





# न्यायसूत्रवैदिकवृत्तिः

अर्थात्

श्रीमन्महर्षिगोतमप्रणीतसूत्राणां  
वेदानुसारिणी वृत्तिः



श्रीमन्निखिलशास्त्रनिष्णातपण्डित  
स्वामिहरिप्रसादेन निर्मिता

सा च

पण्डित-देवदत्त-शर्मणा  
सुम्बेर्यां

५

निर्णयसागराख्यमुद्रणयन्त्रालये बालकृष्ण रामचंद्र घाणेकरेण  
मुद्रणकर्त्रा मुद्रापयित्वा प्राकाश्यं नीता.

शकः १८३१, संवत् १९६६

[प्रथमावृत्तिः १०००]



२५ तमराजनियमानुसारेण संमुद्राप्यासाः सर्वेऽपि-  
मुद्रापयित्रा स्वायत्तीकृताः सन्ति ।

मूल्यं २-१० आणकाः ।











# न्यायसूत्रवैदिकवृत्तिः

अर्थात्

श्रीमन्महर्षिगोतमप्रणीतसूत्राणां वेदानुसारिणी वृत्तिः



श्रीमत्परमहंसपरिव्राजकाचार्य्योदासीनवर्य्यात्माराम-  
भगवत्पादशिष्येण

श्रीमत्परमहंसपरिव्राजकाचार्य्योदासीनवर्य्यपण्डितस्वामि-  
ज्वाहिरदासभगवत्पादाधिगतवेदवेदाङ्गविद्येन

श्रीमन्निखिलशास्त्रनिष्णातपण्डितस्वामिहरिप्रसादेन  
निर्मिता



सा च

पण्डितदेवदत्तशर्मणा

मुम्बय्यां

निर्णयसागराख्ययन्त्रालये बालकृष्ण रामचंद्र घाणेकरेण मुद्रापयित्वा  
प्राकाश्यं नीता ।

शकः १८३१ संवत् १९६६

मूल्यं २-१० आणकाः ।



ॐ

यस्तु कैस्तपनान्वयोऽतुलधृतिः श्रुत्यब्जनागैर्वृतं  
पश्यन् रोपमुपागतो वृषपती रामो यथा रावणम् ।  
चक्रे भारतकं रवेण विवृतं पुण्येन तेजोवपुः  
सोऽयं मेऽद्य विराजतां हृदि वरो गोविन्दसिंहो गुरुः ॥



श्रीमन्निखिलशास्त्रनिष्णात  
पण्डितस्वामिहरिप्रसादपरमहंस.





# ॥ अथ न्यायदर्शनम् ।

## । प्रथमोऽध्यायः ।

### आद्यमान्हिकम्

अतर्क्यं तर्कजालेन यं विदुस्तर्कवारिधिम्  
तार्किकास्तं गुरुं वन्दे तर्कदं गोतमं मुनिम् ॥ १ ॥  
तर्कसहाय्यकामानां गच्छतां वैदिके पथि  
प्रीत्यै गोतमसूत्राणां वृत्तिं कुर्वे यथाश्रुति ॥ २ ॥

अथ निःश्रेयसाधिगमकारणं पदार्थतत्त्वज्ञानं विस्तरेणोपदिदिक्षुः करुणै-  
कनिलयो भगवान् गोतमाचार्यस्तत्परं शास्त्रमारभमाणः पूर्वन्तावत्तज्ज्ञा-  
नतोनिःश्रेयसाधिगमप्रतिज्ञामाह—

“प्रमाणप्रमेयसंशयप्रयोजनदृष्टान्तसिद्धान्ता-  
वयवतर्कनिर्णयवादजल्पवितण्डाहेत्वाभास-  
च्छलजातिनिग्रहस्थानानां तत्त्वज्ञानान्निःश्रेय-  
साधिगमः” ॥ १ ॥

निर्देशे यथावचनं विग्रहः, चार्थे सर्वपदार्थप्रधानो द्वन्द्वसमास इतरे-  
तरयोगः, प्रमाणानि च प्रमेयञ्च संशयश्च प्रयोजनञ्च दृष्टान्तश्च सिद्धान्त-  
श्चावयवाश्च तर्कश्च निर्णयश्च वादश्च जल्पश्च वितण्डा च हेत्वाभासाश्च  
छलश्च जातयश्च निग्रहस्थानानि च तानि तथा, तेषां तत्त्वज्ञानात्=असम-  
र्थसमासोऽयं, प्रमाणादीनां तत्त्वस्येत्यन्वयात्, समानासमानजातीयव्यव-  
च्छिन्नं विविक्तानारोपितं रूपं तत्त्वं, तस्य ज्ञानं=साक्षात्कारस्तत्त्वान्निःश्रे-

यसाधिगमः=त्रिविधदुःखात्यन्तनिवृत्तिर्निःश्रेयसं, मोक्षः कैवल्यमपवर्ग-  
इति तत्पर्यायः, तस्याधिगमः=प्राप्तिर्मवतीत्यर्थः ।

“य इत्ताद्विदुस्तेऽमृतत्वमानशुः” ( ऋ० २।३।१८।२३ )  
“तमेव विदित्वाऽतिमृत्युमेति नान्यः पन्था विद्यतेऽय-  
नाय” ( यजु० ३।१।१८ ) “तमेव विद्वान् न विभाय मृत्योः”  
( अथर्व० १।५।४४ ) “यस्मिन् द्यौः पृथिवीचान्तरिक्षमोतं  
मनः सह प्राणैश्च सर्वैः तमेवैकं जानथ आत्मानमन्या-  
वाचो विमुञ्चथामृतस्यैष सेतुः” ( मुण्ड० २।२।५ ) “ब्रह्म-  
विदाप्नोति परम्” ( तै० २।१ ) इत्यादिश्रुतिस्म्यैश्वरतत्त्वज्ञानमेव निः-  
श्रेयसस्यासाधारणो हेतुरिति हि वैदिकोराद्धान्तः, ईश्वरतत्त्वज्ञानञ्च ना-  
न्तरेण जीवात्मतत्त्वज्ञानमुपपद्यते, तस्य तदविनाभूतत्वेन तदायत्तत्वात्,  
जीवात्मतत्त्वज्ञानञ्च शास्त्रश्रवणाद् द्रव्यगुणकर्मसामान्यविशेषसमवायानां  
पण्णां पदार्थानां साधर्म्यवैधर्म्याभ्यां विविक्तानारोपितस्वरूपविज्ञानेनोत्पद्य-  
मानमपि न सहसा निःश्रेयसाय कल्पते, तस्य दृढभूमित्वाभावेन महाज-  
टिलातिकुटिलवादिवृन्दोद्भाविततर्कजालैर्मध्ये स्खलनसम्भवात्, दृढभूमित्वे  
च तस्य तर्कजालोपजनितात्मासम्भावनादिस्खलनहेतुप्रतिबन्धजातनिरा-  
सकतया कारणं खल्वान्वीक्षिकी विधैवैका, यां किल तर्कतत्त्वविदो वि-  
द्वांसः “शास्त्रादीक्षितस्य=श्रुतस्यार्थस्यानु=पश्चादीक्षणं=साधकबा-  
धकयुक्तिभ्यामवधारणमन्वीक्षा, तया प्रवर्तते या साऽन्वीक्षिकी” इति  
योगेन रूढ्या च न्यायविद्यापरनाम्नीं तर्कविद्यामाचक्षते, त्रय्यन्तनि-  
ष्णातास्तु ब्रह्मवादिनो मननमिति सङ्गिरन्ते, साच महाजटिलातिकुटिल-  
वादिवृन्दोद्भाविततर्कजालविप्लावितप्रामाण्येषु समस्तवैदिकार्थेषु पुनर्वेदशा-  
स्त्राविरोधिसत्तर्कोपन्यासमुखेन समस्तकुतर्कजालं समूलमर्दमुपमर्दयन्ती  
दृढतरप्रामाण्यप्रत्ययमासादयति, यतश्च दृढभूमि मवदात्मतत्त्वज्ञानं न  
भूयः कदापि मध्ये स्खलनमापद्यते, तस्याश्चैतस्या अभिधेयाः खलु प्रमा-  
णादयो निग्रहस्थानपर्यन्ताः षोडशैव पदार्था अभ्युपगम्यन्ते न न्यूनाः  
अपर्याप्तत्वात्, नाप्यधिकाः अनुपयुक्तत्वात्, तत्र च निखिलपदार्थव्यव-

स्थापकत्वेन प्राधान्यात्प्रथमं प्रमाणं बुभुत्सितत्वेनोपस्थितत्वाच्चानन्तरं प्रमेयमुपदिश्यते, संशयादयस्तु यथासम्भवं प्रमाणे प्रमेये चान्तर्भवन्तोऽपि तर्कप्रवृत्तिहेतुत्वात्पृथगुपदिश्यन्ते, यद्यपि च सर्वेषामेवामविशेषेण तत्त्वज्ञानं न निःश्रेयसाधिगमे हेतुः किन्तु कस्यचित्साक्षात् कस्यचिच्चाक्षात्, तथापि निःश्रेयसाधिगमहेतुत्वं कस्यापि तत्त्वज्ञानं नातिवर्तते, तस्मात् प्रमाणादीनां तत्त्वस्य ज्ञानान्निःश्रेयसाधिगम इति प्रतिज्ञातमिति-भावः ॥

तत्र प्रमाणादीनां तत्त्वमिति शैपिकी पृष्ठी, तत्त्वस्य ज्ञायमानत्वेन निःश्रेयसस्य चाधिगम्यत्वेन कर्मत्वात् तत्त्वस्य ज्ञानं निःश्रेयसस्याधिगम इति च द्वे कर्मणि पृष्ठचौ, कारककारकार्यौ चोभावपि यत्र न विवक्ष्येते स शेष इति विवेकः ॥ १ ॥

ननु—कथं तत्त्वज्ञानेन निःश्रेयसमधिगम्यते? तत्राह—

“दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः” ॥ २ ॥

दुःखजन्मप्रवृत्तिदोषमिथ्याज्ञानानां=मध्येपृष्ठीयम्, अधर्मजन्यं प्रति-कूलवेदनीयं गुणो दुःखम्, निकायविशिष्टाभिरपूर्वाभिः शरीरेन्द्रिय-मनोवेदनाभिः सम्बन्धो जन्म, प्रवृत्तिसाधनौ धर्माधर्मौ प्रवृत्तिः, कार्ये कारणोपचारात्, रागद्वेषौ दोषः, मिथ्याज्ञानमज्ञानमविवेको भ्रान्तिज्ञानमविद्याचेत्यनर्थान्तरम्, दुःखञ्च जन्म च प्रवृत्तिश्च दोषश्च मिथ्याज्ञानञ्च तानि तथा, तेषामुत्तरोत्तरापाये=यदुत्तरोत्तरं तस्य-तस्यापाये विनाशे सति तदनन्तरापायात्=तदनन्तरस्य तत्तत्सन्निहितपूर्व-पूर्वस्य विनाशादपवर्गः=उक्तलक्षणं निःश्रेयसमधिगम्यत इत्यर्थः ॥

यद्धि ज्ञानमात्मप्रतिभासिरूपे न प्रतिष्ठते, किमुक्तं? यद्वस्तु यथा न भवति तत्तथा गोचरयते यज्ज्ञानम् अतस्मिंस्तज्ज्ञानमिति यावत् तन्मि-थ्याज्ञानमित्याचक्षते, तच्चात्माद्यपवर्गपर्यन्तेषु प्रमेयेषु बहुधा वर्तमानमपि जन्ममरणप्रबन्धलक्षणसंसारस्य “अनित्ये नित्यज्ञानम्, अशुचौ शुचिज्ञानं,



दुःखे सुखज्ञानम्, अनात्मसु शरीरादिप्रकृतिपर्यन्तेषु चात्मज्ञानम्” इति चतुर्विधमेव कारणमास्थीयते, तद्यथोक्तं भगवता पतञ्जलिना “तस्य-हेतुरविद्या” (यो० २।२४) “अनित्याशुचिदुःखानात्मसु नित्यशुचिसुखात्मख्यातिरविद्या” (यो० २।५) इति, तन्मूलौ चानुकूलप्रतिकूलार्थविषयौ रागद्वेषौ, नहि तत्त्वं विद्वान् कश्चित्कचिदविषये रज्यति, कञ्चिदकारणं वा द्वेष्टि, रागद्वेषमूला च धर्माधर्मप्रवृत्तिः, लोके रागद्वेषबुद्धीनामेव मूढानां तथा प्रवृत्तिदर्शनात्, “इच्छाद्वेषपूर्विका धर्माधर्मप्रवृत्तिः” (वै० ६।२।१५) इति वैशेषिकसूत्राच्च, धर्माधर्मप्रवृत्तिमूलञ्च जन्म “वीतरागजन्मादर्शनात्” (न्या० ३।१।२५) इति वक्ष्यमाणात्, जन्ममूलञ्चाखिलं दुःखम्, “आत्तो वै सशरीरः प्रियाप्रियाभ्याम्” (छा० ८।१२।१) इति छान्दोग्यश्रुतेरिति मिथ्याज्ञानमेव त्रिविधदुःखमूलम्, तच्च यावदनुवर्तते न तावत्तत्कथमपि निवर्तते, कारणे सद्भवति कार्यसद्भावस्याप्यावश्यकत्वात्, उक्तञ्च दर्शनान्तरे “कारणभावात्कार्यभावः” (वै० ४।१।३) इति, तस्मान्निःश्रेयसार्थभिरार्य्यतनयैरादौ यत्नतो मिथ्याज्ञानमेव निवर्त्य तन्निवृत्त्या निखिलदुःखनिवृत्तेरवश्यम्भावात्, तन्निवर्तकञ्चाविष्टं पदार्थतत्त्वज्ञानम्, अन्वयव्यतिरेकाभ्यां तस्यैव तन्निवर्तकत्वावधारणात्, तद्यथोक्तं सांख्ययोगवेदान्तेषु, “निधतकारणात्तदुच्छित्तिध्वान्तवत्” (सां० १।५६) “विवेकख्यातिरविष्टवा हानोपायः” (यो० १।२६) “विद्यैव तु निर्धारणात्” (वे० ३।३।४८) इति, तच्च यदाऽस्य वैदिकानि कर्माणि कुर्वतो भगवत्प्रसादेन शास्त्रपरीशीलनादुत्पद्यते, तदा तत्प्रतिकूलत्वान्मिथ्याज्ञानमपैति “एतद्यो वेद निहितं गुहायां सोऽविद्याग्रन्थि विकरतीह सोम्य” (मुण्ड० २।१।१०) इत्यादिश्रुतेः, मिथ्याज्ञानापाये च कानुरज्येत् कं वा द्विष्यादिति रागद्वेषौ दोषस्तावदपैति, दोषापाये च कथं कुस्मिते वा काम्ये वा कर्मणि प्रवर्तते, कथं वा देशात्महितकरेभ्यः सहजकर्मभ्यो निवर्ततेति तत्पूर्विका जन्मफलप्रदा धर्माधर्मप्रवृत्तिरपैति तद्य-

था वक्ष्यति, “न प्रवृत्तिः प्रतिसन्धानाय हीनक्लेशस्य”  
 (न्या० ४।१।६४) इति, प्रवृत्त्यपाये च बीजाभावाज्जन्मापैति, जन्मा-  
 पाये च सर्वं दुःखमपैति, निमित्तापाये नैमित्तिकस्याप्यपायात्, “अश-  
 रीरं वाच सन्तं न प्रियाप्रिये स्पृशतः” (छा० ८।१२।१)  
 इति छान्दोग्ये श्रवणाच्च, सर्वदुःखात्यन्तापाय एव च निःश्रेयसमित्येवं  
 तत्त्वज्ञानेन मिथ्याज्ञानादिनिवृत्त्या निःश्रेयसमधिगम्यत इतिभावः ॥ २ ॥

तत्र प्रथमोद्दिष्टं प्रमाणपदार्थं विभज्य प्रमाणसामान्यलक्षणमाह—

“प्रत्यक्षानुमानोपमानशब्दाः प्रमाणानि” ॥ ३ ॥

प्रमाणानि=प्रमायतेऽनेनेति प्रमाणं प्रमाकरणमिति यावदिति प्रमाणसा-  
 मान्यलक्षणम् । तच्च प्रत्यक्षानुमानोपमानशब्दाः=प्रत्यक्षश्चानुमानश्चोपमा-  
 नश्च शब्दश्चेति भेदाच्चतुर्विधमित्यर्थः ॥

तत्र सर्वप्रमाणज्येष्ठत्वात् प्रत्यक्षस्य प्रथमं, तत्पूर्वकत्वाच्चानुमानस्य  
 तदनन्तरं, तत्समानत्वाच्चोपमानस्य तत्पश्चात्, प्रत्यक्षानुमानोभयपूर्वकप्र-  
 वृत्तिमत्त्वाच्च शब्दस्यान्ते निर्देश इति विवेकः ॥

इदमत्र बोध्यम्—त्रिविधा ह्यस्य शास्त्रस्य प्रवृत्तिः, उद्देशो लक्षणं  
 परीक्षा च, तत्र संज्ञया पदार्थमात्राभिधानमुद्देशः, उद्दिष्टस्य तत्त्वव्यव-  
 च्छेदकोऽसाधारणो धर्मो लक्षणम्, लक्षितस्य लक्षणं सम्भवति न वेति  
 प्रमाणैरवधारणं परीक्षा, विभागोऽप्युद्देश एव, तत्रापि तल्लक्षणानपायात्,  
 विशेषस्तु केवलमियानेव-समानसंज्ञयाऽभिधानमुद्देशः, विशेषसंज्ञयाभि-  
 धानं विभागः, अतो न शास्त्रप्रवृत्तित्रैविध्यानुपपत्तिरिति ॥ ३ ॥

प्रत्यक्षं लक्षयति—

“इन्द्रियार्थसन्निकर्षोत्पन्नं ज्ञानमव्यपदेश्यमव्यभि-  
 चारि व्यवसायात्मकं प्रत्यक्षम्” ॥ ४ ॥

इन्द्रियार्थसन्निकर्षोत्पन्नं=घ्राणादीनामिन्द्रियाणां गन्धादिभिः प्राति-  
 स्तिकार्थैः सन्निकर्षः संयुक्तसमवायादिलक्षणः सम्बन्धस्तस्मादुत्पन्नं  
 जायमानं भवज्ज्ञानं=यज्ज्ञानमव्यपदेश्यं=“गन्वज्ञानं, रसज्ञानम्” इति

विषयसंज्ञया न व्यपदिश्यतेऽव्यभिचारि=स्वार्थश्च न व्यभिचरति, व्यवसायात्मकम्—अवधारणात्मकञ्च भवति, तत्प्रत्यक्षं=प्रत्यक्षप्रमाणमित्यर्थः ॥

**आत्मा** मनसा सन्निकृष्यते, मनोघ्राणादिभिरिन्द्रियैः, इन्द्रियाणि च गन्धादिभिरर्थैः, ततः शब्दकर्मतापत्तिवर्ज्यं तद्वति तत्प्रकारकं “गन्धोऽयं रसोऽयम्” इत्यवधारणात्मकं यज्ज्ञानमुपजायते तदेव प्रत्यक्षं प्रमाणमितिभावः ॥

तत्र प्रत्यक्षमिति लक्ष्यनिर्देशः, इतरलक्षणम्, इन्द्रियार्थसन्निकर्षोत्पन्नं ज्ञानं यदा “गन्धज्ञानं, रसज्ञानम्” इति स्वविषयनामधेयशब्देन व्यपदिश्यते, किमुक्तं ? स्वविषयस्य वाचको यः संज्ञाशब्दस्तद्वोचरतामापद्यते, तदा तत्प्रमाणतां विजहाति प्रमेयताञ्चोपगच्छति, शब्दप्रमाणविषयत्वात्, तथा चासम्भवोदूषणं, तन्माभूदित्युक्तम् “अव्यपदेश्यं” कर्मणि कृत्यप्रत्ययः, संज्ञाशब्दो व्यपदेशः, तत्कर्मतामापन्नं ज्ञानं व्यपदेश्यं, तद् यन्नभवति तदव्यपदेश्यं शब्दकर्मतामनापन्नमित्यर्थः, । इन्द्रियार्थसन्निकर्षोत्पन्नमव्यपदेश्यं भवदपि भवति तदभाववति तत्प्रकारकं किञ्चिज्ज्ञानं यथा ग्रीष्मे भौमेनोष्मणा संसृज्य स्पन्दमानासु सूर्यमरीचिषु दूरतः पश्यतः “उदकम्” इति, मन्दतमसि रज्ज्वां वा “भुजङ्गमः” इति चाक्षुषं ज्ञानं, तत्रातिव्याप्तिर्माभूदित्युक्तम् “अव्यभिचारि”=स्वप्रतिभासिरूपेऽप्रतिष्ठा व्यभिचारः, सोऽस्यास्तीति व्यभिचारि=मिथ्याज्ञानं तदभाववति तत्प्रकारकं ज्ञानमिति यावत्, यत् तन्नभवति तदव्यभिचारि=प्रमात्मकं तद्वति तत्प्रकारकं ज्ञानमिति यावदित्यर्थः । इन्द्रियार्थसन्निकर्षोत्पन्नमव्यपदेश्यमव्यभिचारि भवति किञ्चिदनवधारणात्मकं=संशयात्मकं ज्ञानं यथा दूरात्पश्यतो “धूमो वा रेणुर्वा, स्थाणुर्वा पुरुषो वा” इति चाक्षुषं ज्ञानं, तत्रातिव्याप्तिर्माभूदित्युक्तं “व्यवसायात्मकम्”=अवधारणं व्यवसायः, इदमित्यमेवेति निश्चय इति यावत्, स एव आत्मा=रूपं यस्य ज्ञानस्य तद् व्यवसायात्मकं=निश्चयात्मकमित्यर्थः, तथाच संशयव्युदासः । समानासमानजातीय-

व्यवच्छेदो लक्षणार्थः=प्रत्यक्षस्यानुमानादिकं समानजातीयं, प्रमेय-  
जातञ्चासमानजातीयं, ततो व्यवच्छेदः=व्यावृत्तिः भेद इति यावल्लक्षणस्य  
प्रयोजनं, तच्चातिव्याप्त्यादिलक्षणदोषनिराकरणात्सुनिष्पन्नमिति विवेकः ॥

केचित्तु यावन्तोऽर्थास्ते सर्वे सर्वथा सर्वदा सर्वत्र नामधेयेनान्विताः  
विद्यन्ते, नास्ति सोऽर्थो यः कथञ्चित् कदाचित् कुत्रचिन्नामधेयेन वियुज्यते  
अतस्तद्गोचरं ज्ञानमिन्द्रियार्थसन्निकर्षोत्पन्नमपि शाब्दं प्रसज्यते, अर्थव-  
त्तदन्वितशब्दस्यापि विषयत्वेन हेतुत्वात्, तत्र लक्षणं माऽतिप्रसांक्षीदि-  
त्युक्तम् “अव्यपदेश्यम्”=अशाब्दं केवलार्थगोचरमित्यर्थ इत्याहुः ॥

वाचस्पतिमिश्रास्तु शाब्दव्युदासो न युक्तः, संशयविपर्ययोभ-  
यव्युदासार्थम् “अव्यभिचारि” पदम्, विपर्ययवत्संशयस्यापि स्व-  
प्रतिभासिरूपेऽप्रतिष्ठितत्वात्, “अव्यपदेश्यं, व्यवसायात्मकम्” इति पद-  
द्वयञ्च विभागप्रदर्शनार्थम् । तत्र व्यपदेशो विशेषणमुपलक्षणं वा जात्यादि,  
तत्कर्म व्यपदेश्यं विशेष्यमिति यावत्, सर्वं हि सविकल्पकं विशेषणविशे-  
ष्यभावेन वस्तुषु प्रवर्तते, अविद्यमानं व्यपदेश्यं यस्मिन् तदव्यपदेश्यं  
जात्यादिस्वरूपावगाहि नतु जात्यादीनां मिथो विशेषणविशेष्यभाववगाहि  
निर्विकल्पकं ज्ञानमिति यावत्, व्यवसायो निश्चयो विकल्प इत्यनर्था-  
न्तरं, स एवात्मा=रूपं यस्य तद् व्यवसायात्मकं=जात्यादीनां मिथो विशेष-  
णविशेष्यभाववगाहि सविकल्पकं ज्ञानमिति यावत्, एतदुक्तं  
भवति—द्विविधन्तावत्प्रत्यक्षं निर्विकल्पकं सविकल्पकञ्च, तत्रोभयम्  
“इन्द्रियार्थसन्निकर्षोत्पन्नं ज्ञानमव्यभिचारि” इति लक्षणेन  
सङ्गृहीतमपि न स्वशब्देनोपात्तं वादिविप्रतिपत्तेः तत्र निर्विकल्पकस्य  
पदम् “अव्यपदेश्यं” सविकल्पकस्य च “व्यवसायात्मकम्”  
इति, इत्याहुः ॥

इदमत्र बोध्यम्—वैदिकानान्तावज्ज्ञाने प्रमाणव्यवहारो मुख्यः,  
तेनापि हि हातुमुपादातुमुपेक्षितुंचार्थः प्रमीयते, तज्जनके चेन्द्रियादौ  
गौणः, तस्य प्रमात्मकज्ञानोपजननेन हानोपादानोपेक्षाबुद्धिलक्षणफलो-

त्पत्तौ हेतुत्वात्, तदेतत्सूचनायैव चाचार्यः प्रत्यक्षादीनि प्रमाणानि ज्ञान-  
मुखेनैवालक्ष्यत, तत्र यदा इन्द्रियादिकं प्रमाणं तदा तज्जन्यं ज्ञानं  
फलं, यदा तु ज्ञानं तदा हानोपादानोपेक्षा बुद्ध्य इति ॥ ४ ॥

अथानुमानं लक्षयति—

“तत्पूर्वकं त्रिविधमनुमानं पूर्ववत् शेषवत्  
सामान्यतोदृष्टञ्च” ॥ ५ ॥

ज्ञानमित्यनुवर्तते, तत्पूर्वकं ज्ञानमनुमानमित्यन्वयः, तत्पूर्वकं=  
तदा प्रत्यक्षं परामृशति, तत् प्रत्यक्षं गृहीतव्याप्तिकस्य लिङ्गस्य पक्षे दर्शनं  
साक्षात्कार इति यावत् पूर्वं कारणं यस्य तत् तत्पूर्वकं लिङ्गप्रत्यक्षकारणकं  
ज्ञानं=परोक्षलिङ्गिगोचरं यज्ज्ञानं तदनुमानम्=अनुमानप्रमाणं, तच्च पूर्ववत्,  
शेषवत्, सामान्यतोदृष्टञ्चेति त्रिविधं=त्रिप्रकारमित्यर्थः ॥

यदा हि प्रतिपत्ताऽयं पक्षे लिङ्गं प्रतिपद्यते, किमुक्तं? धूमएवायं  
न वाष्पादिकमित्यसन्दिग्धधूमादिलिङ्गदर्शनमुपैति तदैकसम्बन्धिज्ञान-  
स्यापरसम्बन्धिस्मारकत्वाद् “यत्र धूमस्तत्राग्निः” इति महानसादौ  
सपक्षे गृहीतपूर्वा व्याप्तिं स्मरति, लिङ्गदर्शनेन व्याप्तिं स्मरतश्चास्य य-  
दनु नूनम् “एष वह्निमान्” इत्यादिरूपं परोक्षलिङ्गिगोचरं ज्ञानमुप-  
जायते तदेव हानादिबुद्धिफलकत्वादनुमानं प्रमाणं मुख्यं, लिङ्गदर्शनं-  
चोक्तज्ञानफलकत्वाद्गौणम्, तच्च पूर्ववत्, शेषवत्, सामान्यतोदृष्टञ्चेति  
भेदात् त्रिविधं, तत्र पूर्ववत्=वतिप्रत्ययः, यत्रानुमाने पूर्वेण तुल्यं  
साध्यं वर्तते तत्पूर्ववत्, यादृशस्य लिङ्गस्य यादृशेन लिङ्गिना पूर्वं व्याप्ति-  
गृहीता तादृशल्लिङ्गदर्शनात्तादृशल्लिङ्गिगोचरं यदनुमानं तत्पूर्ववत्, कि-

(१) मुद्रितपुस्तकेषु सर्वत्र “अथ तत्पूर्वकम्” इत्यादि सूत्रपाठ उपलभ्यते  
सचापपाठः अथेत्यस्य भाष्यप्रतीकत्वात्, एतच्च “अथेत्यानन्तर्य्यं, अनुमान-  
विशेषणार्थं सूत्रं तत्पूर्वकमिति” इति भाष्यवार्तिकेऽयशब्दं व्याख्याय सूत्रपा-  
ठवृत्तेरवगम्यते, भाष्येऽपि च “अथानुमानम्” इति युक्तः पाठो न केवलमथेति,  
न्यायवार्तिकतात्पर्य्यटीकायां तावन्मात्रस्यैव व्याख्यातत्वात्, “अथोपमानम्, अथश-  
ब्दः” इत्यग्रिमभाष्यशैलीदर्शनाच्च ॥

मुक्तं? यत्पूर्वं लिङ्गेन सह दृष्टं साध्यं यच्च सम्प्रत्यनुमेयं तयोरत्यन्त-  
जात्यभेदे यदनुमानं तत्पूर्ववत्, विशेषतो दृष्टव्याप्तिकमनुमानं पूर्ववदिति  
यावत्, यथा धूमेन वह्न्यनुमानम् । शेषवत्=यत्रानुमाने शेषेण तुल्यं  
साध्यं वर्तते तत् शेषवत् । यः परस्योपकारे वर्तते स शेषः, किंबहुना  
यः परार्थः स शेषः “शेषः परार्थत्वात्” (मी० ३।१।१) इत्युक्तेः ।  
अभावनिरूपणार्थत्वात्प्रतियोग्यपि शेषः । नहि प्रतियोगिनं विहाय शक्य-  
निरूपणो भवति कश्चिदभावः । तदिह च साधनाभावस्य प्रतियोगि साधनं  
विवक्षितं, तत्तुल्यश्चाभावनिरूपणार्थत्वात्साध्याभावस्य प्रतियोगि साध्यं,  
तद् गोचरयते यदनुमानं तत् शेषवत् । किमुक्तं? साध्याभावस्य साध-  
नाभावेन व्याप्तिग्रहाद् यदनुमानं प्रवर्तते तत् शेषवत्, व्यतिरेकव्याप्तिकमनु-  
मानं शेषवदिति यावत्, यथा गन्धवत्त्वेन हेतुना पृथिव्यामितरभेदानुमानं,  
यथा वाऽऽद्रव्यानाश्रितत्वे सति द्रव्याश्रितत्वेन हेतुना शब्दस्याकाश-  
श्रितत्वानुमानं, स्पर्शदेश्च वाय्वाश्रितत्वानुमानम्, इच्छादीनां चाऽऽत्मा-  
श्रितत्वानुमानम् । अस्त्यैव च परिशेषानुमानमिति नामान्तरम् । परि-  
शेषश्च प्रसक्तप्रतिषेधेऽन्यत्राप्रसङ्गाच्छिष्यमाणे सम्प्रत्ययः । स च विस्तरे-  
णान्यत्र व्याख्यातोऽत उपरम्यते । सामान्यतोदृष्टं=यत्रानुमाने सा-  
मान्यतोदृष्टव्याप्तिकं साध्यं वर्तते तत् सामान्यतोदृष्टं, किमुक्तं? य-  
त्पूर्वं लिङ्गेन सह दृष्टं साध्यं यच्च सम्प्रत्यनुमेयं तयोरत्यन्तजातिभेदे  
यदनुमानं तत् सामान्यतोदृष्टं साध्यतावच्छेदकहेतुतावच्छेदकव्यापकयो-  
र्धर्मयोर्व्याप्तिग्रहे प्रवर्तमानमनुमानं सामान्यतोदृष्टमिति यावत्, यथा  
शब्दस्पर्शादीनामिच्छादीनाञ्च गुणत्वेन द्रव्याश्रितत्वानुमानं, यथा वा  
गन्धादिज्ञानानां क्रियात्वेन तत्करणघ्राणादीन्द्रियानुमानं, यथा वा प्रवृत्ति-  
त्वेन हेतुना वर्णाश्रमिणां वैदिककर्मसु प्रवृत्तेः फलवत्त्वानुमानम् । एत-  
दुक्तं भवति व्याप्तिग्रहाधीनजन्म ह्यनुमानं, यावद्विज्ञस्य लिङ्गिना सार्धं  
व्याप्तिर्न गृह्यते, न तावद्विज्ञदर्शनात्कथमप्यनुमानज्ञानमुदेतुमर्हति ।  
व्याप्तिश्च त्रिधा—विशेषव्याप्तिः, सामान्यव्याप्तिः, व्यतिरेकव्याप्तिश्च ।  
धूमेन वह्नौ साध्ये “यत्र धूमस्तत्र वह्निः,” इति हेतुतावच्छेदकसाध्य-

तावच्छेदकधूमत्ववद्वित्वरूपविशेषमुखेन प्रवृत्ता व्याप्तिः “विशेष-  
व्याप्तिः” । शब्दादिनाऽऽकाशादौ साध्ये “यो गुणः स द्रव्याश्रयः” इति  
हेतुतावच्छेदकसाध्यतावच्छेदकशब्दत्वाकाशत्वादिव्यापकगुणत्वद्रव्यत्वरू-  
पसामान्यमुखेन प्रवृत्ता व्याप्तिः “सामान्यव्याप्तिः” । गन्धवत्त्वेन  
पृथिव्यामितरभेदे साध्ये “यत्रेतरभेदाभावस्तत्र गन्धवत्त्वाभावः” इति  
साध्याभावसाधनाभावरूपव्यतिरेकमुखेन प्रवृत्ता व्याप्तिः “व्यतिरेक-  
व्याप्तिः” । तत्र विशेषव्याप्तिकमनुमानं “पूर्ववत्” व्यतिरेकव्याप्तिकं  
“शेषवत्” सामान्यव्याप्तिकञ्च सामान्यतोदृष्टमिति भावः ॥

तत्र व्यतिरेकव्याप्त्याऽप्यन्वयव्याप्तिरेव गृह्यते साध्याभावव्यापकी-  
भूताभावप्रतियोगित्व” रूपतल्लक्षणस्यान्ततो गत्वा तत्रैव पर्यवसानदर्श-  
नात् । अतो न त्रयी व्याप्तिः किन्तु द्वयी । तस्याश्च द्वयीत्वादनुमानमपि  
द्विविधं न त्रिविधमिति वैशेषिकाः । विशेषव्याप्तेः सामान्यव्याप्तेश्चान्वय-  
व्यतिरेकशालित्वात् तद्व्याप्तिकं लिङ्गमन्वयव्यतिरेकि, व्यतिरेक-  
व्याप्तेश्चान्वयशालित्वाभावात् तद्व्याप्तिकं लिङ्गं केवलव्यतिरेकीति  
परिभाष्यते । अन्वयव्यतिरेकि लिङ्गन्तु पक्षधर्मत्वं सपक्षसत्त्वं विपक्ष-  
व्यावृत्तत्वम् अबाधितविषयत्वम् असत्प्रतिपक्षत्वञ्चेति पञ्चभिर्लक्षणैरुपपन्न-  
मनुमितिज्ञानं जनयति । व्यतिरेकि च सपक्षसत्त्वं विहाय शेषचतुर्भिर्लक्ष-  
णैरुपपन्नम् । सिषाधयिपितधर्मविशिष्टो धर्मी पक्षः, किमुक्तं ? यत्र साध्य-  
सन्देहः स पक्षस्तत्रवृत्तित्वं “पक्षधर्मत्वम्” । साध्यधर्मयोगेन निर्ज्ञातं  
धर्म्यन्तरं सपक्षः, किमुक्तं ? यत्र साध्यनिश्चयः स सपक्षस्तत्रास्तित्वं  
“सपक्षसत्त्वम्” । साध्यधर्मसंस्पर्शशून्यो धर्मी विपक्षः, किमुक्तं ?  
यत्र साध्याभावो निश्चितः स विपक्षस्तत्रावृत्तित्वं विपक्षव्यावृत्ति-  
त्वम् । अनुमेयस्यार्थस्य प्रत्यक्षेणाऽऽगमेन वाऽनपहरणमबाधितविषय-  
त्वम्, किमुक्तं ? प्रत्यक्षेणागमेन वा यस्य साध्याभावो न निश्चीयते  
तद्भावोऽबाधितविषयत्वम् । संशयबीजभूतेनार्थेन प्रत्यनुमानतया  
प्रयुज्यमानेनानुपहतत्वमसत्प्रतिपक्षत्वम्, किमुक्तं ? यस्य साध्याभाव-  
साधकं हेत्वन्तरं न विद्यते तद्भावोऽसत्प्रतिपक्षत्वम् । यस्य चान्व-

यव्यतिरेकिणः केवलव्यतिरेकिणो वा सतो लिङ्गस्यैतेषां लक्षणानामेकमपि न विद्यते न तल्लिङ्गं मन्तव्यम्, अपिच ? लिङ्गाभासः । अत एव च तेषामेकैकस्यापायात्पञ्च हेत्वाभासाः वक्ष्यन्ते “सव्यभिचार-विरुद्धप्रकरणसमसाध्यसमकालातीताः हेत्वाभासाः” (न्या० १।२।४) इति । यस्य हि लिङ्गस्य पक्षधर्मत्वं नास्त्यसौ साध्यसमोऽसिद्धः । यस्य सपक्षसत्त्वं नास्त्यसौ सव्यभिचारोऽनैकान्तिकः । यस्य विपक्षव्यावृत्तत्वं नास्ति स विरुद्धः । यस्यावाधितविषयत्वं नास्ति स कालातीतो वाधितः । यस्यासत्प्रतिपक्षत्वं नास्ति स प्रकरणसमः सत्प्रतिपक्षः । किं बहुना एतेष्वेव पञ्चसु लक्षणेपु लिङ्गस्याविनाभावः परिसमाप्यते । परिसमाप्ताविनाभावञ्च लिङ्गं ज्ञानविषयीकृतं तद्विषयं ज्ञानं वाऽनुमितिकरणत्वादनुमानं प्रमाणम् । व्यापारवदसाधारणं कारणं करणमिति व्याप्तिस्सरणं व्यापारः । तज्जन्या साधनीयधर्मगोचरा च प्रतिपत्तिरनुमितिः फलम् । अथवा लिङ्गज्ञानजन्या साधनीयधर्मगोचरा प्रतिपत्तिरनुमानं । फलञ्च हानोपादानादिवुद्धिरिति विवेकः ॥

पञ्चलक्षणकालिलिङ्गाद्गृहीतान्नियमस्मृतैः ।

परोक्षे लिङ्गिनि ज्ञानमनुमानं प्रचक्षते ॥ १ ॥

इदमत्र बोध्यम्—वस्तुस्वभावसिद्धः साध्यसाधनयोरव्यभिचरितसम्बन्धो हि व्याप्तिरिति स्थितम् । नव्यास्तु “साध्यवदन्यावृत्तित्वं” = साध्यवत्प्रतियोगिकमेदाधिकरणनिरूपितवृत्तित्वाभावो व्याप्तिरिति तल्लक्षणमाचक्षते । तथा च वहिमान् धूमादित्यादौ साध्यो वह्निः, साध्यवान् महानसादिस्तदन्यो जलहृदादिस्तदवृत्तित्वं धूमस्येति लक्षणसमन्वयः । धूमवान् वह्नेरित्यादौ च साध्यवदन्यसिंस्तसायःपिण्डादौ वह्नेः सद्भावाच्चातिव्याप्तिः । अत्र येन सम्बन्धेन साध्यं तेनैव सम्बन्धेन साध्यवान् बोध्यः, अन्यथा समवायसम्बन्धेन वह्निमन्तो वह्नेरवयवास्तदन्यो महानसादिस्तत्रधूमस्य विद्यमानत्वेनाव्याप्तिप्रसङ्गात् । साध्यवदन्यश्च



साध्यवत्त्वावच्छिन्नप्रतियोगिताकभेदवान् निश्चेतव्यः, तेन यत्किञ्चिद्वह्नि-  
मतो महानसादेर्भिन्ने पर्वतादौ धूमसत्त्वेऽपि नाव्याप्तिः । एवं येन सम्बन्धेन हेतुता तेनैव सम्बन्धेन साध्यवदन्यावृत्तित्वं बोद्धव्यं, तेन साध्यवदन्यस्मिन् धूमावयवे धूमस्य समवायसम्बन्धेन सत्त्वेऽपि नाव्याप्तिः । साध्यवदन्यावृत्तित्वञ्च साध्यवदन्यवृत्तित्वत्वावच्छिन्नप्रतियोगिता-  
क्राभावः, तेन धूमवान् वह्नेरित्यत्र साध्यवदन्यजलहृदादिवृत्तित्वाभावेऽपि नातिव्याप्तिः । अत्र यद्यपि द्रव्यं गुणकर्मान्यत्वविशिष्टसत्तावत्त्वादित्यादौ “विशिष्टं शुद्धान्नातिरिच्यते” इति न्यायेन विशिष्टसत्तायाः शुद्ध-  
सत्तायाश्चैक्यात्साध्यवदन्यस्मिन् गुणादाववृत्तित्वं नास्ति तथापि हेतुता-  
वच्छेदकरूपेणावृत्तित्वं वक्तव्यं, तथा च सत्तात्वेन सत्तायास्तत्रावृत्तित्वा-  
भावेऽपि हेतुतावच्छेदकगुणकर्मान्यत्वविशिष्टसत्तात्वेनावृत्तित्वसद्भावान्ना-  
व्याप्तिः ॥

हेतुसमानाधिकरणाल्यन्ताभावाप्रतियोगिसाध्यसामा-  
नाधिकरण्यं व्याप्तिरिति तेषां द्वितीयं लक्षणम् । पर्वतो वह्निमान् धूमा-  
दित्यादौ हेतुधूमस्तत्समानाधिकरणो घटाभावः पटाभावस्तत्प्रतियोगी  
घटादिरप्रतियोगी वह्निस्तत्समानाधिकरण्यं धूमस्येति लक्षणसमन्वयः ।  
धूमवान् वह्नेरित्यादौ च हेतुर्वह्निस्तत्समानाधिकरणस्तप्तायः पिण्डे धूमा-  
भावस्तत्प्रतियोगी धूमो नाप्रतियोगीति नातिव्याप्तिः । अत्र हेत्व-  
धिकरणं हेतुतावच्छेदकविशिष्टाधिकरणं विवक्षितं, तेन द्रव्यं गुण-  
कर्मान्यत्वविशिष्टसत्त्वादित्यादौ शुद्धसत्ताधिकरणगुणादिनिष्ठाभावप्रतियो-  
गित्वेऽपि द्रव्यस्य नाव्याप्तिः । हेतुतावच्छेदकसम्बन्धेन च हेत्वधि-  
करणं बोध्यं, तेन समवायेन धूमाधिकरणतदवयवनिष्ठाभावप्रतियो-  
गित्वेऽपि वह्नेर्नाव्याप्तिः । अभावश्च प्रतियोगिव्यधिकरणोऽभिप्रेतः,  
तेन कपिसंयोगी एतद्भृक्षत्वादित्यत्र मूलावच्छेदेनैतद्भृक्षवृत्तिकपिसंयो-  
गाभावप्रतियोगित्वेऽपि कपिसंयोगस्य नाव्याप्तिः । प्रतियोगिव्य-  
धिकरणत्वञ्च न प्रतियोग्यनधिकरणवृत्तित्वं, कपिसंयोगी एतद्भृक्षत्वा-  
दित्यत्रैवाव्याप्तेः, प्रतियोगिनः कपिसंयोगस्यानधिकरणे गुणादौ वर्तमानो

योऽभावस्तस्यैव वृक्षे मूलावच्छेदेन सत्त्वात् । नापि प्रतियोग्यधिकरणावृ-  
 त्तित्वं, संयोगी सत्त्वादित्यादौ ; सत्ताधिकरणे गुणादौ यः संयोगाभावस्तस्य  
 प्रतियोग्यधिकरणद्रव्यवृत्तित्वेनातिव्याप्तिप्रसङ्गात्, अपि च ? स्वप्रतियो-  
 ग्यनधिकरणीभूतहेत्वधिकरणवृत्तित्वम्, अतो न पूर्वोक्तः कश्चिदोपः ।  
 परन्तु प्रतियोग्यनधिकरणत्वं प्रतियोगितावच्छेदकावच्छिन्नानधिकरणत्वं  
 बोध्यं, तेन विशिष्टसत्तावान् जातेरित्यादौ जात्यधिकरणगुणादेर्विशिष्ट-  
 सत्ताभावप्रतियोगिसत्ताधिकरणत्वेऽपि नातिव्याप्तिः । उक्तप्रतियोग्य-  
 नधिकरणत्वञ्च साध्यतावच्छेदकसम्बन्धेन वाच्यं, तेन ज्ञानवान्  
 सत्त्वादित्यादौ सत्ताधिकरणस्य घटादेर्विषयतया ज्ञानाधिकरणत्वेऽपि  
 नातिव्याप्तिः । नापि वह्निमान् धूमादित्यादौ धूमाधिकरणे समवायेन वह्नि-  
 विरहसत्त्वेऽप्यव्याप्तिः । ननु प्रतियोगितावच्छेदकावच्छिन्नस्य यस्य कस्य  
 चित्प्रतियोगिनोऽनधिकरणत्वं, तत्सामान्यस्य वा, यत्किञ्चित्प्रतियोगिता-  
 वच्छेदकावच्छिन्नस्य वा ? आद्ये कपिसंयोगी एतद्वृक्षत्वादित्यत्रैवा-  
 व्याप्तिः, यतः कपिसंयोगाभावप्रतियोगितावच्छेदकावच्छिन्नो वृक्षावृत्तिक-  
 पिसंयोगोऽपि भवति, तदनधिकरणञ्च वृक्ष इति । द्वितीये तु प्रतियोगि-  
 व्यधिकरणाभावाप्रसिद्धिः, सर्वस्यैवाभावस्य पूर्वक्षणवृत्तित्वविशिष्टस्वाभावा-  
 त्मकप्रतियोगिसामानाधिकरण्यात् । नच वह्निमान् धूमादित्यादौ घटा-  
 भावादेः पूर्वक्षणवृत्तित्वविशिष्टस्वाभावात्मकप्रतियोग्यधिकरणत्वं यद्यपि  
 पर्वतादेस्तथापि साध्यतावच्छेदकसम्बन्धेन तत्प्रतियोग्यनधिकरणत्वमस्त्ये-  
 वेति कथं प्रतियोगिव्यधिकरणाभावाप्रसिद्धिरिति वाच्यं, घटाभावे यो  
 बन्धभावस्तस्य घटाभावात्मकतया घटाभावस्य वह्निरपि प्रतियोगी, तद-  
 धिकरणञ्च पर्वतादिरित्येवं क्रमेण प्रतियोगिव्यधिकरणस्याप्रसिद्धत्वात् ।  
 यदि तु घटाभावतो वह्न्यभावो भिन्न इत्युच्यते, तदा “धूमाभाववान्  
 वह्न्यभावादित्यादावव्याप्तिः, तत्र साध्यतावच्छेदकसम्बन्धः स्वरूपसम्ब-  
 न्धस्तेन च सर्वस्यैवाभावस्य पूर्वक्षणवृत्तित्वविशिष्टस्वाभावात्मकप्रतियोग्य-  
 धिकरणत्वं हेत्वधिकरणस्येति । तृतीये च कपिसंयोगाभाववान् आत्म-  
 त्वादित्यादावव्याप्तिः, तत्रात्मवृत्तिकपिसंयोगाभावाभावः कपिसंयोगस्तस्य

गुणत्वात्प्रतियोगितावच्छेदकं गुणसामान्याभावत्वमपि, तदवच्छिन्नानधिकरणत्वञ्च हेत्वधिकरणस्यात्मन इति चेन्न । यादृशप्रतियोगितावच्छेदकावच्छिन्नानधिकरणत्वं हेतुमतस्तादृशप्रतियोगितानवच्छेदकत्वस्य विवक्षितत्वात् अतो न कश्चिद्दोष इति ॥ ५ ॥

अथोपमानं लक्षयति—

“प्रसिद्धसाधर्म्यात्साध्यसाधनमुपमानम् ॥ ६ ॥”

ज्ञानमित्यनुवर्तते । प्रसिद्धसाधर्म्यात्=विषयेण विषयिणं लक्षयति । प्रसिद्धस्य पूर्वं प्रमितस्य गवादेः साधर्म्यात् साधर्म्यं सादृश्यं तज्ज्ञानात् यत्साध्यसाधनं=साध्यस्य साधनीयस्य संज्ञासंज्ञिसम्बन्धस्य साधनं सिद्धिर्ज्ञानमिति यावत् तदुपमानम्=उपमानप्रमाणमित्यर्थः ।

“यथागौस्तथागवयः” इति वनेचरवाक्यमाकर्ण्य वनङ्गतस्य नागरिकस्य पुरोऽवस्थिते प्राणिपिण्डे गोसादृश्यदर्शनाद् यद् वाक्यार्थस्मरणपूर्वकं “नूनमस्य गवयशब्दः संज्ञा” इति संज्ञासंज्ञिसम्बन्धज्ञानमुपजायते तदेवोपमानप्रमाणमितिभावः ॥

तत्र गौणे पक्षे गोसादृश्यज्ञानमुपमितिकरणत्वादुपमानं, वाक्यार्थस्मरणं व्यापारः, संज्ञासंज्ञिसम्बन्धज्ञानञ्चोपमितिः फलम् । मुख्यपक्षे तु संज्ञासंज्ञिसम्बन्धज्ञानमुपमानं, हानोपादानादिवुद्धिरुपमितिः फलमिति विवेकः ॥

इदमत्रबोध्यम्—“उष्ट्रविधर्मा नासिकाग्रे च लसदेकशृङ्गः खड्गमृगः” इति कुतश्चिदारण्यकपुरुषादुपश्रुत्य दैवादरण्यं गतस्य नागरिकस्य पुरोऽवस्थिते प्राणिपिण्डे यदुष्ट्रवैधर्म्यदर्शनेन वाक्यार्थस्मरणपूर्वकं “नूनमस्य खड्गमृगशब्दः संज्ञा” इति संज्ञासंज्ञिसम्बन्धज्ञानमुत्पद्यते तदप्युपमानमेव । साधर्म्यज्ञानस्येव वैधर्म्यज्ञानस्यापि तद्वेतुत्वान्युपगमादिति ॥ ६ ॥

अथ शब्दं लक्षयति—

“आसोपदेशः शब्दः” ॥ ६ ॥

ज्ञानमित्यनुवर्तते । आसोपदेशः=उपदिश्यतेऽनेनेत्युपदेशो वाक्यम्,

अर्थाव्यभिचारित्वमाप्तिस्तया वर्तते यः स आप्तः, आप्तश्चासावुपदेशश्चे-  
त्याप्तोपदेशोऽर्थाव्यभिचारि वाक्यं, तज्जन्यं यद्वाक्यार्थज्ञानं तद् शब्दः=  
शब्दप्रमाणमित्यर्थः ।

यः शब्दः कदाचित्कुत्रचित्कथञ्चिदर्थं न व्यभिचरति स प्रमाणमिति  
भावः ॥

तत्र शब्दो गौणः, शब्दार्थज्ञानञ्च मुख्यं शब्दप्रमाणम् । आद्ये-  
शब्दार्थप्रतिपत्तिर्द्वितीये च हानोपादानादिवुद्धिः शब्दी प्रमा फलमिति  
विवेकः ॥ ६ ॥

तं विभजते—

“स द्विविधो दृष्टादृष्टार्थभेदात्” ॥ ८ ॥

स=प्रमाणभूतः शब्दो दृष्टादृष्टार्थभेदात्=दृष्टोऽर्थो येन प्रवक्ता स  
दृष्टार्थ ईश्वरः, न दृष्टः किन्तु अनुमितोऽर्थो येन प्रवक्ता सोऽदृष्टार्थः  
ऐतरेयप्रभृतिर्ऋषिमुनिगणः, तयोर्दृष्टादृष्टार्थप्रवक्तोर्भेदाद् दृष्टादृष्टार्थ-  
प्रवक्तृकत्वादिति यावद् द्विविधः=द्विप्रकार इत्यर्थः ।

प्रमाणभूतः शब्दस्तावद् द्विविधः—ईश्वरप्रोक्तः, ऋषिमुनिगण-  
प्रोक्तश्च । ऋग्वेदो यजुर्वेदः सामवेदोऽथर्ववेद इति चत्वारो वेदा ईश्वर-  
प्रोक्तः । आयुर्वेदो धनुर्वेदो गान्धर्ववेदोऽथर्ववेदश्चेति चत्वार उपवेदाः,  
ऐतरेयब्राह्मणं शतपथब्राह्मणं ताण्ड्यब्राह्मणं गोपथब्राह्मणमिति चत्वारि  
ब्राह्मणानि, ऐतरेयारण्यकं तैत्तिरीयारण्यकमिति द्वे आरण्यके, ईशाद्या दशो-  
पनिषदः, शिक्षा कल्पो व्याकरणं निरुक्तं छन्दो ज्योतिषमिति षड-  
ज्ञानि, वैशेषिकं न्यायः सांख्यं योगः पूर्वमीमांसोत्तरमीमांसा चेति षड्-  
पाङ्गानि, मानवधर्मशास्त्रं रामायणं भारतश्चेति षड्विंशद्भेद ऋषिमुनि-  
गणप्रोक्तः । तत्रेश्वरप्रोक्तः शब्दः सर्वथा सर्वदा सर्वत्र स्वतः  
प्रमाणं, तद् यथाहुर्भगवन्तो दर्शनकाराः—“निजशक्त्याभिव्यक्तेः  
स्वतः प्रामाण्यम्” (सां०=५।५१) “तद्वचनादाज्ञायस्य  
प्रामाण्यम्” (वै०=१०।२।१०) “तत्प्रमाणं वादरायणस्यान-

पेक्षत्वात्” ( पूर्वमी०-१।१।५ ) इति । ऋषिमुनिगणप्रोक्तश्च वेदानु-  
कूलः प्रमाणं, प्रतिकूलोऽप्रमाणं परतः प्रमाणमिति यावत्, तद्यथाहं  
भगवान् जैमिनिः “विरोधे त्वनपेक्ष्यं स्यादसति ह्यनुमानम्”  
( पूर्वमी०-१।३।३ ) इति । अनुमानम्=अदृष्टार्थप्रवक्तृकमित्यर्थः ।  
तदुभयभिन्नो यावान् शब्दः, स सर्वः सर्वथा सर्वदा सर्वत्राप्रमाण-  
मन्यत्रलोकसिद्धप्रमाण्यादिति भावः ॥

तत्र “तदप्रामाण्यमनृतव्याघातपुनरुक्तदोषेभ्यः” ( न्या०-  
२।१।५७ ) इति परीक्षालक्षणे सूत्रे तच्छब्देन परतःप्रमाणभूतोऽदृष्टार्थ-  
प्रवक्तृक एव शब्दः परामृश्येत, जीवबुद्धिरचितत्वेनाशङ्कनीयदोषतया  
परीक्षार्हत्वात्, न स्वतः प्रमाणभूतो दृष्टार्थप्रवक्तृकः, तस्य सर्वशुद्धि-  
रचितत्वेन सर्वथा सर्वदा सर्वत्रानाशङ्कनीयदोषतया परीक्षानर्हत्वादिति  
विभागप्रदर्शनम् । यः शब्दः स्वप्रतिपाद्यमर्थं प्रमाणीकर्तुं प्रमाणान्तरं  
कालत्रयेऽपि नापेक्षते तत् स्वतःप्रमाणं, यश्चापेक्षते तत् परतःप्रमाण-  
मिति विवेकः ॥ ८ ॥

अथोद्देशक्रमप्राप्तं प्रमेयं विमजते—

“आत्मशरीरेन्द्रियार्थबुद्धिमनःप्रवृत्तिदोषप्रेत्य-  
भावफलदुःखापवर्गास्तु प्रमेयम्” ॥ ९ ॥

न प्रमाणविषयमात्रमिह प्रमेयमभिमतम्, अपि च? विशिष्टमिति  
सूचयितुं “तु” शब्दः । अथवा यौगिकं प्रमेयमत्र न विवक्षितम्, अपि  
च? पारिभाषिकमिति सूचयितुं “तु” शब्दः । आत्मशरीरेन्द्रियार्थबुद्धि-  
मनःप्रवृत्तिदोषप्रेत्यभावफलदुःखापवर्गाः=यथावचनं विग्रहः, चार्थे द्वन्द्व-  
समास इतरेतरयोगः, आत्मा च शरीरञ्चेन्द्रियाणि चार्थाश्च बुद्धिश्च मनश्च  
प्रवृत्तिश्च दोषाश्च प्रेत्यभावश्च फलञ्च दुःखञ्चापवर्गश्च ते तथा, आत्मा-  
द्यपवर्गान्ताः द्वादशपदार्थाः प्रमेयं=प्रमेयपदवाच्या इत्यर्थः ।

यद्यपि पृथिव्यादीनि द्रव्याणि, रूपादयो गुणाः, उत्क्षेपणादीनि  
कर्माणि, सामान्यं विशेष इति द्विविधं सामान्यं, नित्यद्रव्यवृत्तयोऽन्याः

विशेषाः, समवायश्चेत्यनेकविधं प्रमेयं, तथापि न तत्सर्वमत्र विवक्षितं किन्तु द्रव्यादीनां तेषां यस्य यस्य तत्त्वज्ञानं निःश्रेयसायात्यन्तमुपयुक्तं तदेवेह विशिष्टं प्रमेयं विवक्षितं, तच्चात्माद्यपवर्गान्तं द्वादशविधमेव न न्यूनं नाप्यधिकमिति भावः ॥

**ज्ञातं सम्यक् स्वरूपेण यन्मोक्षाय विनिश्चितम् ।**

**तत्प्रमेयमिहाभीष्टं न प्रमाणार्थमात्रकम् ॥ १ ॥**

तत्र सुखदुःखयोर्भोक्ता जीव आत्मा, भोगायतनं शरीरं, भोग-  
साधनानि इन्द्रियाणि, भोक्तव्याः इन्द्रियार्था अर्थाः, भोगो बुद्धिः,  
सर्वविषयमन्तःकरणं मनः, धर्माधर्मौ प्रवृत्तिः, प्रवृत्तिहेतुरागादयो  
दोषाः, पुनः पुनर्जन्म प्रेत्यभावः, ससाधनसुखदुःखोपभोगः फलम्,  
प्रतिकूलवेदनीयं पीडात्मकं दुःखम्, दुःखात्यन्तनिवृत्तिपूर्वकः परमान-  
न्दोपभोगोऽपवर्ग इति विवेकः ॥ ९ ॥

तत्र प्रथमोद्दिष्टमात्मानं लिलक्षयिषुस्तत्सद्भावे लक्षणभूतं लिङ्गमाह—

**“इच्छाद्वेषप्रयत्नसुखदुःखज्ञानान्यात्मनो लिङ्गम्” ॥ १० ॥**

इच्छाद्वेषप्रयत्नसुखदुःखज्ञानानि=इच्छा च द्वेषश्च प्रयत्नश्च सुखश्च  
दुःखश्च ज्ञानञ्च तान्येतानि षडात्मनः=प्रत्यगात्मनो लिङ्गं=सद्भावे  
प्रमाणमित्यर्थः ।

**“हेतुरपदेशो लिङ्गं प्रमाणं करणमित्यनर्थान्तरम्” (वै०  
-६।२।४ )** इत्युक्तत्वाल्लिङ्गं प्रमाणम् । यस्य सद्भावे षडिच्छादयो गुणाः  
प्रमाणं सं आत्मा । किमुक्तं? यस्तावद्गुणः स द्रव्याश्रितो दृष्टः यथा रूपम् ।  
इच्छादयोऽपि गुणाः । नच तेऽयावद्द्रव्यभाविनोऽहम्प्रत्ययसमानाधिकरणाः  
बाह्येन्द्रियाप्रत्यक्षाः सन्तः पृथिव्यादीनि द्रव्याणि कथञ्चिदाश्रयितुमर्हन्ति ।  
द्रव्येण च तदाश्रयेणावश्यं भवितव्यम् । अतो यद् द्रव्यं तेषामाश्रयः स  
आत्मेति भावः ॥

तत्र स्वार्थं परार्थं वाऽप्राप्तार्थप्रार्थनम् इच्छा, यस्मिन् सति प्रज्वलि-  
तमिवात्मानं मन्यते स द्विष्टसाधनताज्ञानजन्यो गुणो द्वेषः, कृतिपर्या-

यश्चेष्टाजनको गुणः प्रयत्नः, धर्मजन्यमनुकूलवेदनीयं गुणः सुखम्, अधर्मजन्यप्रतिकूलवेदनीयं गुणो दुःखम्, इन्द्रियार्थसन्निकर्षादिभिरुत्पन्ना बुद्धिज्ञानमिति विवेकः ॥

**इदमत्र बोध्यम्**—यद्यप्यत्र लिङ्गमुखेनेच्छादीनुपन्यस्य “तदाश्रय-  
त्वमात्मत्वम्” इति प्रत्यगात्मनो लक्षणमभिहितं, तथापि तन्मनोयोग-  
विशिष्टस्यैव विज्ञातव्यं न केवलस्य । तस्य कूटस्थनित्यत्वेनानित्येच्छादिगुणा-  
श्रयत्वानभ्युपगमात् । धर्मोपचयापचयाभ्याञ्च धर्मविकारस्य सर्वतन्त्र-  
सिद्धत्वात् । मुक्त्यवस्थायाञ्च मनोयोगनिवृत्त्या निखिलगुणनिवृत्तेरभिधास्य-  
मानत्वात् । शरीरादिकं समानजातीयं, प्रमाणसंशयादिकञ्चासमानजातीयं,  
ताभ्यां व्यवच्छेदलक्षणस्य च प्रयोजनस्य विशिष्टलक्षणेऽप्युपपत्तेर्न कश्चि-  
दोषइति ॥ १० ॥

**शरीरं लक्षयति—**

**“चेष्टेन्द्रियार्थाश्रयः शरीरम्” ॥ ११ ॥**

चेष्टेन्द्रियार्थाश्रयः=हिताहितप्राप्तिपरिहारानुकूला क्रिया चेष्टा, भोग-  
साधनानि घ्राणादीनि इन्द्रियाणि, भोक्तव्याः गन्धरसादयो गुणा  
अर्थाः, चेष्टा चेन्द्रियाणि चार्थाश्च ते तथा, तेषामाश्रयो यत् तत् शरीरं=  
शरीरपदवाच्यमित्यर्थः ।

यद्धि हिताहितप्राप्तिपरिहारानुकूला क्रिया तावदधितिष्ठति, येन  
चानुगृहीतानीन्द्रियाणि स्वस्वविषयान् निपुणतरं गृह्णन्ति, यस्मिँश्च सति  
गन्धादयोऽर्थाः सुखदुःखोपलब्धौ निमित्तत्वमुपगच्छन्ति, तद् शरीरम् ।  
**किमुक्तम् ?** ईप्सितं जिहासितं वार्थमधिकृत्येप्साजिहासाप्रयुक्तस्य  
पुंसस्तदुपायानुष्ठानलक्षणा समीहापरपर्याया चेष्टा यत्र वर्तते, यस्यानुग्र-  
हेण चानुगृहीतान्युपघातेन चोपहतानीन्द्रियाणि स्वस्वविषयेषु साध्वसा-  
धुषु प्रवर्तन्ते, यस्मिँश्चार्थेभ्यो जायमानयोः सुखदुःखयोः प्रतिसंवेदनं प्रव-  
र्तते तद् शरीरम् । **किंबहुना**—आधारत्वेन चेष्टायाः अनुग्राहकत्वेनेन्द्रि-  
याणां भोगसाधनभावनिमित्तत्वेन चार्थानामाश्रयो यः तत् शरीरमिति भावः॥

इदमत्र बोध्यम्—“भोगायतनं शरीरम्” इति वक्तव्ये “चेष्टेन्द्रियार्थाश्रयः शरीरम्” इति लक्षणाभिधानं शरीरस्य भोगायतनत्वलाभार्थम् । नहि चेष्टादीनामनाश्रयः कश्चिद् भोगायतनमुपपद्यते । लक्षणस्य प्रयोजनन्तु समानजातीयेभ्य आत्मादिभ्योऽसमानजातीयेभ्यश्च प्रमाणसंशयादिभ्यो व्यवच्छेदः । तच्चोक्तलक्षणेऽप्युपपन्नतरम् । अतो न काचिदनुपपत्तिरिति ॥ ११ ॥

इन्द्रियाणि विभज्य लक्षयति—

“घ्राणरसनचक्षुस्त्वक्श्रोत्राणीन्द्रियाणि  
भूतेभ्यः” ॥ १२ ॥

घ्राणरसनचक्षुस्त्वक्श्रोत्राणि=घ्राणञ्च रसनञ्च चक्षुश्च त्वक् च श्रोत्रञ्च, तान्येतानि पञ्चेन्द्रियाणि=इन्द्रियपदवाच्यानि भूतेभ्यः=पृथिव्यादिभ्यः पञ्चभूतेभ्यः प्रादुर्भवन्तीत्यर्थः ।

यद् भोगसाधनं तदिन्द्रियं । किमुक्तं ? शरीराश्रयं सत्त्वसंयुक्तेऽर्थे ज्ञातुरपरोक्षप्रतीतिसाधनं यद् द्रव्यं तदिन्द्रियमिति इन्द्रियसामान्यलक्षणम् । तदेतद् द्विविधम्—आभ्यन्तरं बाह्यञ्च । सर्वविषयमन्तःकरणं मन आभ्यन्तरम् । तदग्रे स्वयं लक्षयिष्यति । बाह्यन्तु घ्राणं रसनं चक्षुः स्पर्शनं श्रोत्रञ्चेति भेदात्पञ्चविधम् । तत्र येन जिघ्रति तद् घ्राणं, किमुक्तं ? गन्धग्राहकं यदिन्द्रियं तद् घ्राणम् । येन रसयति तद् रसनं, किमुक्तं ? रसग्राहकं यदिन्द्रियं तद् रसनम् । येन चेष्टते तद् चक्षुः, किमुक्तं ? रूपग्राहकं यदिन्द्रियं तच्चक्षुः । येन स्पृशति तत् स्पर्शनं, किमुक्तं ? स्पर्शग्राहकं यदिन्द्रियं तद् स्पर्शनम् । इदञ्च त्वक्स्थानत्वात्, “त्वक्” इति व्यपदिश्यते, यथा मञ्चस्थानत्वात्पुरुषो मञ्च इति । येन शृणोति तद् श्रोत्रं, किमुक्तं ? शब्दग्राहकं यदिन्द्रियं तत् श्रोत्रम्, इति पञ्चानां पञ्च विशेषलक्षणानि । तानि चैतानि पञ्चेन्द्रियाणि यथाक्रमं पृथिव्यादिपञ्चभूतप्रकृतिकानि । किमुक्तं ? पृथिवीप्रकृतिकं घ्राणं, जलप्रकृतिकं रसनं, तेजःप्रकृतिकं चक्षुः, वायुप्रकृतिकं स्पर्शनं, व्योमप्रकृतिकञ्च



श्रोत्रम् । किंवहुना—यं विशेषगुणं हि यदिन्द्रियं नियमेन गृहाति तत्त-  
त्समवायिद्रव्यप्रकृतिकं द्रव्यमिति निश्चेतव्यम् । इन्द्रियाणामात्मप्रकृतिगु-  
णग्राहकत्वनियमात् । पृथिवीविशेषगुणं गन्धं घ्राणं पयोविशेषगुणं रसं  
रसनं तेजोविशेषगुणं रूपं चक्षुः वायुविशेषगुणं स्पर्श स्पर्शनम्, आकाश-  
विशेषगुणं शब्दं श्रोत्रं नियमेन गृहाति । तेन भवति प्रतिपत्तिः नूनं  
पृथिवीप्रकृतिकं घ्राणं, पयःप्रकृतिकं रसनं, तेजःप्रकृतिकं चक्षुः, वायु-  
प्रकृतिकं स्पर्शनम्, आकाशप्रकृतिकञ्च श्रोत्रमिति भावः ॥

ननु कानि तानि भूतानि येभ्यो घ्राणादीनीन्द्रियाणि प्रभवन्ति ?  
तत्राह—

“पृथिव्यापस्तेजोवायुराकाशमिति भूतानि” ॥ १३ ॥

स्पष्टम् ।

तत्र बहिरिन्द्रियग्राह्यविशेषगुणवत्त्वं भूतत्वं, द्रव्यविभाजकोपा-  
धिद्वयसमानाधिकरणावृत्ति—गुणवृत्ति—जातिमत्त्वञ्च विशेषगुणत्वमिति  
विवेकः ॥ १३ ॥

अर्थं विभज्य लक्षयति—

“गन्धरसरूपस्पर्शशब्दाः पृथिव्यादिगुणस्तदर्थः” ॥ १४ ॥

अत्रोद्देशक्रमसारिता अर्थाः लक्ष्यतया प्रतिपत्तव्याः । पृथिव्यादि-  
गुणाः=पृथिव्यादीनां पञ्चभूतानां विशेषगुणाः गन्धरसरूपस्पर्शशब्दाः=  
गन्धरसरूपस्पर्शशब्दाभिधानाः ये तदर्थः=तेषां घ्राणादीनामिन्द्रियाणा-  
मर्थाः विषयास्ते अर्थाः=अर्थपदवाच्या इत्यर्थः ।

तत्रोद्देशक्रमसारितम्—“अर्थाः” इति लक्ष्यपदं “तदर्थः”  
इति लक्षणम् । घ्राणादिभिरिन्द्रियैरर्प्यमाणत्वमर्थत्वमिति तदभिप्रायः ।  
गन्धत्वादयोऽर्थाः माम्बुवन्नत उक्तं पृथिव्यादिगुणाः । ते च के इति  
विभागाकांक्षायामुक्तं गन्धरसरूपस्पर्शशब्दाः इति विवेकः ॥

इदमत्र बोध्यम्—यथाहि वैशेषिकाणां द्रव्यगुणकर्मस्वर्थशब्दः पारि-

भाषिकः “अर्थ इति द्रव्यगुणकर्मसु” (वै०—८।२।३) इत्युक्तत्वात् । न तथा नैयायिकानां किन्तु विषयापरपर्यायः । विषयाश्च यद्यपि गन्धादिवदिन्द्रियाणां संख्यापरिमाणसंयोगविभागादयो गुणाः पृथिव्यस्ते-जाँसि द्रव्याणि, कर्म, सामान्यविशेषश्चेत्यनेकविधा विद्यन्ते, तथापि न ते गन्धादिनिरपेक्षाः सन्तः पुरुषाणां सक्तिहेतवोऽपि च ? तत्सापेक्षा-इत्यन्वयव्यतिरेकाभ्यां गन्धादिषु पञ्चस्वेव प्राधान्येन सक्तिहेतुता व्यव-तिष्ठते । तस्याश्च तत्रैव व्यवस्थानाद् युक्तो पञ्चानामेव तेषां विषयवाचि-नाऽर्थशब्देन निर्देश इति ॥ १४ ॥

बुद्धिं लक्षयति—

“बुद्धिरुपलब्धिर्ज्ञानमित्यनर्थान्तरम्” ॥ १५ ॥

बुद्धिः=बोधः, उपलब्धिः=उपलम्भः, ज्ञानं=ज्ञप्तिः, इति=इत्येतत् त्रयमनर्थान्तरं=नान्यार्थकं समानार्थकमित्यर्थः ।

एतैः पर्यायशब्दैर्यः पदार्थोऽभिधीयते, किमुक्तं ? यन्निबन्धनः प्रत्यगात्मनि बुद्धे चोपलभे च जाने चेति व्यवहारः प्रवर्तते, सा बुद्धि-रिति भावः ॥ १५ ॥

क्रमप्राप्तं मनो लिलक्षयिषुस्तत्सद्भावे लिङ्गमाह—

“युगपज्ज्ञानानुत्पत्तिर्मनसो लिङ्गम्” ॥ १६ ॥

युगपज्ज्ञानानुत्पत्तिः=आत्मेन्द्रियार्थसन्निकर्षे सत्यपि तत्तदर्थगोचरज्ञा-नानां यो युगपदनुत्पादः, तन्मनसः=मनःसंज्ञकस्येन्द्रियस्य लिङ्गं=सद्भावे प्रमाणमित्यर्थः ।

आत्मेन्द्रियार्थसन्निकर्षे सत्यपि युगपज्ज्ञानानि नोत्पद्यन्ते । चेदसौ कारणान्तरसंयोगनिरपेक्षस्तद्धेतुर्भवेत् तदाऽवश्यमुत्पद्येरन् । तेषां युगपदनु-त्पादेन भवत्यनुमानम् अस्ति नूनं किञ्चित्कारणान्तरं यस्य संयोगादेकत्र ज्ञानमुत्पद्यतेऽसंयोगाच्चापरत्र नोत्पद्यते । किमुक्तम् ? आत्माधिष्ठितानां घ्राणादीनामिन्द्रियाणां गन्धादिभिः स्वस्वविषयैः सन्निकर्षे सत्यपि यस्य

कारणान्तरस्यासंयोगाद् रसनेन रसगोचरं ज्ञानं न जन्यते घ्राणेन च सं-  
योगाद् गन्धगोचरं ज्ञानं जन्यते तदेव कारणान्तरं मन इति भावः ॥

**इदमत्र बोध्यम्**—यद्यपि नैयायिकैर्मध्यमपरिमाणं मनोऽभ्युपग-  
म्यते, तस्य च सर्वदा घ्राणादिभिरिन्द्रियैः संयोगो विद्यते नासंयोगः,  
तथापि नेदृशः संयोगोऽत्र ज्ञानहेतुर्विवक्षितः । तस्य साधारणत्वेन ज्ञान-  
प्रयोजकत्वाभावात् । अपि चात्मकृत्या तत्तदिन्द्रियप्रदेशे लब्धवृत्तिकस्य  
मनसः संयोगः । स चासाधारण एव न साधारणोऽतो न कश्चिद्दोष इति ॥

**प्रवृत्तिं लक्षयति—**

**“प्रवृत्तिर्वाग्बुद्धिशरीरारम्भः” ॥ १७ ॥**

वाग्बुद्धिशरीरारम्भः=वागिन्द्रियं वाग्, बुध्यतेऽनयेति बुद्धिर्मनः,  
चेष्टाश्रयः शरीरम्, आरभ्यते इत्यारम्भो व्यापारः, शुभाशुभकर्म-  
ति यावत्, वाक् च बुद्धिश्च शरीरञ्च तानि तथा, तेषां य आरम्भः=व्यापृ-  
तिर्विहितनिषिद्धक्रियेति यावत्, सा प्रवृत्तिः=प्रवृत्तिपदवाच्येत्यर्थः ।

यद् धर्माधर्मजनकं वाचा मनसा शरीरेण च विहितं निषिद्धं कर्म  
क्रियते । किमुक्तं ? यद् वाचिकं मानसं कायिकञ्च पुण्यपापात्मकं कर्म  
सा प्रवृत्तिरिति भावः ॥ १८ ॥

**दोषं लक्षयति—**

**“प्रवर्तनालक्षणा दोषाः” ॥ १९ ॥**

प्रवर्तनालक्षणाः=विहितनिषिद्धकर्मप्रवृत्तिहेतुता प्रवर्तना, प्रवर्त्यतेऽनया  
शुभाशुभकर्मसु पुरुष इति तद्व्युत्पत्तेः, सैव लक्षणं समानासमानजातीय-  
व्यवच्छेदकं येषां ते प्रवर्तनालक्षणाः रागादयो दोषाः=दोषपदवाच्या-  
इत्यर्थः ।

यत्प्रयुक्तोहि पुरुषः पुण्ये पापे च कर्मणि प्रवर्तते । किमुक्तं ? पुण्ये  
पापे च कर्मणि प्रवर्तमानं पुरुषं यः प्रवर्तयति स रागादिदोष इति भावः ॥

**इदमत्र बोध्यम्**—रागद्वेषपूर्विका हि निखिला धर्माधर्मप्रवृत्तिरिति

सर्वतन्त्रसिद्धान्तः । रागद्वेषौ च दोषौ मोहप्रभवौ यावन्मोहोऽनुवर्तते तावत्पुरुषोऽपि तद्वशः परिस्पन्दते, न कदाचिदुपरमते । मोहश्च कारणत्वेन रागद्वेषौ सततमन्वेति । तेन द्विविधः सन्नपि दोषः स्वकारणेन मोहेन त्रिविधः उपपन्नः । तस्य त्रैविध्योपपत्तेश्च युक्तः सूत्रेऽपि “दोषाः” इति बहुवचनेन तन्निर्देश इति ॥ १८ ॥

संसारकाराभवनप्रवेशमार्गास्त एते त्रय एव दोषाः ।  
एषां प्रहाणोद्यममादधानो न जन्ममृत्यू पुनरभ्युपैति ॥१॥

प्रेत्यभावं लक्षयति—

“पुनरुत्पत्तिः प्रेत्यभावः” ॥ १८ ॥

पुनरुत्पत्तिः=मृत्वा पूर्वशरीरं हित्वा पुनरुत्पादः शरीरान्तरोपग्रहः प्रेत्यभावः=प्रेत्यभावशब्दवाच्य इत्यर्थः ।

या खलु प्रत्यगात्मनः पूर्वोपात्तशरीरादिपरित्यागेनान्यशरीरादेरुत्पत्तिरुत्पत्तिः स प्रेत्यभावः । किमुक्तम् ? अपूर्वाभिः शरीरेन्द्रियमनोवेदनाभिरात्मनो वियोगो मरणं संयोगश्च जन्म, ते चोभे मरणजन्मनी क्रियाभ्यावृत्त्या भवन्ती प्रेत्यभावः । किंचिद्ब्रूना यत्र क्वचित्प्राणिनिकाये वर्तमानः पुरुषोऽयं यत्पूर्वोपात्तान् देहादीन् जहाति तन्मरणं, यत्तत्रान्यत्र वाऽन्यान् देहादीनुपादत्ते तज्जन्म, तयोश्च यः पुनः पुनरभ्यासोऽनादिरपवर्गान्तः स प्रेत्यभावः इति भावः ॥ १९ ॥

फलं लक्षयति—

“प्रवृत्तिदोषजनितोऽर्थः फलम्” ॥ २० ॥

प्रवृत्तिदोषजनितः=पूर्वोक्तलक्षणाभ्यां प्रवृत्तिदोषाभ्यामुत्पादितोऽर्थः=जात्यायुर्भोगलक्षणोऽर्थः फलमित्यर्थः ।

प्रवृत्त्या दोषैश्च जात्यायुर्भोगलक्षणो योऽर्थस्तावदुत्पाद्यते तत्फलमिति भावः ॥

तत्र प्रवृत्तिजनितोऽर्थः फलमिति वक्तव्ये दोषग्रहणं न केवलं प्रवृत्तिं

प्रति दोषाणां हेतुभावोऽपितु जात्यायुर्मौगलक्षणप्रवृत्तिकार्यं प्रत्यपीति प्रदर्शनार्थम् । किमुक्तं ? प्रवृत्तिमूलं तावद्दोषाः यावत्तत्त्वज्ञानेन नोच्छिद्यन्ते तावत्प्रवृत्तिरुक्तलक्षणं कार्यं प्रसूते “सतिमूले तद्विपाको जात्यायुर्मौगाः” (यो०-२।१४) इति योगसूत्रात्, नान्यथा, तदेतदप्रदर्शितमिव साभूदिति दोषपदमुपात्तम् । जात्यायुर्मौगानाञ्च सुखदुःखसंवेदनात्मको भोगो मुख्यं फलं, जन्मायुषी तु तच्छेषत्वादौणमिति विवेकः ॥२०॥

दुःखं लक्षयति—

“बाधनालक्षणं दुःखम्” ॥ २१ ॥

बाधनालक्षणं=बाधना पीडा, सैव लक्षणं समानासमानजातीयव्यवच्छेदकं यस्य तद् दुःखमित्यर्थः ।

यदुत्पन्नं भवद् बाधयति पीडयति तद् दुःखम् । किमुक्तं ? यत्प्रतिकूलवेदनीयं तद् दुःखमिति भावः ॥

तत्र दुःखं द्विविधं मुख्यं गौणं च । यत्स्वतः पीडात्मकं तन्मुख्यं यत्त्वसति स्वराज्ये तत्साधनं तद् गौणमिति विवेकः ॥ २१ ॥

अपवर्गं लक्षयति—

“तदत्यन्तविमोक्षोऽपवर्गः” ॥ २२ ॥

निःश्रेयसं कैवल्यं मुक्तिरपवर्ग इत्यनर्थान्तरम् । तदत्यन्तविमोक्षः=तत्सादुक्तलक्षणकाद् दुःखाद् यः प्रत्यगात्मनोऽत्यन्तोऽन्तमतिक्रान्तो विमोक्षो विमुक्तिः सोऽपवर्गः=अपवर्गपदार्थ इत्यर्थः ।

यस्तावदुक्तलक्षणेन दुःखेन प्रत्यगात्मनोऽन्तमतिक्रान्तो वियोगः, किमुक्तम् ? उक्तलक्षणस्य दुःखस्य याऽत्यन्ता निवृत्तिः सोऽपवर्ग इति भावः ॥

इदमत्र बोध्यम्—यद्यपीह “दुःखात्यन्तविमोक्षोऽपवर्गः” इति मोक्षलक्षणं सूत्रितं तथापि “दुःखात्यन्तविमोक्षपूर्वको ब्रह्मानन्दोपभोगो मोक्षः” इति तल्लक्षणं द्रष्टव्यम् । वैदिकानां तत्त्वज्ञानेन दुःखात्यन्तनिवृत्त्या चिदात्मना स्वेन ब्रह्मानन्दोपभोगस्यैव मोक्षत्वाभ्युपगमात् ।

ब्रह्मानन्दोपभोगश्च दुःखात्यन्तनिवृत्तिनान्तरीयको न यत्ननिष्पाद्यः, दुःखो-  
त्यन्तनिवृत्तिस्तु यत्ननिष्पाद्या, तस्मात्सैवापवर्ग इत्युक्तमिति ॥

तत्र मृत्युरेव मोक्ष इति देहात्मवादिनो लोकायतिकाः । आत्मो-  
च्छेदो मोक्ष इति शून्यवादिनो माध्यमिकाः । भावनाप्रचयान्निखिल-  
दुःखासन्नोच्छिन्नौ विषयाकारोपप्लवाभावेन विशुद्धविज्ञानसन्तानोदयो  
मोक्ष इति विज्ञानवादिनो योगाचारप्रमुखाः सर्वे चौद्धाः । आव-  
रणमोक्षो मोक्ष इत्यनैकान्तवादिनो जैनाः । अहं ब्रह्मास्मीतिवाक्यजन्या-  
खण्डाकारवृत्त्याऽविद्यानिवृत्तौ जीवात्मनः सच्चिदानन्दब्रह्मलक्षणस्वस्व-  
पाधिगमो मोक्ष इति मायावादिनः शाङ्कराः । जगत्कर्तृत्वं विहाय सर्व-  
ज्ञत्वादिनिखिलकल्याणगुणप्राप्तिपूर्वको वासुदेवयाथात्म्यानुभवो मोक्ष इति  
विशिष्टाद्वैतवादिनो रामानुजीयाः । जगत्कर्तृत्वलक्ष्मीपतित्वश्रीवत्सवर्ज  
भगवज्ज्ञानायत्तनिर्दुःखपूर्णसुखं मोक्ष इति द्वैतवादिनो माध्वाः । द्विभुज-  
कृष्णेन सार्धं स्वांशभूतानां जीवानां गोलोके लीलानुभवो मोक्ष इति शुद्ध-  
द्वैतवादिनो वल्लभीयाः । स्वराज्येन गौणस्यात्मतत्त्वज्ञानेन च मुख्यस्य  
दुःखस्यात्यन्तनिवृत्त्या चिदात्मना स्वेन ब्रह्मानन्दोपभोगो मोक्ष इति वेद-  
वादिनो गोतममुख्याः सर्वे दर्शनकृत इति विवेकः ॥ २२ ॥

प्रमाणं प्रमेयं च विभज्य लक्षितं, सम्प्रति क्रमप्राप्तं संशयं ताव-  
द्विभज्य लक्षयति—

“समानानेकधर्मोपपत्तेर्विप्रतिपत्तेरुपलब्ध्यनुपल-

ब्ध्यव्यवस्थातश्च विशेषापेक्षो विमर्शः संशयः” ॥ २३ ॥

समानानेकधर्मोपपत्तेः=समानधर्मोपपत्तेरनेकधर्मोपपत्तेः—साधारणो-  
धर्मः समानधर्मः, अनेकेभ्यः समानासमानजातीयेभ्यो व्यावर्तको धर्मोऽसा-  
धारणो धर्मोऽनेकधर्मः, तयोरुपपत्तिरुपलम्भस्तस्मात् साधारणधर्मोपल-  
म्भाद् असाधारणधर्मोपलम्भाद्, अनेन धर्म्युपलम्भोऽपि सङ्गृह्यते, तेन  
साधारणधर्मवतोऽसाधारणधर्मवतश्च धर्मिणः प्रत्यक्षादिति निष्कर्षः, विप्र-  
तिपत्तेः=विरुद्धकोटिद्वयोपस्थिते, उपलब्ध्यनुपलब्ध्यव्यवस्थातः=एकतर-

कोटिनिश्चायकस्य विशेषधर्मस्यैकत्रोपलब्धेरपरत्रानुपलब्धेश्चाव्यवस्थानात्, चकारेण दुरदृष्टं समुच्चीयते, दुरदृष्टाच्च विशेषापेक्षः=सामान्यविशेषस्मृतिपूर्वको यो विमर्शः=मृशिर्ज्ञाने, विरुद्धार्थाविमर्शः एकस्मिन् धर्मिणि विरुद्धनानाधर्मावगाही किंस्विदिति प्रत्ययो जायते स संशयः=संशयपदवाच्य इत्यर्थः ।

यदा हि प्रतिपत्ताऽयमुभयकोटिसाधारणं तदसाधारणं वा कश्चिद् धर्मः कचिदेकस्मिन् धर्मिणि प्रतिपद्यते विरुद्धकोटिद्वयोपस्थापकशब्देन वा विप्रतिपद्यते तदाऽस्य प्रतिपत्तुरेकतरकोटिनिश्चायकस्य विशेषधर्मस्य तत्रोपलब्धेरपरत्र चानुपलब्धेरव्यवस्थितौ सत्यां सामान्यविशेषस्मृतिपूर्वको यः किंस्विदिति प्रत्ययः समुत्पद्यते स संशय इति भावः ॥

तत्र “विमर्शः संशयः” इति संशयसामान्यलक्षणम् । समानधर्मोपपत्तेरनेकधर्मोपपत्तेर्विप्रतिपत्तेरिति त्रीणि प्रत्येकं शेषपदैरुपेतानि च विशेषलक्षणानि । किमुक्तं ? समानधर्मोपपत्तेरुपलब्ध्यनुपलब्ध्यव्यवस्थातो विशेषापेक्षो विमर्शः संशय इत्येकं लक्षणम् । अनेकधर्मोपपत्तेरुपलब्ध्यनुपलब्ध्यव्यवस्थातो विशेषापेक्षो विमर्शः संशय इति द्वितीयं लक्षणम् । विप्रतिपत्तेरुपलब्ध्यनुपलब्ध्यव्यवस्थातो विशेषापेक्षो विमर्शः संशय इति तृतीयं लक्षणम् । समानधर्मोपपत्तेः=कोटिद्वयसहचरितस्य समानधर्मस्योच्चैस्तरत्वादेरुपपत्तेरुपलम्भात्, अनेन धर्म्युपलम्भोऽपि सङ्गृह्यते, तेनोक्तसाधारणधर्मवतो धर्मिणः प्रत्यक्षादित्यभिप्रायः, उपलब्ध्यनुपलब्ध्यव्यवस्थानात्=वक्रकोटरादिविशेषधर्मस्य स्थाणावुपलब्धेः पुरुषे चानुपलब्धेः, शिरःपाण्यादिविशेषधर्मस्य पुंस्युपलब्धेः स्थाणौ चानुपलब्धेरव्यवस्थानात् धर्मिविशेषनिश्चायकस्य वक्रकोटरशिरःपाण्यादेरसाधारणधर्मस्योपलम्भाभावादिति यावत्, विशेषापेक्षः=स्थाणुत्व-पुरुषत्वादिसामान्यविशेषो विशेषस्तमपेक्षते कामयते कारणत्वेनेति विशेषापेक्षः, तस्यापेक्षा वा यस्यासौ विशेषापेक्षः, अपेक्षा इच्छा, तस्या अनुभूयमानविशेषत्वनियमात् स्थाणुत्व-पुरुषत्वादिसामान्यविशेषस्मृतिपूर्वक-

इति यावत् यो विमर्शः=विरुद्धार्थविमर्शः “स्थाणुर्वा पुरुषो वा”  
इत्यादिरूपः प्रत्ययः स संशय इति प्रथमलक्षणस्यार्थः ।

अनेकधर्मोपपत्तेः=समानासमानजातीयकादनेकसाद्विशेषकस्य  
श्रावणत्वादिलक्षणस्यासाधारणधर्मस्योपपत्तेरुपलम्भात् श्रावणत्वादिलक्षणा-  
साधारणधर्मवतः शब्दस्य धर्मिणः प्रत्यक्षादिति यावत्, उपलब्ध्यनुप-  
लब्ध्यव्यवस्थातः=द्रव्याश्रयित्वादिविशेषधर्मस्य शब्दे तावदुपलब्धेर्द्र-  
व्यादौ चानुपलब्धेरव्यवस्थितत्वात् द्रव्याश्रयित्वादेर्विशेषधर्मस्योपलम्भामा-  
वादिति यावत् विशेषापेक्षः=गुणत्वद्रव्यत्वादिसामान्यविशेषस्मृतिपूर्वको  
यो विमर्शः=“शब्दो गुणो वा द्रव्यं वा कर्म वा” इत्यादिरूपो विरुद्धार्था-  
विमर्शः स संशय इति द्वितीयलक्षणस्यार्थः ।

विप्रतिपत्तेः=अस्त्यात्मेत्येके, नास्त्यात्मेत्यपरे, इत्यादिविरुद्धकोटि-  
द्वयोपस्थितिर्विप्रतिपत्तिस्ततः, उपलब्ध्यनुपलब्ध्यव्यवस्थातश्च=  
आत्मास्तित्व-नास्तित्वनिश्चायकस्य प्रामाणिकत्वाप्रामाणिकत्वरूपविशेषधर्म-  
स्योपलब्धेरनुपलब्धेश्चाव्यवस्थितत्वात् प्रामाणिकत्वाप्रामाणिकत्वरूपविशेष-  
धर्मस्याग्रहादिति यावत्, विशेषापेक्षः=अस्तित्वनास्तित्वरूपसामान्य-  
विशेषस्मृतिपूर्वको यो विमर्शः=“आत्माऽस्ति नास्ति वा” इत्यादिरूपो  
विरुद्धनानाधर्मावगाही प्रत्ययः स संशय इति तृतीयलक्षणस्यार्थः ।

अत्र समानानेकधर्मोपपत्तौ विप्रतिपत्तौ च सत्यामपि वक्रकोटरशि-  
रःपाण्यादिविशेषधर्मदर्शिनो न दृष्टः संशयः, अत उक्तम् “उपलब्ध्य-  
नुपलब्ध्यव्यवस्थातः” इति । तथापि प्रेङ्गारूढस्य साधारणादि-  
धर्मदर्शिनो विशेषधर्ममपश्यतोऽपि न दृष्टः संशयः, अत उक्तं “विशेषा-  
पेक्षः” इति । सर्वकारणेषु चैष साधारणधर्मोपपत्तिरसाधारणधर्मोपप-  
त्तिर्विप्रतिपत्तिश्चेत्येतत् त्रयं मुख्यं कारणम्, इतरद् द्वयञ्च सहकारि  
कारणमिति विवेकः ॥ २३ ॥

अथ प्रयोजनं लक्षयति—

“यमर्थमधिकृत्य प्रवर्तते तत्प्रयोजनम् ॥ २४ ॥”



अत्र “अर्थ” शब्दो नेन्द्रियार्थमाह, नापि द्रव्यगुणकर्माणि, किन्त्वर्थ्यमानमात्रम्, अर्थ्यते यः सोऽर्थ इति तद्व्युत्पत्तेः । यं=यं यमर्थम्=अर्थ्यमानमधिकृत्य=उद्दिश्य प्रवर्तते=तत्सम्पादनाय परिस्पन्दते तत्=तत्सर्वप्रयोजनं=प्रयोजनपदवाच्यमित्यर्थः ।

यद्धि सततमर्थ्यते, किमुक्तं ? यदर्थनाप्रयुक्तः खलु पुरुषस्तत्सम्पादनाय चेष्टते, चेष्टमानश्च मध्ये रक्षोभिर्विघ्नैः शतधापीड्यमानोऽपि न जातु निवर्तते, तत् सुखदुःखासिहानी तत्साधनं स्वराज्यादिकं च प्रयोजनं प्रयुज्यतेऽनेनेति तद्व्युत्पत्तेरिति भावः ॥

तत्र प्रयोजनं द्विविधं मुख्यं गौणञ्च । सुखदुःखासिहानी मुख्यम्, इतरेच्छानधीनेच्छाविषयत्वात् । तत्साधनं स्वराज्यादिकं गौणम्, इतरेच्छाधीनेच्छाविषयत्वादिति विवेकः ॥ २४ ॥

दृष्टान्तं लक्षयति—

“लौकिकपरीक्षकाणां यस्मिन्नर्थे

बुद्धि-साम्यं स दृष्टान्तः” ॥ २५ ॥

लौकिकपरीक्षकाणां=नैसर्गिकं वैनयिकं च बुद्ध्यतिशयमप्राप्ताः लौकिकाः, तद्विपरीतास्तदुभयं प्राप्ताः परीक्षकाः, तेषामुभयेषां वादिप्रतिवादिनामिति यावत्, यस्मिन्नर्थे=भावात्मकेऽभावात्मके वा यस्मिन्नर्थे बुद्धि-साम्यं=प्रयोज्यप्रयोजकभावव्यवस्थितसाध्यसाधनाधिकरणताबुद्धेः साध्याभावपूर्वकसाधनाभावाधिकरणताबुद्धेर्वा समत्वं तुल्यत्वं वर्तते स=सोऽर्थो दृष्टान्तः=दृष्टान्तपदवाच्य इत्यर्थः ।

यस्मिन्नर्थे वादिबुद्धिवत् प्रतिवादिबुद्धिरपि प्रयोज्यप्रयोजकभावेन व्यवस्थितयोः साध्यसाधनयोरन्वयं वा व्यतिरेकं वा गोचरयति, किमुक्तं ? यस्मिन्नर्थे वादिबुद्धिवत् प्रतिवादिबुद्धिरपि साध्यसाधर्म्यात्तद्धर्मभावित्वं वा साध्यवैधर्म्यादतद्धर्मभावित्वं वा विषयीकरोति स दृष्टान्तः । किंबहुना वादिप्रतिवादिसम्प्रतिपत्तिविषयः व्याप्तिसंवेदनभूमिरिति यावत् योऽर्थः स दृष्टान्त इति भावः ॥

तत्र दृष्टान्तो द्विविधः साधर्म्यदृष्टान्तो वैधर्म्यदृष्टान्तश्च । अन्य-  
व्याप्तिसंवेदनभूमिः साधर्म्यदृष्टान्तः, व्यतिरेकव्याप्तिसंवेदनभूमिवैध-  
र्म्यदृष्टान्त इति विवेकः ॥ २५ ॥

द्विविधोऽपि दृष्टान्तः सुदृष्टिभिर्यत्नतोऽधिगन्तव्यः ।

स हि निश्चलः फलनिधेरनुमानमहातरोः स्कन्धः ॥ १ ॥

सिद्धान्तं लक्षयति—

“तन्त्राधिकरणाभ्युपगमसंस्थितिः सिद्धान्तः” ॥ २६ ॥

तन्त्राधिकरणाभ्युपगमसंस्थितिः=प्रमाणत्वेनाभ्युपगतं शास्त्रं तन्त्रं, तन्त्र्यते  
व्युत्पाद्यते प्रमेयजातमनेनेतितद्व्युत्पत्तेः, अधिकरणमाधारः “आधा-  
रोऽधिकरणम्” (अष्टा० १।४।४५) इति पाणिन्यनुशासनात्,  
आधारः आश्रय इति चानर्थान्तरम्, अभ्युपगमः स्वीकारः, तन्त्राधिकर-  
णश्चासावभ्युपगमश्चेति तन्त्राधिकरणाभ्युपगमः, तस्य संस्थितिः सम्य-  
क्प्रकारेण निश्चयरूपतया स्थितिर्यसिन्नर्थे स तन्त्राधिकरणाभ्युपगमसं-  
स्थितिः प्रमाणभूतशास्त्रमूलकाभ्युपगमविपयीभूतोऽर्थ इति यावत्  
सिद्धान्तः=सिद्धान्तपदवाच्य इत्यर्थः ।

यसिन्नर्थे हि तन्त्राधिकरणोऽभ्युपगमः सन्तिष्ठते, किमुक्तं ? प्रामा-  
णिकत्वेन यस्तावदर्थोऽभ्युपगम्यते, स सिद्धान्त इति भावः ॥ २६ ॥  
तं विभजते—

“सर्वतन्त्र-प्रतितन्त्राधिकरणाभ्युपगम-  
संस्थित्यर्थान्तरभावात्” ॥ २७ ॥

सिद्धान्त इत्यनुवर्तते । सर्वतन्त्राणि च प्रतितन्त्रं चाधिकरणं चाभ्युप-  
गमश्च ते तथा, तेषां याः संस्थितयः तत्तदर्थे सम्यक्स्थितयः, तासाम-  
र्थान्तरभावात्-परस्परभेदात् सिद्धान्तश्चतुर्विध इत्यर्थः ।

सम्यक्स्थितिर्हि संस्थितिः । न च सा सर्वेषां तन्त्राणामेकविधा  
सम्भवति । नहि यसिन्नर्थे वादितन्त्रं सन्तिष्ठते तसिन्नेव प्रतिवादितन्त्र-  
मपि सन्तिष्ठत इति युज्यते, अन्यथा वादप्रतिवादानुपपत्तेः । साचं

सर्वतन्त्रसंस्थितिः प्रतितन्त्रसंस्थितिरधिकरणसंस्थितिरभ्युपगमसंस्थितिरिति भेदाच्चतुष्प्रकारा । तस्याश्चतुष्प्रकारत्वाच्च युक्तस्तन्निवन्धनः सिद्धान्तोऽपि सर्वतन्त्रसिद्धान्तः, प्रतितन्त्रसिद्धान्तः, अधिकरणसिद्धान्तः, अभ्युपगमसिद्धान्त इति भेदाच्चतुष्प्रकार इति भावः ॥ २७ ॥

तत्र सर्वतन्त्रसिद्धान्तं लक्षयति—

“सर्वतन्त्राविरुद्धस्तन्त्रेऽधिकृतोऽर्थः  
सर्वतन्त्रसिद्धान्तः” ॥ २८ ॥

अर्थः=योऽर्थः तन्त्रे=स्वतन्त्रेऽधिकृतः=उपदिष्टः सर्वतन्त्राविरुद्धः=केनापि तन्त्रेण न विरुध्यते, स सर्वतन्त्रसिद्धान्तः=सर्वतन्त्रसिद्धान्तपदवाच्य-इत्यर्थः ।

यो ह्यर्थो वादिप्रतिवादितन्त्रेषु समानतयाऽधिक्रियते प्रस्तूयते समुपदिश्यते, किमुक्तं ? यस्मिन्नर्थे वादिप्रतिवादिनोरुभयोः समाना सम्प्रतिपत्तिर्विद्यते, किंबहुना यमर्थं वादिप्रतिवादिनावुभावपि प्रामाणिकतया समानमभ्युपगच्छतः, स सर्वतन्त्रसिद्धान्तः, सर्वेषां वादिप्रतिवादि-तन्त्राणां सिद्धान्त इति तद्व्युत्पत्तेरिति भावः ॥

तत्र वैशेषिकाः गौतमाः कापिलाः पातञ्जलाः वैदान्तिकाः मीमांसकाश्च सर्वे वैदिकाः वादिनः । बौद्ध-जैन-चार्वाकप्रभृतयः सर्वे बाह्याः प्रतिवादिनः । क्वचिदितो वा विपरीतम् । उभयेषां चैषां “सकारणं जगत्, सात्मकं शरीरम्, श्रेयान् देशात्माभिमानः, प्राप्तव्यं स्वराज्यम्, अधिगन्तव्यो मोक्षः, श्रेयसी गुरुजनगोष्ठी, श्रद्धातव्यं गुरुजनवाक्यम्, देशात्महितदेशिकाश्च गुरवः” इत्यादौ, वैदिकानां च सर्वेषाम् “ईश्वरीयो वेदः, तद्व्याख्यानानि ब्राह्मणानि, वेदप्रणिहितो धर्मः, तद्विपर्ययोऽधर्मः, वेदः स्वतःप्रमाणम्, तदितरत्सर्वं ब्राह्मण-प्रभृतिशास्त्रं परतःप्रमाणम्, ईश्वरो निमित्तकारणम्, प्रकृतिरूपादानकारणम्, कार्यं निखिलं जगत्, निरपेक्षविभुरीश्वरः, सापेक्षविभ्वी प्रकृतिः, मध्यमपरिमाणं मनः, अणुपरिमाणो जीवा-

त्मा, स च कर्मसु स्वतन्त्रः, तद्भोगे परतन्त्रः, ईश्वरवत्प्रकृतिवच्च  
स्वरूपतोऽनाद्यनन्तः, न कदाचिदुत्पद्यते न वा कदाचित्प्रध्वस्यते,  
सती प्रकृतिः, सच्चित्स्वरूपो जीवात्मा, सच्चिदानन्दस्वरूपो जगतां  
पतिरीश्वरः, तत्त्वज्ञानान्मोक्षः, मोक्षाव्यवहितपूर्वभाविनी चेश्वरीयैश्वर्य-  
प्राप्तिः, यत्प्राप्त्या स्वल्पे चरमदेहो भगवान् योगी वीतशोको जीवन्मुक्तः  
परमस्वराट् वशी विहरति, सर्वेषु लोकेषु च यथाकामं चरति, नास्ति किञ्च-  
नाशक्यं नाम जगद्व्यापारवर्जं यदिच्छन् न कुर्व्यात्, यदिच्छन् न वि-  
जानीयात्, यद् यथा कामयते तत् तथा सम्पद्यते, यदिच्छति तत्संनिधत्ते,  
यदिच्छति तन्निर्मिमीते, यत्रेदमुक्तम्—“एवमप्युपन्यासात् पूर्व-  
भावादविरोधं बादरायणः” ( वे० ४।४।७ ) “सङ्कल्पादेव तु  
तच्छ्रुतेः” ( वे० ४।४।८ ) “जगद्व्यापारवर्जं प्रकरणादसं-  
निहितत्वाच्च” ( ४।४।१७ ) “जीवन्मुक्तश्च” ( सां० ३।७८ )  
“सत्त्वपुरुषान्यताख्यातिमात्रस्य सर्वभावाधिष्ठातृत्वं सर्व-  
ज्ञातृत्वञ्च” ( यो० ३।४९ ) “निर्माणचित्तान्यसितामा-  
त्रात्” ( यो० ४।४ ) इति । ततश्च क्षीणे प्रारब्धकर्मणि मोक्षः, यत्रेद-  
मुक्तं “भोगेन त्वितरे क्षपयित्वा सम्पद्यते” ( वे० ४।१।१९ )  
इति । स च त्रिविधदुःखात्यन्तनिवृत्तिपूर्वको ब्रह्मानन्दोपभोगः । ततोऽपु-  
नरावृत्तिरित्युत्सर्गः, पुनरावृत्तिरित्यपवादः । सा चेश्वराज्ञयाऽधिकारं  
प्राप्तानां यावदधिकरम्, यत्रेदमुक्तं “यावदधिकारमवस्थितिराधि-  
कारिकाणाम्” ( वे० ३।३।३२ ) इति, न पुनः कर्माज्ञानादितोऽस्स-  
दादितुल्या । तस्येश्वरदर्शनेन सर्वथा प्रक्षयादित्यादौ सर्वत्र समाना  
सम्प्रतिपत्तिरिति विवेकः ॥ २८ ॥

प्रतितन्त्रसिद्धान्तं लक्षयति—

“समानतन्त्रसिद्धः परतन्त्रासिद्धः प्रतितन्त्रसिद्धान्तः” ॥ २९ ॥

तन्त्रेऽधिकृतोऽर्थ इत्यनुवर्तते । समानतन्त्रसिद्धः=योऽर्थः स्वतन्त्रेऽधि-

कृतः समानतन्त्रेषु सिद्धः सन्नपि परतन्त्रासिद्धः=परतन्त्रेषु न सिध्यति नाधिक्रियते स प्रतितन्त्रसिद्धान्तः=प्रतितन्त्रसिद्धान्तपदवाच्य इत्यर्थः ।

यस्तावदर्थः स्वतन्त्रे स्वसमानतन्त्रेषु चाधिक्रियमाणोऽपि परतन्त्रेषु नाधिक्रियते यथा वौद्धानां क्षणभङ्गवादः, वैदिकानां च जीवैश्वरप्रकृतिवादः, स प्रतितन्त्रसिद्धान्तः, स्वप्रतिकूलस्य तन्नस्य सिद्धान्त इति तद्व्युत्पत्तेरिति भावः ॥ २९ ॥

अधिकरणसिद्धान्तं लक्षयति—

“यत्सिद्धावन्यप्रकरणसिद्धिः सोऽधिकरणसिद्धान्तः ॥३०॥

यत्सिद्धौ=यस्य प्रकृतस्यार्थस्य प्रमाणेन सिद्धौ जातायामन्यप्रकरणसिद्धिः=प्रक्रियते इति प्रकरणं प्रकृतं, ततोऽन्यस्य तदनुपक्तस्यार्थस्य तदन्तर्भावेण स्वयमेव सिद्धिर्जायते सः=प्रमाणेन सिद्धिं प्राप्तः प्रकृतार्थोऽधिकरणसिद्धान्तः=अधिकरणसिद्धान्तपदवाच्य इत्यर्थः ॥

यसिन्नर्थे प्रमाणेन सिद्धे सति तदनुपङ्गिणोऽर्थास्तदन्तर्भावेण स्वयमेव सिध्यन्ति, किमुक्तं ? प्रमाणेन सिध्यन् योऽर्थः स्वाश्रितानामर्थानामात्मान्तर्भावेण सिद्धिहेतुः, किंवहुना यस्यार्थस्य सिद्ध्यैव तदधिष्ठाना अर्थाः सिद्धिमुपयन्ति यथा जगत्कर्तृत्वेनेश्वरसिद्धौ सार्वज्ञ्यादयः, जीवात्मनित्यत्वसिद्धौ वा क्षणभङ्गभङ्गादयः, वेदानामीश्वरीयत्वसिद्धौ वा स्वतःप्रामाण्यम्, ऐतरेयादिब्राह्मणानामनीश्वरीयत्वसिद्धौ वा परतःप्रामाण्यम्, ईश्वरस्य व्यापकत्वसिद्धौ वा निराकारत्वम्, जीवात्मनां नानात्वसिद्धौ वाऽणुपरिमाणत्वम्, सोऽधिकरणसिद्धान्तः, स्वाधिकरणानामर्थानामात्मसिद्ध्यैव सिद्धिहेतुः सिद्धान्तः, अधिकरणभूतो वा सिद्धान्त इति तद्व्युत्पत्तेरिति भावः ॥ ३० ॥

“अनुमेयस्य सिद्ध्याऽर्थो योऽनुषङ्गेन सिध्यति ।

स स्यादाधारसिद्धान्तः सर्वशक्तिर्यथेश्वरः ॥ १ ॥

अभ्युपगमसिद्धान्तं लक्षयति—

“अपरीक्षिताभ्युपगमात्तद्विशेष-  
रीक्षणमभ्युपगमसिद्धान्तः” ॥ ३१ ॥

अपरीक्षिताभ्युपगमात्=यस्यापरीक्षितस्यार्थस्याभ्युपगमात् तद्विशेष-  
परीक्षणं=तद्गतस्य कस्यचिद् धर्मविशेषस्य परीक्षणं जायते, सोऽभ्युपगम-  
सिद्धान्तः=अभ्युपगमसिद्धान्तपदवाच्य इत्यर्थः ।

यस्तावदपरीक्षित एवार्थः कस्यचिद् धर्मविशेषस्य परीक्षणाय केव-  
लमापरीक्षाकालं प्रामाणिकत्वेनाभ्युपगम्यते यथाऽस्तु जन्मो जीवात्मा  
स किं सकारणः स्यात् आहोस्विदकारणः ? यथा वा भवतु जगतः  
कारणं ब्रह्म, तत्किमसहायं विवर्तते ससहायं वा ? भवतु वाऽविद्यासहायं  
ब्रह्म, सा किं ब्रह्मणो व्यतिरिक्ता स्यात् आहोस्विदव्यतिरिक्ता, इत्यादि,  
सः “अभ्युपगमसिद्धान्तः” अभ्युपगममात्रेण सिद्धान्त इति तद्व्यु-  
त्पत्तेरिति भावः ॥ ३१ ॥

इमाश्च सिद्धान्तभिदाश्चतस्रो

न्यायप्रवृत्तेः प्रथमं निमित्तम् ।

प्रवर्तते नैव परीक्षकाणा-

मनाश्रया न्यायकथा कदाचित् ॥ १ ॥

अथ क्रमप्राप्तमवयवं लिलक्षयिषुः पूर्वं तावत्तद्विभागमाह—

“प्रतिज्ञाहेतूदाहरणोपनयनिगमनान्यवयवाः” ॥ ३२ ॥

प्रतिज्ञाहेतूदाहरणोपनयनिगमनानि=प्रतिज्ञा च हेतुश्चोदाहरणञ्चो-  
पनयश्च निगमनञ्चेति पञ्चावयवाः=अवयवपदार्था इत्यर्थः ।

साधनीयस्यार्थस्य यावति शब्दसमूहे सिद्धिः परिसमाप्यते तावतः  
प्रयोक्तव्यस्य शब्दसमूहस्यैकैकशः शब्दात्मको भागोऽवयवः । सच  
प्रतिज्ञा, हेतुः, उदाहरणम्, उपनयः, निगमनमिति भेदात् पञ्चविधः ।  
किमुक्तं ? स्वयमवगतमर्थमनुमानेन परस्मै प्रतिपादयता प्रयुक्ते

वाक्यविशेषे ये सम्भूयेतरेतरप्रत्ययितेनार्थेनार्थवन्तः सन्तस्तदङ्गतामुपयान्ति ते “अवयवाः” इति परिभाष्यन्ते । ते च प्रतिज्ञादयः पञ्चेति भावः ॥

तत्रोपनय इत्येक एवावयव इति केचित् । उदाहरणमुपनयश्चेति द्वावेवावयवाविति बौद्धाः । उदाहरणोपनयनिगमनानि प्रतिज्ञाहेतूदाहरणानि वेति त्रय एवावयवा इति सांख्या योगाः पूर्वोत्तरमीमांसकाश्च । स्वार्थानुमाने तूदाहरणादयस्त्रयः, परार्थानुमाने च प्रतिज्ञादयः पञ्चैवावयवा इति गौतमा वैशेषिकाश्चेति विवेकः ॥

इदमत्र बोध्यम्—यद्यपि स्वप्रतिपत्त्यर्थं प्रवृत्ते स्वार्थानुमाने प्रतिज्ञादिभिस्त्रिभिरुदाहरणादिभिर्वा त्रिभिरवयवैरानुमानिकी प्रतिपत्तिः सम्यक् परिनिष्पद्यते तथापि परप्रतिपत्त्यर्थं प्रवृत्ते परार्थानुमाने न ते त्रयोऽवयवास्तस्याः सम्यक् परिनिष्पादने पर्याप्ताः । नहि प्रतिपादक इव प्रतिपादयितव्यः परः सर्वतोऽवबुद्धानुमानतत्त्वो भवति येनावयवत्रयेणापि तथा प्रतिपद्येत । तत्प्रतिपत्तिश्चावश्यकी । साच न तावत्सम्यक् परिनिष्पद्यते यावत्प्रतिज्ञादयो निगमनान्ताः पञ्चावयवाः यथाक्रमं न प्रयुज्यन्ते । प्रतिज्ञायां हि हेत्वपेक्षा, हेतौ चोदाहरणापेक्षा, प्रयुज्यमाने चोदाहरणे पक्षे हेतुसमन्वयार्थमुपनयोपेक्षा, हेतुसमन्वये च तत्र साध्यवत्त्वनिश्चयापादनार्थं निगमनापेक्षा सुस्पष्टा । तस्मात् परं प्रतिपादयितुं प्रतिपादकेन सर्वत्र परार्थानुमाने प्रतिज्ञादयः पञ्चैवावयवाः प्रयोक्तव्याः, स्वार्थानुमाने तु यथाकाममिति ॥ ३२ ॥

तत्र प्रतिज्ञां लक्षयति—

“साध्यनिर्देशः प्रतिज्ञा” ॥ ३३ ॥

साध्यनिर्देशः—साधनीयधर्मविशिष्टो धर्मी साध्यः, तस्य यो निर्देशः अभिधायकः शब्दविशेषः निर्दिश्यतेऽभिधीयतेऽनेनेति तद्व्युत्पत्तेः, स प्रतिज्ञा—प्रतिज्ञापदार्थ इत्यर्थः ।

येन हि शब्दविशेषेण साधनीयधर्मविशिष्टो धर्मी निर्दिश्यते । किमुक्तं? यद् वचनं साधनीयधर्मविशिष्टं धर्मिणमभिधत्ते । किंबहुना यसाच्छब्द-

विशेषात् साध्यतावच्छेदकावच्छिन्नसाध्यप्रकारक-पक्षतावच्छेदकावच्छिन्न-  
पक्षविशेष्यकबोध उत्पद्यते यथा पर्वतो वहिमान्, ब्राह्मणानि न वेदः,  
अनित्यः शब्दः, इतरभेदवती पृथिवी, सात्मकं जीवच्छरीरमित्यादिः,  
सा “प्रतिज्ञा” प्रतिज्ञायतेऽनयेति तद्व्युत्पत्तेरिति भावः ॥ ३३ ॥

हेतुं लक्षयति—

“उदाहरणसाधर्म्यात्साध्यसाधनं हेतुः” ॥ ३४ ॥

उदाहरणसाधर्म्यात्=उदाहरणं दृष्टान्तः, समानधर्मता साध-  
र्म्यम्, उदाहरणेन साधर्म्यमुदाहरणसाधर्म्यं, तस्मात् उदाहरणसमान-  
धर्मत्वात् साध्यसाधनं=साधनीयधर्मविशिष्टो धर्मी साध्यस्तस्य साधनं  
सिद्धिः क्रियते येन तदभिधायको यः शब्दविशेषः स हेतुः=हेतुपदार्थ-  
इत्यर्थः ।

उदाहरणे सपक्षे साधनीयधर्मविशिष्टे धर्मिणि पक्षे च समानधर्मत्वेन  
वर्तमानेन येन साध्यं साध्यते, किमुक्तं ? यस्तावदुदाहरणस्य साधनी-  
यधर्मविशिष्टधर्मिणश्च समानो धर्मो भवन् साध्यसाधनायोपन्यस्यते, किं  
बहुना यो ह्युदाहरणे गृहीतान्वयव्याप्तिकः पक्षे प्रतिसन्धीयमानो  
धर्मः साध्यसाधनत्वेनाभिधीयते, तदभिधायको यस्तृतीयान्तः पञ्चम्यन्तो  
वा शब्दविशेषः स “हेतुः” इति भावः ॥ ३४ ॥

अन्वयिहेतुं लक्षयित्वा व्यतिरेकिणं लक्षयिष्यन्नतिदिशति—

“तथा वैधर्म्यात्” ॥ ३५ ॥

साध्यसाधनं हेतुश्चेत्येतद् द्वयमनुवर्तते । तथा=उदाहरणसाधर्म्यात्साध्यं  
साध्यते येन स यथा हेतुः तथा वैधर्म्यात्=उदाहरणवैधर्म्यात्साध्यसाधनं  
येन क्रियते सोऽपि हेतुरवगन्तव्य इत्यर्थः ।

उदाहरणे सपक्षे साधनीयधर्मविशिष्टे धर्मिणि पक्षे च विरुद्धधर्मत्वेन  
वर्तमानेन येन साध्यं साध्यते, किमुक्तं ? यस्तावदुदाहरणे न वर्तते  
केवलं साधनीयधर्मविशिष्टे धर्मिणि पक्षे वर्तमानः साध्यसाधनायोपन्यस्यते,  
किंबहुना यो ह्युदाहरणे गृहीतव्यतिरेकव्याप्तिकः पक्षे प्रतिसन्धीयमानो



धर्मः साध्यसाधनत्वेनाभिधीयते, तदभिधायको यस्तृतीयान्तः पञ्चम्यन्तो वा शब्दविशेषः स “हेतुः” इति भावः ॥

तत्रान्वयव्याप्तिको हेतुरन्वयिहेतुः “उदाहरणसाधर्म्यात् साध्यसाधनम्” इत्याख्यायते । व्यतिरेकव्याप्तिकश्च व्यतिरेकिहेतुः “उदाहरणवैधर्म्यात्साध्यसाधनम्” इत्यभिधीयते । पर्वतो वह्निमानित्यत्र “धूमात्” ब्राह्मणानि न वेद इत्यत्र “ऋषिप्रणीतत्वात्” अनित्यः शब्द इत्यत्र “प्रयत्नानन्तरीयकत्वात्” इत्यन्वयिहेतुः । इतरभेदवती पृथिवीत्यत्र “गन्धवत्त्वात्” सात्मकं जीवच्छरीरमित्यत्र “प्राणित्वात्” इति व्यतिरेकिहेतुरिति विवेकः ॥ ३५ ॥

उदाहरणं लक्षयति—

“साध्यसाधर्म्यात् तद्धर्मभावी दृष्टान्त उदाहरणम्” ॥ ३६ ॥

साध्यसाधर्म्यात्=प्रयोजकत्वं पञ्चम्यर्थः, साधनीयधर्मविशिष्टो धर्मी पक्षः साध्यः, समानधर्मता साधर्म्यम्, तस्मात्=साध्यधर्महेतुधर्मकत्वात् तद्धर्मभावी=तस्य उक्तलक्षणसाध्यस्य धर्मः हेतुलक्षणाद् धर्मादन्यः साध्यलक्षणो धर्मः, स एव भावः, सोऽस्त्यस्येति तद्धर्मभावी साध्यधर्मको दृष्टान्तः=यो दृष्टान्तः स उदाहरणम्=उदाहरणपदार्थ इत्यर्थः ।

यस्तावद् दृष्टान्तो हेतुरूपधर्माश्रयत्वात् साधनीयधर्मविशिष्टेन धर्मिणा सधर्मा, साध्यरूपधर्माश्रयत्वाच्च तद्धर्मभावी, किमुक्तं ? यस्मिन् दृष्टान्ते हेतुधर्मसद्भावप्रयुक्तः साध्यधर्मसद्भावः, तदभिधायकं वचनमुदाहरणम् । किंबहुना “यो यो धूमवान् सस वह्निमान् यथा महानसम्” इत्यादि साध्यसाधनयोरुभयोरन्वयव्याप्तिप्रतिपादकं वचनम् “उदाहरणम्” इति भावः ॥ ३६ ॥

उदाहरणान्तरं लक्षयति—

“तद्विपर्ययाद् वा विपरीतम्” ॥ ३७ ॥

दृष्टान्त उदाहरणमित्यनुवर्तते । उदाहरणान्तरसूचनाय वाशब्दः । तद्विपर्ययात्=साध्यवैधर्म्यात् साधनीयधर्मविशिष्टस्य धर्मिणः साध्यस्य यः

साधनीयधर्मलक्षणसाध्याभ्यो धर्मस्तद्विरुद्धस्य साध्याभावरूपधर्मस्याश्रय-  
त्वाद् विपरीतम्=उदाहरणापेक्षया नपुंसकम्, अतद्धर्मभावी तस्य साधनी-  
यधर्मविशिष्टस्य धर्मिणो हेतुलक्षणो धर्मस्तद्धर्मः स एव भावः सोऽस्त्य-  
स्येति तद्धर्मभावी न तद्धर्मभावी अतद्धर्मभावी हेतुधर्मानाश्रयो यो  
दृष्टान्तः स उदाहरणम्=उदाहरणपदार्थ इत्यर्थः ।

यस्तावद् दृष्टान्तः साध्यधर्माभावाश्रयत्वात् साधनीयधर्मविशिष्टेन  
धर्मिणा विधर्मा, हेतुधर्माभावाश्रयत्वाच्चातद्धर्मभावी, किमुक्तं ? यस्मिन्  
दृष्टान्ते साध्यधर्माभावप्रयुक्तो हेतुधर्माभावः, तदभिधायकं वचनमुदाह-  
रणम् । किंवहुना—“यत्सात्मकं न भवति तत् प्राणि न भवति  
यथा घटादिकम्” इत्यादि व्यतिरेकव्याप्तिप्रतिपादकं वचनम् “उदा-  
हरणम्” इति भावः ॥

तत्रोदाहरणं द्विविधम् अन्वयि व्यतिरेकि च । यो दृष्टान्तः स  
उदाहरणं, किमुक्तं ? साध्यसाधनयोरन्वयव्यतिरेकव्याप्तिप्रतिपादकं  
वचनमुदाहरणमित्यन्वयव्यतिरेकिणोरुभयोरप्युदाहरणयोः सामान्यलक्ष-  
णम् । साध्यसाधर्म्यात्तद्धर्मभावी दृष्टान्तः इत्यन्वयिनः, साध्यवैधर्म्याद्  
तद्धर्मभावी दृष्टान्त इति व्यतिरेकिणश्च विशेषलक्षणम् । अन्व-  
य्युदाहरणं साधर्म्यनिर्दर्शनं व्यतिरेक्युदाहरणं च वैधर्म्यनिर्दर्शनमित्या-  
ख्यायते । निर्दर्शनं दृष्टान्त इति च पर्यायशब्दः । पर्वतो वह्निमान्  
धूमादित्यत्र “महानसं” ब्राह्मणानि न वेदः ऋषिप्रणीतत्वादित्यत्र  
“अङ्गोपाङ्गानि” अनित्यः शब्दः प्रयत्नान्तरीयकत्वादित्यत्र  
“घटः” इत्यन्वय्युदाहरणम् । इतरमेदवती पृथिवी गन्धवत्त्वादित्यत्र  
“जलादि” सात्मकं जीवच्छरीरं प्राणित्वादित्यत्र “घटादिकम्”  
इति व्यतिरेक्युदाहरणमिति विवेकः ॥ ३७ ॥

उपनयं लक्षयति—

“उदाहरणापेक्षस्तथेत्युपसंहारो

न तथेति वा साध्यस्योपनयः ॥ ३८ ॥

उदाहरणापेक्षः=उक्तलक्षणमुदाहरणमात्मलब्धयेऽपेक्षत इत्युदाहरणा-  
पेक्षः उदाहरणतन्त्रः उदाहरणवशः उदाहरणस्य वशिनो वश्य इति  
यावत् तथेति=तथाचायमित्याकारो नतथेति वा=नचतथाऽयमित्याकारश्च  
साध्यस्य=निष्ठत्वं षष्ठ्यर्थः, साधनीयधर्मविशिष्टो धर्मा साध्यस्तन्निष्ठः  
पक्षनिष्ठ इति यावत् य उपसंहारः=हेतोरुपसंहार उपन्यासः उपसंहियतेऽ-  
नेनेति तद्व्युत्पत्तेरुपसंहारबोधकः शब्दविशेषः, स उपनयः=उपनयपदार्थ-  
इत्यर्थः ।

येन शब्दविशेषेण ह्युदाहरणे साध्याविनाभूततया दृष्टो हेतुरन्वय-  
व्याप्तौ तथेति व्यतिरेकव्याप्तौ च न तथेति पक्षनिष्ठत्वेनोपसंहियते ।  
किमुक्तम् ? उदाहरणे तावत्साध्यसाधनयोरन्वयव्याप्तिर्वा व्यतिरेकव्या-  
प्तिर्वा यादृशी व्याप्तिर्गृहीता तादृग्व्याप्तिविशिष्टस्य हेतोः “तथा चायम्”  
इति वा “नच तथायम्” इति वा पक्षधर्मत्वेनोपसंहारप्रतिपादको यः शब्द-  
विशेषः स उपनयः । किं बहुनाऽन्वयिव्यतिरेकिभेदेनोदाहरणस्य द्वैवि-  
ध्यात् तद्वश्य उपनयोऽपि द्विविधः—तथा चायमित्याकारः, नच तथा-  
यमित्याकारश्च । यदोदाहरणमन्वयि तदा तथाचायमित्याकारः, यदा  
व्यतिरेकि तदा नचतथायमित्याकारो यः साध्यधर्मिणि पक्षे गृहीत-  
व्याप्तिकस्य हेतोरुपसंहारः स “उपनयः” इति भावः ॥

तत्र पर्वतो वह्निमान् धूमात् महानसवदित्यत्र “योयो धूमवान् स  
सर्वो महानसवद् वह्निमान् दृष्टः तथाचायं पर्वतः, योय ऋषिप्रणीतः  
स सर्वोऽङ्गोपाङ्गवन्न वेदो दृष्टः तथाचेमानि ब्राह्मणानि, योयः प्रयत्नानन्त-  
रीयकः स सर्वो घटवदनित्यो दृष्टः तथाचायं शब्दः” इत्यन्वय्युप-  
नयः । यद्यदितरभेदवन्न भवति तज्जलादिवद्गन्धवन्न भवति नच तथेयं  
पृथिवी, यद्यत्सात्मकं न भवति तत्प्राणि न भवति यथा घटादि, नच  
तथेदं जीवच्छरीरम्” इति च व्यतिरेक्युपनय इति विवेकः ॥३८॥

निगमनं लक्षयति—

“हेत्वपदेशात्प्रतिज्ञायाः पुनर्वचनं निगमनम्” ॥ ३९ ॥

हेत्वपदेशात्=हेतुत्वं पञ्चम्यर्थः, हेतुमत्त्वं हेतुः, तस्यापदेशो व्यपदेशः, तस्मात् तद्वेतुकमिति यावत् प्रतिज्ञायाः=प्रतिज्ञाविषयीभूतस्यार्थस्य पुनर्वचनं=तस्मात्तथेति भूयोऽभिधानं यत्, तन्निगमनं=निगमनपदवाच्यमित्यर्थः ॥

हेतुमत्त्वव्यपदेशपूर्वको यः प्रतिज्ञातार्थस्य साध्यस्य सिद्धरूपतया “तस्मात्तथा” इति पुनर्निर्देशः, किमुक्तं ? हेतौ पक्षधर्मताभिधानबलेन पक्षस्य निश्चितसाध्यवत्तया यत् तस्मात्तथेत्यभिधानं, किंवहुना व्याप्तिविशिष्टस्य हेतोः पक्षधर्मत्वं प्रतिपाद्य साध्यस्य पक्षधर्मत्वप्रतिपादकं तस्मात्तथेति यद्वचनं तद् “निगमनम्” इति भावः ॥

तत्रान्वयिनि “तस्मात्तथा” व्यतिरेकिणि च “तस्मान्नतथा” इति निगमनमिति केचित् । उभयत्रापि “तस्मात्तथा” इत्येव निगमनमिति वैदिका इति विवेकः ॥ ३९ ॥

अथोद्देशक्रमप्राप्तं तर्कं लक्षयति—

“अविज्ञाततत्त्वेऽर्थे कारणोपपत्ति-  
स्तत्त्वज्ञानार्थमूहस्तर्कः” ॥ ४० ॥

अविज्ञाततत्त्वे=न विज्ञातमवबुद्धं तत्त्वं स्वरूपं विविक्तानारोपितं रूपं यस्यार्थस्य तस्मिन्नर्थे=पदार्थे कारणोपपत्तिः=कारणस्य तत्त्वावबोधसाधनस्योपपत्तिः उपलब्धितस्तत्त्वज्ञानार्थं=तत्त्वावबोधार्थमूहः=अवश्यमनेनेत्थं भवितव्यमिति सम्भावनाप्रत्ययः कल्पनाविशेषः प्रवर्तते यः, स तर्कः=तर्कपदार्थ इत्यर्थः ।

यस्य पदार्थस्य सामान्यतोऽवबुद्धेऽपि तत्त्वे विशेषतस्तत्त्वं नावबुध्यते तदवबोधानुकूलसाधनं चोपलभ्यते, तस्य पदार्थस्य विशेषतस्तत्त्वावबोधार्थं यस्तावत्साधनोपलम्भवलेन “अवश्यमनेनेत्थं भवितव्यम्” इति भवितव्यतावमासः सम्भावनात्मा प्रत्ययः सञ्जायते, स तर्कः । किमुक्तं ? “योऽयं ज्ञाता ज्ञातव्यमर्थं जानीते स किमुत्पत्तिधर्मकः आहोस्विदनुत्पत्तिधर्मकः ? यदेतदैतरेयादिब्राह्मणजातं तत् किं

वेदः आहोस्विदवेदः? यदिदं प्राप्तव्यं स्वराज्यं तत् किं परावलम्बनेन प्राप्यते अथवा स्वावलम्बनेन? यत्रायं धूमो दृश्यते स किं वह्निमान् आहो स्विन्निर्वहिः?” इत्यादिसंशयानन्तरं “तत्त्वं जानीय” इति तत्त्वजिज्ञासायां संशयधर्मिणि तस्मिन् ज्ञात्रादिपदार्थे “भोगवैचित्र्यं, प्रामाण्याय वेदमन्त्रोपादानं, परावलम्बकेषु स्वराज्यप्राप्त्यभावः, निर्वहिकेषु धूमदर्शनाभावः” इति संशयज्ञानोल्लिख्यमानपक्षयोरेकतरपक्षोत्थापनानुकूलकारणावलोकनेन यस्तावत् तत्त्वज्ञानप्रयोजनः “अवश्यमनेनानुत्पत्तिधर्मकेणावेदेन स्वावलम्बनप्राप्येण वह्निमता च भवितव्यम्” इति सम्भावनाप्रत्यय उत्पद्यते, स तर्कः । किं बहुना—सामान्यतो ज्ञाते धर्मिणि विशेषतो ज्ञानाय प्रमाणोपपत्तिमपेक्षमाणा संशयप्रवृत्तिः परस्तात् प्रमाणप्रवृत्तितश्च पुरस्तादुभयोर्मध्यवर्तिनी प्रमाणविषयविवेचनेन प्रमाणमनुगृह्णन्ती या काचन “भवेदिदमेवम्” इति स्वहृदयसाक्षिका सम्भावनाप्रतीतिरुपजायते स “तर्कः” इति भावः ॥

तत्र “तर्कः” इति लक्ष्यस्य “ऊहः” इति लक्षणस्य “अविज्ञाततत्त्वेऽर्थे” इति विषयस्य “कारणोपपत्तिः” इति कारणस्य “तत्त्वज्ञानार्थम्” इति फलस्य निर्देश इति विवेकः ॥

इदमत्र बोध्यम्—यद्यपि सर्वेषु वैदिकदर्शनेषु तर्कोऽभ्युपगम्यते तथापि नासौ सर्वत्राविशिष्टः अपिच? क्वचित्प्रमाणरूपः, क्वचिच्च प्रमाणानुग्राहकः । तत्र वैशेषिकादिषु पञ्चसु वैदिकदर्शनेषु “तत्त्वप्रकाशिका युक्तिः प्रयुक्तिस्तर्कः, कारणोपपत्तिलक्षणया युक्त्या वा जायमानः प्रत्ययस्तर्कः” इत्यभ्युपगमेनानुमानप्रमाणान्तर्भूतत्वात् प्रमाणरूपः । न्यायदर्शनेचास्मिन् प्रमाणसंशयान्तरालदशावर्तित्वेन प्रमाणविषयविवेचकत्वात्प्रमाणानुग्राहकः । प्रमाणानि हि प्रवर्तमानानि तर्कविविक्तं विषयं परिच्छिन्दन्तीति ॥

“तर्कः” इति लक्ष्यनिर्देशः, “कारणोपपत्ति ऊहः” इति लक्षणम्, “अविज्ञाततत्त्वेऽर्थे तत्त्वज्ञानार्थम्” इति प्रयोजना-

भिधानम् । कारणोपपत्तिः=कारणं व्याप्यं तस्योपपत्तिरारोपस्तस्मा-  
दूहः=व्यापकारोपः, किमुक्तं ? व्याप्यारोपेण व्यापकारोपः यथा चेन्नि-  
र्वह्निः स्यात् तर्हि निर्धूमः स्यादिति निर्वह्निवारोपान्निर्धूमत्वारोपः, किं व-  
हुनाऽनिष्टप्रसङ्गो यः स तर्कः । सचात्माश्रयोऽन्योऽन्याश्रयश्चक्रकोऽन-  
वस्था प्रमाणवाधितार्थ इति भेदात् पञ्चविधः । स्वस्य स्वापेक्षानिवन्ध-  
नोऽनिष्टप्रसङ्गः “आत्माश्रयः” स्वापेक्षापेक्षितत्वनिवन्धनोऽनिष्टप्रसङ्गो  
“अन्योऽन्याश्रयः” स्वापेक्षणीयापेक्षितसापेक्षत्वनिवन्धनोऽनिष्टप्रसङ्गः  
“चक्रकः” अप्रामाणिकाव्यवस्थितपरम्परोपनिवन्धनोऽनिष्टप्रसङ्गो “अ-  
नवस्था” तदेतच्चतुष्टयभिन्नोऽनिष्टप्रसङ्गः “प्रमाणवाधितार्थः” । स  
च द्विविधः व्याप्तिग्राहकः, विषयपरिशोधकश्च । धूमो यदि वह्निव्यभिचारी  
स्यात् तदा वह्निजन्यो न स्यादिति प्रथमः । पर्वतो यदि निर्वह्निः स्यात्  
तदा निर्धूमः स्यादिति द्वितीयः । प्रथमोपस्थितत्वम्, उत्सर्गः, अप-  
वादः, विनिगमनाविरहः, लाघवं, गौरवं, व्याघातः, प्रतिबन्दिरित्यादयस्तु  
प्रसङ्गानात्मकत्वेऽपि प्रमाणानुग्राहकत्वसाधर्म्यात् तर्कपदव्यपदेश्या इति  
नव्याः । आत्माश्रयादयस्तावद्दोषाः, ते च व्याप्तिनिश्चयविघटनेन हेत्वाभा-  
सतामासादयन्तो हेतूनां प्रयोक्तृनभिभावयन्ति, किमुक्तं ? प्रयुक्तेषु  
हेतुषु समागच्छद्भिरेभिः प्रयोक्तारः खलु निगृह्यन्ते, तस्मादेते निग्रहस्था-  
नान्तर्भूता इति प्राञ्चः । तत्राविद्यासम्बन्धाद् ब्रह्मैव वध्यते मुच्यते चेति  
वदन् वादी प्रष्टव्यः किमयं सम्बन्धो निर्निमित्तः अहोस्वित् सनिमित्त-  
इति । न तावदाद्यः, मुक्तस्यापि तत्प्रसङ्गात् । द्वितीयश्चेत् तदा वक्तव्यं किं  
तन्निमित्तम् अविद्या वा तदन्यद् वा ? नान्त्यः अनभ्युपगमात् । अविद्येति  
चेत् सा किं सम्बन्धप्रतियोगिन्येव स्यात् उतान्या काचन ? सम्बन्धप्रतियो-  
गिनी चेदात्माश्रयः । अन्या चेत् तयाऽप्यविद्यात्वाविशेषाद् ब्रह्मसम्ब-  
न्धार्थमन्या काचनाविद्याऽपेक्षितव्या । येयमपेक्ष्यते सा चेत्प्रथमा तदाऽ-  
न्योऽन्याश्रयः । तृतीया काचन चेत् तयाऽपि सम्बन्धार्थमन्या काच-  
नापेक्षितव्या येयमपेक्ष्यते सा चेत् प्रथमा चक्रकः । चतुर्थी काचन  
चेदनवस्थेति विनियोगप्रकारः ॥ ४० ॥

निर्णयं लक्षयति—

“विमृश्य पक्षप्रतिपक्षाभ्यामर्थावधारणं निर्णयः” ॥ ४१ ॥

विमृश्य=विमर्शं कृत्वा विमर्शः संशयः सन्देहस्तं कृत्वा पक्षप्रतिपक्षाभ्याम्=अत्र पक्षग्रहणेन पक्षविषयं साधनं प्रतिपक्षग्रहणेन च प्रतिपक्षविषयस्य साधनस्योपालम्भं प्रतिषेधमुपलक्षयति, पक्षप्रतिपक्षौ चैकाधिकरणस्थौ मिथो विरोधिनौ धर्मौ, ताभ्यां तद्गोचराभ्यां साधनोपालम्भाभ्यां यदर्थ्यावधारणं=“स्थाणुरयम्, अस्त्यात्मा” इत्यादिरूपमर्थस्य पदार्थस्यावधारणं निर्धारणं तद्गोचरं निश्चयात्मकं ज्ञानमिति यावत् स निर्णयः=निर्णयपदार्थ इत्यर्थः ।

संशयानन्तरं संशयधर्मिणि वादिप्रतिवादिभ्यां साध्यत्वेन युगपत् परिगृहीतयोः प्रतिद्वन्द्वधर्मयोः प्रवृत्ताभ्यां साधनोपालम्भाभ्यामेकस्य निवृत्तेरपरस्य चावस्थितेरवश्यम्भावात् यत्तावद्विशिष्टधर्मविशिष्टे धर्मिणि “स्थाणुरयम्, अस्त्यात्मा” इत्यादिरूपमवधारणात्मकं तत्त्वज्ञानमुत्पद्यते, किमुक्तं ? “स्थाणुर्वा पुरुषो वा, अस्त्यात्मा नास्ति वा” इत्यादि संशय्य प्रवृत्ताभ्यां स्थाणुत्वपुरुषत्वास्तित्वनास्तित्वगोचराभ्यां साधनोपालम्भाभ्यां पुरुषत्वनास्तित्वयोः प्रतिषेधेन निवृत्त्या यत्तावत् स्थाणुत्वविशिष्टे धर्मिणि स्थाणौ “स्थाणुरयम्” अस्तित्वविशिष्टात्मधर्मिणि च “अस्त्यात्मा” इत्यादिरूपं यथार्थं ज्ञानं तदभावाप्रकारकत्वे सति तत्प्रकारकं ज्ञानमुपजायते स “निर्णयः” इति भावः ॥

इदमत्र बोध्यम्—यदेतत् सूत्रकृता निर्णयलक्षणमभ्यधायि तत्परीक्षाविषयस्य निर्णयस्यैव लक्षणं निश्चेतव्यं न निर्णयमात्रस्य । वादे विमर्शं विना वेदे चान्तरेण पक्षप्रतिपक्षाभ्यां निर्णयस्य दर्शनादिति ॥ ४१ ॥

अथोद्देशः पदार्थानामपवर्गक्रमस्तथा ।

निर्णयान्ता नवार्थाश्च प्रविभज्यात्र लक्षिताः ॥ १ ॥

इति श्रीमत्परमहंसपरिव्राजकाचार्योदासीनवर्यात्मारामभगवत्पादशिष्यहरिप्रसादकृतायां न्यायसूत्रवैदिकवृत्तौ

प्रथमाध्यायस्याद्यमाह्निकम् ।



## प्रथमोऽध्यायः ।

### द्वितीयमाह्निकम्

अथ क्रमप्राप्तं वादं लक्षयति—

“प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरिग्रहो वादः” ॥ १ ॥

प्रमाणतर्कसाधनोपालम्भः=प्रत्यक्षादिभिः प्रमाणैस्तदनुग्राहकैस्तर्कैश्च पक्षस्य साधनं प्रतिपक्षसाधनस्य चोपालम्भः प्रतिषेधः क्रियतेऽस्मिन्निति प्रमाणतर्कसाधनोपालम्भः, सिद्धान्ताविरुद्धः=सिद्धान्तेन सिद्धान्तार्थ-प्रतिपादकतयाऽभ्युपगतशास्त्रेणाविरुद्धाः विरोधवर्जितास्तर्काः क्रियन्तेऽस्मिन्निति सिद्धान्ताविरुद्धः, पञ्चावयवोपपन्नः=पञ्चभिरेव न न्यूनैर्नाधिकैः प्रतिज्ञादिभिरवयवैरुपपन्ना विशिष्टाः प्रयोगाः प्रयुज्यन्तेऽस्मिन्निति पञ्चावयवोपपन्नः, पक्षप्रतिपक्षपरिग्रहः=एकाधिकरणस्थौ विरुद्धौ धर्मौ पक्षप्रतिपक्षौ, प्रत्यनीकभावात् “अस्त्यात्मा, नास्त्यात्मा” इति, तयोः परिग्रहः वादिप्रतिवादिभ्यां साध्यत्वेनाभ्युपगमो विद्यतेऽस्मिन्निति पक्षप्रतिपक्षपरिग्रहः, एवं भूतो यः कथाविशेषः स वादः=वादपदार्थ इत्यर्थः ।

नानाप्रवक्तृकविचारगोचरा वाक्यसन्दर्भविर्हि “कथा” इत्याचक्षते । सा च वादो जल्पो वितण्डा चेति भेदात् त्रिधा । तत्र यस्मिन् कथाविशेषे पक्षप्रतिपक्षपरिग्रहपूर्वकौ प्रमाणैस्तर्कैश्च तत्साधनोपालम्भौ सम्भवते, तर्काश्च सिद्धान्तार्थप्रतिपादकतयाऽभ्युपगतशास्त्रेणाविरुद्धाः प्रयोगाश्च पञ्चभिरेव न न्यूनैर्नाधिकैः प्रतिज्ञादिभिरवयवैरुपपन्नाः प्रयुज्यन्ते, स वादः । किमुक्तं ? यत्र वादिप्रतिवादिभ्यां प्रमाणैस्तर्कैश्च स्वस्वपक्षः साध्यते,



प्रतिपक्षसाधनञ्च प्रतिषिध्यते, साधनाय प्रतिषेधाय च प्रयोक्तव्यास्तर्काः सिद्धान्तार्थप्रतिपादकतयाऽभ्युपगतशास्त्रेण न विरुध्यन्ते, प्रयोगाश्च प्रतिज्ञादिभिः पञ्चमिरेवावयवैरुपेताः प्रक्रियन्ते, सोऽयमन्यतरपक्षनिर्णयावसानो वाक्यसमूहो वादः । किंवहुना—“अनधिगततत्त्वावबोधः, संशयविनिवृत्तिः, अध्यवसिताभ्यनुज्ञानम्” इति त्रिविधं फलमाकांक्षतस्तत्त्वबुत्सोः शिष्यस्य गुरुसन्नहचर्य्यादिभिः सह समारब्धो यस्तत्त्वनिर्णयफलः कथाविशेषः स “वादः” इति भावः ॥

तत्र “वादः” इति लक्ष्यनिर्देशः, शेषं पदत्रयं लक्षणम् । वितण्डायां पक्षप्रतिपक्षपरिग्रहसत्त्वेऽपि प्रतिपक्षसाधनाभावात्, जल्पे च पक्षप्रतिपक्षपरिग्रहपूर्वकपक्षप्रतिपक्षोभयसाधनसत्त्वेऽपि सिद्धान्तार्थप्रतिपादकतयाऽभ्युपगतशास्त्रेणाविरुद्धैरेव तर्कैरनुगृहीतैः प्रमाणैस्तदुभयसाधनं विधातव्यं न जातु छलजात्यादिभिरिति नियमाभावान्नातिव्याप्तिरिति सूचनाय “प्रमाणतर्कसाधनोपलम्भः” इति पदम् । स्वपक्षस्य साधनाय प्रतिपक्षसाधनस्य च प्रतिषेधाय तर्काः सिद्धान्तार्थप्रतिपादकतयाऽभ्युपगतशास्त्रेण विरुद्धाः प्रयोगाश्च न्यूनाधिकावयवैरुपेताः बुद्ध्या न प्रयोक्तव्याः, किन्तु तर्कास्तदविरुद्धाः प्रयोगाश्च पञ्चावयवोपपन्ना एव यथाशक्ति प्रयोक्तव्या इति नियमसूचनाय “सिद्धान्ताविरुद्धः” “पञ्चावयवोपपन्नः” इति पदद्वयमिति विवेकः ॥ १ ॥

जल्पं लक्षयति—

“यथोक्तोपपन्नश्छलजातिनिग्रहस्थानसाधनोपालम्भो जल्पः” ॥ २ ॥

यथोक्तोपपन्नः=यथोक्तेन वादलक्षणेनोपपन्नः विशिष्टः छलजातिनिग्रहस्थानसाधनोपालम्भः=छलेन जात्या निग्रहस्थानैश्च स्वपक्षस्य साधनं प्रतिपक्षसाधनस्य चोपालम्भः प्रतिषेधः क्रियतेऽस्मिन्निति छलजातिनिग्रहस्थानसाधनोपालम्भश्च यः कथाविशेषः स जल्पः=जल्पपदार्थ इत्यर्थः ।

यस्मिन् कथाविशेषे वादिप्रतिवादिभ्यां पक्षप्रतिपक्षौ परिगृह्य प्रमाणै-

स्तर्कैर्वक्ष्यमाणैश्छलजातिनिग्रहस्थानैश्च तदुभयसाधनोपालम्भौ विधीयेते स जल्पः । किमुक्तं? यत्र पक्षप्रतिपक्षपरिग्रहपूर्वकं प्रमाणैस्तर्कैश्च तदुभयसाधनोपालम्भौ प्रवर्तते, प्रवर्तमानयोश्च तयोः साधने प्रतिपक्षविघातेन स्वपक्षस्य रक्षणात् उपालम्भे च स्वातन्त्र्येण प्रतिपक्षसाधनस्य विहननात् तर्कवत्प्रमाणाङ्गभावमुपयन्ति छलजातिनिग्रहस्थानानि प्रयुज्यन्ते, स परस्परजयोद्देशेन प्रवृत्तो विजिगीषुकथाविशेषो जल्पः । किंवहुना—यत्र वादिप्रतिवादिनावुभावपि स्वं पक्षं साधयेते, प्रतिपक्षसाधनञ्चोपालम्भेते, साधनोपालम्भयोश्च प्रमाणतर्कछलजातिनिग्रहस्थानानि यथासम्भवं प्रयुज्याते, स वाक्यसमूहो “जल्पः” इति भावः ॥

केचित्तु यद्यपि छलजात्यादिभिरुपालम्भ एव भवति नतु साधनं तथापि वक्ष्यमाणलक्षणेऽछलजातिनिग्रहस्थानैः साधनाय=स्वपक्षसाधनायोपालम्भः=प्रतिपक्षसाधनस्योपालम्भः क्रियते यत्र स छलजातिनिग्रहस्थानसाधनोपालम्भ इत्यर्थान्न कश्चिद्दोषः । प्रतिपक्षोपालम्भेऽर्थतः स्वपक्षसिद्धेरिति व्याचक्षते । कश्चित्तु यथोक्तेन वादलक्षणेनोपपन्नः=विशिष्टो यश्छलजातिनिग्रहस्थानैः साधनस्य=परकीयसाधनस्योपालम्भः=दूषणं यत्र तद्वक्तव्यजातं “जल्पः” इति व्याचष्टे ॥ २ ॥

वितण्डां लक्षयति—

“स प्रतिपक्षस्थापनाहीनो वितण्डा” ॥ ३ ॥

प्रतिपक्षस्थापनाहीनः=प्रतिवादिनाऽभ्युपगतः पक्षः प्रतिपक्षः, तस्य प्रमाणादिभिः साधनं स्थापना, तया हीनो वर्जितो यः स=जल्पः, स वितण्डा=वितण्डापदार्थ इत्यर्थः ।

जल्पस्य यल्लक्षणं व्याख्यातं तदेव प्रतिपक्षस्थापनया हीनं लक्षणं यस्य विजिगीषुकथाविशेषस्य स वितण्डा । किमुक्तं? यत्र प्रतिवादी स्वकीयं पक्षं न स्थापयति, वादिपक्षञ्च प्रमाणैस्तर्कैश्छलजातिनिग्रहस्थानैश्च नानाचेष्टनैः प्रतिषेधति, स विजिगीषुकथाविशेषो वितण्डा । किं बहुना

स्वपक्षस्थापनाहीना परपक्षदूषणमात्रावसाना च या कथा सा “वित-  
ण्डा” वितण्ड्यते परप्रतिपत्तिर्विहन्यतेऽनयेति तद्व्युत्पत्तेरिति भावः ॥

तत्र यस्य वेदनाद् भवता निःश्रेयसाधिगम उपदिश्यते तस्मिन्नीश्वरे  
“किं प्रमाणम्” इति नास्तिकेनाक्षिप्ते वैदिको वितण्डया प्रत्यवतिष्ठते । किं  
भो ? त्वत्प्रयुक्तः “किं प्रमाणम्” इति किंशब्द आक्षेपार्थो वा, कुत्सि-  
तार्थो वा वितर्कार्थो वा प्रश्नार्थो वा ? चेदाक्षेपार्थः, तदेश्वरसद्भावे नास्ति  
प्रमाणमित्युक्तं स्यात् । तच्च प्रतिज्ञामात्रं न तेन साध्यं सिध्यति यावत्तत्सा-  
धकं किञ्चिल्लिङ्गं नाभिधीयते, तच्च नाभ्यधायीति निगृहीतो भवान् । न्यूनाभि-  
धानात् । न्यूनञ्च निग्रहस्थानमित्यग्रे स्पष्टम् । कुत्सितार्थश्चेत् तदेश्वरसद्भावे  
कुत्सितं प्रमाणमस्तीत्युक्तं स्यात् । तथा च स एव दोषः । अस्यापि प्रतिज्ञा-  
मात्रत्वात् । प्रतिज्ञा चान्तरेण लिङ्गं नार्थस्य साधिकेति सर्वजनीनमेतत् ।  
वितर्कार्थश्चेत्, तदा वितर्कस्य संशयात्मकत्वेन पक्षान्तरसापेक्षतया पक्षा-  
न्तरमपि निर्वचनीयमितीश्वरसद्भावे किमेतत्प्रमाणमुतान्यदिति स्यात् । तच्च  
भवता न निरवाचि । तथा च स एव न्यूनत्वं दोषः । प्रश्नार्थश्चेत्, तदा  
वक्तव्यं किं ज्ञातविषयोऽयं भवत्प्रश्नः आहोसिदज्ञातविषयः ? ज्ञातविषय-  
श्चेत्, तदा व्यर्थः प्रश्नः । पूर्वमेव ज्ञातत्वात् । अज्ञातविषयश्चेत्, तदाऽनुप-  
पन्नः प्रश्नः । अज्ञाते विषये तदनुत्थानात् । अथ सामान्यतो ज्ञाते विशे-  
षतश्चाज्ञाते तस्मिन् प्रश्न इति चेत्, तदा येन प्रमाणेन तद्विषयं सामा-  
न्यतो ज्ञानमभिप्रेतं तेनैव विशेषतोऽपि तत्सेत्स्यतीति कृतमाक्षेपेणेति  
तदुदाहरणविवेकः ॥ ३ ॥

वैतण्डिकः प्रयतते निजपक्षसिद्ध्यै

ताञ्चैष वेद परपक्षनिषेधलभ्याम् ।

तस्मादियं स्वमतसाधनवर्जिताऽपि

युक्ता प्रयोजनवती भवितुं वितण्डा ॥ १ ॥

अथ क्रमप्राप्तं हेत्वाभासं विभजन् तत्सामान्यलक्षणमाह—

“सव्यभिचारविरुद्धप्रकरणसमसाध्य-

समकालातीताः हेत्वाभासाः” ॥ ४ ॥

हेत्वाभासाः=यो हेतुलक्षणाभावादहेतुः सन् हेतुसामान्याद् हेतुवदाभासते, किमुक्तं ? पक्षधर्मत्वादीनां पञ्चानां रूपाणामेकेनापि रूपेण हीनः सन् यः कतिपयहेतुरूपयोगाद्धेतुरिवावभासते, किं बहुना—यः परमार्थतो हेतुर्न भवति केवलं पञ्चम्यादिनिर्देशसामान्याद् यथा हेतुर्भवति तथोपलभ्यते, स “हेत्वाभासः” इति हेत्वाभाससामान्यलक्षणम् । ते च सव्यभिचारविरुद्धप्रकरणसमसाध्यसमकालातीताः=सव्यभिचारश्च विरुद्धश्च प्रकरणसमश्च साध्यसमश्च कालातीतश्चेति भेदात् पञ्चविधा भवन्तीत्यर्थः ।

अनुमितिकारणीभूताभावप्रतियोगियथार्थज्ञानविषयत्वं, यद्विषयकत्वेन लिङ्गज्ञानस्यानुमितिप्रतिबन्धकत्वं, ज्ञायमानं सद् यदनुमितिप्रतिबन्धकं तत्त्वं वा हेत्वाभासत्वमिति हेत्वाभाससामान्यलक्षणमिति नव्याः । सच अनैकान्तिकः, विरुद्धः, प्रकरणसमः, साध्यसमः, कालातीतः, इति भेदात्पञ्चविध इति भावः ॥

तत्र प्रकरणसमस्य नामान्तरं सत्प्रतिपक्षः, साध्यसमस्यासिद्धः, कालातीतस्य च बाधित इति विवेकः ॥ ४ ॥

तत्रानैकान्तिकं लक्षयति—

“अनैकान्तिकः सव्यभिचारः” ॥ ५ ॥

अनैकान्तिकः=एकस्मिन्नन्ते भव ऐकान्तिकस्तद्विपर्ययादनैकान्तिकः एकत्राव्यवस्थितः, अनियत इति यावद् यो हेतुः, स सव्यभिचारः=सव्यभिचारपदवाच्य इत्यर्थः ।

यस्तावदर्थः साध्यते स स्वाभावमपेक्ष्यैकोऽन्तः । तत्र तस्य परिसमापनात् । तमपेक्ष्य च स्वाभावो द्वितीयोऽन्तः । तस्यापि तत्र परिसमाप्तेः । तयोश्चोभयोरन्तयोर्यो हेतुरेकस्मिन्नन्ते साध्ये साध्याभावे वा नियतो न

विद्यते, किमुक्तं ? यस्य हेतोः साध्यसाध्याभाववद्वृत्तित्वनियमो नास्ति, किं बहुना-यो हेतुः साध्यवति वर्तमानः साध्याभाववत्यपि वर्तते, साध्यवत्यवर्तमानो वा साध्याभाववत्यपि न वर्तते, स “सव्य-भिचारः” एकत्राव्यवस्थितिर्व्यभिचारस्तथा सह वर्तते इति सव्य-भिचार इति तद्व्युत्पत्तेरिति भावः ॥

तत्र साधारणासाधारणानुपसंहारिभेदादनैकान्तिकस्त्रिविधः । यो हेतुः साध्यवति वर्तमानः साध्याभाववत्यपि वर्तते, किमुक्तं ? पक्षसपक्षयोर्वर्तमानो विपक्षेऽपि वर्तते, स “साधारणः” यथा शब्दो नित्यः अस्पर्शत्वादित्यत्रास्पर्शत्वम् । यश्च साध्यवत्यवर्तमानः साध्याभाववत्यपि न वर्तते, किमुक्तं ? सपक्षविपक्षयोरवर्तमानः केवलपक्षमात्रे वर्तते, स “असाधारणः” यथा शब्दो नित्यः शब्दत्वादित्यत्र शब्दत्वम् । यस्य हेतोः साध्यं सर्वत्रान्वीयते स केवलान्वयिसाध्यको “अनुपसंहारी” यथा घटोऽभिधेयः प्रमेयत्वादित्यत्र प्रमेयत्वमिति विवेकः ॥ ५ ॥

विरुद्धं लक्षयति—

“सिद्धान्तमभ्युपेत्य तद्विरोधी विरुद्धः” ॥ ६ ॥

सिद्धान्तं=प्रमाणगोचरत्वात् साधनीयधर्मोऽत्र सिद्धान्तः, तमभ्युपेत्य अभ्युपगम्य तद्विरोधी=तेन विरोधशीलः तद्विरुद्धेन साधनीयधर्माभावेन व्याप्त इति यावद् यो हेतुः प्रयुज्यते, स विरुद्धः=विरुद्धपदवाच्य इत्यर्थः ।

पक्षे साधनीयधर्ममभ्युपगम्य प्रतिज्ञाय यस्तद्विरोधी हेतुः प्रयुज्यते, किमुक्तं ? साध्यमुद्दिश्य तत्साधनाय प्रयुक्तो यो हेतुर्वस्तुतः साध्याभावेन व्याप्तो विद्यते, किं बहुना-यो हेतुः सपक्षे न वर्तते विपक्षे च वर्तते न साध्यविपर्ययं च साधयति यथा ब्राह्मणानि स्वतः ताः, जगदकार्यं सावयवत्वात्, अविनाशी जीव उत्प-तस्मादित्युक्तं नित्यः प्रयत्नानन्तरीयकत्वादित्यादिः, स युक्तभावः ॥ ६ ॥

प्रकरणसमं लक्षयति—

“यस्मात्प्रकरणचिन्ता स निर्णयार्थमपदिष्टः

प्रकरणसमः” ॥ ७ ॥

यस्मात्=समबलेन हेत्वन्तरेण प्रतिरुद्धसामर्थ्याद् यस्माद् हेतोः प्रकरणचिन्ता=प्रकरणं पक्षः, प्रक्रियते साधनीयधर्माश्रयतयाऽधिक्रियते यत्तत्प्रकरणमिति तद्व्युत्पत्तेः, तस्य चिन्ता “किमयं साधनीयधर्माश्रय आहो खिदनाश्रय” इति जिज्ञासा प्रवर्तते, सः=स हेतुर्निर्णयार्थः=प्रकरणे साधनीयधर्माश्रयत्वावधारणार्थमपदिष्टः=प्रयुक्तः प्रकरणसमः=प्रकरणसम उच्यत इत्यर्थः ।

यस्तावद् हेतुः साधनीयधर्मस्य धर्मिणि पक्षे निर्धारणार्थमपदिष्टस्तुल्यबलेन हेत्वन्तरेण प्रतिबद्धत्वान्न तं निर्धारयितुं पर्याप्नोति, तत्राप्याप्तः सैश्च “किमयं साधनीयधर्माश्रय आहो खिदनाश्रयः” इति विमर्शात्मिकां जिज्ञासां प्रवर्तयति, स प्रकरणसमः । किमुक्तं? धर्मिणि पक्षे साध्यधर्मनिर्णयार्थमपदिष्टस्य यस्य हेतोः प्रतिपक्षभूतं हेत्वन्तरं वर्तते, स प्रकरणसमः । किञ्चिदुना—यस्य हेतोः साध्याभावसाधकं हेत्वन्तरं विद्यते स “प्रकरणसमः” साध्यवत्तायां सन्दिग्धत्वात्प्रकरणेन तुल्य इति तद्व्युत्पत्तेरिति भावः ॥

तत्र “प्रकरणसमः” इति लक्ष्यनिर्देशः । शिष्टं लक्षणम् । अस्यैव च नामान्तरं “सत्प्रतिपक्षः” इति । ब्राह्मणानि वेदः आप्तशब्दादित्यत्र “आप्तशब्दत्वं” हेतुः प्रकरणसमः । “ब्राह्मणानि न वेद ऋषिप्रणीतत्वात्” इति साध्याभावसाधकतया तत्प्रतिपक्षस्य “ऋषिप्रणीतत्वं” रूपहेत्वन्तरस्य विद्यमानत्वेन “किमिमानि वेद आहोखिदवेदः” इति जिज्ञासाप्रवृत्तेः । ईश्वरः शरीरी कर्तृत्वादित्यत्र “कर्तृत्वं” प्रकरणसमः । “ईश्वरो न शरीरी सर्वशक्तिमत्त्वे सति भोगहेतुकर्माभावात्” इति साध्याभावसाधकतया तत्प्रतिपक्षस्य “सर्वशक्तिमत्त्वे सति भोगहेतुकर्माभाव” रूपहेत्वन्तरस्य सत्त्वेन “किमेष शरीरी वाऽशरीरी वा” इति

जिज्ञासोदयात् । जगदकर्तृकमनादित्वादित्यत्र च “अनादित्वं” प्रकरणसमः । “जगत्सकर्तृकं सावयवत्वात्” इति साध्याभावसाधकतया तत्प्रतिपक्षस्य “सावयवत्व” रूपहेत्वन्तरस्य वर्तमानत्वेन “किमिदमकर्तृकं यद्वा सकर्तृकम्” इति चिन्तोत्पत्तेरिति विवेकः ॥ ७ ॥

साध्यसमं लक्षयति—

“साध्याविशिष्टः साध्यत्वात्साध्यसमः” ॥ ८ ॥

साध्यत्वात्=साधनीयत्वात् सिद्धत्वाभावात् असिद्धत्वादिति यावद् यो हेतुः साध्याविशिष्टः=साध्येन तुल्यः स साध्यसमः=साध्यसमपदवाच्य-इत्यर्थः ।

यस्तावद्धेतुरसिद्धत्वात् साध्यतो न विशिष्यते, किमुक्तं ? यस्य हेतोः पक्षतो वा स्वरूपादितो वा सिद्धिर्न विद्यते, स साध्यवत्साधनीयत्वात् “साध्यसमः” हेत्वाभास इति भावः ॥

तत्र “साध्यसमः” इति लक्ष्यनिर्देशः । शिष्टं लक्षणम् । अयमेव “असिद्धः” इति परिभाष्यते । सच बहुविधो “वैशेषिकसूत्रवैदिकवृत्तौ” विस्तरेण व्याख्यातोऽतो नेह पुनर्व्याख्यायते । “ज्ञानाद्याश्रयो देहश्चेतनत्वात्, भोगहेतुकर्मवानीश्वरः शरीरित्वात्, स्वतःप्रमाणानि ब्राह्मणानि वेदत्वात्” इत्यादिहेतुजातं च तस्य विशेषत उदाहरणमिति विवेकः ॥ ८ ॥

कालातीतं लक्षयति—

“कालात्ययापदिष्टः कालातीतः” ॥ ९ ॥

कालात्ययापदिष्टः=हेतुप्रयोगकालः कालः, तस्यात्ययेन अतिक्रमेणापदिष्टः प्रयुक्तो यो हेतुः स कालातीतः=कालातीतपदवाच्य इत्यर्थः ।

साध्यसन्देहविशिष्टः कालो हि हेतुप्रयोगकालः, यथाहुः “नानुपलब्धे न निर्णीतेऽर्थे न्यायः प्रवर्तते, किन्तु सन्दिग्धे” इति । बाह्या अप्याहुः “सन्दिग्धे हेतुवचनात्” इति । तं कालमतीत्य यो हेतुरपदिश्यते, किमुक्तं ? यो हेतुः प्रत्यक्षतो वाऽनुमानतो वा शब्दतो वा

स्वसाध्यविपरीतार्थनिर्णयेन साध्यसन्देहविशिष्टं कालमतिपतति, किं-  
हुना-प्रत्यक्षादिना बलवता प्रमाणेन बाधितं विषयमधिरूढः स्वात्मनः  
प्रयोगकालमत्येति, सोऽयं कालस्यात्ययेनापदिश्यमानो हेतुः “काला-  
तीतः” इति भावः ॥

तत्र “कालातीतः” इति लक्ष्यनिर्देशः । “कालात्ययापदिष्टः” इति  
लक्षणम् । अस्यैव संज्ञान्तरं “बाधितः” इति । बहिरनुष्णः, गन्धा-  
भाववती वा पृथिवी, द्रव्यत्वादित्यत्रौष्ण्यादिविषयेण बलवताऽबाधित-  
प्रत्यक्षेण बाधितविषयत्वाद् “द्रव्यत्वम्” जीवात्मानो विभवः अपाक-  
जत्वे सत्ययावद्द्रव्यभाविविशेषगुणाश्रयत्वाद् व्योमवदित्यत्र “बाला-  
ग्रशतभागस्य” ( श्वेता० ५।९ ) इत्यादिश्रुत्यनुगृहीतेन “जीवा-  
त्मानो न विभवः समानजातीयत्वे सति नानात्वात् परमाण्वादिवत्” इति  
बलीयसाऽनुमानेन बाधितविषयत्वात् “अपाकजत्वे सत्ययावद्द्रव्य-  
भाविविशेषगुणाश्रयत्वम्” पशवो हिंस्याः प्राणित्वात् शत्रुवत् १  
मांसं भक्षणीयमन्नत्वाद् व्रीह्यादिवत् २ ईश्वरः शरीरी चेतनत्वात्  
जीववत् ३ चतुराननो ब्रह्मा वेदप्रकाशकः अन्वर्थसंज्ञकत्वाद् व्यासवत्  
४ ईश्वरः प्रतिमापनीयः ( मृच्छलादिप्रतिमया प्रतिनिधेयः ) उग्रकर्मत्वात्  
“तिलक” प्रभृतिवत् ५ इत्यत्र च “पशून् पाहि” ( यजु० १।१ )  
“गां मा हिंसीः” ( यजु० १।३।४ ) १ “यथा मांसं यथा सुरा”  
( अथर्व० ६।७।१ ) “समुत्पत्तिं च मांसस्य वधबन्धौ च  
देहिनां, प्रसमीक्ष्य निवर्तेत सर्वमांसस्य भक्षणात्” ( मनु०  
५।४९ ) २ “सपर्य्यगाच्छुक्रमकायम्” ( यजु० ४०।८ )  
“न तस्य कार्यं करणं च विद्यते” ( श्वेता० ६।८ ) ३ “यज्ञेन  
वाचः पदवीयमायन्तामन्वविन्दवृषिषु प्रविष्टाम्” ( ऋ०  
८।२।२३।३ ) ऋषिपु=अग्न्यादिष्वर्षिषु, ४ “न तस्य प्रतिमाऽस्ति यस्य  
नाम महद् यशः” ( यजु० ३२।३ ) यस्येश्वरस्य “महत्, यशः”  
इति द्वयं नाम=संज्ञा, तस्येत्यन्वयः, ५ इत्यादिना प्रबलेन शब्दप्रमाणेन



बाधितविषयत्वात् प्राणित्वम्, अन्नत्वं, चेतनत्वम्, अन्वर्थसं-  
ज्ञकत्वम्, उग्रकर्मत्वम्” इति हेतुसमुदायः “कालातीतः”  
स्वकालमतीतः कालातीत इति तद्व्युत्पत्तेरिति विवेकः ॥ ९ ॥

अथ क्रमप्राप्तं छलं लक्षयति—

“वचनविधातोऽर्थविकल्पोपपत्त्या छलम्” ॥ १० ॥

अर्थविकल्पोपपत्त्या=वाद्यभिप्रेतोऽर्थोऽर्थः, तस्माद् विरुद्धस्यार्थस्य  
कल्पनं विकल्पः, सैवोपपत्तिर्युक्तिस्तया वक्तृतात्पर्यविषयीभूतादर्थोद् विरु-  
द्धार्थस्य कल्पनालक्षणयोपपत्त्या यो वचनविधातः=वादिप्रयुक्तं वाक्यं वचनं,  
तस्य विधातो विहननं ध्वंसो दुष्टीकरणमिति यावत्, स छलं=छलप-  
दवाच्य इत्यर्थः ।

द्यमर्थमभिप्रेत्य वादिना वाक्यं प्रयुज्यते, ततो विरुद्धार्थकल्पनेन यस्त-  
द्वाक्यस्य व्याघातः, किमुक्तम् ? अभिप्रायान्तरेण प्रयुक्तस्य शब्दस्या-  
र्थान्तरं परिकल्प्य यद् व्याघातलक्षणदूषणाभिधानं, तद् “छलम्” इति  
भावः ॥ १० ॥

विभजते—

“तत् त्रिविधं वाक्छलं सामान्यच्छलमुपचारच्छलञ्च” ११

तत्=उक्तलक्षणं छलं, “वाक्छलं सामान्यच्छलम्, उपचारच्छलं”  
चेति भेदात् त्रिविधं=त्रिप्रकारमित्यर्थः ।

छलं त्रिविधं वाक्छलं, सामान्यच्छलम्, उपचारच्छलञ्चेति भावः ॥ ११ ॥

तत्र वाक्छलं लक्षयति—

“अविशेषाभिहितेऽर्थे वक्तुरभिप्रायादर्थो-

न्तरकल्पना वाक्छलम्” ॥ १२ ॥

अविशेषाभिहिते=सामान्यशब्दो नानार्थसाधारणः शब्दोऽविशेषः,  
तेनाभिहिते अभिधीयमानेऽर्थे=अभिमतार्थे व्याघातदोषोद्भावनाय यद्  
वक्तुः=अभिदधतः परस्य वादिनोऽभिप्रायात्=तात्पर्यमभिप्रायस्तद्विषया-

दभिमतार्थादर्थान्तरकल्पना=मित्रस्यानभिमतस्यार्थस्य प्रकल्पनं, तत् वाक्छलं=वाक्छलपदवाच्यमित्यर्थः ।

यस्तावत्प्रयुक्तः शब्दः शक्तितोऽविशेषेण नानार्थमभिधत्ते, तेनाभिधीयमाने स्वाभिमतार्थे यदभिदधतोऽभिमतादर्थोदन्यमनभिमतमर्थं प्रकल्प्य दूषणाभिधानं, किमुक्तं ? स्वाभिप्रेतार्थप्रतिपादनाय प्रयुक्ते सम्भवद्विशेष्यविशेषणसाधारणार्थसमर्पणकौशलशालिनि शब्दे यत्प्रयोक्तुरभिप्रेतमर्थं निहुत्य ततोऽर्थान्तरं परिकल्प्य व्याघातदोषोद्भावनं यथा “नवः कम्बलोऽस्यासौ नवकम्बलः” इत्यभिनवकम्बलयोगाभिप्रेतप्रयुक्ते “नवकम्बलोऽयं माणवकः” इति शब्दे प्रयोक्तुरभिप्रेतादर्थोदन्यमर्थान्तरं “नव कम्बला अस्यासौ नवकम्बलः” इति नवकम्बलयोगं परिकल्प्य नास्य नव कम्बलाः सन्ति दरिद्रत्वात्, नह्यस्य द्वित्वमपि सम्भाव्यते कुतो नव” इति, तद् “वाक्छलं” नानार्थासाधारणः शब्दो वाक्, तन्निमित्तं छलं वाक्छलमिति तद्व्युत्पत्तेरिति भावः ॥१२॥

सामान्यच्छलं लक्षयति—

“सम्भवतोऽर्थस्यातिसामान्ययोगादसम्भूतार्थकल्पना सामान्यच्छलम्” ॥ १३ ॥

सम्भवतः=सम्भवति यस्तस्य सम्भावनाविषयस्य तात्पर्यविषयस्येति यावदर्थस्य=वादिनाऽभिहितस्यार्थस्य प्रतिषेधाय यदतिसामान्ययोगात्=सम्भवन्तमर्थमतिक्रम्य वर्तमानस्य सामान्यधर्मस्य समवायादसम्भूतार्थकल्पना=असम्भवार्थस्य कल्पनं, तत् सामान्यच्छलं=सामान्यच्छलपदवाच्यमित्यर्थः ।

सम्भवन्तमर्थं व्याप्नोति चात्येति च यत्सामान्यं तद् “अतिसामान्यम्” अतिव्यापकं सामान्यमिति व्यपदिश्यते । तस्य सम्बन्धाद् हेतोर्थाद् वादिप्रोक्तस्य सम्भवतोऽर्थस्य प्रतिषेधार्थमसम्भवार्थस्य कल्पनं, किमुक्तं ? वादितात्पर्यविषयीभूतस्यार्थस्य यत्सामान्यधर्मातिव्याप्तिवलेनासम्भवार्थकल्पनया प्रतिषेधनं यथा कश्चिन्महामागो दूरादागच्छन्तं वैदिकधर्मोपदेशारं

वागिममौलिरत्नं भगवन्तं श्रीमत्परमहंसपरिव्राजकाचार्य्यं “महर्षिस्वामिदयानन्दसरस्वतीपादम्” अवलोक्य चिराद् धर्मोत्सुकं भद्रवेशं नागरिकवृन्दं सम्बोधयन्नाह “अहो नु खल्वसौ जगद्विख्यात-कीर्तिरखिलजनवन्द्यो ब्रह्मवर्चस्वी देशात्मोद्धारकाग्रणीः प्रभुवरो वैदिकधर्मोपदेष्टा परिव्राड्” इति । एतदनुजानन् पुण्य-जन्मा कश्चिदपरो वादी प्राह “सम्भवति परिव्राजि देशात्मो-द्धारार्थं वैदिकधर्मोपदेष्टृत्वम्” इति । तमेतं वादिप्रोक्तं सम्भव-न्तमर्थं “परिव्राट्त्व” रूपसामान्यधर्मस्य सम्बन्धादसम्भवार्थकल्पनया दूषयन् परः छलवादी प्रत्यवतिष्ठते “चेत् परिव्राजि देशात्मो-द्धारार्थं वैदिकधर्मोपदेष्टृत्वं सम्भवति, तदा कृतनानावे-षेष्वन्येष्वपि भिक्षुषु सम्भवेत्, अस्ति तेष्वपि परिव्राट्त्वं, परन्तु न ते वैदिकानां वज्रात्रेणापि सत्कारानर्हाः किल वकविडालव्रतचरा भारतभूमिभाराः सम्प्रति वैदिकधर्मो-पदेष्टारो दृश्यन्ते, तत्कथमाश्चर्य्यवदनुजानीषे वादिन् ! “सम्भवति परिव्राजि देशात्मोद्धारार्थं वैदिकधर्मोपदेष्टृ-त्वम्” इति, तत् “सामान्यच्छलं” सामान्यनिमित्तं छलं सामान्य-च्छलमिति तद्व्युत्पत्तेरिति भावः ॥ १३ ॥

उपचारच्छलं लक्षयति—

“धर्मविकल्पनिर्देशोऽर्थसद्भावप्रतिषेध-  
उपचारच्छलम्” ॥ १४ ॥

धर्मविकल्पनिर्देशो—शक्तिलक्षणे वृत्ती धर्मः, तस्य विकल्पेन शक्त्या वा लक्षणया वा वृत्त्या शक्तिलक्षणयोरेकतरवृत्त्येति यावद् निर्देशे शब्द-निर्देशे प्रयुक्ते शब्दे योऽर्थसद्भावप्रतिषेधः—तदपरवृत्त्या परिकल्पितस्या-र्थस्य सत्तायाः निषेधः, स उपचारच्छलम्—उपचारच्छलपदार्थ इत्यर्थः ।

शब्दस्य तावदर्थप्रत्यायिका द्वयी वृत्तिः शक्तिर्लक्षणा च । तत्रोत्सर्गा-त्मिका शक्तिः, सार्वत्रिकत्वात् । अपवादात्मिका लक्षणा, काचित्कत्वात् ।

मुख्या शक्तिर्निरपेक्षत्वात् । अमुख्या च लक्षणा सापेक्षत्वात् । तयो-  
र्द्वयोर्लक्षणया वृत्त्या स्वाभिप्रेतस्यार्थस्य प्रतिपादनाय वादिना प्रयुक्ते  
शब्दे शक्त्याऽर्थान्तरं परिकल्प्य शक्त्या वा वृत्त्या प्रयुक्ते शब्दे लक्षण-  
याऽर्थान्तरं परिकल्प्य यत् तत्सत्ताप्रतिषेधमुखेन वचनविधातलक्षणदूषणा-  
भिधानं, तदुपचारच्छलम् । किमुक्तं ? मुख्यामुख्यवृत्त्योरेकतरवृत्त्या प्रयु-  
क्तस्य शब्दस्य यत् तदपरया वृत्त्याऽर्थान्तरं परिकल्प्य निषेधनं, यथा  
लक्षणया प्रयुक्तस्य “मञ्चाः क्रोशन्ति” इति शब्दस्य शक्त्याऽर्थ-  
ान्तरं परिकल्प्य “मञ्चस्थाः क्रोशन्ति न मञ्चाः” इति, शक्त्या  
वा प्रयुक्तस्य “अहं नित्यः” इति शब्दस्य लक्षणयाऽर्थान्तरं परिक-  
ल्प्य “अमुकस्मादुत्पन्नस्त्वं न नित्यः” इति, तद् “उपचार-  
च्छलम्” उपचारो लक्षणा, तन्निमित्तं छलमुपचारच्छलमिति तद्व्यु-  
त्पत्तेरिति भावः ॥ १४ ॥

छलं त्रेधा विभज्य विशेषतो लक्षितम् । इदानीं तन्नेधालं व्यवस्था-  
पयितुकामः पूर्वन्तावत् पूर्वपक्षयति—

“वाक्छलमेवोपचारच्छलं तद्विशेषात्” ॥ १५ ॥

उपचारच्छलम्=उपचारच्छलपदवाच्यं वाक्छलमेव=अर्थान्तरत्वा-  
भावोऽवधारणार्थः, वाक्छलतोऽर्थान्तरं न भवति, कुतः ? तद्विशेषात्=  
ततो विशेषो भेदस्तदभावात् तत्प्रतियोगिकभेदाश्रयत्वाभावादित्यर्थः ।

यथा हि वाक्छले वादिना प्रयुक्तः शब्दोऽर्थान्तरं परिकल्प्य प्रतिषि-  
ध्यते तथोपचारच्छलेऽप्यर्थान्तरं परिकल्प्य प्रतिषिध्यते । परिकल्पनस्य  
प्रतिषेधस्य चोभयत्र समानत्वेन भेदाभावाद् भवति प्रतिपत्तिर्वाक्छल-  
मेवोपचारच्छलं न जात्वर्थान्तरमिति भावः ॥ १५ ॥

हेत्वसिद्ध्या परिहरति—

“न तदर्थान्तरभावात्” ॥ १६ ॥

न=वाक्छलमेवोपचारच्छलं न, कुतः ? तदर्थान्तरभावात्=ततो  
भिन्नपदार्थत्वात् तत्प्रतियोगिकभेदाश्रयत्वादित्यर्थः ।

यद्यपि वाक्छलोपचारच्छलयोः परिकल्पनं प्रतिषेधनं चोभयं समानं विद्यते तथापि नैतावता साधर्म्येण तद्भेदो निहोतुं शक्यते । वाक्छले हि शक्त्या प्रयुक्तः शब्दः शक्त्यैवार्थान्तरं परिकल्प्य प्रतिपिध्यते, ततोऽपरसिन्नुपचारच्छले तु लक्षणया प्रयुक्तः शब्दः शक्त्याऽर्थान्तरं परिकल्प्य शक्त्या वा प्रयुक्तः शब्दो लक्षणयाऽर्थान्तरं परिकल्प्य प्रतिपिध्यते । किं बहुना—वाक्छले वस्त्वभ्युपगम्य तद्धर्मो निपिध्यते “एकोऽस्य कम्बलो न नव” इति । उपचारच्छले तु वस्तुसत्तैव निपिध्यते “नैव क्रोष्टारो मञ्चाः” इति । सोऽयमनयोर्महान् विशेषः । सति चैनयोरीदृशि महति विशेषे “तदविशेषात्” इत्यसिद्धो हेतुः । तदसिद्धौ च “वाक्छलमेवोपचारच्छलम्” इति सुतरामसिद्धम् । अतस्त्रैधैव छलं न द्वेधेति भावः ॥ १६ ॥

विपक्षे बाधकमाह—

“अविशेषे वा किञ्चित्साधर्म्यादेकच्छलप्रसङ्गः” ॥ १७ ॥

चार्थो वाकारः । किञ्चित्साधर्म्यात्=यत्किञ्चित्साधर्म्यादविशेषे वा=वाक्छलोपचारच्छलयोर्विशेषाभावे चैकच्छलप्रसङ्गः=एकविधमेव सर्वं छलं प्रसज्येतेत्यर्थः ।

चेदुक्तलक्षणकात्साधर्म्यादुपचारच्छलं वाक्छलतो न विशिष्यते तदा सामान्यच्छलेनापि न विशेष्यम् । अस्ति तत्रापि तदेव साधर्म्यम् । नहि सामान्यनिमित्ते सत्यपि तस्मिन्नर्थविकल्पोपपत्त्या वादिप्रयुक्तः शब्दो न व्याहन्यते । व्याहन्यते चेत् तदा यत्किञ्चित्साधर्म्यस्य सद्भावेन विशेषाभावादेकविधमेव सर्वं छलं प्रसज्येत । न त्वदमिमत्तं वाक्छलसामान्यछलभेदतो द्विविधम् । यदि यत्किञ्चित्साधर्म्यं सत्यप्यवान्तरवैधर्म्यात्सामान्यच्छलं वाक्छलतो विशिष्टमिष्यते । तर्ह्युपचारच्छलमपि ततो विशिष्टमेष्टव्यम् । अवान्तरवैधर्म्यस्य तत्राप्युक्तत्वात् । अतो न वाक्छलमेवोपचारच्छलं किन्तु ततोऽर्थान्तरमिति भावः ॥ १७ ॥

अथ क्रमप्राप्तां जातिं लक्षयति—

“साधर्म्यवैधर्म्याभ्यां प्रत्यवस्थानं जातिः” ॥ १८ ॥

साधर्म्यवैधर्म्याभ्यां=साधर्म्येण च वैधर्म्येण च प्रत्यवस्थानं=प्रतीपमवस्थानं वादिनाऽवस्थापितस्य साध्यधर्मस्य प्रतिषेधनं स्थापनाहेतौ दूषणाभिधानमिति यावद् जातिः=जातिपदवाच्यमित्यर्थः ।

यत् खलु स्थापनाहेतौ प्रयुक्ते व्याप्तिनिरपेक्षाभ्यां साधर्म्यवैधर्म्याभ्यां प्रत्यवस्थीयते, किमुक्तं ? वादिना स्थापितस्य साध्यधर्मस्य प्रतिषेधासमर्थो हेतुरुपादीयते, किंवहुना—यद् छलवद् वस्तुतो दूषणं न भवति केवलमात्सरक्षायै वा पराभिभूत्यै वा क्वचित्साधर्म्यवलेन क्वचिच्च वैधर्म्यवलेन स्थापनाहेतौ दूषणबुद्ध्याऽभिधीयते, सा प्रत्यनीकभावेन जायमानत्वात् “जातिः” इति भावः ॥

तत्र साधर्म्यं वैधर्म्यं च नोदाहरणेन विवक्षितम्, अपि च ? येन केन चिदुदाहरणेन वा पक्षेण वा हेतुना वेति न निर्धन्य इति विवेकः ॥१८॥

निग्रहस्थानं लक्षयति—

“विप्रतिपत्तिरप्रतिपत्तिश्च निग्रहस्थानम्” ॥ १९ ॥

विप्रतिपत्तिः=विरुद्धा प्रतिपत्तिः साधनाभासे साधनबुद्धिः दूषणाभासे च दूषणबुद्धिः, अप्रतिपत्तिः=आरम्भविषयेऽनारम्भः, आरम्भस्य विषयः साधने दूषणं दूषणे चोद्धारः, तयोरकरणमिति यावत्, विप्रतिपत्तिरप्रतिपत्तिश्चेत्येतद्द्वयं निग्रहस्थानं=निग्रहस्थानपदवाच्यमित्यर्थः ।

यस्तावत् परेणोक्तं विपरीतं प्रतिपद्यते, स्थापितं वा न प्रतिषेधति, प्रतिषेधं च नोद्धरति, स नूनं विप्रतिपद्यमानः कर्तव्यमनारम्भमानो वा पराजीयते । तस्मात् या चैषा विप्रतिपत्तिरप्रतिपत्तिश्च, तदेव “निग्रहस्थानं” पराजयो निग्रहस्तस्य स्थानमाश्रयः कारणमिति तद्व्युत्पत्तेरिति भावः ॥ १९ ॥

ननु कियत्यो जातयः कियन्ति च निग्रहस्थानानि ? तत्राह—

“तद्विकल्पाज्जातिनिग्रहस्थानबहुत्वम्” ॥ २० ॥

तद्विकल्पात्=साधर्म्यवैधर्म्याभ्यां प्रत्यवस्थानस्य विप्रतिपत्त्यप्रतिप-

क्त्योश्च विकल्पात् विविधः कल्पो विकल्पः वैचित्र्यं प्रकारभेद इति यावत्,  
तस्मात् जातिनिग्रहस्थानबहुत्वं=जातेश्च निग्रहस्थानस्य च नानात्वमित्यर्थः ।

साधर्म्यवैधर्म्याभ्यां प्रत्यवस्थानस्य विकल्पाद् बहुचो जातयः, विप्रति-  
पत्त्यप्रतिपत्त्योश्च विकल्पाद् बहूनि निग्रहस्थानानीति भावः ॥

तत्र चतुर्विंशतिधा जातिः । द्वाविंशतिधा निग्रहस्थानम् । एतत्सर्वमग्रे  
पञ्चमाध्याये विस्पष्टमिति विवेकः ॥ २० ॥

वादो जल्पो वितण्डा च हेत्वाभासाश्च पञ्चधा ।

छलादयस्त्रयश्चैते द्वितीयेऽस्मिन् सुलक्षिताः ॥ १ ॥

इति श्रीमत्परमहंसपरिव्राजकाचार्य्योदासीनवर्य्यात्मारामभगव-  
त्पादशिष्यहरिप्रसादकृतायां न्यायसूत्रवैदिकवृत्तौ

प्रथमाध्यायस्य द्वितीयमाह्निकम् ॥ २ ॥



समाप्तश्चार्यलक्षणाध्यायः प्रथमः ॥ १ ॥





## द्वितीयोऽध्यायः

### आद्यमाहिकम्

प्रथमाध्याये स्वाभिमताः प्रमाणादयः पदार्था उद्दिष्टाः । यथो-  
द्देशञ्च लक्षिताः । सम्प्रति ते यथालक्षणं परीक्षणीया इति द्विती-  
योऽध्यायः प्रारभ्यते । तत्र परीक्षाङ्गत्वेन संशयस्य प्रथममुपस्थितत्वात्  
तमेव प्रमाणादितः पुरस्तादाद्येऽस्मिन्नाह्निके परीक्षयिष्यन् पूर्वन्तावत्पूर्वप-  
क्षयति—

“समानानेकधर्माध्यवसायादन्यतरध-  
र्माध्यवसायाद्वा न संशयः” ॥ १ ॥

समानानेकधर्माध्यवसायात्=साधारणो धर्मः समानधर्मः, असाधारणो-  
धर्मोऽनेकधर्मः, तयोरुपपत्तिरध्यवसायस्तस्मात्, अन्यतरधर्माध्यवसाया-  
द्वा=समानानेकधर्मयोरन्यतरस्य समानधर्मस्य वाऽनेकधर्मस्य वाऽध्यवसाया-  
त्संशयः=धर्मिणि संशयो न=न सम्भवतीत्यर्थः ।

“समानानेकधर्मोपपत्तेर्विप्रतिपत्तेरुपलब्ध्यनुपलब्ध्य-  
व्यवस्थातश्च विशेषापेक्षो विमर्शः संशयः” (न्या० १।१।२३)  
इति यत्संशयलक्षणमुक्तं तत्र “समानानेकधर्मोपपत्तेः संशयः” इत्येतद-  
युक्तं, समानधर्मस्यानेकधर्मस्य चोपपत्तेः तयोरन्यतरस्योपपत्तेर्वा धर्मिसंश-  
याहेतुत्वात् । नह्यर्थान्तरभूतस्योपपत्त्याऽर्थान्तरभूते संशयः कथञ्चिदुत्पत्तु-  
मर्हति । न जातु रूपस्यार्थान्तरभूतस्याध्यवसायादर्थान्तरभूते स्पर्शे संशयः  
केनचिद् दृष्टः । अर्थान्तरभूतौ च सामानानेकधर्मौ धर्मिणः सकाशात् ।  
अतः कथं तत्र संशयो जायेत । धर्माध्यवसायाद् धर्मविशिष्टधर्म्यध्यव-



सायपरिग्रहे तु सुतरामनुपपन्नः संशयः । अधिगते धर्मिणि संशयासम्भवादिति भावः ॥ १ ॥

“समानानेकधर्मोपपत्तेः संशयः” इति निराकृतम् । इदानीं “विप्रतिपत्तेरुपलब्ध्यनुपलब्ध्यव्यवस्थातः संशयः” इति निराकुर्वन्नाह—

“विप्रतिपत्त्यव्यवस्थाध्यवसायाच्च” ॥ २ ॥

न संशय इत्यनुवर्तते । अप्यर्थश्चः । विप्रतिपत्त्यव्यवस्थाध्यवसायाच्च=विप्रतिपत्तेरव्यवस्थायाश्चाध्यवसायादपि संशयो न सम्भवतीत्यर्थः ।

“विप्रतिपत्तेरुपलब्ध्यनुपलब्ध्यव्यवस्थातः संशयः” इति यदुक्तं, तदयुक्तम् । लोकमताध्यवसायमात्रेण विशेषधर्मस्योपलब्ध्यनुपलब्ध्योरव्यवस्थाज्ञानेन च संशयोदयासम्भवात् । नहि “अस्त्यात्मेत्येके, नास्त्यात्मेत्यपरे” इति लोकमतमध्यवस्यन् कश्चिदात्मनि संशेते । विप्रतिपन्नवस्तुनिश्चायकस्य विशेषधर्मस्योपलब्धिरव्यवस्थिताऽनुपलब्धिश्चाव्यवस्थितेति विभागेन जानन् वा सन्दिग्धे । यतश्च यस्य न जातद्वयसम्भवस्तत् तस्य कारणमिति रिक्तं वच इति भावः ॥ २ ॥

ननु कस्मात्पुनर्विप्रतिपत्तेर्न संशयः ? तत्राह—

“विप्रतिपत्तौ च सम्प्रतिपत्तेः” ॥ ३ ॥

न संशय इत्यनुवर्तते । विप्रतिपत्तौ च=पूर्वोक्तलक्षणायां विप्रतिपत्तौ च सम्प्रतिपत्तेः=वादिप्रतिवादिनोर्द्वयोः सम्प्रतिपत्तेः निश्चयसद्भावाच्च संशय इत्यर्थः ।

यां हि विप्रतिपत्तिं भवान् संशयहेतुं मनुते, न साऽस्ति विप्रतिपत्तिः; अपि च ? सम्प्रतिपत्तिः । वादिप्रतिवादिनोरुभयोस्तत्र निश्चयस्य सद्भावात् । नह्यस्त्यात्मेति जानाना आत्मास्तित्वं नास्त्यात्मेति मन्वानांश्चात्मनास्तित्वं न सम्प्रतिपद्यन्ते । सम्प्रतिपत्तेश्च न क्वचित्संशयो दृष्टः । न वा तस्यास्तद्धेतुत्वमुपपद्यते । कार्यकारणयोर्वैकल्यप्रसङ्गादिति भावः ॥ ३ ॥

ननुपलब्ध्यनुपलब्ध्यव्यवस्थातः कुतो न संशयः ? तत्राह—

“अव्यवस्थात्मनि व्यवस्थितत्वाच्चाव्यवस्थायाः” ॥ ४ ॥

न संशय इत्यनुवर्तते । अव्यवस्थायाः=उक्तरूपाया अव्यवस्थाया  
अव्यवस्थात्मनि=स्वात्मनि व्यवस्थितत्वाच्च=प्रतिष्ठितत्वाच्च न संशय इत्यर्थः ।

येयमुपलब्ध्यनुपलब्ध्यव्यवस्था खलु संशयहेतुः प्रतिज्ञायते । सा किं  
स्वात्मनि व्यवस्थिता विद्यते, अथवाऽव्यवस्थिता ? । व्यवस्थिता चेत् तर्हि  
नेयमव्यवस्था स्यात्, व्यवस्थानादित्यनुपपन्नः संशयः । अव्यवस्थिता चेत्  
तर्हि कथमियमव्यवस्था स्यात्, स्वात्मन्येवातादत्त्यादिति सुतरामनुपपन्नः  
संशय इति भावः ॥ ४ ॥

ननु समानधर्मोपपत्त्यादेः सर्वत्र संशयहेतुत्वदर्शनात्कथमसंशयः ?  
तत्राह—

“तथाऽत्यन्तसंशयस्तद्धर्मसातत्योपपत्तेः” ॥ ५ ॥

चोऽनुवर्तते । तथा च=समानधर्मोपपत्त्यादेः संशयहेतुत्वे चात्यन्त  
संशयः=उच्छेदोऽन्तस्तमतिक्रान्तश्चासौ संशयः स्यात्, कुतः ? तद्धर्म-  
सातत्योपपत्तेः=तेषां समानानेकधर्माणां सातत्येन सततभावेन सर्वदोषपत्ति-  
सम्भवादित्यर्थः ।

यस्य खलु धर्मस्योपपत्तिः संशयहेतुः परिकल्प्यते, स धर्मिणि सतत-  
मनुवर्तते । नहि धर्मिणि न सततमनुवर्तते तद्धर्मतां चाश्रुवीतेति सम्भ-  
वति । तस्य तत्र सततमनुवृत्तेश्च तदुपपत्तिरपि सततमुपपद्यते । धर्मिग्रहण-  
स्य धर्मग्रहणपूर्वकत्वनियमात् । धर्मा चैष गृह्यमाणस्तद्धर्मैव सततं गृह्यते  
नातद्धर्मेति सर्वानुभवसिद्धम् । अतः सततभावेन सम्भवन्त्याः कारणभू-  
तायास्तस्याः कार्य्यभूतेन संशयेनापि सततभावेनैव भवितव्यम् । सातत्येन  
सम्भवति कारणे कार्य्यसम्भवस्यापि तथैवावश्यकत्वात् । किमुक्तं ? समा-  
नधर्मोपपत्त्यादिकञ्चेत् संशयकारणं तदा यथेदं पूर्वं कार्य्यं करोति तथा  
पश्चादपि कुर्यादित्यत्यन्तसंशय इति भावः ॥ ५ ॥

जातः पूर्वः पक्षः, सम्प्रति तत्परिहारो वक्तव्यः ? तत्राह—

“यथोक्ताध्यवसायादेव तद्विशेषापेक्षात् संशये नासं-  
शयो नात्यन्तसंशयो वा” ॥ ६ ॥

तद्विशेषापेक्षात्=तस्य संशयधर्मिणो ये स्थाणुत्वपुरुषत्वादयो विशेष-  
धर्मास्तानपेक्षते यस्तस्मात् तद्विशेषधर्मस्मृतिविशिष्टाद् यथोक्ताध्यवसाया-  
देव=अन्ययोगव्यवच्छेदोऽवधारणार्थः, उपलब्ध्यनुपलब्ध्यव्यवस्थासहकृता-  
त्समानधर्मोपपत्त्यादिकादेव कारणात्संशये=संशये सम्भवति नासंशयः=  
न संशयाभावो नात्यन्तसंशयो वा=न संशयानुच्छेदो वा सम्भवतीत्यर्थः ।

यदि वयं केवलं समानधर्मोपपत्त्यादिकं संशयकारणं ब्रुवीमहि तदा  
तस्य कारणत्वासम्भवादसंशयः कारणत्वसम्भवाद्वाऽत्यन्तसंशयः प्रसज्येत ।  
परं न वयं तत् केवलं संशयकारणं ब्रूमहे, अपिच ? तद्विशेषापेक्षावि-  
शिष्टम् । अतः समानानेकधर्मोपपत्तौ विप्रतिपत्तौ वा सत्यां यदाऽयं  
प्रतिपत्ता विशेषधर्मोपलब्धेस्तदनुपलब्धेश्च व्यवस्थानं न पश्यति, प्रथमा-  
नुभूतयोः प्रत्यनीकधर्मयोश्च सरति, स्मृतयोश्च तयोर्मिथोविरुद्धत्वादेकत्र-  
भावं तदविनाभूतस्य धर्मस्य दर्शनाच्च नाप्यभावं सम्भावयति, तदाऽस्य  
समानानेकधर्माश्रयत्वेन विप्रतिपत्त्याश्रयत्वेन वाऽवधारिते धर्मिणि विशेष-  
भावधारणाभावात् संशय एव जायते नासंशयो नवाऽत्यन्तसंशयः । किमु-  
क्तम् ? उच्चैस्तरत्वादिसाधारणधर्माश्रयत्वेन द्रव्याश्रयित्वाद्यसाधारणधर्मा-  
श्रयत्वेन वा विरुद्धकोटिद्वयोपस्थितिलक्षणविप्रतिपत्त्याश्रयत्वेन वाऽधिगते  
धर्मिणि तत्त्वजिज्ञासायां तज्ज्ञापकस्य वक्रकोटरशिरःपाणिद्रव्याश्रयित्व-  
प्रामाणिकत्वादिविशेषधर्मस्योपलम्भानुपलम्भयोरव्यवस्थितत्वेन स्थाणुत्व-पु-  
रुषत्वादिसामान्यविशेषधर्मान् सरतो विशिष्टकारणस्य सद्भावाद् विशेषा-  
नवधारणात्मकः संशय एव सम्भवति नाकारणत्वप्रयुक्तोऽसंशयो न वा  
विशिष्टस्य कारणत्वाभ्युपगमेनाविशिष्टकारणप्रयुक्तोऽत्यन्तसंशय इति ।  
यच्चोक्तं समानानेकधर्मोपपत्त्यादिवदुपलब्ध्यनुपलब्ध्यव्यवस्थाऽपि न  
संशयकारणमिति । तद् वयमनुमन्यामहे । नहि सा समानधर्मोपपत्त्यादि-  
कारणत्रितयवत् संशयस्य मुख्यं कारणमभ्युपगम्यते किन्तु सहकारिका-  
रणम् । तच्च केवलमकारणमिति सर्वसम्प्रतिपन्नम् । तस्यांश्च स्वरूपापेक्षया  
व्यवस्थितत्वेऽपि त्रिषयापेक्षयाऽव्यवस्थितत्वात् “अव्यवस्थात्मनि व्य-  
वस्थितत्वाद् व्यवस्थायाः” इति यत्किञ्चिदेतत् । एवं विप्रतिपत्ते-

रपि स्वरूपपेक्षया सम्प्रतिपत्तित्वेऽपि विषयापेक्षया विप्रतिपत्तित्वात् “वि-  
प्रतिपत्तौ च सम्प्रतिपत्तेः” इति न किञ्चिदेतत् । तथाच सर्वम-  
नवद्यमिति भावः ॥

इदमत्र बोध्यम्—यद्यपि “विमृश्य पक्षप्रतिपक्षाभ्याम-  
र्थावधारणं निर्णयः” ( न्या० १।१।४१ ) इति निर्णयात्मिकायाः  
परीक्षायाः संशयपूर्वकत्वावश्यम्भावेनादौ संशयः, तदनन्तरं पूर्वः पक्षः,  
ततश्चोत्तरः पक्ष इति तत्प्रक्रिया युक्ता, तथाप्युपन्यस्ताभ्यां पूर्वोत्तरप-  
क्षाभ्यां संशयस्य स्वयं कल्प्यत्वान्न तमाचार्योऽत्र पूर्वमुपन्यास्यत् । अतो  
न कश्चिद्दोष इति ॥ ६ ॥

कारणमुखेन संशयः परीक्षितः । सम्प्रति तत्परीक्षाप्रकारं पदार्थमात्र-  
भाविनि परीक्षाङ्गभूते संशयमात्रेऽतिदिशन् शिक्षयति—

“यत्र संशयस्तत्रैवमुत्तरोत्तरप्रसङ्गः” ॥ ७ ॥

यत्र=परीक्ष्यमाणे यस्मिन् पदार्थे संशयः=जायमानः परीक्षाङ्गभूतः  
संशयः परैः कारणसम्भवासम्भवाभ्यामाक्षिप्यते, तत्र=तस्मिन् एवं=पूर्वो-  
क्तेन प्रकारेणोत्तरोत्तरप्रसङ्गः=पूर्वपक्षोत्तरभाविनः समाधानात्मकस्योत्तरप-  
क्षस्य प्रसक्तिः प्राप्तिः प्रसङ्गो बोद्धव्य इत्यर्थः ।

यत्र परीक्षाङ्गत्वेनोपन्यस्तः संशयः परैरुक्तैः संशयाक्षेपहेतुभि-  
राक्षिप्यते तत्र सर्वत्र परीचिक्षिपमाणेन विपश्चिता तैस्तैरुक्तैः समाधान-  
हेतुभिः स समाधेय इति भावः ॥ ७ ॥

परीक्षाङ्गभूतः संशयः परीक्षितः, तत्परीक्षाप्रकारश्च तथाभूते संशय-  
मात्रेऽतिदिष्टः । इदानीमुद्देशक्रमप्राप्तानि प्रमाणानि परीचिक्षिपुस्तथा-  
र्थ्यः पूर्वन्तावत्सामान्यतस्तत्परीक्षामवतारयन् पूर्वपक्षयति—

“प्रत्यक्षादीनामप्रामाण्यं त्रैकाल्यासिद्धेः” ॥ ८ ॥

प्रत्यक्षादीनां=प्रत्यक्षानुमानोपमानशब्दानामप्रामाण्यं=प्रमाणत्वं न स-  
म्भवति, कुतः ? त्रैकाल्यासिद्धेः=पूर्वं पश्चाद् युगपदिति त्रयाणां कालानां

समाहारः त्रिकालं, त्रिकालमेव त्रैकाल्यं, स्वार्थे व्यञ्ज्, तस्मिन् कालत्रयेऽ-  
सिद्धेः असिद्धत्वादित्यर्थः ।

प्रमेयसिद्धिहेतुत्वम् अनधिगतावाधितार्थसाधकत्वमिति यावद्वि  
प्रामाण्यम् । तच्च सिद्धे धर्मिणि वर्तितुमर्हति नासिद्धे । धर्मत्वात् ।  
यानि च शशविषाणादिवत् कालत्रयेऽपि न सिध्यन्ति, किमुक्तं ? त्रिष्वपि  
कालेषु नार्थं साधयन्ति, तत्र तत्कथं वर्तेत । प्रत्यक्षादीनि च तथा, न प्रमेय-  
सिद्धितः पूर्वं न पश्चात् नवा तत्समकालं सिध्यन्ति । तस्मात् तेषाम-  
प्रामाण्यमिति भावः ॥ ८ ॥

ननु कुतस्तेषां त्रैकाल्यासिद्धिः ? तत्राह—

“पूर्वं हि प्रमाणसिद्धौ नेन्द्रियार्थसन्निकर्षात्प्रत्यक्षो-  
त्पत्तिः” ॥ ९ ॥

हि=यतःपूर्वं=प्रमेयसिद्धितः पूर्वं प्रमाणसिद्धौ=प्रत्यक्षादिप्रमाणसिद्धा-  
विन्द्रियार्थसन्निकर्षात्=इन्द्रियार्थयोः सम्बन्धात् प्रत्यक्षोत्पत्तिः=प्रत्यक्षप्रमा-  
णोत्पत्तिर्नोपपद्यत इत्यर्थः ।

ज्ञानं हि प्रमाणं तद्योगादर्थश्च प्रमेयः । चेत् तत्सिद्धितः पुरस्तात्प्र-  
त्यक्षादीनि प्रमाणानि सिध्येयुः तदा प्रमेयसिद्धेः प्रमाणसिद्धधीनतया  
तेभ्यः पूर्वं नासावर्थ इति प्रसज्येत । तथाच “इन्द्रियार्थसन्निकर्षोत्पन्नं  
ज्ञानं प्रत्यक्षम्” (न्या० १।१।४) इति सूत्रव्याघातः । तत्र तदुत्पत्तितः  
पूर्वं तत्कारणत्वेनार्थस्याभ्यनुज्ञानात् । तच्चायुक्तम् । अतो भवति प्रतिपत्तिर्न-  
तावत् प्रमेयसिद्धितः पूर्वं प्रत्यक्षादीनि प्रमाणानि सिध्यन्तीति भावः ॥ ९ ॥

ननु माभूत् प्रमेयसिद्धितः पूर्वं प्रमाणसिद्धिः, पश्चाद् भविष्यति ?  
तत्राह—

“पश्चात्सिद्धौ न प्रमाणेभ्यः प्रमेयसिद्धिः” ॥ १० ॥

पश्चात्=प्रमेयसिद्धितः पश्चात् सिद्धौ=प्रमाणसिद्धौ प्रमाणेभ्यः=हेतुत्वं  
पञ्चम्यर्थः, प्रमाणहेतुका प्रमेयसिद्धिः=प्रमेयस्य सिद्धिर्न स्यादित्यर्थः ।

प्रमाणेन खलु प्रमीयमाणोऽर्थः “प्रमेयः” इत्येतत् सिध्यति । चेत्

प्रमेयसिद्धितः पश्चात् प्रमाणसिद्धिः स्यात् तदा प्रमेयसिद्धितः पूर्वं प्रमाणाभावे सति केन प्रमीयमाणोऽर्थः प्रमेयो भवेत् । नहि प्रमाणमन्तरा प्रमेयं क्वचिदात्मानं लभते । किमुक्तं ? यद्यप्यर्थस्य स्वरूपं न प्रमाणाधीनं तथापि तस्य प्रमेयत्वं तदधीनमेव । तत्र चेत् पूर्वं प्रमेयं पश्चात् प्रमाणं तदा “प्रमाणेभ्यः प्रमेयसिद्धिः” इत्येतत् “उभयसिद्धिः प्रमाणात्तदुपदेशः” ( सां० १।१०२ ) इति सूत्रं च व्याह्रयेत् । नचैतद् युक्तम् । अतो भवति विज्ञानं न प्रमेयसिद्धितः पश्चात् प्रत्यक्षादीनि प्रमाणानि सिध्यन्तीति भावः ॥ १० ॥

ननु पूर्वापरीभावेन मासैद्धां प्रमाणप्रमेये, युगपत्सेत्स्यतः ? तत्राह—

“युगपत् सिद्धौ प्रत्यर्थनियतत्वात्

क्रमवृत्तित्वाभावो बुद्धीनाम्” ॥ ११ ॥

युगपत्सिद्धौ=प्रमाणप्रमेययोरुभयोरैकस्मिन् काले सिद्धौ बुद्धीनां=प्रमाणज्ञानानां क्रमवृत्तित्वाभावः=क्रमवृत्तित्वं न भवेत्, कुतः ? प्रत्यर्थनियतत्वात्=प्रतिप्रमेयं नियमेन वर्तमानत्वादित्यर्थः ।

यदि प्रमाणं प्रमेयं चोभे युगपत् सिध्येतां तदा यदा प्रमाणं तदा प्रमेयं यदा प्रमेयं तदा प्रमाणमिति युगपत् सिध्यत्यु गन्धादिप्रमेयेषु प्रतिप्रमेयं नियतत्वाद् युगपत्सिध्यतां तद्वोचरप्रमाणज्ञानानां क्रमवृत्तित्वं न स्यात् । प्रतिप्रमेयं च क्रमवृत्तीनि ज्ञानानि दृश्यन्ते । तथाच दृष्टव्याघातः । “युगप्रज्ञानानुत्पत्तिर्मनसो लिङ्गम्” ( न्या० १।१।१६ ) इति सूत्रव्याघातश्च । तदेतदयुक्तम् । तस्मात् प्रतिपद्यते न प्रमेयसिद्धिसमकालमपि प्रत्यक्षादीनि प्रमाणानि सिध्यन्तीति सिद्धं “त्रैकाल्यासिद्धेः प्रत्यक्षादीनामप्रामाण्यम्” इति भावः ॥ ११ ॥

जातः पूर्वः पक्षः, सम्प्रति तत्परिहारो वक्तव्यः ? तत्राह—

“त्रैकाल्यासिद्धेः प्रतिपेधानुपपत्तिः” ॥ १२ ॥

त्रैकाल्यासिद्धेः=प्रत्यक्षादीनां त्रिषु कालेष्वसिद्धेः प्रतिपेधानुपपत्तिः=तत्प्रामाण्यप्रतिपेधो नोपपद्यते इत्यर्थः ।

त्रिष्वपि कालेषु चेत् प्रत्यक्षादीनि प्रमाणानि न सिध्यन्ति तदा कस्य प्रामाण्यं प्रतिषिध्यते । न ह्यसति धर्मिणि तद्धर्मः प्रतिषेद्धुं शक्यते । सति कुड्ये हि चित्रम् । अतः प्रत्यक्षादीनामप्रामाण्यमिति यत्किञ्चिदेतत् ।

किञ्च यश्चायं प्रतिषेधः “प्रत्यक्षादीनामप्रामाण्यम्” इति । स किं प्रत्यक्षादीनामर्थसाधकत्वलक्षणसामर्थ्यस्य प्रतिषेधः आहोस्वित् तत्सत्तायाः ? । सामर्थ्यप्रतिषेधश्चेत् तर्हि न प्रत्यक्षादीनि प्रतिषिद्धानि भवन्ति । सामर्थ्यमात्रप्रतिषेधात् । सत्ताप्रतिषेधश्चेत् तर्हि वक्तव्यं कथं न सन्ति किं सामान्यतोऽथवा विशेषतः ? । यदि सामान्यतः तर्हि प्रत्यक्षादिग्रहणं व्यर्थं, प्रमाणानि न सन्तीति वक्तव्यं । नचैवं वक्तव्ये किञ्चिदनुमानं तत्प्रतिषेद्धुं प्रभवति । हेतोराश्रयासिद्धेः । अथ विशेषतः ? तर्हि प्रमाणान्तराभ्युपगमो जातः । न ह्यनभ्युपगतसामान्यस्य विशेषतः प्रतिषेधः सम्भवतीति सिद्धं प्रत्यक्षादीनां प्रामाण्यमिति भावः ॥

अथवा प्रतिषेधानुपपत्तिः=प्रत्यक्षादीनामप्रामाण्यमिति प्रतिषेधो नोपपद्यते, कुतः ? त्रैकाल्यासिद्धेः=प्रत्यक्षादिवत् प्रतिषेधस्यापि त्रैकाल्यासिद्धेरित्यर्थः ।

यथाहि पूर्वं पश्चात् युगपदिति त्रिष्वपि कालेषु प्रत्यक्षादीनि प्रमाणानि न सिध्यन्ति तथा प्रतिषेधोऽपि न सिध्यति । पूर्वं हि प्रतिषेधसिद्धावसति प्रतिषेध्ये किं प्रतिषिध्यते । पश्चात् सिद्धौ प्रतिषेधाभावात् प्रतिषेध्यासिद्धिः । युगपत् सिद्धौ प्रतिषेध्यसिद्ध्याभ्यनुज्ञानादनर्थकः प्रतिषेध इति त्रैकाल्यासिद्ध्या प्रतिषेधानुपपत्तौ सिद्धं प्रत्यक्षादीनां प्रामाण्यमिति भावः ॥ १२ ॥

प्रतिषेधानुपपत्तौ हेत्वन्तरनाह—

“सर्वप्रमाणप्रतिषेधाच्च” ॥ १३ ॥

प्रतिषेधानुपपत्तिरित्यनुवर्तते । हेत्वन्तरपरश्चकारोऽप्यर्थः । सर्वप्रमाणप्रतिषेधाच्च=प्रत्यक्षादीनां सर्वप्रमाणानां प्रतिषेधादपि “प्रत्यक्षादीनामप्रामाण्यम्” इति प्रतिषेधानुपपत्तिरित्यर्थः ।

येन खलु प्रमाणेन प्रत्यक्षादीनि प्रमाणानि प्रतिषिध्यन्ते “प्रत्यक्षादी-  
नामप्रामाण्यं त्रैकाल्यासिद्धेः” इति । तस्यापि प्रत्यक्षादिसर्वप्रमाणान्तर्भूत-  
त्वेनाप्रामाण्ये प्रतिषेधकप्रमाणाभावात् प्रतिषेधानुपपत्तिरिति भावः ॥ १३ ॥

ननु येन प्रमाणेन प्रत्यक्षादीनि प्रमाणानि प्रतिषिध्यन्ते तत्प्रामाण्यम-  
भ्युपगम्यते अतो न प्रतिषेधानुपपत्तिः ? तत्राह—

“तत्प्रामाण्ये वा न सर्वप्रमाणविप्रतिषेधः” ॥ १४ ॥

चार्थो वाकारः । तत्प्रामाण्ये वा=तस्य प्रतिषेधकप्रमाणस्य प्रामाण्ये च  
सर्वप्रमाणविप्रतिषेधः=वीत्युपसर्गो विशिष्टार्थः, सुतरां सर्वप्रमाणप्रतिषेधो  
न=नोपपद्यत इत्यर्थः ।

येन हि प्रमाणेन प्रत्यक्षादीनि प्रमाणानि प्रतिषिध्यन्ते तत् ततो  
व्यतिरिच्यते किंवा न व्यतिरिच्यते ? । अन्त्ये तावदुक्तो दोषः । आद्ये  
सुतरां सर्वप्रमाणप्रतिषेधानुपपत्तिः । तद्व्यतिरिक्तस्य प्रमाणस्य प्रतिषेध-  
कत्वेनाभ्युपगमादिति भावः ॥ १४ ॥

त्रैकाल्यासिद्धेर्हेतोः प्रत्यक्षादिवत् प्रतिषेधेऽपि साम्यात् पूर्वपक्षः परि-  
हृतः । सम्प्रति तदसिद्धितामुद्भावयन् तं परिहरति—

“त्रैकाल्याप्रतिषेधश्च शब्दादातोद्यसिद्धिवत् तत्सिद्धेः” १५

चकारोऽप्यर्थः । त्रैकाल्याप्रतिषेधश्च=प्रत्यक्षादीनां त्रैकाल्यसिद्धिप्रति-  
षेधोऽपि न सम्भवति, कुतः ? शब्दात्=पश्चात् सिध्यतः शब्दादातोद्य-  
सिद्धिवत्=वीणादिचतुर्विधं वाद्यमातोद्यं, तस्य पूर्वसिद्धस्य सिद्धिवत्  
तत्सिद्धेः=पश्चात्सिध्यतः प्रमाणादपि तस्य पूर्वसिद्धस्य प्रमेयस्य सिद्धे-  
रित्यर्थः ।

यदुक्तं पूर्वं पश्चात् युगपदिति त्रिष्वपि कालेषु प्रत्यक्षादीनि प्रमा-  
णानि न सिध्यन्ति । तदसत् । पश्चात् सिध्यभ्युपगमे दोषाभावात् । नच  
प्रमेयासिद्धिर्दोष इति वाच्यम् । पश्चात् सिध्यतः शब्दात् पूर्वसिद्धवीणा-  
दिसिद्धिवत् पश्चात्सिध्यतः प्रमाणादपि प्रमेयसिद्धिसम्भवात् । किमुक्तं ?  
यथाहि पश्चात्सिद्धः शब्दः पूर्वसिद्धस्यातोद्यस्य सिद्धौ भवति हेतुः यतोऽयं



प्रतिपद्यते वीणा वाद्यते वेणुः पूर्यते इति, तथा पश्चात्सिद्धं प्रमाणमपि पूर्वसिद्धस्य प्रमेयस्य सिद्धौ हेतुर्भवितुमर्हति, नास्त्यत्र कश्चिद्दोष इति त्रैकाल्यासिद्धेर्हेतोरसिद्धत्वादप्रामाण्यासिद्धे सिद्धं प्रत्यक्षादीनां प्रामाण्यमिति भावः ॥ १५ ॥

ननु “शब्दादातोद्यसिद्धिवत्” इत्युक्तं, शब्दस्य प्रमेयत्वेनाप्रमाणत्वादातोद्यसिद्धिहेतुत्वानुपपत्तेः ? तत्राह—

“प्रमेया च तुला प्रामाण्यवत्” ॥ १६ ॥

अप्यर्थश्चः । प्रमेया च=प्रमेया सत्यपि तुला=गुरुत्वेयत्तापरिच्छेदार्थं यया गुरु वस्तु तोल्यते सा प्रामाण्यवत्=स्वार्थे ऽप्यञ्ज, यथा निमित्तवशात् प्रमाणं भवति तथा शब्दोऽपि प्रमाणं भवितुमर्हतीत्यर्थः ।

न वयं प्रमाणं प्रमेयं चेति समाख्यासमावेशं पदार्थस्वभावात् प्रतिजानीमहे येनातोद्यसिद्धौ शब्दः प्रमाणं नोपपद्येत, किन्तु निमित्तवशात् । सिद्धिहेतुत्वं सिद्धिविषयत्वं च प्रमाणप्रमेयनिमित्तम् । तद् यत्र वर्तते स एवार्थः तत्तत्समाख्यया व्यपदिश्यते । चेत्सिद्धिविषयो भवन् कश्चिदर्थः कस्यचिदर्थान्तरस्य सिद्धौ हेतुतामापद्यते तदा सिद्धिहेतुत्वात् प्रमाणं सिद्धिविषयत्वाच्च प्रमेयमिति स एवैकोऽर्थोऽभिधीयते । नच येन प्रमेयेण भाव्यं न तेन प्रमाणेन भवितव्यमित्यस्ति कश्चिद्राजनियमः । अतो यथाहि तुला तुलान्तरेण स्वीयगुरुत्वेयत्तासिद्धौ विषयत्वात् प्रमेया सत्यपि सुवर्णादिगुरुत्वेयत्तासिद्धौ हेतुत्वाद् भवति प्रमाणं तथा शब्दोऽपि स्वगोचरसिद्धिविषयत्वात् प्रमेयो भवन्नातोद्यसिद्धौ हेतुत्वात् प्रमाणं भवितुमर्हति नास्त्यत्र कश्चिद्दोष इति भावः ॥ १६ ॥

ननु येयं हेत्वसिद्धयुद्धावनमुखेन प्रमाणानां सिद्धिः समर्थ्यते सा किं सप्रमाणा स्यात् आहोस्विन्निप्रमाणा ? सप्रमाणा चेत् तत्र पूर्वपक्ष्यते—

“प्रमाणतः सिद्धेः प्रमाणान्तरसिद्धिप्रसङ्गः” ॥ १७ ॥

प्रमाणतः=कुतश्चित् प्रमाणात् सिद्धेः=प्रमाणानां सिद्धेः प्रमाणान्तरसिद्धिप्रसङ्गः=ततोऽन्यस्य प्रमाणस्य सिद्धिः प्रसज्येतेत्यर्थः ।

येन हि प्रमाणेन प्रत्यक्षादिप्रमाणानां सिद्धिरास्थीयते तच्चेत् ततो न व्यतिरिच्यते तदा स्वसिद्धौ स्वापेक्षणादात्माश्रयः। अथ व्यतिरिच्यते तदा प्रमाणान्तरसिद्धिप्रसङ्गः। तथा च प्रमाणान्तरस्यापि प्रमाणान्तरेण स्वसिद्धापेक्षणादनवस्था, “प्रत्यक्षानुमानोपमानशब्दाः प्रमाणानि” (न्या०-१।१।३) इति संख्यासूत्रव्याघातश्च स्यातामिति भावः ॥ १७॥

नन्वस्तु तर्हि निष्प्रमाणा तत्सिद्धिः ? तत्राह—

“तद्विनिवृत्तेर्वा प्रमाणसिद्धिवत् प्रमेयसिद्धिः” ॥ १८ ॥

सिद्धेरित्यनुवर्तते। पक्षान्तरार्थो वाकारः। तद्विनिवृत्तेः=तदा प्रमाणं परामृशति, व्यतिरेको विनिवृत्तिः, ततः, प्रमाणं विनेति यावत् सिद्धेः=प्रमाणसिद्धेः प्रमाणसिद्धिवत्=यथा प्रमाणं विना प्रमाणानि सिध्यन्ति तथा प्रमेयसिद्धिः=प्रमेयस्यापि सिद्धिः स्यादित्यर्थः।

चेत् प्रत्यक्षादीनि प्रमाणानि प्रमाणं विनैव सिध्यन्ति तदा प्रमेयमपि तद्विनैव सेत्स्यति विशेषाभावात् कृतं तदभ्युपगमेनेति भावः॥१८॥

समाधत्ते—

“न प्रदीपप्रकाशवत् तत्सिद्धेः” ॥ १९ ॥

न=यदुक्तं तत्र, कुतः ? प्रदीपप्रकाशवत्=यथा प्रदीपप्रकाशः प्रदीपप्रकाशान्तरमन्तरा सिध्यति तथा तत्सिद्धेः=प्रमाणान्तरमन्तरा प्रमाणसिद्धेरित्यर्थः।

यथा हि प्रदीपप्रकाशः स्वसिद्ध्यर्थं प्रदीपप्रकाशान्तरं नापेक्षते तथा प्रत्यक्षादीनि प्रमाणान्यपि स्वसिद्ध्यर्थं न प्रमाणान्तरं किञ्चिदपेक्षन्ते। किमुक्तं ? यथा सिद्धिसाधनं प्रदीपः स्वसिद्धौ न प्रदीपान्तरं प्रयोजयति तथा प्रत्यक्षादीनि प्रमाणान्यपि सिद्धिसाधनानि सन्ति न स्वसिद्धौ प्रमाणान्तरं प्रयोजयन्ति। स्वसिद्धौ च स्वापेक्षामन्तरैव प्रदीपप्रकाशवत् स्वतः सिध्यन्ति। तथाच नात्माश्रयो नवा सूत्रव्याघातः। अतः सिद्धं सन्ति प्रमाणानि प्रमेयसाधनानीति भावः ॥ १९ ॥

सामान्यतः प्रमाणानि परीक्षितानि । सम्प्रति विशेषतः परीक्ष्यन्ते।  
तत्र प्रथमोद्दिष्टं प्रत्यक्षं तावत् परीक्षयिष्यन् पूर्वं पूर्वपक्षति—

“प्रत्यक्षलक्षणानुपपत्तिरसमग्रवचनात्” ॥ २० ॥

प्रत्यक्षलक्षणानुपपत्तिः=“इन्द्रियार्थसन्निकर्षोत्पन्नं ज्ञानं प्रत्यक्षम्”  
(न्या० १।१।४) इति प्रत्यक्षलक्षणं नोपपद्यते, कुतः? असमग्रवच-  
नात्=अपूर्णत्वादित्यर्थः ।

यदिदम् “इन्द्रियार्थसन्निकर्षोत्पन्नं ज्ञानं प्रत्यक्षम्” इति  
प्रत्यक्षलक्षणमुच्यते । तदसमग्रं विद्यते, न समग्रम् । नहीन्द्रियार्थसन्नि-  
कर्ष एव प्रत्यक्षज्ञानकारणम् । अपि च? आत्ममनःसन्निकर्षोऽपि । नच  
सोऽभ्यधायि । तस्मादनुपपन्नं प्रत्यक्षलक्षणमिति भावः ॥ २० ॥

नन्वात्ममनःसन्निकर्षो न प्रत्यक्षज्ञानकारणं ? तत्राह—

“नात्ममनसोः सन्निकर्षाभावे प्रत्यक्षोत्पत्तिः” ॥ २१ ॥

आत्ममनसोः=आत्मनो मनसश्च सन्निकर्षाभावे=मनोघ्राणादिभिरि-  
न्द्रियैः सन्निकर्षाभावे प्रत्यक्षोत्पत्तिः=प्रत्यक्षप्रमाणोत्पत्तिर्न=न भवतीत्यर्थः ।

यथा हीन्द्रियार्थसन्निकर्षाभावे प्रत्यक्षज्ञानं नोत्पद्यते तथात्मनसोः  
सन्निकर्षाभावेऽपि नोत्पद्यते । चेदयं तत्कारणं न भवेत् तदा तदभावेऽपि  
तदुत्पद्येत । नहि यद् यस्य कारणं न भवति तदभावे तन्नोत्पद्यते भावे  
चोत्पद्यते । दृष्ट्वा चात्ममनसोः सन्निकर्षं भवति तदुत्पत्तिः । तस्मात्  
प्रतिपद्यते नूनमिन्द्रियार्थसन्निकर्षवदस्त्यात्ममनसोः सन्निकर्षोऽपि प्रत्यक्ष-  
ज्ञानकारणमिति भावः ॥ २१ ॥

ननु सद्भावमात्रेण चेदात्ममनसोः सन्निकर्षः प्रत्यक्षज्ञानकारणं  
तदा दिगादिभिः किमपराद्धं तान्यपि कारणं भवेद्युः, अस्ति तेष्वपि सत्त्वं  
तदुत्पत्तिरिति पार्श्वस्थः कश्चिदाशङ्कते—

“दिग्देशकालाकाशेष्वप्येवं प्रसङ्गः” ॥ २२ ॥

एवम्=आत्ममनसोः सन्निकर्षवद् दिग्देशकालाकाशेष्वपि=दिशि  
देशे काले व्योम्यपि प्रसङ्गः=प्रत्यक्षज्ञानकारणताप्रसङ्ग इत्यर्थः ।

यथा ह्यात्ममनसोः सन्निकर्षे सति प्रत्यक्षज्ञानमुत्पद्यते तथा दिग्देशकालाकाशेष्वपि सत्सु तदुत्पद्यते । सद्भावमात्रेण चेत् कारणत्वं परिकल्प्येत तदाऽऽत्ममनसोः सन्निकर्षवद् दिगादिष्वपि तत् प्रसज्येत । अविशेषात् । तेषामन्यथासिद्धत्वादकारणत्वे तु सुतरामात्ममनसोः सन्निकर्षोऽपि स्यादकारणमिति भावः ॥ २२ ॥

उक्ताशङ्कां निराकुर्वन्नात्ममनसोः सन्निकर्षस्य कारणत्वं व्यवस्थापयति—

“ज्ञानलिङ्गत्वादात्मनो नानवरोधः” ॥ २३ ॥

आत्मनः=प्रत्यगात्मनो ज्ञानलिङ्गत्वात्=ज्ञानगुणलिङ्गकत्वादनवरोधः=कारणत्वेन सङ्ग्रहोऽवरोधस्तद्विज्ञोऽनवरोधः, दिगादीनामनवरोधसम्भवेऽपि तत्सन्निकर्षानवरोधो न=न सम्भवतीत्यर्थः ।

ज्ञानमात्मनो लिङ्गं गुणत्वादित्युक्तम् । नच तन्मनःसन्निकर्षवर्जिते तस्मिन्कथञ्चिदुत्पत्तुमर्हति । लोके सर्वत्र संयुक्ते द्रव्य एव संयोगजस्य गुणस्योत्पत्तिदर्शनात् । “अन्यत्रमना अभूवं नादर्शम्, अन्यत्रमना अभूवं नाश्रौपम्” (बृह० १।५।३) इति बृहदारण्यके श्रवणाच्च । ज्ञानं चात्मगुणः “यत्प्रत्यक्षं सत्त्वपरसंवेद्यं तत् पृथिव्यादिगुणो यथा रूपादि, नचैवं ज्ञानं, तद्धि प्रत्यक्षं सत्त्वमात्रसंवेद्यं यथा सुखादि, तस्मादात्मगुणः” इत्यनुमानात् । तच्च सन्निकर्षजम् । सति सन्निकर्षे भावादसति चाभावात् । यच्चात्मगुणो भवन् सन्निकर्षजं, तस्य सन्निकर्षः कारणमिति किमु वक्तव्यम् । न चैवमस्ति दिगादीनां ज्ञानं लिङ्गम् । न वा तेषु सत्सु तस्य भावोऽसत्सु चाभावः कचिदुपलभ्यते येन तानि सन्निकर्षवत् कारणानि परिकल्प्येरन् । अन्वयव्यतिरेकाभ्यां हि कारणत्वमवसीयते नान्वयमात्रात् न वा व्यतिरेकमात्रात् । अन्वयव्यतिरेकौ च यथा सन्निकर्षे सम्भवतः न तथा दिगादिषु सम्भाव्येते । तेषां नित्यत्वविभुत्वाभ्यां सन्निधेरवर्जनीयतयाऽन्वयसम्भवेऽपि व्यतिरेकासम्भवात् । नच तदसम्भवेऽस्ति कश्चिदन्यः कारणत्वावसायोपायः ।

अतो भवति प्रतिपत्तिरात्ममनःसन्निकर्षादिभ्यो जायमानं ज्ञानं न जातु दिगादिभ्यो जायत इति सिद्धं तत्कारणं सन्निकर्षो न दिगादिकमिति भावः ॥ २३ ॥

नन्वात्ममनःसन्निकर्षस्तर्हि कारणमुपसंख्यायतां नेन्द्रियमनःसन्निकर्षः ? तत्राह—

“तद्यौगपद्यलिङ्गत्वाच्च मनसः” ॥ २४ ॥

नानवरोध इत्यनुवर्तते । मनसः=अन्तःकरणस्य मनसस्तद्यौगपद्य-  
लिङ्गत्वाच्च=ज्ञानायौगपद्यलिङ्गकत्वाच्च नानवरोधः सम्भवतीत्यर्थः ।

ज्ञानायौगपद्यं मनसो लिङ्गमित्युक्तम् । नच तज्ज्ञानप्रयोजकमनःसन्निकर्षानभ्युपगमे कथञ्चिदुपपद्यते । मनसो मध्यमपरिमाणत्वेन प्रत्यगात्मना घ्राणादिभिरिन्द्रियैश्च सन्निकर्षसामान्यस्यावर्जनीयतया ज्ञानायौगपद्य-  
सम्भवाभावात् । ज्ञानायौगपद्यञ्च दृष्टम् । न च दृष्टव्याधातो युक्तः । अतो मन्तव्यम् अस्ति तावन्मध्यमपरिमाणस्यापि मनसः प्रत्यगात्मकारितोऽ-  
दृष्टहेतुकः सन्निकर्षसामान्यव्यतिरिक्तः कश्चिदिन्द्रियमनःसन्निकर्षः  
प्रत्यक्षज्ञानकारणमिति भावः ॥ २४ ॥

जातः पूर्वः पक्षः, सम्प्रति सिद्धान्तयति—

“प्रत्यक्षनिमित्तत्वाच्चेन्द्रियार्थयोः

सन्निकर्षस्य स्वशब्देन वचनम्” ॥ २५ ॥

एवार्थश्चकारः सन्निकर्षस्य प्रत्यक्षप्रमाणातिरिक्तप्रमाणनिमित्ततां व्यव-  
च्छिनत्ति । प्रत्यक्षनिमित्तत्वाच्च=प्रत्यक्षप्रमाणनिमित्तत्वादेवेन्द्रियार्थयोः सन्निकर्षस्य=इन्द्रियार्थसन्निकर्षस्य स्वशब्देन=स्ववाचिशब्देन वचनं=प्रत्यक्षप्र-  
माणकारणतया कथनं वेदितव्यमित्यर्थः ।

इन्द्रियार्थसन्निकर्षोहि प्रत्यक्षस्यासाधारणं निमित्तम्, आत्ममनः सन्निकर्षस्तु साधारणं, प्रमाणमात्रं प्रति निमित्तत्वात् । किमुक्तं? प्रत्यक्षानुमानोपमानशब्दानां निमित्तमात्ममनःसन्निकर्षः, इन्द्रियार्थसन्निकर्षस्तु प्रत्यक्षस्यैवेत्यसाधारणं तत् । यच्चासाधारणं तदेव लक्षणत्वेन वक्तव्यं लक्ष्य-

मात्रव्यापकत्वात् । न साधारणम् । अव्यापकत्वादतिव्यापकत्वाच्चेति हि लक्षणविदां स्थितिः । नच तामुल्लङ्घ्य वर्तनं श्रेयः । तस्मादिन्द्रियार्थसन्निकर्ष-  
एवेह प्रत्यक्षकारणत्वात् लक्षणत्वेनोपादीयते नात्ममनःसन्निकर्ष इति समग्रं  
प्रत्यक्षलक्षणं नासमग्रमितिभावः ॥ २५ ॥

अत्रैव हेत्वन्तरमाह—

“सुप्तव्यासक्तमनसां च सन्निकर्षनिमित्तत्वात्” ॥ २६ ॥

इन्द्रियार्थयोः सन्निकर्षस्य स्वशब्देन वचनमित्यनुवर्तते । पूर्वत्रैव हेत्वन्तरमेतदिति मित्रक्रमेण चकारेण सूच्यते । सुप्तव्यासक्तमनसां=सुप्तिं गाढनिद्रां गतं सुप्तं, विषयान्तरे लभं व्यासक्तम्, इत्थं भूतं मनो येषां, ते तथा, तेषां सुप्तमनसां व्यासक्तमनसां च पुरुषाणां सन्निकर्षनिमित्तत्वात्=तीव्राभ्यां ध्वनिस्पर्शाभ्यां जायमानस्य श्रावणस्पर्शनप्रत्यक्षस्येन्द्रियार्थसन्निकर्षनिमित्तकत्वाच्चेन्द्रियार्थयोः सन्निकर्षस्य स्वशब्देन वचनमित्यर्थः ।

यदा खल्वेष सुप्तमना न बाह्यं किञ्चन वुध्यते नाभ्यन्तरं, व्यासक्तमनाश्च न बाह्यं किञ्चन जानीते नाभ्यन्तरं, न वा तत्कर्हिचिज्जिज्ञासते, तदाऽस्य सुप्तमनसो व्यासक्तमनसश्च यदाकासिकाभ्यां तीव्रध्वनिस्पर्शाभ्यां सहसा सुप्तिव्यासक्त्योर्विच्छेदे बाह्यविषयविषयं श्रावणं स्पर्शनं च प्रत्यक्षमुपजायते, न तत्रात्ममनःसन्निकर्षो निमित्तं भवितुमर्हति । तदानीं कञ्चनापि विषयमजिज्ञासमानस्यास्य तत्तदिन्द्रियप्रदेशे ज्ञानप्रयोजकसन्निकर्षसम्पत्त्यर्थं कृत्या मनःप्रेरकत्वाभावात् । अपिच ? इन्द्रियार्थसन्निकर्षः । तस्य तदानीं बलादुपस्थितत्वात् । अतः स एव लक्षणत्वेनोपादीयते नात्ममनःसन्निकर्षः साधारणत्वादिति भावः ॥ २६ ॥

हेत्वन्तरं समुच्चिनोति—

“तैश्चापदेशो ज्ञानविशेषाणाम्” ॥ २७ ॥

इन्द्रियार्थयोः सन्निकर्षस्य स्वशब्देन वचनमित्यनुवर्तते । हेतौ चः । यतो ज्ञानविशेषाणां=गन्धादिविषयाणां प्रत्यक्षज्ञानानां तैः=इन्द्रियैरर्थै-

श्चापदेशः=भवति व्यपदेशः, तस्मादिन्द्रियार्थयोः सन्निकर्षस्य स्वशब्देन वचनमित्यर्थः ।

गन्धादिविषयाणि खलु प्रत्यक्षज्ञानानि “प्राणेन जिघ्रति, रसनया रसयति, चक्षुषा पश्यति, स्पर्शनेन स्पृशति, श्रोत्रेण शृणोति, गन्धज्ञानं रसज्ञानं रूपज्ञानं स्पर्शज्ञानं शब्दज्ञानम्” इति तत्तदिन्द्रियैस्तत्तद्विषयैश्च व्यपदिश्यन्ते । व्यपदेशश्च सर्वत्रासाधारणकारणप्रयुक्तो दृष्टः, यथा शाल्य-  
ङ्कुरः गोधूमाङ्कुरः । न साधारणकारणप्रयुक्तः । तेन भवति प्रतिपत्तिर्नूनम् “इन्द्रियार्थसन्निकर्ष एव प्रत्यक्षस्यासाधारणं निमित्तं नात्ममनःसन्निकर्षः” इति । तथाच सिद्धं तस्य प्रत्यक्षज्ञानकारणत्वेन लक्षणत्वे नास्ति कश्चिदसामग्र्यलक्षणो दोष इति भावः ॥ २७ ॥

उक्तमर्थं सुस्फिरीकर्तुं पुनराशङ्कते—

“व्याहृतत्वादहेतुः” ॥ २८ ॥

अहेतुः=इन्द्रियार्थसन्निकर्षः प्रत्यक्षज्ञानकारणं न भवति, कुतः ?  
व्याहृतत्वात्=आत्ममनसोः सन्निकर्षाभावे व्याहृतशक्तिकत्वादित्यर्थः ।

तावद्धीन्द्रियार्थसन्निकर्षो ज्ञानमुपजनयितुं कल्पते यावदस्य ज्ञानजननानु-  
कूला शक्तिर्न व्याहन्यते । तद्व्याघातश्चात्ममनसोः सन्निकर्षाभावे दृष्टः ।  
असमवहितमनसां सत्यपि तस्मिन् ज्ञानानुदयात् । अतो भवति विज्ञानं  
न जातु केवलमिन्द्रियार्थसन्निकर्षः प्रत्यक्षज्ञानकारणम् । अपिच ?  
आत्ममनसोः सन्निकर्षेण प्रत्यासन्नः । किमुक्तम् ? आत्मनो मनसा,  
मनसश्चेन्द्रियैरिन्द्रियाणाञ्चार्यैः सन्निकर्षः प्रत्यक्षज्ञानकारणं नेन्द्रिया-  
र्थसन्निकर्षमात्रम् । अनेनेदं भवति विस्पष्टम्—आत्ममनःसन्निकर्षः,  
इन्द्रियमनःसन्निकर्षः, इन्द्रियार्थसन्निकर्षश्चेति त्रितयं प्रत्यक्षज्ञानकारण-  
मिति । भवता चैक एवेन्द्रियार्थसन्निकर्षः प्रत्यक्षज्ञानकारणं लक्षणत्वेना-  
भिधीयते । तदयुक्तम् । अतोऽसमग्रत्वादनुपपन्नं प्रत्यक्षलक्षणमिति  
भावः ॥ २८ ॥

समाधत्ते—

“नार्थविशेषप्राबल्यात्” ॥ २९ ॥

न=यदुक्तं तन्न, कुतः? यतोऽर्थविशेषप्रावल्यात्=अर्थविशेषस्य इन्द्रियार्थसन्निकर्षस्य प्रावल्यात् प्राधान्यात् कारणत्वमुक्तमित्यर्थः ।

न खल्वस्माभिरात्ममनसोः सन्निकर्षः प्रत्यक्षज्ञानकारणं नाभ्युपगम्यते । केवलमिन्द्रियार्थसन्निकर्षः प्रधानम्, आत्ममनःसन्निकर्षस्त्वप्रधानं, प्रधानञ्च लक्षणत्वेनोपादेयं नाप्रधानमित्येतावन्मात्रेणेन्द्रियार्थसन्निकर्षः प्रत्यक्षज्ञानकारणमाख्यायते नात्ममनसोः सन्निकर्षस्य कारणत्वाभावाभिप्रायात् । अतो न कश्चिदोप इति भावः ॥ २९ ॥

एकया विधया प्रत्यक्षं परीक्षितम् । अधुना विधान्तरेण परीक्षितुं पूर्वपक्षयति—

“प्रत्यक्षमनुमानमेकदेशग्रहणादुपलब्धेः” ॥ ३० ॥

प्रत्यक्षं=प्रत्यक्षं प्रमाणमनुमानम्=अनुमानमेव भवितुमर्हति, कुतः? एकदेशग्रहणात्=इन्द्रियैः पदार्थैकदेशोपलम्भादुपलब्धेः=पदार्थोपलब्धेरित्यर्थः ।

“इन्द्रियार्थसन्निकर्षोत्पन्नं ज्ञानं प्रत्यक्षम्” इत्युक्तम् । नचेन्द्रियसन्निकर्षेण पूर्वं पदार्थो गृह्यते । अपिच? पदार्थैकदेशः, ततश्च पदार्थः । सोऽयं प्रकारोऽनुमानेऽपि समानः । तत्रापि पूर्वमिन्द्रियसन्निकर्षेण बह्वेकदेशो धूमो गृह्यते ततश्च वह्निः । किमुक्तं? यथा हि पूर्वमिन्द्रियसन्निकर्षेण धूम उपलभ्यते, पश्चाद् धूमोपलम्भेन च वह्निः, एवमिन्द्रियसन्निकर्षेण पूर्वं पदार्थैकदेश उपलभ्यते, पश्चात् पदार्थैकदेशोपलम्भेन च पदार्थः । किंचहुना यथा ह्ययमिन्द्रियेण धूमं गृहीत्वा वह्निं प्रतिपद्यते, तथेन्द्रियेण पदार्थैकदेशं गृहीत्वा पदार्थं प्रतिपद्यते । ययोश्चैवं समानः प्रतिपत्तिप्रकारः, न तयोः परस्परं भेदः शक्योऽभ्युपगन्तुं, तत्प्रयोजकानुपलब्धेः । अतो मन्तव्यमनुमानमेव प्रत्यक्षं न प्रमाणान्तरमिति भावः ॥

इदमत्र बोध्यम्—यथाहि नैयायिकोऽवयवारभ्यमवयवानामवस्थाविशेषमवयविनं परमार्थसन्तं पदार्थं तावदातिष्ठते न तथा पूर्वपक्षी मन्यते । तस्य हि नावयवी नाम कश्चित् परमार्थभूतः पदार्थोऽवयवे-



भ्योऽस्त्यर्थान्तरम्, अपिच ? परमार्थसत्तामवयवानामेव समूहः । अवयवाश्च गन्धरसरूपस्पर्शपरमाणवः स्वरूपतोऽतीन्द्रियाः सन्तोऽपि परस्परं संहन्यमानाः प्रत्यक्षयोग्यतामुपसम्पद्यन्ते । तस्मादिन्द्रियसन्निकृष्टानर्वाग्भागवर्तिनः कतिपयावयवान् गृहीत्वा जायमानाऽस्य समूहगोचरा बुद्धिरनुमानमुपपद्यते । नास्ति किञ्चिदनुपपन्नमिति ॥ ३० ॥

समाधत्ते—

“न प्रत्यक्षेण यावत्तावदभ्युपलम्भात्” ॥ ३१ ॥

न=यदुक्तं तत्र, कुतः ? प्रत्यक्षेण=प्रत्यक्षप्रमाणेन यावत्तावदपि=यावत्तावतोऽपि यस्य कस्यापि पदार्थदेशस्योपलम्भात्=उपलम्भाभ्युपगमादित्यर्थः ।

“प्रत्यक्षमनुमानमेकदेशग्रहणादुपलब्धेः” इति ब्रुवता खलु वक्तव्यं यदिदमेकदेशग्रहणमाश्रीयते तर्हि प्रत्यक्षम्, आहोस्विदनुमानम् ? । न तावदनुमानमाश्रयितुं शक्यम् । अनवस्थापत्तेः । प्रत्यक्षमिति चेत् तदा “प्रत्यक्षमनुमानम्” इति प्रतिज्ञाव्याघातः । पदार्थैकदेशविषयस्य प्रत्यक्षस्याभ्युपगमात् । किमुक्तम् ? “एकदेशग्रहणादुपलब्धेः” इत्यत्र हेतौ यावदेकदेशभूतस्यार्थजातस्य ग्रहणमिष्यते तावदपि प्रत्यक्षेणैव वक्तव्यम् । अन्यथैकदेशग्रहणाभावेनानुमानानुदयात् । अनुमानान्तरेण च तद्ग्रहणेऽनवस्थापातात् । तथाच तावतोऽर्थजातस्य प्रत्यक्षेण ग्रहणात् “प्रत्यक्षमनुमानम्” इति प्रतिज्ञा स्वप्रयुक्तेन हेतुनैव व्याहता । तद्ग्रहणस्य प्रत्यक्षेणानभ्युपगमे तु प्रमाणान्तरस्य तत्रानुपपत्तेरसिद्धो हेतुः । सेयमुभयथापाशा रज्जुः । किञ्च प्रत्यक्षपूर्वकमनुमानं, प्रत्यक्षञ्च न प्रत्यक्षपूर्वकम् । प्रकारवदनुमानं “वहिमान् पर्वतः” इति, प्रत्यक्षं च न प्रकारवत् “वहिरयम्” इति । त्रिकालविषयं किलानुमानं, प्रत्यक्षं तु वर्तमानविषयमिति प्रमाणदृष्टः खलु प्रत्यक्षानुमानयोर्मेदो न शक्यः कथञ्चित्प्रत्याख्यातुम् । अतो मन्तव्यं न तावदनुमानमेव प्रत्यक्षम्, अपिच प्रमाणान्तरमिति भावः ॥ ३१ ॥

पूर्वपक्षिभाषया पूर्वपक्षः समाहितः, सम्प्रति स्वभाषया समाधत्स-  
मानआह—

“नचैकदेशोपलब्धिरवयविसद्भावात्” ॥ ३२ ॥

अप्यर्थश्चो भिन्नक्रमः । एकदेशोपलब्धिश्च=इन्द्रियसन्निकर्षादेकदेश-  
स्योपलब्धिरपि न=न घटते, कुतः ? अवयविसद्भावात्=तत्सहचरितस्या-  
वयविनोऽपि सन्निकृष्यमाणस्य तदानीं सद्भावादित्यर्थः ।

यस्मिन्नेकदेशे हीन्द्रियसन्निकर्षो विद्यते तत्र चेदवयवी न स्यात्  
स्यात् तदा तेन तदग्रहणम्, एकदेशमात्रस्य च ग्रहणम् । न चायं तत्र न  
विद्यते । नित्येनावयवावयविभावसम्बन्धेन तत्सद्भावस्याभ्युपगमात् । तथा  
चैकदेशवत् तेनापीन्द्रियसन्निकर्षो वक्तव्यः । नह्येकस्मिन् देशे सन्निकृष्य-  
माणे तत्सहचरितोऽवयवी न सन्निकृष्यत इति युज्यते । तेन च यथैकदेश  
उपलभ्यते तथाऽवयव्यप्युपलभ्यत इति हसताऽऽस्थेयम् । महदनेकद्रव्य-  
रूपाणामुपलब्धिकारणानां देशवत् देशिन्यपि तस्मिन् विद्यमानत्वात् ।  
अतो यदुक्तम् “इन्द्रियसन्निकर्षेणैकदेश उपलभ्यते न चैकदेशी”  
इति, तत् साहसमात्रम् ॥

किञ्च कस्यामेकदेशः ? एकश्चासौ देशश्चेत्येकदेशः, देशश्चाधार  
इति चेत्, तदा नूनं निगृहीतो भवान् । आधारस्याधेयसापे-  
क्षत्वात् । नच तेऽस्ति कश्चिदवयवीति कस्यायमाधारः स्यात् । देशो  
भाग इति चेत् तदा वक्तव्यं कस्य भागः अवयवानामुतावयविनः ? ।  
न तावदवयवानामिति चारुभाषणम् । तेषां निर्भागत्वाभ्युपगमात् ।  
अवयविनश्चेत् तदाऽवयवव्यतिरिक्तो नास्ति कश्चिदवयवीति व्याहतम् ।  
अङ्ग ! एतदपि समाधत्स्व कथमेकदेशेनासन्तं देशिनमनुमिमीषे ।  
नहि भवान् समुदायिव्यतिरिक्तं समुदायं प्रतिपद्यते । नचासन्  
समुदायोऽनुमातुं शक्यः । अर्वाग्भागेन चेत् ? परभागानुमानम् तदा  
वक्तव्यं वह्निधूमयोरिव परभागार्वाग्भागयोः सम्बन्धः प्रत्यक्षेण गृहीतो  
न वा गृहीत इति । गृहीतश्चेत् ? कथमनुमानम् । उभयस्य प्रत्यक्षत्वात् । न

गृहीतश्चेत् ? 'अयुक्तमनुमानम् । परस्परागृहीतसम्बन्धयोरेकस्य ग्रहणेनापर-  
स्यानुमानासम्भवात् । नापि "अर्वाग्भागोऽयं परभागवान्" इति युक्त-  
मनुमानम् । अर्वाग्भागस्य परभागवत्त्वाभावात् । अर्वाग्भागपरभागयोश्च  
धर्मधर्मिभावानुपपत्तेः सुतरामनुमानानुपपत्तिः । अतो मन्तव्यमस्ति कश्चि-  
दवयवव्यतिरिक्तोऽवयवी यस्तावदेकदेशग्रहणवदिन्द्रियसन्निकर्षेणैव गृह्यते ।  
तथाच तेनैकदेशोपलब्धिरनुपपन्ना, तदनुपपत्तौ च "प्रत्यक्षमनुमानं न  
प्रमाणान्तरम्" इति सुतरामनुपपन्नमिति भावः ॥ ३२ ॥

"अवयविसद्भावात्" इत्युक्तं, तदसहमानः शङ्कते—

"साध्यत्वादवयविनि सन्देहः" ॥ ३३ ॥

अवयविनि=अवयवद्रव्यव्यतिरिक्तोऽवयविद्रव्ये सन्देहः=संशयो विद्यते,  
कुतः ? साध्यत्वात्=परं प्रति साधनीयत्वात्, परं प्रत्यसिद्धत्वेन विप्रति-  
पत्तिविषयत्वादित्यर्थः ।

अवयविनि सिद्धे हि "अवयविसद्भावात्" इति हेतुरुपन्यसितुं  
पार्यते । नचावयवेभ्यो व्यतिरिक्तोऽवयवी कश्चिदद्यापि सिध्यति । भवानेवा-  
स्तिकोटिकः पृष्ठो व्याचष्टां किमयमवयवेषु वर्तमानोऽवयवी प्रत्यवयवं  
कात्स्न्येन वर्तते, अथैकदेशेनेति । न तावत् कात्स्न्येनेति वक्तुं शक्यम् ।  
अवयवान्तरवैयर्थ्यप्रसङ्गात् । नहि शेषैरवयवैः किञ्चनावयविनः क्रियन्ते ।  
प्रत्यक्षश्चायमवयवी । नच तत्प्रयोजके महत्त्वानेकद्रव्यत्वे प्रत्यवयवं स्त इति  
तत्प्रत्यक्षं न स्यात् । विनाशी चावयवी । नच प्रत्यवयवमस्त्यवयवविभाग इति  
तद्धेतुकं विनाशं नेयात् । नच शृङ्गे स्तनकार्यं दृश्यते । नवा केनचिन्मन्यते ।  
प्रत्यवयवं पर्याप्ते चावयविनि शृङ्गेऽपि स्तनकार्यं स्यात् । अथैकदेशेनेति  
चेत् ? न युक्तं भाष्यते । असम्भवात् । नह्यस्य कारणव्यतिरेकेणान्ये केचनाव-  
यवा विद्यन्ते येनायमेकैकशः प्रत्यवयवं वर्तते । नापि तत्कल्पनं श्रेयः ।  
तत्राप्यवयवान्तरकल्पनायामनवस्थाप्रसङ्गात् । मूलक्षयकरी चानवस्था  
नाभ्युपगन्तुमर्हा । तस्मात् सिद्धं नास्ति कश्चिदवयवेभ्यो व्यतिरिक्तो-  
ऽवयवीति युक्ता परं प्रत्यसिद्धत्वाद् विप्रतिपत्तिस्ततश्च तत्र संशय  
इति भावः ॥ ३३ ॥

समाधत्ते—

“सर्वाग्रहणमवयव्यसिद्धेः” ॥ ३४ ॥

अवयव्यसिद्धेः=अवयवेभ्यो व्यतिरिक्तस्यावयविनोऽसिद्धेः सर्वाग्रहणं=द्रव्यादीनां सर्वेषामप्रत्यक्षं प्रसज्येतेत्यर्थः ।

सर्वे खलु द्रव्यगुणकर्मादयः पदार्था इन्द्रियैर्गृह्यमाणा उपलभ्यन्ते, यथेयं भूरिदं तोयमिदं तेज इति द्रव्यग्रहणम्, नीलः शुक्लो लोहित- इति गुणग्रहणम्, पचति खादति चलतीति कर्मग्रहणम्, अस्ति भवति घटः पट इति परापरसामान्यग्रहणमिति । चेदवयवेभ्योऽर्थान्तरं कश्चिदव- यवी न स्यात्, अपि च तत्समुदायमेव तमभ्युपेयात् तदाऽवयवानाम- तीन्द्रियत्वात् तत्समुदायात्मकाः द्रव्यादयो न जातु गृह्येरन् । नह्यगृह्यमाणेषु समुदायिषु तत्समुदायः कचिद्गृह्यते । सोऽयमवयव्यसिद्धेः सर्वाग्रहणप्रसङ्गः । नच वृत्तिविकल्पोऽप्युपपद्यते । कात्स्न्यैकदेशाभिधानयोरेकसिन्नवयविव्यस- म्भवात् । कात्स्न्यमिति ह्यनेकस्याशेषताभिधानम्, एकदेश इति चानेकत्वे सति कस्यचिदभिधानम् । नचैकसिन्नवयविनि ते सम्भवतः । कथं तर्ह्ये- कोऽवयव्यनेकेष्ववयवेषु वर्तते ? आश्रयाश्रितभावेन समवायेन । क- आश्रयः कश्चाश्रितः ? यस्य यतोऽन्यत्रात्मलाभानुपपत्तिः स आश्रयोऽ- वयवाः, यस्य चानुपपत्तिः स आश्रितोऽवयवी । नह्यवयवेभ्योऽन्यत्रावयवी कचिदात्मानं लभते । सोऽयमाश्रयाश्रितभावः सम्बन्धः समवायः । तेन हि तत्र समुदितावयवेषु वर्तमानोऽवयवी न कश्चिदोपमावहति । तस्मात् पश्यामोऽस्ति तावदवयवेभ्योऽर्थान्तरभूतोऽवयवी कश्चिदित्यनुपपन्ना विप्र- तिपत्तिः, तदनुपपत्तौ च सुतरामनुपपन्नः संशय इति भावः ॥ ३४ ॥

ननु कथं पुनरवगम्यते “अस्तितावदवयवेभ्योऽर्थान्तरभूतोऽवयवी कश्चित्” इति ? तत्राह—

“धारणाकर्षणोपपत्तेश्च” ॥ ३५ ॥

अर्थान्तरभूतोऽवयवीति चार्थः । धारणाकर्षणोपपत्तेः=धारणं चाकर्षणं

च, ते धारणाकर्षणे, तयोरुपपत्तिः सङ्गतिस्ततोऽवगम्यतेऽस्तितावदवयवे-  
भ्योऽर्थान्तरभूतोऽवयवीत्यर्थः ।

एकदेशग्रहणसाहचर्ये सति यदवयविनो देशान्तरप्राप्तिप्रतिषेधनं, कि-  
मुक्तं ? यदाऽयमवयविन एकदेशं गृह्णाति, तदैकदेशग्रहणेन सहावयवि-  
नमपि गृह्णाति, तेन च ग्रहणेन यदवयविनो देशान्तरप्राप्तिनिवारणं तद्  
धारणम् । एकदेशग्रहणसाहचर्ये सति यदवयविनो देशान्तरप्रापणं,  
किमुक्तं ? यदाऽयमवयविन एकदेशं गृह्णाति, तदैकदेशग्रहणेन सहाव-  
यविनमपि गृह्णाति, तेन च ग्रहणेन यदवयविनो देशान्तरप्राप्तिस्म्पादनं  
तदाकर्षणम् । न चैते धारणाकर्षणे कचिदवयविनोऽन्यत्र निरवयवेऽवय-  
वमात्रे वा कथञ्चित् सङ्गच्छेते । विज्ञानाकाशयोः परमाणौ चादर्शनात् ।  
नहि यद् यत्र न दृश्यते तत् तत्रोपपद्यत इति सम्भवति । दृश्येते च ते  
गोघटादौ सर्वत्र सर्वैः । अतो भवत्यनुमानं “योऽयं परमाणुसमूहभावेन  
विवादाध्यासितो गोघटादिरवयवी दृश्यते नासावनवयवी भवितुमर्हति,  
धारणाकर्षणानुपपत्तिप्रसङ्गात्, योऽयमवयवी तत्र धारणाकर्षणे न भवतः  
यथा विज्ञानादौ, नचायं गोघटादिस्तथा, तस्मान्नानवयवी” इति । तथा  
च सिद्धमर्थान्तरं खल्ववयवेभ्योऽवयवीति भावः ॥ ३५ ॥

आशङ्क्य निराचष्टे—

“सेनावनवद्ग्रहणमिति चेन्नातीन्द्रियत्वादणूनाम्” ॥ ३६ ॥

सेनावनवत्=यथा मनुष्येभ्योऽनर्थान्तरभूतायाः सेनायाः वृक्षेभ्योऽनर्था-  
न्तरभूतस्य च वनस्य “सेनेयं, वनमिदम्” इति भवति ग्रहणं, तथा ग्रह-  
णम्=अवयवेभ्योऽनर्थान्तरभूतस्यापि गोघटादेरवयविनो “गौरियं घटोऽ-  
यम्” इति ग्रहणं भवितुमर्हतीति चेत्=यदि शङ्कसे तर्हि न=न श-  
ङ्कस्व, कुतः ? अणूनाम्=अवयवानां परमाणूनामतीन्द्रियत्वात्=इ-  
न्द्रियगोचरतामतीत्य वर्तमानत्वात् तादृग् बुद्ध्यनुत्पत्तेरित्यर्थः ।

न खलु मनुष्याः वृक्षाश्चातीन्द्रियाः, दूरादगृह्यमाणपृथक्त्वेषु तेषु  
सेनावुद्धिः वनवुद्धिश्चोदेतुमर्हति । परमाणवश्चातीन्द्रियाः, कथं तत्समुदायेषु

गोघटादिवुद्धिरुदीयात् । नहि समुदायिनामतीन्द्रियत्वे समुदायः कचिदैन्द्रियिको दृश्यते येनात्रापि कल्प्येत । न चादृश्यपरमाणुसमुदायाद् दृश्यपरमाणुसमुदाय उत्पद्यते, तत्र चैषा भवति गोघटादिवुद्धिरैन्द्रियिकीति साध्वी कल्पना । अदृश्यस्य दृश्यानुपादानत्वात् । अन्यथा चक्षुरूष्मादिसन्तरेपि दृश्यत्वप्रसङ्गात् । न चातितप्ततैलादौ कथमदृश्यदहनसन्ततेर्दृश्यदहनोत्पत्तिरिति युक्तं भाषणम् । तत्र तदन्तःपातिभिर्दृश्यदहनावयवैः स्थूलदहनोत्पत्तेरभ्युपगमात् । न चादृश्येन व्यणुकेन कथं दृश्यत्रसरेणोरुत्पत्तिरिति सम्यगुद्भावनम् । यतो वयं न भवन्त इव दृश्यत्वमदृश्यत्वं वा कस्यचित्त्वभावादाचक्षमहे किन्तु महत्त्वानेकद्रव्यत्वादिकारणसमुदायवतो दृश्यत्वं तद्विपरीतस्य चादृश्यत्वं सङ्गिरामहे । तथाच त्रसरेणोर्महत्त्वादिकारणवत्त्वाद् दृश्यत्वं न व्यणुकस्य तदभावात् । न ह्येतद् भावत्के मतेऽपि कथञ्चिदुपपद्यते । परमाणौ महत्त्वानभ्युपगमात् । अतो मन्तव्यमस्ति तावदवयवेभ्योऽर्थान्तरभूतोऽवयवी, यद्गोचरं प्रत्यक्षमिति भावः ॥ ३६ ॥

परीक्षितं प्रत्यक्षम् । इदानीं क्रमप्राप्तमनुमानं परीक्षितुं पूर्वपक्षयति—

“रोधोपघातसादृश्येभ्यो व्यभिचारा-  
दनुमानमप्रमाणम्” ॥ ३७ ॥

अनुमानम्=अनुमानत्वेनाभिमतमप्रमाणं=प्रमाणं न भवति, कुतः ? रोधोपघातसादृश्येभ्यः=स्यन्दमानायाः नद्याः पूर्णताहेतुः प्रतिबन्धो रोधः, तेनात्र पाथसा पूर्णा नदी लक्ष्यते, पिपीलिकानीडोपद्रव उपघातः, तेनात्र पिपीलिकाण्डसञ्चारो लक्ष्यते, मयूरशब्दपुरुषशब्दयोः समानप्रत्ययकर्तृत्वं सादृश्यं, तेनात्र मयूरशब्दसदृशः पुरुषशब्दो लक्ष्यते, रोधश्चोपघातश्च सादृश्यं च, तेभ्यो गृह्यमाणेभ्यो जायमानेषु भूतभविष्यद्वर्तमानविषयेष्वनुमानज्ञानेषु व्यभिचारात्=प्रामाण्यव्यभिचारात् प्रामाण्याभावादित्यर्थः ।

“तत्पूर्वकं ज्ञानमनुमानम्” (न्या० १।१।५) इत्युक्तम् ।

चेदेतत् प्रमाणं स्यात्, न जातु प्रामाण्यं व्यभिचरेत् । व्यभिचरति च तत् सर्वदा प्रामाण्यम् । तद्यथा वर्षादिव कुतश्चिद् रोधात् पूर्णा नदी पश्यतो यद् “अवर्षादुपरिष्ठाद् देवः” इति भूतवृष्टिविषयमनुमानज्ञानमुत्पद्यते, तत्रानुमानत्वमस्ति प्रामाण्यं नास्ति, कसाच्चिन्नीडोपद्रवा-  
ज्जायमानं पिपीलिकाण्डसञ्चारमवलोकयतो यद् “वर्षिष्यति देवः” इति भविष्यद्बृष्टिविषयमनुमानज्ञानमुपजायते, तत्रानुमानत्वमस्ति प्रामाण्यं नास्ति, मयूरशब्दमिव शब्दमाकर्णयतो यद् “वर्षति देवः” इति वर्तमानवृष्टिविषयमनुमानज्ञानं सञ्जायते, तत्रानुमानत्वमस्ति नास्ति च प्रामाण्यमिति । तद्व्यभिचारदर्शनाच्च भवति विज्ञानमप्रमाणं नूनमनुमान-  
मिति भावः ॥

तत्र भूतभविष्यद्वर्तमानविषयं किमप्यनुमानं न प्रमाणमिति प्रदर्शयितुं यथाक्रममुदाहरणत्रयम् । नदीपूरमयूरवाशिते शेषवतः, पिपीलिकाण्डसञ्चारः कार्यकारणभावबुद्ध्या वर्षानुमाने पूर्ववतः, तदबुद्ध्या चानुमाने सामान्यतोद्दृष्टस्योदाहरणमिति वाचस्पतिमिश्राः । लक्षणसूत्रोक्तस्य पूर्ववदादेरनुमानत्रयस्य क्रमेणोदाहरणत्रयमिति विश्वनाथ इति विवेकः ॥ ३७ ॥

सिद्धान्तयति—

“नैकदेशत्राससादृश्येभ्योऽर्थान्तरभावात्” ॥ ३८ ॥

न=यदुक्तं तत्र, कुतः ? एकदेशत्राससादृश्येभ्यः=विशिष्टस्य नदी-  
पूरस्यैकदेशः पूरमात्रम्, नीडोपद्रवः त्रासः, तेनात्र पिपीलिकाण्डस-  
ञ्चारो लक्ष्यते, सादृश्यं पूर्ववत्, एभ्यो गृह्यमाणेभ्यो जायमानानां  
ज्ञानानामर्थान्तरभावात्=अनुमानतो भिन्नपदार्थत्वात् अननुमानत्वादिति  
यावदित्यर्थः ।

न खलु नदीपूरमात्रं भूतवृष्टिविषयस्यानुमानज्ञानस्य लिङ्गम्, अपिच ?  
यत्र बहुतरफेनफलपर्णकाष्ठादिनाऽलङ्कृतं पूर्वोदकविशिष्टं वर्षोदकं तीव्रेण  
वेगेन प्रवहन्नुपलभ्यते स नद्याः पूरो लिङ्गम् । एवं पिपीलिकाण्डसञ्चार-

णमात्रमपि भविष्यद्वृष्टिविषयस्यानुमानज्ञानस्य न लिङ्गम्, अपिच ? उपद्रवमन्तरेणावित्रस्तानां भूयसीनां पिपीलिकानां भूयस्सु स्थानेषु भूयस्त्वेन साण्डमूर्ध्वसञ्चरणम् । तथा मयूरशब्दसदृशः शब्दोऽपि वर्तमानवृष्टिविषयस्यानुमानज्ञानस्य न लिङ्गम्, अपिच ? मयूरशब्दः । तथाच केवलनदीपूरादिभ्यो गृह्यमाणेभ्यो जायमानेषु ज्ञानेष्वलङ्घिकत्वेनानुमानत्वाभावात् प्रामाण्यव्यभिचारो न दोषः । इदं तावद् वक्तव्यम् ? व्यभिचारेण हेतुनाऽनुमानमात्रस्याप्रामाण्यं साध्यते किंवा भूतभविष्यद्वर्तमानवृष्टिविषयस्यानुमानविशेषस्येति । अनुमानमात्रस्य चेत् ? तर्हि किमप्यनुमानमप्रमाणं न स्यात् । अप्रामाण्यसाधकस्यानुमानस्य सर्वान्तःपातित्वेन स्वयमप्रमाणत्वात् । अनुमानविशेषस्य चेत् ? दत्तोत्तरमेतत् । तत्रालैङ्गिकत्वेनाननुमानतया प्रामाण्यव्यभिचारस्येष्टत्वात् । अतः सिद्धं भूतभविष्यद्वर्तमानविषयं सर्वमनुमानं प्रमाणं न जातप्रमाणमिति भावः ॥ ३८ ॥

ननु भूतभविष्यद्वर्तमानविषयं सर्वमनुमानं प्रमाणमित्युक्तं, कालस्यैवासिद्धेरिति पूर्वपक्षयन् पूर्व तावद् वर्तमानकालाभावं साधयति—

“वर्तमानाभावः पततः पतितपतितव्यकालोपपत्तेः” ॥ ३९ ॥

वर्तमानाभावः=वर्तमानः कालो नास्ति, कुतः ? पततः=वृन्तात् प्रच्युतस्य फलस्य भूमिं प्रत्यासीदतः पतितपतितव्यकालोपपत्तेः=पतितकालपतितव्यकालयोरेवोपपन्नत्वादित्यर्थः ।

यदा हि वृन्तात्प्रच्युतं फलं भूमिं प्रत्यासीदति तदा तस्य द्वावध्वानावुपलभ्येते पतितोऽध्वा पतितव्योऽध्वा च । तत्र यदूर्ध्वं किमुक्तं ? फलमवधिं कृत्वा यावद्वृन्तं योऽध्वा स पतितोऽध्वा, तत्संयुक्तः कालः पतितकालः “अतीतकालः” इति यावद् व्यपदिश्यते । यश्चाधस्तात् किमुक्तं ? फलमारभ्य भूमिपर्यन्तो यावानध्वा स पतितव्योऽध्वा, तत्संयुक्तः कालः पतितव्यकालः “अनागतकालः” इति यावद् व्यवह्रियते । तौ चैतौ कालौ स्वाभिव्यक्तिहेतुभूताध्वोपलम्भेन तत्संयोगादुपपद्येयातामपि, नच “वर्तमानः” कालस्तावत्कथञ्चिदुपपद्यते ।



न ह्येतदध्वद्वयव्यतिरिक्तस्तृतीयोऽध्वा कश्चिद् विद्यते यत्संयोगाद् वर्तमानः कालोऽप्युपपद्येत । उपपत्तिमन्तरा च न तदभ्युपगमो युक्तः । तस्माद्वगम्यते नास्ति वर्तमानः काल इति भावः ॥ ३९ ॥

समाधत्ते—

“तयोरप्यभावो वर्तमानाभावे तदपेक्षत्वात्” ॥ ४० ॥

वर्तमानाभावे=वर्तमानकालासत्त्वे तयोरपि=अतीतानागतकालयोरप्य-  
भावः=असत्त्वं प्रसज्येत, कुतः? तदपेक्षत्वात्=तत्सिद्ध्यधीनसिद्धि-  
त्वादित्यर्थः ।

चेत् कश्चिद् वर्तमानः कालो न स्यात् तदाऽतीतानागतौ कालावपि न स्याताम् । तत्सिद्ध्यधीनसिद्धिकौ हि तौ । किमुक्तं? यत्तावद् यत्सिद्ध्यधीनसिद्धिकं, न तत् तदभावे भवतीति नियमः । अतीतानागतौ कालावपि वर्तमानध्वंसप्रागभावप्रतियोगितया वर्तमानसिद्ध्यधीनसिद्धिकौ, अतो न तदभावे भवितुमर्हतः । भवतश्चैतावित्यभ्युपेयते । तेन भवति प्रतिपत्तिरस्ति खलु तद्व्यतिरिक्तो वर्तमानः काल इति । किं बहुना-  
चेद् गन्तव्योऽध्वा कश्चिद् विशिष्टकालाभिव्यक्तिहेतुरभ्युपगम्येत तदा वर्तमानकालाभावोऽपि सङ्गच्छेत । न चैष तदभिव्यक्तिहेतुरभ्युपगन्तुं शक्यते । तस्य सर्वदाऽविशेषेण विशिष्टकालाभिव्यक्तिहेतुत्वासम्भवात् । किं तर्हि? क्रिया । साचापस्तत्, पतति, पतिष्यति चेति त्रिविधा प्रसिद्धा । तत्सम्बन्धात् कालेनापि त्रिविधेनैव भवितव्यम् । निमित्तस्य त्रैविध्ये नैमित्तिकत्रैविध्यस्याप्यौचित्यात् । अतो मन्तव्यमस्ति तावत् पतितकालपतितव्यकालतो व्यतिरिक्तस्तन्मध्यवर्ती तृतीयः कश्चित् पततीति द्वयक्रियासम्बन्धविशिष्टो वर्तमानः काल इति भावः ॥ ४० ॥

ननु तदा हि वर्तमानः कालः सिध्येत्, चेदतीतानागतौ कालौ “वर्तमानध्वंसप्रतियोगित्वमतीतत्वं, वर्तमानप्रागभावप्रतियोगित्वमनागतत्वम्” इति वर्तमानकालापेक्षौ सिध्येताम् । न च तौ तदपेक्षौ सिध्यतः, अपि च? “अनागतनिष्ठध्वंसप्रतियोगित्वमतीतत्वम्, अतीतनिष्ठप्रा-

गभावप्रतियोगित्वमनागतत्वम्” इति परस्परापेक्षौ । तस्मान्न तत्सिद्धिः ? तत्राह—

“नातीतानागतयोरितरेतरापेक्षा सिद्धिः” ॥ ४१ ॥

अतीतानागतयोः=भूतकालत्वमतीतत्वं, भविष्यत्कालत्वमनागतत्वं, तयोरतीतानागतकालयोरितरेतरापेक्षा=अन्योऽन्यहेतुका सिद्धिः=निष्पत्तिर्न=न सम्भवतीत्यर्थः ।

सिद्धं वस्तु हि वस्त्वन्तरं साधयति । यच्च स्वयमेव न सिध्यति तत् कथमपरं साधयेत् । अनागतसिद्धितः पुरस्तादतीतः कालोऽतीतसिद्धितः प्राक् चानागतः कालोऽपि न जातु सिद्धो विद्यते । तयोः सिद्धत्वाभावेन च परस्परसिद्धौ हेतुत्वासम्भवात् परस्परापेक्षा सिद्धिर्न सम्भवति । तदसम्भवे च सुतरां वर्तमानाभावासिद्धिः । किमुक्तं ? परस्परापेक्षासिद्धौ हि वर्तमानाभवो वक्तव्यः । सा च न सम्भवति । परस्पराश्रयप्रसङ्गात् । अतो निश्चेतव्यं विद्यते तावत् तद्व्यतिरिक्तः कश्चिद् वर्तमानः कालो, यदपेक्षा तत्सिद्धिरितिभावः ॥ ४१ ॥

ननु मा भूदतीतानागतयोरितरेतरापेक्षा सिद्धिः, वर्तमानापेक्षाऽपि न शुज्यते, तदभावात् ? तत्राह—

“वर्तमानाभावे सर्वाग्रहणं प्रत्यक्षानुपपत्तेः” ॥ ४२ ॥

वर्तमानाभावे=वर्तमानासत्त्वे सर्वाग्रहणं=सर्वेषां पदार्थानां केनापि प्रमाणेन ग्रहणं ज्ञानं न स्यात्, कुतः ? प्रत्यक्षानुपपत्तेः=सर्वप्रमाणमूलस्य प्रत्यक्षस्यैवानुपपत्तेरित्यर्थः ।

यानि खल्वनुमानादीनि प्रमाणान्यास्थीयन्ते । नच तान्यन्तरेण प्रत्यक्षमुपपद्यन्ते । तेषां प्रत्यक्षपूर्वकत्वेन तदुपपत्त्यनुपपत्तिभ्यामुपपन्नानुपपन्नत्वनियमात् । प्रत्यक्षञ्च वर्तमानाधारं, न च वर्तमानाभावे कथञ्चिदुपपत्तुमर्हति । तदनुपपत्तौ च सर्वप्रमाणानुपपत्तेर्ग्राहकान्तराभावात् कस्यापि ग्रहणं न स्यात् । किमुक्तं ? यत्तावत्कार्यं तत् सर्वं वर्तमानाधारं दृष्टं यथा क्षीरं, कार्यं च प्रत्यक्षम्, अतस्तेनापि वर्तमानाधारेण भवितव्यम् ।

नच वर्तमानः कालोऽभ्युपगम्यते । तदभ्युपगमाभावे च तदनाधारं प्राप्नोति । अनाधारं च तत्रास्तीति प्रत्यक्षानुपपत्तिः । तदनुपपत्तेश्च सर्वप्रमाणानुपपत्तिः । सर्वेषां प्रत्यक्षमूलकत्वात् । नहि मूलानुपपत्तौ तन्मूलकं किञ्चिदुपपद्यते । सर्वप्रमाणानुपपत्तौ च न किञ्चिदपि गृह्येत । नहि ग्राहकाभावे कस्यापि ग्रहणं युज्यते । भवति च भूतभविष्यद्वर्तमानानां सर्वेषां पदार्थानां ग्रहणम् । अतः पश्यामोऽस्ति तावदतीतानागताभ्यां व्यतिरिक्तः क्रियामात्रव्यङ्ग्यो वर्तमानः काल इति भावः ॥ ४२ ॥

ननु तदा हि वर्तमानः कालोऽतीतानागताभ्यां व्यतिरिक्तः सिध्येत् चेत् पूर्वं कालस्यातीतानागतत्वाभ्यां ग्रहणं स्यात्, तच्च न सम्भवति, तस्य नित्यत्वेन वर्तमानत्वसम्भवेऽप्यतीतानागतत्वासम्भवात्? तत्राह—

“कृतताकर्तव्यतोपपत्तेस्तूभयथा ग्रहणम्” ॥ ४३ ॥

“तु” शब्देन स्वरूपतः कृतताकर्तव्यतोपपत्तिं वारयति । कालस्येति प्रकरणाद्भव्यते । उभयथाग्रहणं=कालस्य नित्यत्वेऽप्यतीतानागतत्वाभ्यां ग्रहणं सम्भवति, कुतः? कृतताकर्तव्यतोपपत्तेः=व्यङ्ग्येन कर्मणा तस्य कृतताकर्तव्यतयोरतीतानागतत्वयोरुपपत्तेरुपपद्यमानत्वादित्यर्थः ।

यद्यपि कालस्य नित्यत्वात् स्वरूपतोऽतीतानागतत्वे नोपपद्येते तथाप्युपाधिभूतस्य कर्मणः क्षणिकतया नच ते तत्सम्बन्धतोऽशक्योपपादे । किमुक्तं? क्रियाव्यङ्ग्यस्तावत्काल इति सर्वतन्त्रसिद्धान्तः । क्रिया च प्रतिक्षणमपवर्गवती कृता कर्तव्या क्रियमाणा चेति त्रेधा विभज्यते । तस्यास्त्रेधा विभागे च तद्व्यङ्ग्यः कालोऽपि त्रेधा विभक्तव्यः । तत्र कृतया क्रियया व्यङ्ग्यः कालो “अतीतः” कर्तव्यया क्रियया व्यङ्ग्यः कालो “अनागतः” क्रियमाणया क्रियया व्यङ्ग्यः कालो “वर्तमानः” इति । तथाचोपाधिं पुरस्कृत्य तस्यातीतानागतत्वाभ्यां ग्रहणसम्भवादतीतानागतव्यतिरिक्ततया वर्तमानस्यापि सिद्धेः सिद्धमस्ति खलु भूतो भविष्यन् वर्तमान इति कालत्रयं, यद्विषयमनुमानं प्रमाणमिति भावः ॥ ४३ ॥

अनुमानं परीक्षितम्, इदानीमुपमानं परीक्षमाणः पूर्वपक्षयति—

“अत्यन्तप्रायैकदेशसाधर्म्यादुपमानासिद्धिः” ॥ ४४ ॥

अत्यन्तप्रायैकदेशसाधर्म्यात्=द्वन्द्वान्ते श्रूयमाणतया साधर्म्यपदं प्रत्ये-  
कमभिसम्बध्यते, तद्गतयावद्धर्मवत्त्वमत्यन्तसाधर्म्यम्, तद्विन्नत्वे सति  
तद्गतभूयोधर्मवत्त्वं प्रायसाधर्म्यम्, तद्विन्नत्वे सति तद्गतयत्किञ्चिद्धर्म-  
वत्त्वमेकदेशसाधर्म्यम्, तस्मादेतस्मात्साधर्म्यत्रयादुपमानासिद्धिः=उपमान-  
प्रमाणस्योत्पत्तिर्न सम्भवतीत्यर्थः ।

यदुक्तं “प्रसिद्धसाधर्म्यात् साध्यसाधनमुपमानम्” (न्या०  
१।१।६) इति । तदयुक्तम् । साधर्म्यपदेनात्यन्तसाधर्म्यप्रायसाधर्म्यैकदेशसा-  
धर्म्यविवक्षायामुपमानासिद्धेः । नह्यत्यन्तसाधर्म्यात् प्रायसाधर्म्यादेकदेशसा-  
धर्म्याद् वा कचिदुपमानं सिध्यति । सिध्येत् चेत् तदा गवा गौः अनुड्डुहा  
महिपः सर्पपेण च मेरुरप्युपमीयेत । न चैवमुपमीयते । किमुक्तम्? अर्थ-  
साधकत्वादुपमानं तावत् प्रमाणम् । अर्थसाधकत्वं च साधर्म्यबलात् ।  
तत्र वक्तव्यं कीदृशं तत्साधर्म्यं विवक्षितम्? आत्यन्तिकं वा, प्रायिकं वा,  
ऐकदेशिकं वा, ? । प्रथमे यथा गौस्तथा गौः, द्वितीये यथाऽनड्डुहान् तथा  
महिपः, अन्त्ये यथा सर्पस्तथा मेरुरित्युपमानमुत्पद्येत । गवि गोरत्यन्त-  
साधर्म्यस्य, महिपेऽनड्डुहः प्रायसाधर्म्यस्य, मेरौ च सर्पपैकदेशसाधर्म्यस्य  
विद्यमानत्वात् । नच तत् तथोत्पद्यते । तस्मात् भवति प्रतिपत्तिरर्था-  
साधकत्वादप्रमाणं नूनमुपमानमिति भावः ॥ ४४ ॥

समाधत्ते—

“प्रसिद्धसाधर्म्यादुपमानसिद्धेर्यथो-

क्तदोषानुपपत्तिः” ॥ ४५ ॥

प्रसिद्धसाधर्म्यात्=प्रसिद्धस्य पूर्वं प्रमितस्य गवादेर्यत्साधर्म्यं तन्मात्रा-  
दुपमानसिद्धेः=उपमानज्ञानोत्पत्तेर्यथोक्तदोषानुपपत्तिः=यथोक्तदोषो नोप-  
पद्यत इत्यर्थः ।

न वयमत्यन्तादिसाधर्म्यादुपमानसिद्धिं निगदामो येनोक्तदोष उपप-

द्येत, अपिच ? प्रसिद्धसाधर्म्यात् । तच्च कचिदात्यन्तिकं कचित्प्रायिकं कचिदैकदेशिकमिति प्रकरणादध्यवसीयते, न नियमेन विवक्ष्यते । किमुक्तं ? प्रकरणाद्यपेक्षं हि वाक्यं स्वार्थं प्रतिपादयति न केवलम् । अतो यत्रातिदेशवाक्यात् प्रकरणाद्यपेक्षयाऽत्यन्तं साधर्म्यं प्रतीयते, तत्र “अत्यन्तसाधर्म्यं” यत्र प्रायः साधर्म्यं, तत्र “प्रायसाधर्म्यं” यत्र चैकदेशसाधर्म्यं तत्र “एकदेशसाधर्म्यम्” उपमानहेतुरभ्युपगम्यते । न सर्वत्र साधर्म्यऽत्यन्तत्वादिकं नियम्यते । तस्मान्न यथोक्तदोषोपपत्तिः । किंचहुनासाधर्म्यस्य कृत्स्नप्रायात्यभावमाश्रित्य न तावदुपमानं प्रवर्तते, किन्तु प्रसिद्धसाधर्म्यस्य साध्यसाधनभावमाश्रित्य । तच्च यत्र विद्यते न तत्रोपमानं प्रतिषेद्धं शक्यम् । यत्र च न विद्यते किं तत्र तत्प्रतिषेधेन । अनवसरदुःस्थत्वात् । अतः सिद्धं प्रमाणं खलूपमानमितिभावः ॥ ४५ ॥

ननु भवतु प्रमाणमुपमानं तथापि न तदनुमानतोऽतिरिच्यते, विशेषाभावादिति पुनः पूर्वपक्षयति—

“प्रत्यक्षेणाप्रत्यक्षसिद्धेः” ॥ ४६ ॥

उपमानासिद्धिरिति पूर्वसूत्राद् “भण्डूकलुति” न्यायेनानुवर्तते । प्रत्यक्षेण=प्रत्यक्षविषयीभूतेन गोसाधर्म्यविशेषेणाप्रत्यक्षसिद्धेः=अप्रत्यक्षस्य गवयसंज्ञाविशिष्टस्य गवयस्य प्रतिपत्तेरुपमानासिद्धिः=अनुमानतोऽर्थान्तरमुपमानं न सिध्यतीत्यर्थः ।

यथा हि प्रत्यक्षेण धूमेनाप्रत्यक्षस्य बह्वेः प्रतिपत्तिरनुमानम्, एवं प्रत्यक्षेण गोसाधर्म्यविशेषेणाप्रत्यक्षस्य गवयसंज्ञाविशिष्टस्य गवयस्यापि प्रतिपत्तिरनुमानमेव भवितुमर्हति नोपमानं, विशेषाभावात् । नह्यप्रत्यक्षार्थप्रतिपादनेऽनुमानोपमानयोः कश्चिद् विशेषो विद्यते । यथाह्यनुमानं प्रत्यक्षेणार्थेनाप्रत्यक्षमर्थं प्रतिपादयति तथोपमानमपि प्रत्यक्षेणार्थेनाप्रत्यक्षमर्थं प्रतिपादयति । तस्माद्वगम्यतेऽनुमानं नूनमुपमानं न प्रमाणान्तरमिति भावः ॥ ४६ ॥

समाधत्ते—

“नाप्रत्यक्षे गवये प्रमाणार्थमुपमानस्य पश्यामः” ॥ ४७ ॥

न=न वयमुपमानस्य=उपमानप्रमाणस्याप्रत्यक्षे=प्रत्यक्षाविषयीभूते ग-  
वये=गवयसंज्ञाविशिष्टे गवयपदार्थे प्रमाणार्थ=प्रमाणशब्दार्थं प्रमाणत्वं  
पश्यामः=स्वीकुर्म इत्यर्थः ।

चेद् वयं प्रत्यक्षेण गोसाधर्म्यविशेषेणाप्रत्यक्षे गवयसंज्ञाविशिष्टे गवये  
प्रमाणार्थमुपमानस्य स्वीकुर्याम तदा स्यादनुमानतोऽनर्थान्तरमुपमानम् ।  
परं न वयं तत्र तस्य प्रमाणभावमभ्युपगच्छामः किन्तु “गवयो गवय-  
पदवाच्यः” इति संज्ञासंज्ञिसम्बन्धविशेषे । सच प्रत्यक्षेण गोसाधर्म्यविशे-  
पेण सम्प्रतीयमानोऽपि न धूमेन वह्निरिव व्याप्तिस्मरणपूर्वकं सम्प्रतीयते ।  
अपि च ? “यथा गौस्तथा गवयः” इत्यतिदेशवाक्यार्थस्मरणपूर्वकम् ।  
किमुक्तं ? यथाहि पुरोवर्तिनि पर्वते “यत्र धूमस्तत्राग्निः” इति व्या-  
प्तिस्मृतिसहकृतेन धूमदर्शनेन वह्निःपरिच्छिद्यते, न तथा पुरोवर्तिनि  
प्राणिपिण्डे व्याप्तिस्मृतिसहकृतेन गोसाधर्म्यविशेषदर्शनेन संज्ञासंज्ञिस-  
म्बन्धः परिच्छिद्यते, अपिच ? “यथा गौस्तथा गवयः” इत्यतिदेशवा-  
क्यार्थस्मृतिसहकृतेन प्रत्यक्षगोसादृश्यविशेषेण । तथा च परिच्छेदप्रका-  
रस्य भिन्नतया परिच्छेदकभेदस्याप्यावश्यकत्वात् सिद्धमनुमानतो वैशि-  
ष्ट्यमुपमानस्येति भावः ॥ ४७ ॥

ननु व्यापारांशे विशेषे सत्यपि व्यापारिणि विशेषाभावादुपमानस्यानु-  
मानतोऽविशेष एव सिध्यति न विशेषः ? तत्राह—

“तथेत्युपसंहारादुपमानसिद्धेर्नाविशेषः” ॥ ४८ ॥

उपमानस्येत्यनुवर्तते । तथेत्युपसंहारात्=उपसंहारो वाक्यम्, उपसं-  
ह्रियतेऽनेनेति तद्व्युत्पत्तेः, “यथा गौस्तथा गवयः” इत्याप्तवाक्यादुपमा-  
नसिद्धेः=सारूप्यज्ञानेनोपमानोत्पत्तेरविशेषः=उपमानस्यानुमानतोऽविशेषः  
विशेषो भेदस्तदभावो न=न सिध्यतीत्यर्थः ।

न वयं धूमदर्शनमिव सारूप्यदर्शनमात्रमुपमानसिद्धौ व्यापारिणं ब्रूमो

येन तत्र विशेषो न स्यात्, अपि च ? “यथा गौस्तथा गवयः” इत्याप्त-  
वाक्यसापेक्षम् । किमुक्तं ? “यथा गौस्तथा गवयः” इत्येतदागममन्तरेण  
सारूप्यमात्रपरिज्ञानादुपमानं न सिध्यति, न वा सारूप्यज्ञानमन्तरेणो-  
क्तादागममात्रात्, अपि च ? मिलितादुभयस्मात् । न चैवमनुमाने कश्चन  
व्यापारी विद्यते । लिङ्गपरामर्शस्यातादृक्त्वात् । यथा चैव व्यापारव्यापा-  
रिणोरुभयोरुपमाने विशेषः तथाऽस्त्यन्योऽपि विशेषः । अनुमानं ह्यात्म-  
सिद्धै यथा व्याप्तिज्ञानं नियमेनापेक्षते न तथोपमानं तदपेक्षते । तस्य  
तदपेक्षां विनैव सिद्धेः । सति चैतावति विशेषे न जात्वविशेषः सेन्द्रुम-  
हति । तस्मादनुमानतः प्रमाणान्तरमुपमानमिति भावः ॥ ४८ ॥

उपमानं परीक्षितं, क्रमप्राप्तः शब्दः सम्प्रति परीक्षणीयः, तत्र  
पूर्वन्तावत् पूर्वपक्षयति—

“शब्दोऽनुमानमर्थस्यानुपलब्धेरनुमेयत्वात्” ॥ ४९ ॥

शब्दः=शब्दप्रमाणमनुमानम्=अनुमानतोऽर्थान्तरं न भवति, कुतः ?  
अर्थस्य=शब्दविषयस्यार्थस्यानुपलब्धेः=प्रत्यक्षतोऽनुपलब्धेः उपलब्ध्यभा-  
वेनानुमेयत्वात्=अनुमातुं शक्यत्वादित्यर्थः ।

द्विविधो ह्यर्थः परोक्षोऽपरोक्षश्च । तत्रापरोक्षः प्रत्यक्षेणोपलभ्यते, परोक्ष-  
श्च नोपलभ्यते । यश्चोपलभ्यते, स प्रत्यक्षप्रमाणस्य विषयः । यश्च नोपलभ्यते,  
सोऽनुमानप्रमाणस्य विषयः । परोक्षापरोक्षाभ्यां चान्यो नास्ति कश्चनार्थराशिः,  
यद्विषयः शब्दः प्रमाणं कल्प्येत । परोक्षार्थविषयो भवैश्च न जात्व-  
नुमानतो विशिष्यते । किमुक्तं ? विषयभेदतत्रः खल्वखिलः प्रमाणभेदः ।  
विषयभेदश्च शब्दानुमानयोर्न विद्यते । यथा ह्यनुमानं प्रत्यक्षेणानुपलभ्यमान-  
मर्थं विषयीकरोति तथा शब्दोऽपि प्रत्यक्षेणानुपलभ्यमानमर्थं गोचरयति ।  
न च विषयभेदाभावे तद्भेदः कल्पयितुमुचितः । अतिप्रसङ्गात् । अतोऽनु-  
मानं शब्दो न प्रमाणान्तरमिति भावः ॥ ४९ ॥

अत्रैव हेत्वन्तरमाह—

“उपलब्धेरद्विप्रवृत्तित्वात्” ॥ ५० ॥

शब्दोऽनुमानमित्यनुवर्तते । उपलब्धेः=शब्दाधीनायाः अनुमानाधीना-  
याश्चोपलब्धेरद्विप्रवृत्तित्वात्=प्रकारद्वयेनाप्रवृत्तित्वात् प्रकारभेदाभावेन प्र-  
वृत्तिमत्त्वादिति यावदवगम्यते शब्दोऽनुमानमित्यर्थः ।

चेदनुमानप्रमाणतः प्रमाणान्तरं शब्दो विद्येत तदाऽनुमानोपलब्धि-  
तस्तदुपलब्धिभिन्नप्रकारा प्रवर्तते । प्रमाणान्तरभावे प्रकारभेदेनोपलब्धि-  
प्रवृत्तेर्दृष्टत्वात् । नहि सा यथा प्रत्यक्षे प्रवर्तते तथैवानुमानेऽपि प्रवर्तते ।  
अपरोक्षार्थावगाहिनी हि सा प्रत्यक्षे, परोक्षार्थावगाहिनी चानुमाने । अपरो-  
क्षार्थावगाहित्वं परोक्षार्थावगाहित्वं च द्वयोः स्पष्टः प्रकारभेदः । नचैव-  
मनुमानोपलब्धितः शब्दोपलब्धौ प्रकारभेदो विद्यते । सा हि यथा शब्दे  
परोक्षमर्थमवगाहते तथानुमानेऽपि परोक्षमर्थमवगाहते । नास्ति कश्चिद्  
विशेषः । तस्मात् प्रतिपद्यतेऽनुमानं शब्दो न प्रमाणान्तरमिति भावः ॥५०॥

अन्यं हेतुं समुच्चिनोति—

“सम्बन्धाच्च” ॥ ५१ ॥

शब्दोऽनुमानमित्यनुवर्तते । चोऽप्यर्थः । यत इति शेषः । सम्बन्धा-  
च्च=यतो नियताद् वाच्यवाचकभावलक्षणात् सम्बन्धादर्थं प्रतिपादयति  
तस्मादपि सम्बन्धार्थप्रतिपादकत्वादपि शब्दोऽनुमानमित्यर्थः ।

यथा हि दर्शनपदवीं प्राप्तं लिङ्गं स्वसम्बन्धिलिङ्गिनमर्थं प्रतिपादयति  
तथा शब्दोऽपि दर्शनपदवीं प्राप्तः स्वसम्बन्धिनमर्थं प्रतिपादयति । स्वस-  
म्बन्धार्थप्रतिपादने च नास्ति शब्दानुमानयोर्विशेषः । तस्मादनुमानं शब्दो  
न प्रमाणान्तरमिति भावः ॥ ५१ ॥

जातः पूर्वः पक्षः, सम्प्रति तत्समाधिमाह—

“आप्तोपदेशसामर्थ्याच्छब्दादर्थसम्प्रत्ययः” ॥ ५२ ॥

आप्तोपदेशसामर्थ्यात्=आप्तोपदेशकृतं यद् यथार्थप्रत्ययजनकत्वलक्षणं  
सामर्थ्यं तस्मात् शब्दात्=प्रतीतिविषयाच्छब्दादर्थसम्प्रत्ययः=शब्दार्थ-  
गोचरयथार्थप्रत्ययो भवतीत्यर्थः ।



चेलिङ्गमात्रालिङ्गिगोचरप्रत्यय इव शब्दमात्राच्छब्दार्थगोचरप्रत्ययो जायेत तदा स्यादनुमानं शब्दः । नच शब्दमात्राच्छब्दार्थगोचरसम्यक्प्रत्ययो जायते, अपिच ? “आप्तेनोपदिष्टोऽयं शब्दः” इत्याप्तोपदेशकृत-सामर्थ्यविशेषवतः शब्दात् । न चैवमनुमानं विद्यते । तस्योक्तलक्षण-सामर्थ्याभावात् । सोऽयं शब्दानुमानयोर्विशेषः । किमुक्तं? यद्यपि शब्दोऽप्यनुमानमिव परोक्षमेवार्थं विषयीकरोति, स्वार्थप्रत्यायनाय च सम्बन्ध-ग्रहणमाकाङ्क्षति, तथाऽप्यस्त्युभयोर्महान् भेदः । अनुमानं ह्यर्थप्रत्यायन-समये न जात्वाप्तोपदिष्टत्वेन प्रमाणत्वमुपसङ्गम्य स्वीयमर्थं प्रत्यापयति, शब्द-स्त्वर्थप्रतिपत्तिवेलायामाप्तोपदिष्टत्वेन नियमतः प्रामाण्यमुपसम्पन्नात्मीयमर्थं प्रतिपादयति । किं बहुनाऽत्यन्तादृष्टपूर्वो हि शब्दप्रमाणस्य विषयः, यत्रा-स्माकीनं प्रत्यक्षं वाऽनुमानं वा मात्रयाऽपि प्रवेशं न लभते । को नु नाम चिदचिदीश्वराणां याथातथ्यतस्तत्त्वमभ्युदयनिःश्रेयससाधनानां च कर्मणां यथार्थं स्वरूपं शब्दादृते प्रत्यक्षानुमानाभ्यां प्रतिपत्तुमीष्टे । शब्दस्यैवापूर्वोऽयं महिमा यतो हस्तामलकवत् सर्वः सर्वं प्रतिपद्यते । यथाशब्दमनुतिष्ठंश्च नियमेनैहिकामुष्मिकं “स्वराज्यम्” उपभुङ्क्ते । सति चैतावति विशेषे केना-नुमानं शब्द इति कल्पयितुं शक्यते, केन वा तदुपलब्धेरद्विप्रवृत्तिरुद्भावयितुं पार्यते । विशिष्टे हेतौ हेतुमद्वैशिष्ट्यस्यावर्जनीयत्वात् । सम्बन्धादर्थप्रतिपाद-कत्वं तु शब्दप्रमाणस्येष्टमेव । न चैतावता शब्दोऽनुमानतामापद्यते । सर्वेषां सर्वत्र यत्किञ्चित्सामान्यसम्भवात् । अतो नानुमानं शब्दोऽपि च प्रमा-णान्तरमिति भावः ॥ ५२ ॥

अनुमानतः प्रमाणान्तरं शब्द इति परीक्षितम् । इदानीं विप्रतिष-न्नत्वाच्छब्दार्थयोः सम्बन्धः परीक्षणीयः । सच सामयिक इति सिद्धान्तः, अविनाभाव इति पूर्वः पक्षः । तमेव द्रढयितुकामः पूर्वन्तावत् तदभा-वमाशङ्कते—

“पूरणप्रवहेत्पाटनानुपलब्धेश्च सम्बन्धाभावः” ॥ ५३ ॥

चकारेण स्थानप्रयत्नादुपलब्धिं समुच्चिनोति । पूरणप्रदाहपाटनानुपल-

ब्धेः=मोदकाग्निच्छुरिकाशब्दोच्चारणेन मुखपूर्तंमुखप्रदाहस्य मुखपाटनस्य  
चोपलम्भाभावादवगम्यते सम्बन्धाभावः=शब्दार्थयोर्मिथः सम्बन्धो  
नास्तीत्यर्थः ।

शब्दार्थौ चेत् परस्परं सम्बद्धौ स्यातां तदाऽर्थान्तिके शब्दः शब्दान्तिके वाऽर्थ इति स्यात् । न चार्थान्तिके शब्द इत्युपपद्यते । तस्य वदनैकदेशकण्ठादिस्थानाभ्यन्तरप्रयत्नाभ्यामुच्चार्यमाणत्वेन तदन्तिकत्वासम्भवात् । तन्निष्पादकयोः स्थानप्रयत्नयोश्च तत्रोपलम्भाभावात् । परिशेषाच्छब्दान्तिकेऽर्थ इति वक्तव्यम् । न चैतत् सम्भवति । तत्र तदुपलब्धिहेतूनां मुखपूरणप्रदाहपाटनानामनुपलब्धेः । किमुक्तं ? चेदर्थः शब्दान्तिके स्यात् तदा वदनैकदेशकण्ठादिस्थानाभ्यन्तरप्रयत्नाभ्यामुच्चारणीयः शब्द इति मोदकाग्निच्छुरिकाशब्दोच्चारणेन द्रागित्येव तत्पूरणप्रदाहपाटनानि गृह्येरन् । नच गृह्यन्ते । तस्मात् प्रतिपद्यते नास्ति शब्दार्थयोः सम्बन्ध इति भावः ॥ ५३ ॥

उक्ताशङ्कां निराकुर्वन् पूर्वपक्षी पूर्वपक्षं दृढीकरोति—

“शब्दार्थव्यवस्थानादप्रतिषेधः” ॥ ५४ ॥

अप्रतिषेधः=“सम्बन्धाभावः” इत्युक्तः शब्दार्थसम्बन्धप्रतिषेधो न सम्भवति, कुतः ? शब्दार्थव्यवस्थानात्=शब्दादर्थप्रत्ययस्य व्यवस्थादर्शनात्सम्बन्धावगतेरित्यर्थः ।

यदि शब्दार्थौ परस्परमसम्बद्धौ स्यातां तदा शब्दादर्थप्रत्ययस्य व्यवस्था न दृश्येत । दृश्यते च व्यवस्था, कश्चिदेव शब्दः कश्चिदेवार्थ प्रत्यापयति न सर्वः सर्वमिति । न चेयं व्यवस्था शब्दार्थयोरसम्बन्धे कथञ्चित् सज्जाघटीति । नहि नियमेनार्थप्रत्ययहेतुः कश्चिदसम्बद्धः सन्नर्थप्रत्यायकः क्वचिदुपलभ्यते । तथाभूतस्य प्रदीपस्य सर्वत्र सम्बद्धस्यैव सतोऽर्थप्रत्यायकत्वदर्शनात् । अतोऽवगम्यतेऽस्ति कश्चिद् शब्दार्थयोः सम्बन्धः । स च कुण्डवदयोरिव न संयोगः, तन्तुपटयोरिव न समवायः, रूपरसयोरिव नैकार्थ-

समवायो वाऽभ्युपगम्यते येन मोदकाग्निच्छुरिकाशब्दोच्चारणेन मुखं पूर्येत प्रदह्येत तथा पाठ्येत किन्तु “अविनाभावलक्षणः” इति भावः ॥५४॥

सिद्धान्तयति—

“न सामयिकत्वाच्छब्दार्थसम्प्रत्ययस्य” ॥ ५५ ॥

न=शब्दार्थयोरविनाभावलक्षणः सम्बन्धो न सम्भवति, कुतः ? शब्दार्थसम्प्रत्ययस्य=शब्दाज्जायमानस्यार्थबोधस्य सामयिकत्वात्=“अस्माच्छब्दादयमर्थो बोद्धव्यः” इतीश्वरनियोगात्मकः सङ्केतः समयः, तन्निर्वर्त्यत्वादित्यर्थः ।

“अस्य शब्दस्यायमर्थोऽभिधेयः, यथाऽश्वशब्दस्य केसरादिमानर्थः, गोशब्दस्य च सास्नादिमान्” इति योऽयं सर्गादौ भगवतः परमेश्वरस्याभिधानाभिधेययोर्नियमे नियोगो जातः, स “समयः” इत्युच्यते । स एव च शब्दशब्दार्थयोः सम्बन्धस्य हेतुत्वाद् “वाच्यवाचकभाव” लक्षणः सम्बन्धो वृत्तिः शक्तिरिति च व्यपदिश्यते । तेन हि परम्परातो वृद्धव्यवहारादिना प्रज्ञातेन सर्वत्र प्रयुक्ताच्छब्दार्थसम्प्रत्ययो भवति, न स्वाभाविकेनाविनाभावसम्बन्धेन । तस्य सर्वत्राविशिष्टतया नियमहेतोरभावाच्छब्दार्थव्यवस्थापत्तेः । नह्यस्य शब्दस्यानेनार्थजातेन सम्बन्धो नानेनेत्यस्ति कश्चिन्नियमहेतुः, येनाव्यवस्था न स्यात् । सति च तस्मिन् स एव समयो भवताऽप्यभ्युपगतः स्यात् । अन्यस्य नियमहेतोरनिरुक्तेः । किमुक्तं ? येन हि शब्दार्थयोरविनाभावलक्षणः स्वाभाविकः सम्बन्ध आस्थीयते, तेनापि नासौ सत्तामात्रेण गमक आस्थेयः किन्तु विज्ञातः । विज्ञाने च “अयमस्य वाचकः” इति वा “अयमस्माद् बोद्धव्यः” इति वा समय एवोपायः । वृद्धव्यवहारोऽपि गवादिशब्दानां देवदत्तादिशब्दवत् समयपूर्व एव विज्ञानहेतुर्नापूर्वः । यदा चैवमभ्युपगतेऽपि सम्बन्धे मध्ये समय आपतति तदा समय एवास्तु किं सम्बन्धान्त-राभ्युपगमेन । तन्मात्रादेव शब्दार्थव्यवस्थोपपत्तेः । अतो न सामान्वधिकः शब्दार्थसम्प्रत्ययोऽपि च सामयिक इति भावः ॥ ५५ ॥

अत्रैव हेत्वन्तरमाह—

“जातिविशेषे चानियमात्” ॥ ५६ ॥

सामयिकः शब्दार्थसम्प्रत्यय इति विपरिणम्यानुवर्तते । पूर्वत्रैव हेत्वन्तरमेतदिति सूचयितुं चकारः । जातिविशेषे च=घटजातिभेदे चानियमात्=पटशब्दवाच्यत्वनियमादर्शनादवगम्यते सामयिकः शब्दार्थसम्प्रत्यय इत्यर्थः ।

घटे हि घटशब्दवाच्यत्वनियमो दृश्यते न पटशब्दवाच्यत्वनियमः । अविनाभावे च सम्बन्धे घटेऽपि पटशब्दवाच्यत्वनियमो दृश्येत । तस्य सर्वत्राविशेषात् । समयस्येव कस्यचिद् नियमविशेषहेतोश्चाभावात् । परं नासौ दृश्यते । ततो भवत्यवगतिः सामायिकः खलु शब्दार्थसम्प्रत्ययो न साम्वन्धिक इति भावः ॥

इदमत्र बोध्यम्—यद्यपि केषांचिच्छब्दानामर्थैरसति स्वाभाविकेऽविनाभावलक्षणे सम्बन्धे समयोऽयं न विधातुं शक्यते । निर्दिश्य ह्यर्थं ब्रूयात् “अयमस्माद् बोद्धव्यः” इति । नच निर्देशोऽसति स्वाभाविके सम्बन्धे केषांचिच्छब्दानां सिध्यति । समयाधीने तु वाचकत्वे सर्वेषामकृतसमयत्वात् किं केन निर्दिश्येत । तस्मात् समयकरणमेव स्वाभाविकं कश्चित्सम्बन्धं प्रतिपादयति शब्दानामित्युद्भावयितुं शक्यम् । तथापि सृष्ट्यादौ भगवता परमेश्वरेण कृतसमयैरेव शब्दैः समयस्य कृतत्वात्, तस्य चास्तत्सविधे परम्परातो वृद्धव्यवहारादिना समागतत्वान्न कश्चिदोप इत्यसाध्योयमुद्भावनेति मन्तव्यम् । सोऽयं समयो द्विविध आधुनिकसमयः, ईश्वरसमयश्च । तत्राद्यः “परिभाषा” इति परिभाष्यते । द्वितीयस्तु “शक्तिः, वृत्तिः” इति च व्याख्यायते । सच जात्याश्रयतया व्यक्तेः स्वयं लभ्यत्वात् जाताविति “मीमांसकाः” जातौ व्यक्तौ चोभयत्रेति “गौतमाः” इति ॥ ५६ ॥

सामान्यतः शब्दः शब्दार्थयोः सम्बन्धश्च परीक्षितः । सम्प्रति विशेषतः शब्दः परीक्षणीयः । सच द्विविधो दृष्टार्थप्रवक्तृकः, अदृष्टार्थप्रवक्तृकश्चे

त्युक्तमधस्तात् । तत्र दृष्टार्थप्रवक्तृकः शब्दो “वेदः” ईश्वरोक्तत्वादनाशङ्कनीयदोषतया न परीक्षितुमर्हति । परिशेषाददृष्टार्थप्रवक्तृकः शब्दो “ब्राह्मण” प्रभृतिरेव परीक्षितव्यः । तस्य मनुष्यबुद्धिरचितत्वेनाशङ्कनीयदोषतया तदर्हत्वात् । तत्रापि पूर्वं ब्राह्मणशब्दः । तस्य वेदव्याख्यानत्वेनाभ्यर्हितत्वात् । तत्परीक्षयैव चेतरेषामदृष्टार्थप्रवक्तृशब्दानां परीक्षायाः सम्भवात् । अतस्तमेव परीक्षयिष्यन्नाचार्यः पूर्वन्तावत् पूर्वपक्षयति—

“तदप्रामाण्यमनृतव्याघातपुनरुक्तदोषेभ्यः” ॥ ५७ ॥

तदप्रामाण्यं=तदा शब्दविशेषं “ब्राह्मणं” परामृशति, तस्य शब्दविशेषस्य ब्राह्मणस्य प्रामाण्यं प्रमाणत्वं न सम्भवति, कुतः ? अनृतव्याघातपुनरुक्तदोषेभ्यः=अयथार्थाभिधानमनृतम्, असम्बद्धारथाभिधानं व्याघातः, अभिहितार्थाभिधानं पुनरुक्तम्, तान्येतानि दोषास्तेभ्यः तद्वत्त्वादिति यावदित्यर्थः ।

ऋग्वेदो यजुर्वेदः सामवेदोऽथर्ववेद इति चतुर्धा विभिन्नः खलु दृष्टार्थप्रवक्तृकः शब्दो ब्रह्मप्रभवत्वाद्वा बृहदर्थकत्वाद्वा “ब्रह्म” इत्याम्नायते यत्रेदमुक्तं भवति—

ब्रह्मणः प्रणवं कुर्यादादावन्ते च सर्वदा ।

स्रवत्यनोक्तं पूर्वं परस्ताच्च विशीर्यते ॥ (मनु० २।७४) इति ।

ब्रह्म छन्दो वेदो मन्त्र इति चानर्थान्तरम् । अस्य चतुर्धा विभिन्नस्य दृष्टार्थप्रवक्तृशब्दस्य च भगवतो ब्रह्मणो यदित्तरापत्यप्रभृतिभिर्महीदासयाज्ञवल्क्यादिभिर्याज्ञिकसम्प्रदायिभिर्महर्षिभिः कृतं व्याख्यानं तद् “ब्राह्मणम्” इति निगद्यते । ब्रह्मणः=भगवतो वेदस्येदं व्याख्यानमिति तद्व्युत्पत्तेः । नच “ब्राह्मोऽजातौ” (अष्टा० ६।४।१७१) इति सूत्रविरोधः । अनपत्येऽणि ब्राह्मेति निपात्यत इति प्रथमे योगे, जातिमिन्नापत्येऽणि ब्रह्मिति निपात्यत इति च द्वितीये योगेऽर्थाभ्युपगमात् । योगविभागं च तत्सो महूर्तः, ब्राह्मी तनुः, ब्राह्मं हविः, ब्राह्मो नारदः, चतुर्विधं ब्राह्मं, वर्णतो ब्राह्मणः” इत्यादिप्रयोगसिद्धये महाभाष्यकृद्

भगवान् पतञ्जलिरप्यनुमन्यते । अतो न तेन विरोधः । तच्चैतद् व्याख्येयस्य भगवतो ब्रह्मणश्चतुर्विधत्वाच्चतुर्विधमेवाश्रीयते । तत्र ऋग्वेदस्य व्याख्यानम् “ऐतरयब्राह्मणम्” प्रथमं, यजुर्वेदस्य व्याख्यानं “शतपथब्राह्मणम्” द्वितीयं, सामवेदस्य व्याख्यानं “ताण्ड्यब्राह्मणम्” तृतीयम्, अथर्ववेदस्य व्याख्यानं “गोपथब्राह्मणम्” तुरीयम् । एतद्ब्राह्मणचतुष्टयानन्तरप्रभवं चान्यत्सर्वमङ्गोपाङ्गादि शास्त्रम् । अतो न तत् पृथक् परीक्षितुमर्हति । तस्यैतत्परीक्षयैव परीक्षितत्वोपपत्तेः । एतस्य च ब्राह्मणचतुष्टयस्य न तावत् प्रामाण्यमुपपद्यते । अनृतव्याघातादिभिर्दोषैः कलुषितत्वात् । स हि प्रयुक्तः शब्दः प्रामाण्यं प्रतिपद्यते, यो न जात्वनृतं व्रूते, नासम्बद्धमाचष्टे, नाभिहितं चाभिधत्ते । चेदनृतं ब्रुवाणोऽसम्बद्धमाचक्ष्णोऽभिहितं चाभिदधानोऽपि कश्चिच्छब्दः प्रामाण्यं प्रतिपद्येत तदा किं नु नाम शब्दान्तरमवशिष्यते, यन्न प्रामाण्यमशुवीत । तथाच को वा कं शब्दं लोके प्रत्याचक्षीत, कं चोपादेयं कं च हेयमभिदधीत । ब्राह्मणानामनृताद्यभिधायकत्वं तु स्पष्टमधिगम्यते नास्ति संशयतुयः । तथाहि- भवति दीक्षणीयेष्टौ स्विष्टकृद्रूपस्तावदेको यागः, तत्र फलविशेषाय छन्दोविशेषयुक्ते याज्यानुवाक्ये विधीयेते “जगत्स्यौ पशुकामः कुर्वीत । जागता वै पशवः । पशुमान् भवति य एवं विद्वान् जगत्स्यौ कुरुते । विराजावन्नाद्यकामः कुर्वीत । अन्नं वै विराट् । तस्माद् यस्यैवेह भूयिष्ठमन्नं भवति स एव भूयिष्ठं लोके विराजति । तद्विराजो विराट्त्वम् । वि स्वेषु राजति श्रेष्ठः स्वानां भवति य एवं वेद” (ऐ० १।१।५) इति । “जनस्य गोपा अजनिष्ट” (ऋ० ४।१।३।१) “यज्ञस्य केतुं प्रथमं पुरोहितम्” (ऋ० ४।१।३।२) इति द्वे ऋचौ हि जगत्स्यौ, “प्रेद्धो अग्ने दीदिहि” (ऋ० ५।१।२।४।३) “इमो अग्ने वीततमानि” (ऋ० ५।१।२।६।१८) इति द्वे ऋचौ च विराजौ । नच ते द्वे ऋचौ जगत्स्यौ वा विराजौ वा स्विष्टकृति यागे याज्यानुवाक्ये कुर्वतः पशुकामस्य संस्थिते तस्मिन् पशवः प्राप्यन्ते,

न वाऽन्नाद्यकामस्यातुं योग्यमन्नमुपसम्पद्यते । चेदिदं ब्राह्मणं वचस्तथ्यं ब्रूयात् तदाऽवश्यं संस्थिते तस्मिन् पशुकामस्य पशवः प्राप्येरन्, अन्नाद्यकामस्य चान्नाद्यमुपसम्पद्येत । न ह्यृतं नृवाणः शब्दो यमर्थं प्रत्याययति, स न प्राप्यते, प्रामाण्यं चोपसम्पद्यते । अर्थवत्त्वं हि प्रामाण्यम् । तच्च प्रवृत्तिसामर्थ्यात् प्रमाणानामवगम्यते । नचास्य प्रमाणस्य सतो ब्राह्मणस्यास्ति प्रवृत्तिसामर्थ्यं, तदभावे च कुतोऽर्थवत्त्वम् । सोऽयमनृतदोषः ।

“वृषशुष्मो ह वातावत उवाच जातूकण्यो वक्ता स्मो-  
वा इदं देवेभ्यः “यदेतदग्निहोत्रमुभयेद्युरह्वयत, अन्येद्यु-  
र्वाव तदेतर्हि ह्वयते” इति । एतद् वा अग्निहोत्रमन्येद्यु-  
र्ह्वयते यदस्तमिते सायं जुहोत्यनुदिते प्रातः । अथैतदग्नि-  
होत्रमुभयेद्युर्ह्वयते यदस्तमिते सायं जुहोत्युदिते प्रातः ।  
तस्मादुदिते होतव्यम् ।

चतुर्विंशे ह वै संवत्सरेऽनुदितहोमी गायत्रीलोकमा-  
प्नोति द्वादश उदितहोमी । स यदा द्वौ संवत्सरावनुदिते  
जुहोत्यथास्यैको हुतो भवति, अथ य उदिते जुहोति संव-  
त्सरेणैव संवत्सरमाप्नोति य एवं विद्वानुदिते जुहोति ।  
तस्मादुदिते होतव्यम् ।

एष ह वा अहोरात्रयोस्तेजसि जुहोति योऽस्तमिते  
सायं जुहोत्युदिते प्रातः । अग्निना वै तेजसा रात्रिस्ते-  
जस्वत्यादित्येन तेजसाऽहस्तेजस्वत् । अहोरात्रयोर्हास्य  
तेजसि हुतं भवति य एवं विद्वानुदिते जुहोति । तस्मा-  
दुदिते होतव्यम् ॥ ४ ॥

एते ह वै संवत्सरस्य चक्रे यदहोरात्रे, ताभ्यामेव तत्  
संवत्सरमेति । स योऽनुदिते जुहोति यथैकतश्चक्रेण

यायात् तादृक् तत् । अथ य उदिते जुहोति यथोभयत-  
श्चक्रेण यान् (?) क्षिप्रमध्वानं समश्नुवीत तादृक् तत् ॥ ५ ॥

उद्यन्तु खलु वा आदित्य आहवनीयेन रश्मीन् सन्द-  
धाति । स योऽनुदिते जुहोति यथा कुमाराय वा वत्साय  
वाऽजाताय स्तनं प्रतिदध्यात् तादृक् तत् । अथ य उदिते  
जुहोति यथा कुमाराय वा वत्साय वा जाताय स्तनं  
प्रतिदध्यात् तादृक् तत् । तमस्मै प्रतिधीयमानमुभयोल्लोक-  
योरन्नाद्यमनुप्रतिधीयतेऽस्माच्च लोकादमुष्माच्चोभाभ्याम् ।  
स योऽनुदिते जुहोति यथा पुरुषाय वा हस्तिने वाऽप्रयते (२)  
हस्त आदध्यात् तादृक् तत् । अथ य उदिते जुहोति  
यथा पुरुषाय वा हस्तिने वा प्रयते हस्त आदध्यात्  
तादृक् तत् । तमेव एतेनैव हस्तेनोर्द्ध्वं हत्वा स्वर्गं लोक-  
आदधाति य एवं विद्वानुदिते जुहोति । तस्मादुदिते  
होतव्यम् ।

उद्यन्तु खलु वा आदित्यः सर्वाणि भूतानि प्रणयति  
तस्मादेनं प्राण इत्याचक्षते । प्राणे हास्य सम्प्रति हुतं  
भवति य एवं विद्वानुदिते जुहोति । तस्मादुदिते  
होतव्यम् ।

एष ह वै सत्यं वदन् सत्ये जुहोति योऽस्तमिते सायं  
जुहोत्युदिते प्रातः । भूर्भुवः स्वरोमग्निर्ज्योतिर्ज्योतिरग्नि-  
रिति सायं जुहोति । भूर्भुवः स्वरो सूर्यो ज्योतिर्ज्योतिः  
सूर्य इति प्रातः । सत्यं हास्य वदतः सत्ये हुतं भवति य  
एवं विद्वानुदिते जुहोति । तस्मादुदिते होतव्यम् । तदेषा  
यज्ञगाथा गीयते “प्रातः प्रातरनृतं ते वदन्ति पुरोदया-  
जुहोति येऽग्निहोत्रम् । दिवा कीर्त्यमदिवा कीर्तयन्तः सूर्यो-



ज्योतिर्न तदा ज्योतिरेषाम्” इति” ( ऐत० ५।५।४-५-६ )  
 इत्यनुदितहोमे दोषमुक्तोदितहोमो विधीयते । तच्चैतत् “सूर्यो ह वा  
 अग्निहोत्रं, तद्यदेतस्या अग्र आहुते रुदैत् तस्मात् सूर्योऽ-  
 ग्निहोत्रम् । १ । स यत् सायमस्तमिते जुहोति य इदं  
 तस्मिन्निह सति जुह्वानीति, अथ यः प्रातरनुदिते  
 जुहोति य इदं तस्मिन्निह सति जुह्वानीति, तस्माद् वै  
 सूर्योऽग्निहोत्रमित्याहुः । २ । अथ यदस्तमेति तदग्ना-  
 वेव योनौ गर्भो भूत्वा प्रविशति, तं गर्भं भवन्तमिमाः  
 सर्वाः प्रजा अनुगर्भा भवन्ति, ईलिता हि शरे सञ्जा-  
 नानाः । अथ यद् रात्रिस्तिर एवैतत् करोति, तिर इव हि  
 गर्भाः । ३ । स यत् सायमस्तमिते जुहोति गर्भमेवैत-  
 त्सन्तमभिजुहोति, तस्मादिमे गर्भा अनश्नन्तो जीवन्ति  
 । ४ । अथ यत् प्रातरनुदिते जुहोति, प्रजनयत्येवैनमे-  
 तत् । सोऽयं तेजो भूत्वा विभ्राजमान उदेति । शश्वद्ध  
 वै नोदियात् यदस्मिन्नेतामाहुतिं न जुहुयात् । तस्माद्वा  
 एतामाहुतिं जुहोति । ५ । स यत्सायमस्तमिते जुहोति,  
 अग्नावेवैभ्य एतत् प्रविष्टेभ्यो जुहोति, अथ यत्प्रातरनुदिते  
 जुहोत्यग्नेभ्य एवैभ्य एतज्जुहोति, तस्मादुदितहोमिनां  
 विच्छिन्नमग्निहोत्रं मन्यामह इति ह स्माहासुरिर्यथा  
 शून्यमावस्थमाहरेदेवं तदिति” ( शत० २।२।३।१-२-३-  
 ४-५-९ ) इति ब्राह्मणान्तरेण व्याहन्यते । अत्रोदितहोमे दोषमुक्त्वाऽ-  
 नुदितहोमविधानात् । सोऽयं व्याघातः ।

यत्तु धर्मशास्त्रकृता भगवता मनुना व्याघातस्योदाहरणान्तरं  
 द्वितीये प्रादर्शितं—

उदितेऽनुदिते चैव समयाध्युषिते तथा ।

सर्वथा वर्तते यज्ञ इतीयं वैदिकी श्रुतिः ॥१५॥ इति ।

तद् शाखान्तराभिप्रायेण द्रष्टव्यम् । श्रूयते किल शाखान्तरे “उ-  
दिते जुहोति, अनुदिते जुहोति, समयाध्युपिते जुहोति ।  
श्यावोऽस्याहुतिमभ्यवहरति, य उदिते जुहोति । शवलोऽ-  
स्याहुतिमभ्यवहरति, योऽनुदिते जुहोति । श्यावशवला-  
वस्याहुतिमभ्यवहरतः, यः समयाध्युपिते जुहोति” ( तै०  
सं० ६।६।१।१।६ ) इति । अत्र हि विधिः प्रतिषेधेन व्याहन्यते । सोऽयं  
व्याघातः ।

“स वै त्रिः प्रथमामन्वाह त्रिरुत्तमाम्” ( शत० १।३।२।६ )  
इत्यत्र हि प्रथमाया उत्तमायाश्च “सामिधेन्याः” ऋचस्त्रिरनुवचनं वि-  
धीयते । नच तयोरभिहिताभिधानं विना त्रिरनुवचनमुपपद्यते । अभि-  
हिताभिधानं च पुनरुक्तम् । तदेवमनृतादिदोषयुक्तत्वादप्रमाणं खलु “ऐ-  
तरेयादिब्राह्मणचतुष्टयम्” इति भावः ॥

इदमत्र बोध्यम्—ये ह्यत्र तच्छब्देन ब्राह्मणमपरामृश्य “वेदं” परा-  
मृशन्ति, यत्रेदं व्याख्यातं “तस्येति शब्दविशेषमेवाधिकुरुते”  
“तदित्यधिकारः” “शास्त्रे ह्यस्मिन्निःश्रेयसाधिगमपरे  
तन्नान्तरीयकतया वेदप्रामाण्यव्युत्पादनमधिकृतमित्यधि-  
कृतः शब्दो वेदः” ( न्या० २।१।५७ भा० वा० ता० ) इति ।  
ते नूनमनभिज्ञाः, न किञ्चिदवबुध्यन्ते । अप्रामाण्यसाधकत्वेनोपन्यस्तानां  
दोषाणां भगवति वेदे सम्भावयितुमप्यशक्यत्वात् । मनुष्यबुद्धिप्रभवा-  
हि ते दोषा न सर्वज्ञसर्वशक्तिब्रह्मबुद्धिपूर्वके तस्मिन् कदाचित् कथञ्चित्  
सम्भवन्ति । तत्र तु यद्यदुच्यते तद्वतमेवोच्यते, यद्यदाख्यायते तत्सम्ब-  
द्धमेवाख्यायते, यद्यदभिधीयते तदनभिहितमेवाभिधीयते । यत्र च येषां  
सम्भावनैव नास्ति, तत्र तदुपन्यासो न युज्यते । न वा बुद्धिमान्धात्  
प्रवृत्ता तदुपन्यासकल्पना तत्रभवतां वैदिकानां श्रद्धापथमवतरति ।  
ब्राह्मणेषु च मनुष्यबुद्धिपूर्वकत्वादुपन्यस्ता दोषाः सुखेन सम्भा-  
व्यन्ते । अत एव तत्र तदुपन्यासोऽप्युपपद्यते । युक्तंचैतद् । अन्यथा

दोषत्रयपरिहारानन्तरं विध्यादिभेदेन कृतो ब्राह्मणवाक्यानां त्रेधा विभागोऽ-  
नवसरदुःस्थतया पीड्येत । नहि तच्छब्देन वेदपरामर्शे ब्राह्मणवाक्यानां  
विभागः सङ्गच्छते । विभजमानो वा तत्परामृष्टं वेदमाधुनिका इव  
“विधिमन्त्रार्थवादानुवादवचनविनियोगात्” इति चतुर्धा कुतो  
न व्यभाक्षीत् । किञ्च वक्तव्यं चेदेष भगवान् सूत्रकृदत्र तच्छब्देन वेदप-  
रामर्शमभिप्रेष्यत् तदा तत्प्रामाण्यसमाधिसूत्रे तत्प्रामाण्यवत् तत्प्रामाण्यं  
कथं समाधास्यत् । नहि यत्प्रामाण्यमाक्षिप्यते तद्वदेव पुनस्तत्प्रामाण्यं  
समाधीयते । समाधत्ते च “मन्त्रायुर्वेदप्रामाण्यवच्च तत्प्रामाण्य-  
मासप्रामाण्यात्” (२।१।६५) इति भगवान् गोतमः । ब्राह्मणप-  
रामर्शे च नायं दोषः । तत्प्रामाण्यस्य मन्त्रायुर्वेदप्रामाण्यवत् समाधातुं  
शक्त्वात् । नचात्र मन्त्रपदार्थो न वेदः, अपिच ? अन्त्यजजातिप्रसिद्धाः  
विषभूताशनिप्रतिषेधार्था गारुडमन्त्राः “मन्त्रपदानां च विषभूता-  
शनिप्रतिषेधार्थानाम्” इति वात्स्यायनोक्तेरिति युक्तं भाष-  
णम् । वैदिकानां तत्रावैदिकत्वेनास्थाभावादीश्वरीयवेदप्रामाण्याय तदुप-  
न्यासानुपपत्तेः । नहि वैदिकैः क्व परमपूजनीयो भगवान् वेदः, क्व दूरतः  
परित्यक्तव्याः किल विषभूताशनिप्रतिषेधका अन्त्यजजातिप्रसिद्धाः कल्पित-  
मन्त्रा इति न प्रतिपद्यते । तत्प्रतिपत्तौ च “यथा गारुडमन्त्राः प्रमाणं  
तथा भगवान् वेदः” इति तेषामुपन्यासो नोपपद्यते । चेदिदं मन्त्री  
वात्स्यायनो न प्रत्यपादि तदा तस्यैवैष दोषो नास्माकमिति कृतं  
तत्पाण्डित्यचिन्तया । नच “मन्त्रब्राह्मणयोर्वेदनामधेयम्” इति  
कात्यायनवचनाद् ब्राह्मणान्यपि वेद इति सुवचं वचः । कात्यायनस्य  
मिथ्यावादित्वेन तद्वचनस्य प्रामाण्यानर्हत्वात् । मिथ्यावादित्वं चास्य  
“सद्वादित्वात् पाणिनेर्वचनं प्रमाणम्, असद्वादित्वान्न  
कात्यायनस्य” (मी० १०।८।४) इति “शबर” स्वामिवचनाद् विस्पष्टम् ।  
आपस्तम्बबौधायनप्रभृतयस्तु तदनुगामितया नावधेयवचसः सम्पद्यन्ते ।  
अतः किं तद्वचनोदाहरणेन । यथा चैतद् छन्दविशेषस्य ब्राह्मणस्य  
वेदत्वं युक्त्याऽपि न सिध्यति तथाऽऽमाभिः “आर्य्यसिद्धान्ते”

विस्तरेण व्युत्पादितम् । अतोनेह तद्व्युत्पादनाय पराक्रम्यते । अवेदस्य च वेदवदांशिकः प्रामाण्योपन्यासो न दुष्यति । तस्मादत्र तच्छब्देन ब्राह्मणस्यैव शब्दविशेषस्य परामर्शो ज्यायान् न स्वप्नेऽप्यनाशङ्कनीयदोषस्य भगवतो वेदस्येति युक्तमुत्पश्याम इति ॥ ५७ ॥

जातः पूर्वं पक्षः, सम्प्रति सिद्धान्तो वक्तव्यः । तत्र पूर्वं तावदनृत्तदोषं परिहरन्नाह—

“न कर्मकर्तृसाधनवैगुण्यात्” ॥ ५८ ॥

न=अनृत्तदोषो न विद्यते, कुतः ? कर्मकर्तृसाधनवैगुण्यात्=कर्म च कर्ता च साधनं च, तेषां वैगुण्यं वैकल्यं, तस्मात् फलाभावोपपत्तेरित्यर्थः ।

तत् खलु विहितं कर्म शास्त्रदेशितं फलं यथा समयमुपजनयति यस्य कर्ता सगुणः साधनानि सगुणानि स्वयं च सगुणं स्यात्, न जात्वात्मतः कर्तृतः साधनतश्च विगुणम् । फले जनयितव्ये कर्मणि कर्तरि तत्साधनेषु च गुणयोगस्य नियमेनापेक्षितत्वात् । नह्यात्मतः कर्तृतः साधनतश्च विगुणं लौकिकं वा वैदिकं वा किञ्चित् कर्म फलं प्रसोतुमर्हति । नच लोके त्रयाणां तेषामन्यतमेन विगुणं तावन्मातापित्रोः संयोगलक्षणं कर्म पुत्रं कृषिकर्म वा सस्यमुपजनयद् दृश्यते, येनान्यत्रापि कल्प्येत । यथोचितानुष्ठानाभावो हि कर्मवैगुण्यम्, अनभिज्ञत्वं कपूयाचरणत्वं च कर्तृवैगुण्यम्, सहकारिकारणानामसाकल्यं च साधनवैगुण्यम् । न चैतेषामन्यतमेन भवन् फलाभावः कर्मप्रतिपादकस्य शास्त्रस्याप्रामाण्ये कथञ्चिद्देतुरुपपद्यते । वैगुण्यनिबन्धनो ह्यसौ फलाभावो न तदनृत्तत्वनिबन्धनः । तथा च संस्थिते स्विष्टकृति यागे जगत्सौ विराजौ वा याज्यानुवाक्ये कुर्वतश्चेत् पशवो न प्राप्यन्तेऽन्नाद्यं च नोपसम्पद्यते तदा न तद्विधायकं ब्राह्मणं दोषमृच्छति । कर्मकर्तृसाधनानामन्यतमस्य वैगुण्येन तदभावस्योपपादयितुं शक्यत्वात् । अतो न तत्रानृत्तदोष इति भावः ॥ ५८ ॥

अथ द्वितीयं व्याघातदोषं परिहरति—

“अभ्युपेत्य कालभेदे दोषवचनात्” ॥ ५९ ॥

“न” इत्यनुवर्तते । अभ्युपेत्य=यं कालमभ्युपगम्य होमे प्रवृत्तः, कालभेदे=तस्य कालस्य भेदनेऽतिक्रमे दोषवचनात्=दूषणाभिधानान्न व्याघातः इत्यर्थः ।

अस्ति तावद् वसन्तो ग्रीष्मो वर्षा चेत्यग्न्याधानस्य समयः “ब्राह्मणो वसन्त आदधीत, क्षत्रियो ग्रीष्म आदधीत, वैश्यो वर्षास्वादधीत” ( शत० २।१।३।५ ) इत्याम्नानात् । तस्मिंश्चैतस्मिन्नग्न्याधानसमये प्रत्येकमाश्रमिभिरधिकारिभिर्यथावकाशमग्निहोत्राय कालः कश्चिन्नियन्तव्यो भवति, यत्रेदमाम्नातम् “अग्ने ! व्रतपते व्रतं चरिष्यामि तच्छक्यं तन्मे राध्यताम्, इदमहमनृतात् सत्यमुपैमि” ( यजु० १।५ ) इति । कालश्चोदितानुदितभेदाद् द्विविधो व्यवस्थीयते । समयाध्युषितस्यानुदितेऽन्तर्भावसम्भवात् । प्रातः सन्धिकालो हि समयाध्युषितः, सायंसन्धिकालश्च समयाविषत इति भेदः । तत्र यः खल्वग्न्याधानसमये “उदिते जुह्वानि” इत्यग्निहोत्रार्थमुदितकालमभ्युपगम्य प्रवृत्तः पश्चात् प्रमादादिना दोषेण तं कालं भिनत्ति अतिक्राम्यति परित्यज्य कालान्तरे जुहोति, तं प्रत्येष दोष उच्यते “तस्मादुदितहोमिनां विच्छिन्नमग्निहोत्रम्” ( शत० २।२।३।९ ) इति । न नियतकारिणं प्रति । तस्य नियतकारित्वेन होमविच्छेदानुपपत्तेः । नहि नियतकारिणः किञ्चित् कर्म कर्हिचिद् विच्छिद्यते । नचाविच्छिन्नहोमं कश्चिदेवमपवदितुमर्हति । प्रशंसनीयो ह्येष नियतकारी धीमान् न जात्वपवदनीयो, यो रक्षोभिर्विघ्नैः शतधा पीड्यमानोऽपि “तिलक इव भारतजीवातुः” नात्मनो व्रतं भिनत्ति, यदेव यथाशास्त्रमभ्युपगतं तदेवामरणं यथासामर्थ्यमनुतिष्ठति, न च स्वप्नेऽपि परित्यक्तुमिच्छति । यस्य च होमो विच्छिद्यते सोऽनियतकारी मूढधीः पुरुषापसदः । तद्धोमे चेद् ब्राह्मणान्तरेण दूषणमभि-

धीयते तदा न पूर्वब्राह्मणविहितः खलुदितहोमो दुष्टीभवति । भिन्नवि-  
पयत्वात् । अतो न व्याघातः । किमुक्तं ? मनुष्याधिकारकं हि  
शास्त्रम् । तेन तथोपदिश्यते यथा मनुष्यास्तदुपदिष्टं यथाभिरुचि प्रत्यहं  
नियमेनानुतिष्ठेयुः, तत्फलं च द्रागित्येवावाप्नुयुः । मनुष्याश्च तदेव यथा-  
भिरुचि प्रत्यहं नियमेनानुतिष्ठन्ति यत्र कश्चिद्दोषो न स्यात्, अनुष्टीयमानं  
च वाञ्छितं फलं सद्यः प्रदद्यात्, अन्यच्च तदपेक्षया किञ्चिददुष्टमभी-  
ष्टफलप्रदं साधनं दृष्टिपथं नेयात् । एतदेवाभिप्रेत्य पूर्वस्मिन् “ऐतरेयके”  
तावदुदितहोमः स्तूयतेऽनुदितहोमश्च दोषवत्तया निन्द्यते । “शतपथे”  
च तद्विरुद्धमुदितहोमो निन्द्यतेऽनुदितहोमश्च स्तूयते । न चैतयोरुभयो-  
र्ब्राह्मणयोरुदितहोमनिन्दायामनुदितहोमनिन्दायां वाऽस्ति तात्पर्यम्, अपि  
च ? यस्य स्वव्यवहारवशादुदितकालोऽनुकूलः स्यात्, स उदिते जुहुयादि-  
त्युदितहोमे मनुष्याणां नियमेन प्रवृत्तौ प्रथमस्यैतरेयस्य, यस्य च स्वव्यव-  
हारवशादनुदितकालोऽनुकूलः स्यात्, सोऽनुदितकाले जुहुयादित्यनुदित-  
होमे मनुष्याणां नियमेन प्रवृत्तौ द्वितीयस्य शतपथस्य तात्पर्यम् । नच  
कथमेतदिति संशयितव्यम् । ब्राह्मणेषु सर्वत्र विधिसन्निधौ पठितानामर्थ-  
वादानां साक्षात् परम्परया वा नियतप्रवृत्तिप्रयोजनायां विधेयार्थप्रशंसाया-  
मेव तात्पर्यस्य सर्वसम्मतत्वात् । अत एवाह द्वितीये भगवान् मनुः—

श्रुतिद्वैधं तु यत्र स्यात् तत्र धर्मावुभौ स्मृतौ ।

उभाद्यपि हि तौ धर्मौ सम्यगुक्तौ मनीषिभिः ॥ १४ ॥

इति । नचैवं तयोः परस्परं विरोधः सम्पद्यते । तस्मान्न व्याघातः  
इति भावः ॥ ५९ ॥

अथ तृतीयं पुनरुक्तदोषं परिहृति—

“अनुवादोपपत्तेश्च” ॥ ६० ॥

“न” इत्यनुवर्तते । अप्रामाण्यहेतुदोषनिषेधे तृतीयोऽयं हेतुरिति सूचनाय  
चकारः । अभिहिताभिधानस्यानुवादत्वोपपत्तेर्न पुनरुक्तदोष इत्यर्थः ।

तत्र हि पुनरुक्तदोषः प्रसज्यते यत्रान्तरेणार्थमभिहितमभिधीयते ।

यत्र तु भवत्यभिहिताभिधानस्य कश्चिदर्थः, तत्र नजात्वेतद्वृषणं प्रवेशं लभते । सार्थकस्य तस्यानुवादत्वोपपत्तेः । द्विविधं ह्यभिहिताभिधानं निरर्थकं सार्थकं च । तत्र निरर्थकं पुनरुक्तं भवति, सार्थकं चानुवादः । न चैष दोषः । अर्थवशेनोपपन्नस्य तस्य सर्वत्राभ्युपगमात् । “स वै त्रिः प्रथमामन्वाह त्रिरुत्तमाम्” (शत० १।३।२।६) इत्यत्र प्रथमाया उत्तमायाश्च सामिधेन्योस्त्रिरभिधानमप्यनुवाद उपपद्यते । अर्थवत्त्वात् । “प्र वो वाजा अभिव्य वो हविष्मन्तो घृताच्या । देवाञ्जिगाति सुम्रयुः” (ऋ० ३।१।२५।१) इत्याद्याः एकादशसंख्याका ऋचो हि वह्निसमिन्धनवेलायां गीयमानत्वात् “सामिधेन्यः” इत्युच्यन्ते, यत्रेदमाम्नातं “समिन्धे सामिधेनीभिर्होता तस्मात् सामिधेन्यो नाम” (शत० १।३।२।१) इति । ताश्च पञ्चदश विवक्षिताः । प्रकृतियागे पञ्चदशसंख्याकानां विकृतौ च सप्तदशसंख्याकानामेव तासामनुवचनस्य विधानात् । तथा च विधायकं ब्राह्मणं “स वै त्रिः प्रथमामन्वाह त्रिरुत्तमाम् । ताः पञ्चदश सम्पद्यन्ते । पञ्चदशो वै वज्रो, वीर्यं वज्रो, वीर्यमेवैतत् सामिधेनीरभिसम्पादयति । तस्मादेतास्वनूच्यमानासु यं द्विष्यात् तमङ्गुष्ठाभ्यामववाधेत “इदमहममुमववाधे” इति । तदेनमेतेन वज्रेणाववाधते” (शत० १।३।२।६-७) इति । “सप्तदशसामिधेनीरनुब्रूयात्” (ऐ० १।१।१) इति च । तैत्तिरीया अप्यधीयते “पञ्चदशसामिधेनीरन्वाह” (तै० सं० २।५।८।२) इति । नच तासां प्रथमायाः उत्तमायाश्चान्तरेण त्रिरभिधानं पञ्चदशत्वमुपपद्यते । नच विहितपरित्यागो युक्तः । वैगुण्यप्रसङ्गात् । तथा च सार्थकं त्रिरभिधानं न जातु निरर्थकम् । अतो न पुनरुक्तदोष इति भावः ॥ ६० ॥

ननु नायं परिहारो युज्यते, अनुवादस्यास्वीकारात् ? तत्राह—

“वाक्यविभागस्य चार्थग्रहणात्” ॥ ६१ ॥

वाक्यविभागस्य च=ब्राह्मणवाक्यानामनुवादादिभेदेन विभागस्य चार्थ-  
ग्रहणात्=अर्थवशेन शिष्टैः स्त्रीकाराद् युज्यते परिहार इत्यर्थः ।

शिष्टाः खल्वर्थवैचित्र्यमवलोक्य तद्वशाद् ब्राह्मणवाक्यानामनुवादा-  
दिभेदेन विभागं स्वीकुर्वन्ति तद्यथा यत्र कश्चिदर्थविशेषो विधीयते तद्  
विधिवाक्यं, यत्र विहितोऽर्थः स्तूयते प्रतिपिद्धो वा निन्द्यते तदर्थवा-  
दवाक्यं, यत्र च किञ्चिद्विशेषविधित्सयाऽभिहितार्थोऽनूद्यते तदनुवाद-  
वाक्यमिति । तथा चानुवादस्यापि स्त्रीकाराद् युज्यते परिहारः  
इति भावः ॥ ६१ ॥

ननु कतिविधो ब्राह्मणवाक्यानां विभागः शिष्टैरर्थवशात् स्वीक्रि-  
यते ? तत्राह—

“विध्यर्थवादानुवादवचनविनियोगात्” ॥ ६२ ॥

वचनशब्दो विध्यादिना प्रत्येकमभिसम्बध्यते । विनियोगोऽत्र भेदः ।  
विधिवचनम्, अर्थवादवचनम्, अनुवादवचनमिति भेदात् त्रिविधो ब्राह्म-  
णवाक्यानां विभाग इत्यर्थः ।

त्रेधा खलु ब्राह्मणवाक्यानि विनियुज्यन्ते विधिवाक्यम्, अर्थवादवा-  
क्यम्, अनुवादवाक्यं चेति भावः ॥ ६२ ॥

तत्र विधिवाक्यं लक्षयति—

“विधिर्विधायकः” ॥ ६३ ॥

विधायकः=उपदेशकः चोदकः प्रवर्तक इति यावद् यो वाक्यविशेषः  
स विधिः=विधिवाक्यपदवाच्य इत्यर्थः ।

येन हि वाक्यविशेषेण विधिमुखेन वा निषेधमुखेन वा किञ्चिद्  
विधीयते, किमुक्तं ? “इदं कुरु, इदं मा कुरु” इत्युपदिश्यते यथा—  
“स्वाध्यायोऽध्येतव्यः” ( शत० ११।५।८।३ ) “अग्निहोत्रं  
होतव्यम्” ( शत० २।२।२।१८ ) “सत्यं वद, धर्मं चर, स्वा-  
ध्यायान्मा प्रमदः, प्रजातन्तुं मा व्यवच्छेत्सीः । १। देवपि-  
तृकार्याभ्यां न प्रमदितव्यम् । मातृदेवो भव । पितृदेवो



भव । आचार्यदेवो भव । अतिथिदेवो भव । यान्यनव-  
द्यानि कर्माणि तानि सेवितव्यानि नो इतराणि” (तै०  
उप० शि० १।११। १-२) इति । स “विधिः” इति भावः ॥

तमिमं सावान्तरप्रभेदं विधिं “मीमांसासूत्रवैदिकवृत्तौ”  
विस्तरेण व्युदपीपदाम, तस्माद् न पुनरिह व्युत्पाद्यते ॥ ६३ ॥

अर्थवादं विमज्य सामान्यतो लक्षयति—

“स्तुतिर्निन्दा परकृतिः पुराकल्प इत्यर्थवादः” ॥ ६४ ॥

अर्थवादः=प्रवृत्त्यै वा निवृत्त्यै वा विधिनाऽपेक्षितः स्तुतिलक्षणो वा  
निन्दालक्षणो वाऽर्थो येनोद्यते स वाक्यविशेषः “अर्थवादः” इत्यर्थवा-  
दसामान्यलक्षणम् । सच स्तुतिः, निन्दा, परकृतिः, पुराकल्प इति भेदाच्चतु-  
र्विध इत्यर्थः ।

चतुर्विधस्तावदर्थवादः—स्तुतिलक्षणः, निन्दालक्षणः, परकृतिलक्षणः,  
पुराकल्पलक्षणश्च । तत्र येन पुरुषप्रवृत्त्यर्थमिष्टफलवादेन विहितं स्तूयते  
स “स्तुतिलक्षणोऽर्थवादः” प्रथमः, यथा “प्रिये स्वाध्यायप्रव-  
चने भवतः, युक्तमना भवत्यपराधीनोऽहरहरर्थान् साधयते  
सुखं स्वपिति परमचिकित्सक आत्मनो भवतीन्द्रियसंयम-  
श्चैकारामता च प्रज्ञावृद्धिर्यशो लोकपक्तिः, प्रज्ञा वर्धमाना  
चतुरो धर्मान् ब्राह्मणमभिनिष्पादयति ब्राह्मण्यं प्रतिरूप-  
चर्यां यशो लोकपक्तिं, पच्यमानश्चतुर्भिर्धर्मैर्ब्राह्मणं भुन-  
क्त्यर्चया च दानेन चाजेयतया चाबध्यतया च । १ । ये  
ह वै के च श्रमा इमे व्यावापृथिवी अन्तरेण, स्वाध्यायो ह वै  
तेषां परमा काष्ठा, य एवं विद्वान् स्वाध्यायमधीते, तस्मात्  
स्वाध्यायोऽध्येतव्यः” (शत० ११।५।१।१-२) “स यथाऽहि-  
स्त्वचो निर्मुच्येत, एवं रात्रेः पाप्मनो निर्मुच्यते, यथा ह  
वा अहिस्त्वचो निर्मुच्येत, एवं सर्वस्मात् पाप्मनो निर्मु-  
च्यते य एवं विद्वानग्निहोत्रं जुहोति” (शत० २।२।३।६)

“एतद्ध वै देवा व्रतं चरन्ति यत् सत्यं, तस्मात् ते यशः,  
यशो ह भवति य एवं विद्वान् सत्यं वदति” (शत०  
१।१।१।५) शिरो वै यज्ञस्यातिथ्यम्” (शत० ३।४।२।१)  
इत्यादिः ।

येन विहिते प्रवृत्त्यर्थं निषिद्धाच्च निवृत्त्यर्थमनिष्टफलवादेन विहि-  
तविपरीतं निषिद्धं च निन्द्यते स “निन्दालक्षणोऽर्थवादः” यथा  
“सत्यं देवा अनृतं मनुष्याः” (शत० १।१।१।४) सत्यसं-  
हिता वै देवाः, अनृतसंहिता मनुष्याः” (ऐत० १।१।६)  
“समूलो वा एष परिशुष्यति योऽनृतमभिवदति” (प्रश्नो०  
६।१) “पापकारी पापो भवति” (शत० १।४।१।६) इत्यादिः ।  
येन कस्यचित् पुरुषविशेषस्य धर्मतया परस्परविरुद्धं सिद्धवत् किञ्चिदुच्यते  
स “परकृतिलक्षणोऽर्थवादः” यथा “हुत्वा वषामेवाग्नेऽभि-  
घारयत्यथ पृषदाज्यं, तदु ह चरकाध्वर्यवः पृषदाज्यमेवाग्नेऽ-  
भिघारयन्ति प्राणः पृषदाज्यमिति वदन्तः” (शत० ३।८।३।  
२४) इत्यादिः ।

येन चेतिहासमुखेन किञ्चिदुच्यते स “पुराकल्पलक्षणोऽर्थवादः”  
यथा “एतेन हेन्द्रोतो दैवापः शौनको जनमेजयं पारिक्षितं  
याजयाञ्चकार । तेनेष्ट्वा सर्वा पापकृत्यां सर्वा ब्रह्महत्या-  
मपजघान । सर्वा ह वै पापकृत्यां सर्वा ब्रह्महत्यामपहन्ति  
योऽश्वमेधेन यजते” (शत० १३।५।६।१) इत्यादिः । सोऽ-  
यमर्थवादो विधिवाक्येनैकवाक्यतामापन्नोऽर्थवान् भवति न स्वतन्त्रः,  
तद्यथाह भगवान् जैमिनिः “विधिना त्वेकवाक्यत्वात् स्तुत्य-  
र्थेन विधीनां स्युः” (मी० १।२।७) इति । विध्यपेक्षितार्थवादित्वाच्चैषः  
“अर्थवादः” इति भावः ॥ ६४ ॥

अनुवादं लक्षयति—

“विधिविहितस्यानुवचनमनुवादः” ॥ ६५ ॥

विधिविहितस्य=विधेर्विहितस्य चानुवचनं=पुनर्वचनं पुनरभिधानम् अभ्यास इति यावदनुवादः=अनुवादपदार्थ इत्यर्थः ।

येन खलु विधिर्वा विहितोऽर्थो वा किञ्चित्प्रयोजनवशादनूच्यते स वाक्यविशेषो “अनुवादः” । सच विध्यनुवचनं विहितानुवचनं चेति भेदाद् द्विविधः । तत्र येन वाक्यविशेषेण किञ्चित् प्रयोजनमुद्दिश्य विधिरनूच्यते तद् “विध्यनुवचनं” शब्दानुवादः । सच पूर्वमुदाहृतः । येन च स्तोतुं वा निन्दितुं वा कञ्चिद्विधिशेषमभिधातुं वा विहितानन्तर्यं विधातुं वा विहितोऽर्थोऽनूच्यते, किमुक्तं ? येन विहितमर्थमधिकृत्य स्तुतिर्वा निन्दा वा विधिशेषो वा विहितक्रमो वा बोध्यते, तद् “विहितानुवचनम्” अर्थानुवादः, यथा “यावन्तं ह वा इमां पृथिवीं वित्तेन पूर्णां ददद् लोकं जयति त्रिस्तावन्तं जयति भूयांसं चाक्षय्यं, य एवं विद्वानहरहः स्वाध्यायमधीते” ( शत० ११।५।८।३ ) “एष ह वै स एकातिथिः, स एष जुह्वत्सु वसति, एतां वाव स देवतामपरुणद्धि योऽलमग्निहोत्राय सन् नाग्निहोत्रं जुहोति, तमेषा देवताऽपरुद्धाऽपरुणद्ध्यस्माच्च लोकादमुष्माच्चोभाभ्यां योऽलमग्निहोत्राय सन् नाग्निहोत्रं जुहोति, तस्माद् योऽलमग्निहोत्राय स्यात् जुहुयात्” ( ऐत० ५।५।५ ) “आज्येन जुहोति, तेजो वा आज्यं, तेजसैवास्मिन् तत्तेजो दधाति यदाज्येन जुहोति, एतद् वै देवानां प्रियं धाम यदाज्यं, प्रियेणैवैनान् धाम्ना समर्धयति” ( शत० १३।१।१०।२ ) त एनं समृद्धाः समर्धयन्ति सर्वैः कामैः” ( शत० १३।६।२।११ ) “सोमेनेष्ट्वा सौत्रामण्या यजेत” ( शत० १२।८।१।२ ) इत्यादिरिति भावः ॥ ६५ ॥

अत्र शङ्कते—

“नानुवादपुनरुक्तयोर्विशेषः शब्दाभ्यासोपपत्तेः” ॥ ६६ ॥

अनुवादपुनरुक्तयोः=अनुवादस्य पुनरुक्तस्य च विशेषो मिथोभेदो न=न भवति, कुतः? शब्दाभ्यासोपपत्तेः=अभिहितस्य शब्दस्य यः पुनरभिधानलक्षणोऽभ्यासस्तस्योभयत्रसिद्धेरित्यर्थः ।

यथा ह्यनुवादेऽभिहितः शब्दोऽभ्यस्यते तथा पुनरुक्तेऽप्यभ्यस्यते । तथा च समाना द्वयोः शब्दाभ्यासोपपत्तिः । अतोऽवगम्यते नास्त्यनुवादपुनरुक्तयोः कश्चिद् विशेष इति भावः ॥ ६६ ॥

समाधत्ते—

“शीघ्रतरगमनोपदेशवदभ्यासान्नाविशेषः” ॥ ६७ ॥

अविशेषः=अनुवादपुनरुक्तयोर्विशेषाभावो न=न भवति, कुतः? शीघ्रतरगमनोपदेशवदभ्यासात्=लोकसिद्धस्य शीघ्रतरगमनोपदेशस्येवानुवादस्यापि सार्थकाभ्यासत्वादित्यर्थः ।

यद्यप्यनुवादपुनरुक्तयोः शब्दाभ्यासो न विशिष्यते, तस्योभयत्रापि समानत्वात् । तथापि तत्रार्थकृतो विशेषो विद्यते । सार्थकः शब्दाभ्यासो ह्यनुवादः, निरर्थकश्च पुनरुक्तम् । किमुक्तं? यथा हि लोके “गम्यताम्” इत्यभिधाय शीघ्रतरगमनलाभाय “गम्यतां गम्यताम्” इत्यभिहितः शब्दः पुनरभ्यस्यते तथाऽनुवादेऽप्यर्थविशेषलाभायाभिहितः शब्दः पुनरभ्यस्यते । नचैवं पुनरुक्ते । तत्र तदभ्यासस्य निरर्थकत्वात् । तथा च शब्दाभ्याससाम्येऽपि सार्थकत्वनिरर्थकत्वाभ्यां विशेषस्य सद्भावादस्त्यनुवादपुनरुक्तयोर्विशेष इति सिद्धमिति भावः ॥ ६७ ॥

नन्वनृतत्वादिदोषाभावाद् भवतु “ब्राह्मणस्य” प्रामाण्यं तथापि तत् कीदृशं विवक्षितमिति वक्तव्यं? तत्राह—

“मन्त्रायुर्वेदप्रामाण्यवच्च तत्प्रामाण्यमासप्रामाण्यात्” ॥ ६८ ॥

भिन्नक्रमश्चः । तत्प्रामाण्यं च=तदा शब्दविशेषं ब्राह्मणचतुष्टयं परामृशति, ब्राह्मणप्रामाण्यं च मन्त्रायुर्वेदप्रामाण्यवत्=मन्त्रो भगवान् वेदः, “मन्त्रो गुरुः” ( ऋ० २।२।१६।४ ) “सत्यो मन्त्रः” ( ऋ०

२।२।२।२ ) इत्यादिश्रुतेः, तदनुकूलस्यायुर्वेदस्य यादृशं प्रमाणं तादृशं वेदितव्यं, कुतः ? आप्तप्रामाण्यात्=ब्राह्मणादिभिः साम्प्रदायिका आप्ताः, तेषां प्रमाणभावः प्रामाण्यं, तस्मात् साम्प्रदायिकाभ्युपगमादित्यर्थः । आयुर्वेदो धनुर्वेदो गान्धर्ववेदोऽर्थवेदश्चेति चत्वारः खलु ऋग्वेदादीनां यथाक्रममुपवेदाः । तत्र चरकमुश्रुतादिभिर्ऋषिभिर्ऋग्वेदाधारतः प्रणीताः ये तावच्चरकमुश्रुतप्रभृतयो ग्रन्थाः ते “आयुर्वेदः” इति व्यपदिश्यन्ते । सोऽयमायुर्वेदः प्रवृत्तिसामर्थ्यात्सामर्थ्यानुमितवेदनूलत्वामूलत्वाभ्यां कस्मिंश्चिदंशे प्रमाणं कस्मिंश्चिदंशे चाप्रमाणमिति सर्वसम्प्रतिपन्नं, नास्ति कस्यापि विप्रतिपत्तिः । अत एव न इह सिद्धवदुपादीयते । तस्य चैतस्यायुर्वेदस्य यथा वेदानुकूलत्वात् प्रामाण्यं प्रतिकूलत्वाच्चाप्रामाण्यं परतः प्रामाण्यमिति यावत् तथा ब्राह्मणचतुष्टयस्यापि प्रामाण्यं वेदितव्यम् । साम्प्रदायिकाभ्युपगमात् । एष हि तेषामभ्युपगमः—यद्यपि ब्राह्मणानां प्रणेतारः किलैतरेयप्रभृतय ऋषयः परमवैदिका अभूवन् तथापि मनुष्याः । मनुष्येषु च भ्रमप्रमादादयो विश्वे दोषाः स्वभावादेव सम्भवन्ति । प्रकृतिवश्यत्वात् । अतस्तत्प्रणीता ब्राह्मणग्रन्था न वेदवत् प्रमाणं भवितुमर्हन्ति किन्तु वेदानुकूलत्वात् प्रमाणं प्रतिकूलत्वाच्चाप्रमाणं यथाऽऽयुर्वेदः । तद्यथाऽऽह सम्प्रदायविद् भगवान् जैमिनिः “विरोधे त्वनपेक्ष्यं स्यादसति ह्यनुमानम्” (मी० १।१।३) इति । यथा चेदमित्यमेव नान्यथा तथा वयं “मीमांसासूत्रवैदिकवृत्तौ” व्युदपत्सहि । तस्मात् सिद्धं ब्राह्मणानां तत्पश्चाद्भाविनां च सर्वेषामृषिमुनिग्रन्थानां वेदानुकूलत्वात्प्रामाण्यं, प्रतिकूलत्वाच्चाप्रामाण्यमिति भावः ॥ ६८ ॥

संशयं च प्रमाणानि सम्परीक्ष्य यथाक्रमम् ।

ब्राह्मणानां प्रमाभावो व्याख्यायत्र सविस्तरम् ॥ १ ॥

इति श्रीमत्परमहंसपरिव्राजकाचार्योदासीनवर्य्यात्मारामभगव-

त्पादशिष्यहरिप्रसादकृतायां न्यायसूत्रवैदिकवृत्तौ

द्वितीयाध्यायस्याद्यमाहिकम् ।



## द्वितीयोऽध्यायः

### द्वितीयमाह्निकम्

प्रमाणानि परीक्षितानि, सम्प्रति तदियत्ता परीक्षणीया, तदर्थं द्वितीयमाह्निकं प्रारम्भमाणः पूर्वं तावत् पूर्वपक्षमाह—

“न चतुष्टुमैतिह्यार्थापत्तिसम्भवाभावप्रामाण्यात्” ॥ १ ॥

प्रमाणानामिति प्रकरणाह्न्यते । चतुष्टुं=प्रमाणानां चतुर्भावं चतुष्प्रकारत्वं चतुर्धात्वं न=न युज्यते, कुतः ? ऐतिह्यार्थापत्तिसम्भवाभावप्रामाण्यात्=ऐतिह्यं चार्थापत्तिश्च सम्भवश्चाभावश्च ते तथा, तेषां प्रामाण्यात् तेषामपि प्रमाणत्वाभ्युपगमादित्यर्थः ।

यदुक्तं “प्रत्यक्षानुमानोपमानशब्दाः प्रमाणानि” ( न्या० १।१।३ ) इति । तत्र युज्यते । तद्व्यतिरिक्तानामैतिह्यार्थापत्तिसम्भवाभावानामपि प्रमाणत्वाङ्गीकारात् । किमुक्तं ? प्रमाणत्वं प्रत्यक्षादिचतुष्टयमात्रवृत्ति प्रत्यक्षादिचतुष्टयान्यतमत्वव्याप्यमिति यावत् न सम्भवति, तद्व्यतिरिक्तेष्वैतिह्यादिष्वपि वर्तमानत्वादिति भावः ॥

तत्र प्रवादपारम्पर्यम् ऐतिहासिकं ज्ञानमिति यावत् “ऐतिह्यम्” अभिधीयमानादर्थान्यस्यार्थस्यापत्तिः प्राप्तिर्ज्ञानम् उपपाद्यान्यथानुपपत्तिज्ञानादुपपादकज्ञानमिति यावद् “अर्थापत्तिः” अविनाभाववर्तिनोऽर्थस्य सत्ताज्ञानादन्यस्य सत्ताज्ञानं “सम्भवः” विरोधिज्ञानाद् विरोधिनो ज्ञानम्, अथवा यस्या ग्रहणात् प्रतियोगी न गृह्यते सा गृह्यमाणा योग्यस्य प्रतियोगिनोऽनुपलब्धिः “अभावः” इति विवेकः ॥ १ ॥

सिद्धान्तयति—

“शब्द ऐतिह्यानर्थान्तरभावादनुमानेऽर्था-  
पत्तिसम्भवाभावानर्थान्तरभावाच्चाप्रतिषेधः” ॥ २ ॥

भिन्नक्रमश्चः । अप्रतिषेधः=न चतुष्टमिति प्रतिषेधो न सम्भवति, कुतः ?  
शब्दे=शब्दप्रमाणे ऐतिह्यानर्थान्तरभावात्=ऐतिह्यप्रमाणस्यार्थान्तरभावा-  
भावाभ्युपगमात् अन्तर्भावाभ्युपगमादिति यावत्, अनुमाने च=अनुमान-  
प्रमाणे चार्थापत्तिसम्भवाभावानर्थान्तरभावात्=अर्थापत्तिसम्भवाभावप्रमा-  
णानामन्तर्भावाभ्युपगमादित्यर्थः ।

न वयमैतिह्यादीनि प्रमाणानि न सन्तीति ब्रूमः अपि च ? तानि  
प्रमाणान्तराणि न भवन्तीति वच्मः । ऐतिह्यं हि शब्देऽर्थापत्तिसम्भवा-  
भावाश्चानुमानेऽन्तर्भवन्ति । यस्य च यत्रान्तर्भावः सम्भवति, तस्य ततोऽ-  
र्थान्तरभावेनाभ्युपगमो व्यर्थः । किमुक्तं ? तदा हि प्रमाणत्वं प्रत्यक्षा-  
दिप्रमाणचतुष्टयमात्रवृत्ति न भवेत् चेत् ततः कानिचित् प्रमाणान्तराणि  
सिध्येयुः । नचैतिह्यादीनि प्रमाणानि सन्त्यपि प्रमाणान्तराणि सिध्यन्ति ।  
तेषां शब्दानुमानयोर्यथायथमन्तर्भावसम्भवात् । अतोऽनुपपन्नः प्रतिषेधः  
इति भावः ॥

यथा चैतिह्यादीनां चतुर्णां शब्दानुमानयोरन्तर्भावः, तथा “वैशे-  
षिकसूत्रवैदिकवृत्तौ” नवमाध्याये द्वितीयाह्निके पञ्चमसूत्रे सोदाह-  
रणो विस्पष्ट इति बोध्यम् ॥ २ ॥

नन्वर्थापत्तेरनुमानप्रमाणान्तर्भावो नोपपद्यतेऽप्रमाणत्वादिति तदस्यः  
आशङ्कते—

“अर्थापत्तिरप्रमाणमनैकान्तिकत्वात्” ॥ ३ ॥

अर्थापत्तिः=प्रमाणत्वेनाभिमतार्थापत्तिरप्रमाणं=प्रमाणं न भवति,  
कुतः ? अनैकान्तिकत्वात्=सव्यभिचारोऽनैकान्तिकः, तस्य भावस्तत्त्वं  
तस्मात् व्यभिचारित्वादित्यर्थः ।

अभिधीयमानेऽर्थे योऽन्योऽर्थोऽर्थादापद्यते यथा “असत्सु मेघेषु वृष्टिर्न

भवति" इत्युक्ते "सत्सु भवति" इति, यथा वा "स्थूलो देवदत्तो दिवा न भुङ्क्ते" इत्युक्ते "नक्तं भुङ्क्ते" इति, साऽर्थापत्तिरित्युक्तम् । नच तत्प्रमाणं भवितुमर्हति । कश्चित् सत्सुपि मेघेषु वृष्टेः नक्तमभोजिन्यपि वातरुग्णे च स्थौल्यस्य दर्शनात् । चेदियं प्रमाणं भवेत् तदा न क्वचिदपि स्वकर्मर्थं व्यभिचरेत् । नह्यर्थं व्यभिचरदपि कश्चित् किञ्चित् प्रमाणमुपपद्यते । व्यभिचरति चेयम् । तस्मादप्रमाणमिति भावः ॥ ३ ॥

निराकुरुते—

“अनर्थापत्तावर्थापत्त्यभिमानात्” ॥ ४ ॥

अर्थापत्तेरनैकान्तिकत्वमिति विपरिणम्यानुवर्तते । अनर्थापत्तौ=अर्थापत्त्याभासेऽर्थापत्त्यभिमानात्=अर्थापत्त्यभिमानकरणादर्थापत्तेरनैकान्तित्वं प्रतिभातीत्यर्थः ।

यां हि भवानर्थापत्तिं मन्यते न साऽर्थापत्तिः अपि च? अर्थापत्त्याभासः । नह्यस्माभिः सत्सु मेघेषु वृष्टिर्मवत्येव, दिवाऽभुञ्जानः स्थूलो नक्तं भुङ्क्ते एवेत्यर्थापत्तिरास्थीयते येनेयमनैकान्तिकी भवन्ती प्रमाणं न भवेत् अपि च? सत्सु मेघेषु वृष्टिः, असति रोगे दिवाऽभुञ्जानः स्थूलो नक्तं भोजीति । नचैवं “कारणभावात्कार्यभावः” (वै० ४।१।३) इति नियमं विहायान्यो नियमः कश्चिदापद्यते । नच कश्चित् प्रतिबन्धकवशात् कार्यदर्शनेऽपि नियमोऽयं व्यभिचरितुमर्हति । प्रतिबन्धकाभावस्यापि कारणे प्रवेशात् । भवति तदपश्यन् व्यभिचारमाशङ्कते, तेन च तस्याः प्रमाणाभावः इति नायं शीलो ज्यायान् । किञ्च “अर्थापत्तिप्रमाणमनैकान्तिकत्वाद्” इत्यत्रार्थापत्तिमात्रं पक्षीक्रियते अथवाऽनैकान्तिकी काचित्? आद्येऽसिद्धो हेतुः । अर्थापत्तिमात्रस्यानैकान्तिकत्वाननुभवात् । द्वितीये सिद्धसाधनम् । अनैकान्तिक्या अप्रमाणत्वस्यास्माभिरप्यभ्युपगमात् । याऽनैकान्तिकी साऽर्थापत्तिप्रमाणमिति प्रतिजानानस्य चैकान्तिकी या सा प्रमाणमित्यर्थादापद्यते । नच तदपलापः सुकरः । प्रतिज्ञाव्याघातात् । अतो नाप्रमाणमर्थापत्तिरिति भावः ॥ ४ ॥



विधान्तरेण निराकुरुते—

“प्रतिषेधाप्रामाण्यजनैकान्तिकत्वात्” ॥ ५ ॥

अप्यर्थश्चः । प्रतिषेधाप्रामाण्यञ्च=अर्थापत्तिरप्रमाणमित्युक्तस्यार्थापत्ति-  
प्रामाण्यप्रतिषेधस्य प्रामाण्यमपि न विद्यते, कुतः ? जनैकान्तिकत्वात्=  
व्यभिचारित्वादित्यर्थः ।

प्रतिषेधस्य प्रामाण्ये ह्यर्थापत्तेरप्रामाण्यं सेदुमर्हति नाप्रामाण्ये । नच  
प्रतिषेधस्य प्रामाण्यमुपपद्यते । तस्य स्वविषयतोऽन्यत्र वर्तमानत्वेनानैकान्ति-  
कत्वात् । जनैकान्तिक्यमार्थापत्तौ वर्तमानं प्रामाण्यं हि तस्य स्वविषयः ।  
ऐकान्तिक्यां तस्यां वर्तमानं चास्वविषयः । नचैष प्रतिषेधोऽनैकान्ति-  
क्यमेवार्थापत्तौ वर्तमाने प्रामाण्ये प्रवर्तते नैकान्तिक्यां वर्तमाने तस्मिन्  
अपि च ? प्रामाण्यमात्रे । अर्थापत्तिशब्देनार्थापत्तिमात्रस्य ग्रहीतुं शक्य-  
त्वात् । तस्मिंश्चोभयस्मिन् वर्तमानो भवति निःशङ्कमनैकान्तिकः ।  
स्वविषयतोऽन्यत्रास्वविषयेऽपि वर्तमानत्वात् । यश्चानैकान्तिकः, स न  
प्रमाणमिति प्रतिषेधस्याप्रामाण्येऽर्थापत्तिरप्रमाणं न सिध्यति । तस्मादेया  
प्रमाणमिति भावः ॥ ५ ॥

नन्वस्माभिरर्थापत्तिशब्देन नार्थापत्तिमात्रं विवक्ष्यते अपि च ?  
जनैकान्तिक्यमार्थापत्तिः, अतो न प्रतिषेधाप्रामाण्यं ? तत्राह—

“तत्प्रामाण्ये वा नार्थापत्त्यप्रामाण्यम्” ॥ ६ ॥

चार्थो वाकारः पक्षान्तरमाह । तत्प्रामाण्ये वा=तदा प्रतिषेधं परामृ-  
शति, जनैकान्तिक्यमार्थापत्तौ वर्तमानं यत्प्रामाण्यं तन्मात्रविषयत्वेन तस्य  
प्रतिषेधस्य प्रामाण्ये चार्थापत्त्यप्रामाण्यम्=अर्थापत्तेः प्रामाण्याभावो न=न  
सिध्यतीत्यर्थः ।

जनैकान्तिक्यमार्थापत्तिरप्रमाणमिति ब्रुवता खल्वैकान्तिकी सा प्रमाण-  
मित्यभ्युपगन्तव्यम् । अन्यथाऽनैकान्तिकीति विशेषणवैयर्थ्यप्रसङ्गात् । एत-  
च्चेष्टमस्माकम् । अस्माभिरप्यैकान्तिक्या एवार्थापत्तेः प्रामाण्यमभ्युपगम्यते  
नानैकान्तिक्याः । अतोऽनैकान्तिक्यां तस्यां भवतु प्रामाण्यप्रतिषेधः

प्रमाणं, नचैतावताऽर्थापत्तेः प्रामाण्यस्य प्रतिषेध उपपद्यते । तस्य तदविषयत्वात् । यत्प्रामाण्यं च न जातु प्रतिषेधगोचरः, सा न कर्हिचिदप्रमाणं सेद्गुमर्हति । तस्मादेषा प्रमाणमिति भावः ॥ ६ ॥

इदानीमभावस्यानुमानान्तर्भावमसहमानस्तदप्रामाण्यं तावदाशङ्कते—

“नाभावंप्रामाण्यं प्रमेयासिद्धेः” ॥ ७ ॥

अभावप्रामाण्यम्=अभावस्य प्रामाण्यं न=न सिध्यति, कुतः ? प्रमेयासिद्धेः=तत्प्रमेयासिद्धेरित्यर्थः ।

यत् खलु प्रमाणं तस्यास्ति किञ्चित् प्रमेयम् । यस्य च प्रमेयमेव नास्ति न तत् कश्चित् प्रमाणमुपपद्यते । प्रमेयाभावे हि कस्येदं प्रमाणं स्यात् । अभावश्च तथा । किमुक्तं ? यदविषयं तदप्रमाणं दृष्टं यथाऽश्वप्रतिपादने गोशब्दः, तथा चाभावः । तस्यादप्रमाणमिति भावः ॥ ७ ॥

समाधत्ते—

“लक्षितेष्वलक्षणलक्षितत्वादलक्षितानां तत्प्रमेयसिद्धेः” ॥ ८ ॥

अभावप्रामाण्यमित्यनुवर्तते । लक्षितेषु=व्यावर्तकत्वालक्षणं ब्रह्म=वेदः, तेन ये लक्ष्यन्ते व्यावर्त्यन्ते तेषु सम्माननीयेषु ब्रह्महस्तेषु गुरुकुलब्रह्मचारिषु मिलितानामलक्षितानाम्=अब्रह्महस्तानामलक्षणलक्षितत्वात्=उक्तलक्षणाभावेन प्रतिषद्यमानत्वात् तत्प्रमेयसिद्धेः=तत्प्रमेयत्वसिद्धेरभावप्रामाण्यं सिध्यतीत्यर्थः ।

यत्र खलु भूयांसो गुरुकुलब्रह्मचारिणो लक्षिताश्चालक्षिताश्च संमिलिताः सन्तो देशात्मोन्नतिसाधनविषयानुपदेशानाकर्णयितुकामाः परमोत्साहेन पितृकल्पस्याधिष्ठातृवर्यस्याग्रे दूरतो बद्धाञ्जलयस्तूष्णीमवतिष्ठन्ते तत्र “अलक्षितान् ब्रह्मचारिणो मत्सविधे विशेषतो बोधनार्थं द्रुतमानय” इत्यधिष्ठातृवर्येण प्रयुक्तः कश्चित् संरक्षको मेधावी येषु ब्रह्मचारिषु लक्षणं न विद्यते तान् लक्षणाभावेन प्रतिषद्य शीघ्रमानयतीति दृष्टम् । चेदभावः प्रमाणं न भवेत् तदा लक्षणाभावेनालक्षितान् ब्रह्मचारिणः संरक्षको न प्रतिषद्येत । नहि प्रमाणतोऽन्येन किञ्चित् प्रतिपत्तुं

शक्यते । प्रमाणस्यैव प्रतिपत्तिहेतुत्वाङ्गीकारात् । प्रतिपद्यते च । ततो भवत्यनुमानम् “अस्ति तावदभावस्यालक्षिताः ब्रह्मचारिणः प्रमेयं, प्रतिपत्तिविषयत्वात्, लक्षणाभावश्च प्रमाणं यतोऽयं तत्प्रतिपत्तिहेतुः” इति । किमुक्तं ? विरोधिज्ञानाद् विरोधिनो ज्ञानं ह्यभावः । तत्रालक्षणं लक्षणस्य, लक्षणं चालक्षणस्य विरोधीति यत्र लक्षणं न विद्यते तत्रालक्षणेन, यत्र चालक्षणं, तत्र लक्षणेनावश्यं भवितव्यं, नोभयेनोभयत्र । विरोधाभावप्रसङ्गात् । लक्षितेषु चालक्षितेषु च ब्रह्मचारिषु येषु लक्षणं न विद्यते तेऽलक्षिता इति सुखेन प्रमातुं शक्यन्ते । लक्षणविरोधिनोऽलक्षणस्य तत्र विद्यमानत्वात् । नचैवं प्रमा प्रमाणाद्वहे सम्भवति । प्रमाणं च तत्र न लक्षणाभावतोऽन्यत् किञ्चिदुपलभ्यते । नच तस्य विषयाभावादप्रामाण्यमिति युक्तं भाषणम् । अलक्षितानां ब्रह्मचारिणामेव तद्विषयत्वसम्भवात् । अतो नाप्रमाणमभाव इति भावः ॥ ८ ॥

आशङ्क्य निराचष्टे—

“असत्यर्थे नाभाव इति चेन्नान्यलक्षणोपपत्तेः” ॥ ९ ॥

अर्थे=प्रतियोगिभूतार्थे लक्षणेऽसति=अलक्षितेषु ब्रह्मचारिष्वविद्यमाने सत्यभावः=तदभावो न=न सम्भवतीति चेन्नान्यलक्षणोपपत्तेः=अन्यत्र लक्षितेषु ब्रह्मचारिषु विद्यमानस्य लक्षणस्यात्राभावोपपत्तेरित्यर्थः ।

यत्र हि यद् विद्यते तत्र तदभावः सम्भवति नान्यत्र । अप्रसक्त-प्रतिषेधापत्तेः । नचालक्षितेषु ब्रह्मचारिषु लक्षणं विद्यते । अविद्यमाने च तस्मिन् न तदभावस्तत्र सम्भवति । सम्भवाभावे च नतरां तस्य तत्प्रतिपत्तिहेतुत्वमिति । नैतद् युक्तमभिधीयते । अन्यत्र विद्यमानस्याप्यन्यत्राभावसम्भवात् । नहि यत्र यद् विद्यते तत्रैव तदभावः सम्भवतीत्यस्ति कश्चिन्नियमः अपि च ? यद् विद्यते तस्याभावः । अन्यथा वायौ रूपाभावो न गृह्येत । विद्यते च लक्षितेषु ब्रह्मचारिषु लक्षणम् । अतस्तदभावोऽलक्षितेषु सम्भवति । नचैवमप्रसक्तप्रतिषेधः । प्रसक्तस्यैव प्रतिषेधात् । तथा च न तस्य तत्प्रतिपत्तिहेतुत्वासम्भव इति भावः ॥ ९ ॥

उक्तमर्थं विस्पष्टयितुं पुनश्छलेनाशङ्कते—

“तत्सिद्धेरलक्षितेष्वहेतुः” ॥ १० ॥

अभाव इत्यनुवर्तते । तत्सिद्धेः=तेषु लक्षितेषु सिद्धिर्विद्यमानता यस्य लक्षणस्य तस्याभावः=अभ्युपगतोऽभावोऽलक्षितेषु=अलक्षितेषु ब्रह्मचारि-  
ष्वहेतुः=प्रतिपत्तिहेतुर्न सम्भवतीत्यर्थः ।

सिद्धो हि लक्षणाभावोऽलक्षितेषु ब्रह्मचारिषु प्रतिपत्तिहेतुरूपपद्यते  
नासिद्धः । नचैष लक्षणे विद्यमाने कथञ्चित्सेद्धमर्हति । विद्यते च न  
विद्यते चेति व्याघातप्रसङ्गात् । विद्यते च लक्षितेषु ब्रह्मचारिषु ल-  
क्षणम् । अतः कथं तदभावः सिध्येत् । असिध्यैश्च कथमलक्षितेषु तेषु  
प्रतिपत्तिहेतुः सम्भवेत् । किमुक्तं ? यद् विद्यते न तदभावोऽभ्युपगन्तुं  
शक्यते । विरोधात् । यच्च न विद्यते सुतरां न तदभावः । अप्रसक्तप्र-  
तिपेधात् । विद्यते च लक्षितेषु तेषु लक्षणम् । अतो न तदभावोऽलक्षि-  
तानां प्रतिपत्तिहेतुः सम्भवतीति भावः ॥ १० ॥

समाधत्ते—

“न लक्षणावस्थितापेक्षसिद्धेः” ॥ ११ ॥

अलक्षितेष्वित्यनुवर्तते । न=यदुक्तं तत्र, कुतः ? लक्षणावस्थितापे-  
क्षसिद्धेः=लक्षणस्य यदवस्थितं लक्षितेष्ववस्थानं तदपेक्षस्य तदभावस्य  
सिद्धेरलक्षितेषु सिद्धेरित्यर्थः ।

यदि वयं यत्र लक्षणं विद्यते तत्र तदभावं ब्रूयाम तदा तदभावा-  
सिद्धिः स्यात् । नच वयं यत्र लक्षणं तत्र तदभावं ब्रूमः, किन्तु लक्षितेषु  
लक्षणम्, अलक्षितेषु तदभावः । नचेदं व्याहन्यते । अवस्थानतदभाव-  
योर्भिन्नदेशत्वात् । तथा च सिद्धो लक्षणाभावः । सिद्धस्य च प्रतिपत्ति-  
हेतुत्वमपि सिद्धमेव । तस्मान्नास्त्यभावप्रामाण्ये कश्चिद्दोष इति भावः ॥ ११ ॥

ननु तथापि विद्यमानस्यैवाभावोऽभ्युपगतः, सच व्याहन्यते ? तत्राह—

“प्रागुत्पत्तेरभावोपपत्तेश्च” ॥ १२ ॥

नालक्षितेष्वित्येतदद्भयमनुवर्तते । तुष्यतुदुर्जनन्यायेन समाधानान्तर-

मेतदिति सूचनाय चकारः । प्रागुत्पत्तेः=लक्षणोत्पत्तितः पुरस्तादभावो-  
पपत्तेः=लक्षणाभावसिद्धेर्न=अलक्षितेषु तदगिद्धिर्नेत्यर्थः ।

व्याहृतिप्रसङ्गाच्चेद् विद्यमानस्याभावं न मन्यसे तदा लक्षणोत्प-  
त्तितः प्राग् विद्यमानं लक्षणाभावमेवालक्षितानां ब्रह्मचारिणां प्रतिपत्ति-  
साधनं मन्यस्व । स हि तत्र सम्भवति । नहि कश्चिद् भूत्वा न भवतीति-  
वदभूत्वा भवतीति न मन्यते । गुरुकुले प्रविष्टानां चार्थ्यतनयानां ब्रह्म-  
संस्कारतः पश्चाद् ब्रह्महस्तत्वं नूनं सम्भाव्यते, ततः पूर्वं च तेषु तदभावः  
सुतराम् । अतोऽधिष्ठात्रा प्रयुक्तः संरक्षको यदा लक्षितेष्विवालक्षितेषु  
न लक्षणं साक्षात्कुरुते तदा तत्र तदभावं प्रतिपद्यते । प्रतिपन्नेन तेन  
चालक्षितान् ब्रह्मचारिणः प्रतिपद्यानयति । नचैषा प्रतिपत्तिरन्तरेण लक्ष-  
णाभावमुपपद्यते । न च. लक्षणाभावस्य प्रतिपत्तिहेतुत्वं चान्तरेण प्रामा-  
ण्यम् । अतःसिद्धमस्ति तावत् प्रमाणमभावः । सचानुमानविधया प्रति-  
पादकत्वादनुमानमेव न जातु प्रमाणान्तरमिति चत्वार्येव प्रमाणानि ना-  
धिकानि नापि न्यूनानीति भावः ॥ १२ ॥

“आसोपदेशः शब्दः” (न्या० १।१।७) इत्युक्तम् । तत्र  
शब्दः शब्दार्थयोः सम्बन्धश्च परीक्षितः । सम्प्रति तस्यानित्यत्वं परीचि-  
क्षिषुः पूर्वन्तावत् सिद्धान्तेनोपक्रमते—

“आदिमत्त्वादैनद्रियकत्वात्कृतकवदुपचाराच्च” ॥ १३ ॥

अनित्यः शब्द इति प्रतिज्ञाशेषः । एकत्रहेतुत्रयसमुच्चय इति चका-  
रार्थः । आदिमत्त्वात्=आदि कारणं विद्यते यस्य स आदिमान् तस्य  
भावस्तत्त्वं तस्मात् कारणवत्त्वात्, ऐन्द्रियकत्वात्=इन्द्रियेण ग्राह्यः  
प्रकाश्यः ऐन्द्रियकः, तस्य भावस्तत्त्वं तस्मात् इन्द्रियग्राह्यत्वात्, कृतक-  
वदुपचाराच्च=कृतकं कार्यं तस्येवोपचारः व्यवहारस्तद्विषयत्वाच्चानित्यः  
शब्द इत्यर्थः ।

यत् खलु कारणतो निष्पद्यते तत् कारणवदिति व्यपदिश्यते । यच्च  
कारणवत् तदनित्यं, यथा घटादि । शब्दोऽपि कारणवान् । स हि संयो-

गादितो निष्पद्यते, तद्यथोक्तं दर्शनान्तरे “संयोगाद् विभागाच्छ-  
ब्दाच्च शब्दनिष्पत्तिः” ( वै० २।२।३१ ) इति । तस्मादनित्यः ।  
यदिन्द्रियेण गृह्यते तदनित्यं दृष्टं यथा संयोगादि, शब्दोऽपि श्रोत्रेन्द्रि-  
येण गृह्यते, तद्यथोक्तं दर्शनान्तरे “श्रोत्रग्रहणो योऽर्थः स शब्दः”  
( वै० २।२।२१ ) इति । तस्मादनित्यः । यत् तावत्कृतकं भवति तदेव  
कृतकयदुपचर्यते । नाकृतकम् । नहि सामान्याभावे भवति क्वचिदुप-  
चारः । न च कृतकाकृतकयोरस्ति किञ्चित् सामान्यम् । कृतकस्य तु कृत-  
केन सामान्यं सिद्धमेव न जात्यसिद्धम् । अतो युक्तस्तस्य तद्वदुपचारः ।  
कृतको घटादिरूपत्तिविनाशगोचरो दृष्टः, शब्दोऽपि तद्वदुपचर्यते “जातः  
शब्दो विनष्टः शब्दः” इति । कृतकं सुखं दुःखं तीव्रं मन्दं दृष्टं, शब्दोऽ-  
पि तद्वदुपचर्यते “तीव्रः शब्दो मन्दः शब्दः” इति । तस्माद् भवत्यनुमानं  
यथादिमत्त्वादेन्द्रियकत्वादित्यः शब्दः तथा कृतकवदुपचारादप्यनित्यः  
इति भावः ॥ १३ ॥

उक्तहेतुत्रयव्यभिचारमाशङ्कते—

“न घटाभावसामान्यनित्यत्वान्नित्येष्वप्य-  
नित्यवदुपचाराच्च” ॥ १४ ॥

न=आदिमत्त्वादितः शब्दस्यानित्यत्वं न सम्भवति, कुतः ? घटा-  
भावसामान्यनित्यत्वात्=घटध्वंसो घटाभावः, गोत्वादिजातिः सामान्यं,  
घटाभावश्च सामान्यं च ते तथा, तयोर्नित्यत्वं, तस्मात्—आदिमत्त्वेऽपि  
घटाभावस्यैन्द्रियकत्वेऽपि सामान्यस्य नित्यत्वात्, नित्येष्वपि=आकाशा-  
दिनित्यपदार्थेष्वप्यनित्यवदुपचाराच्च=कृतकवदुपचारदर्शनाच्चेत्यर्थः ।

यत् खलु शब्दोऽनित्य आदिमत्त्वादित्युक्तं, तदयुक्तम् । व्यभिचारात् ।  
अस्ति घटध्वंसे व्यभिचारः, तस्यादिमत्त्वेऽपि नित्यत्वात् । आदिमत्त्वं च  
कारणविभागजन्यत्वम् । न च सति कारणविभागे पुनर्घटो भवति । नित्यत्वं  
च ध्वंसाप्रतियोगित्वम् । नहि घटध्वंसः पुनर्ध्वंस्यते यथा घटः । व्यभि-  
चाराच्चादिमत्त्वादित्यहेतुः । ऐन्द्रियकत्वादित्यः शब्द इत्यप्ययुक्तम् । गोत्वा-

दिसामान्ये व्यभिचारात् । अस्ति गोत्वादिसामान्यमैन्द्रियकम् । तदाश्रयगवा-  
दिव्यक्तीनामैन्द्रियकत्वात् । नित्यं चाप्रलयं स्थायित्वात् । न च कृतक-  
वदुपचारादप्यनित्यः शब्दः सेद्धुमर्हति । नित्येष्वपि कृतकवदुपचारदर्श-  
नात् । दृश्यते ह्याकाशादिनित्येष्वपि कृतकवदुपचारः, आकाशैकदेशे  
भूमिर्विद्यते ब्रह्मैकदेशे च सकार्य्या प्रकृतिः, यत्रेदमाह्नातं “पादोऽस्य-  
विश्वा भूतानि त्रिपादस्यामृतं दिवि” (ऋ० ८।४।१७।३)  
इति । न च व्यापकस्याकाशस्य जगत्पितुः पुरुषस्य च परमार्थतः प्रदेशाः  
सम्भवन्ति । निरवयवत्वात् । कृतकस्य तु सम्भवन्ति । सावयवत्वात् । सोऽयं  
कृतकवदुपचारस्य नित्येषु व्यभिचारः । ततश्चैपोऽहेतुरिति भावः ॥ १४ ॥

तत्राद्ये व्यभिचारमुद्धरति—

“तत्त्वभाक्तयोर्नानात्वविभागादव्यभिचारः” ॥ १५ ॥

अव्यभिचारः=आदिमत्त्वस्य हेतोर्घटाभावे व्यभिचारो नास्ति, कुतः?  
तत्त्वभाक्तयोः=मुख्यनित्यत्वगौणनित्यत्वयोर्नानात्वविभागात्=भिन्नत्वेन वि-  
भागाभ्युपगमादित्यर्थः ।

द्विविधं हि नित्यत्वं मुख्यनित्यत्वं गौणनित्यत्वं च । तत्रोत्पत्तिविना-  
शशून्यत्वं “मुख्यनित्यत्वम्” उत्पत्तिशून्यत्वं वा विनाशशून्यत्वं वा  
“गौणनित्यत्वम्” । न च प्रकृत्यादिवद् ध्वंसे मुख्यनित्यत्वमस्ति ।  
तस्य विनाशशून्यत्वेऽप्युत्पत्तिशून्यत्वाभावात् । न च गौणनित्यो भवन्  
ध्वंसो व्यभिचारभूमिरुपपद्यते । व्यभिचारे साध्याश्रयस्येव साध्याभावा-  
श्रयस्यापि मुख्यत्वापेक्षणात् । अनित्यप्रायश्च गौणनित्यो ध्वंसः । अतो न  
तत्रादिमत्त्वस्य हेतोर्व्यभिचार इति भावः ॥ १५ ॥

द्वितीये हेतौ व्यभिचारमुद्धरति—

“सन्तानानुमानविशेषणात्” ॥ १६ ॥

अव्यभिचार इत्यनुवर्तते । सन्तानानुमानविशेषणात्=सामान्यविशेषः  
सन्तानः, बहुष्वेकाकारा बुद्धिः सन्तन्यतेऽनेनेति तद्व्युत्पत्तेः, अनुमानं  
हेतुः, अनुमीयतेऽनेनेऽति तद्व्युत्पत्तेः, विशिष्टीकरणं विशेषणं, विशि-

प्यतेऽनेनेति तद्व्युत्पत्तेः, सन्तानेन सामान्यविशेषेणानुमानस्य हेतोर्विशेष-  
णाद् विशिष्टीकरणादव्यभिचारः—गोत्वादौ न व्यभिचार इत्यर्थः ।

न वयं केवलदैन्द्रियकत्वाद्धेतोरनित्यः शब्द इत्यभिदध्महे, अपि  
च ? सामान्यवत्त्वे सत्यैन्द्रियकत्वात् । अस्ति च सामान्यवान् सन्नैन्द्रि-  
यकः शब्दः । गोत्वादिसामान्यं चैन्द्रियकत्वेऽपि न सामान्यवत् । सा-  
मान्ये सामान्यानङ्गीकारात् । तद्यथोक्तं दर्शनान्तरे “सामान्यविशे-  
षेषु सामान्यविशेषाभावात्तत एव ज्ञानम्” (वै० १।८।५)  
इति । विशेषणाभावे च विशिष्टस्याप्यभावात् गोत्वादिसामान्ये तद्व्यभि-  
चार इति भावः ॥ १६ ॥

तृतीये हेतौ व्यभिचारमुद्धरति—

“कारणद्रव्यस्य प्रदेशशब्देनाभिधानात्” ॥ १७ ॥

अव्यभिचार इत्यनुवर्तते । प्रदेशशब्देन=देशपदेन कारणद्रव्यस्य=  
कारणवतो द्रव्यस्य सावयवद्रव्यस्येतियावदभिधानात्=अभिधानसम्भ-  
वादव्यभिचारः=कृतकवदुपचारस्य हेतोर्नित्येषु व्यभिचारो नेत्यर्थः ।

तदा हि कृतकवदुपचारस्य हेतोर्नित्येषु व्यभिचारो भवेत् चेत्  
तत्र प्रदेशशब्दप्रयोगो मुख्यतः सम्भवेत् । नच नित्येषु तत्प्रयोगो  
मुख्यतः सम्भवति । तस्य द्रव्यैकभागवाचित्वेन सावयवद्रव्यैकविषयत्वनि-  
श्चयात् । नहि निरवयवद्रव्यस्याकाशस्य जगत्पितुः पुरुषस्य च द्रव्यान्तर-  
सम्बन्धमन्तरा तत्त्वतो भागाः सम्भवन्ति । यत्र च यस्य सम्भव एव  
नास्ति तत्र कथं प्रदेशशब्दो मुख्यतः प्रयुज्येत । नच द्रव्यान्तरसम्बन्धं  
पुरस्कृत्य प्रवृत्ते प्रदेशशब्दप्रयोगे हेतोर्व्यभिचारस्तत्र शङ्कितुमपि शक्यते ।  
तस्य मुख्यप्रयोगभूमौ वर्तमानत्वेनैव व्यभिचारावधारणात् । किमुक्तं ?  
यथा हि कृतकस्य द्रव्यस्य परमार्थभूताः प्रदेशा भवन्ति न तथाऽऽ-  
काशस्य जगत्पितुः पुरुषस्य वा सम्भवन्ति, किन्त्वौपाधिकाः । ते चाका-  
शाद्यनात्मकत्वेनाप्रदेशाः सन्तो न प्रदेशाः सम्पद्यन्ते । अतस्तत्र कृत-  
कवदुपचर्यमाणोऽपि प्रदेशशब्दो न हेतोर्व्यभिचारदोषाय कल्पते ।



किं बहुना—यादृशं हि कृतकं द्रव्यं न तादृशमाकाशादि नित्यं द्रव्य-  
मस्ति । सावयवत्वात् प्रदेशवत् तावत्कृतकं द्रव्यम् । निरवयवत्वात्  
प्रदेशाभाववच्चैतत् । अतः साध्यस्येव हेतोरप्यभावान्न तत्र तद्द्रव्यमि-  
चार इति भावः ॥ १७ ॥

नन्वप्रयोजकत्वादसाधका अमी हेतवो न साध्यसाधकाः ? तत्राह—

“प्रागुच्चारणादनुपलब्धेरानुपलब्धेश्च” ॥ १८ ॥

अनित्यः शब्द इति प्रतिज्ञाशेषः । उच्चारणात्=विवक्षाजनितेन प्रय-  
त्नेन प्रेरितस्य प्राणस्य कण्ठतात्वादिभिः स्थानविशेषैरभिधातः “उच्चा-  
रणं” तस्मात् प्राक्=पूर्वमनुपलब्धेः=उपलम्भाभावात्, आवरणाद्यनु-  
पलब्धेश्च=उपलम्भप्रतिबन्धकानामावरणेन्द्रियदोषादीनामनुपलम्भाच्चाव-  
गम्यतेऽनित्यः शब्द इत्यर्थः ।

यदि शब्दोऽयं नित्यो भवेत् तदाऽवश्यमुच्चारणात् प्रागप्युपल-  
भ्येत । नहि नित्यस्य सतो योग्यस्य कश्चिदनुपलम्भ उपपद्यते । न च  
तदानीमावरणादि प्रतिबन्धकं किञ्चिदुपलभ्यते, येन तत्कृतोऽनुपलम्भः  
कल्प्येत । यदा च प्रतिबन्धकाभावे सत्यप्युच्चारणात्प्राग् नोपलभ्यते  
तदा भवति प्रतिपत्तिर्न खलु नित्यः शब्दः, अपि च ? अनित्य इति  
नाप्रयोजकाः हेतव इति भावः ॥ १८ ॥

अत्र जात्या प्रत्यवतिष्ठते—

“तदनुपलब्धेरनुपलम्भादावरणोपपत्तिः” ॥ १९ ॥

तदनुपलब्धेः=आवरणाद्यनुपलब्धेरनुपलम्भात्=उपलम्भाभावादावर-  
णोपपत्तिः=आवरणादिकमुपपद्यत इत्यर्थः ।

योऽयं तावत्प्रागुच्चारणादनुपलम्भः शब्दस्याभिहितः स नानित्यत्व-  
प्रयुक्तः अपिच ? आवरणादिप्रतिबन्धकप्रयुक्तः । आवरणादि प्रतिबन्धकं  
चानुपलब्धेरनुपलम्भादुपपद्यते । नहि यस्यानुपलब्धिर्नोपलभ्यते तन्ना-  
स्तीति वक्तुं पार्य्यते । अनुपलम्भानुपलम्भे वस्तुसत्त्वापातस्यावश्यम्भा-  
वात् । किं बहुना—यथा हि भवान् आवरणाद्यनुपलब्ध्याऽऽवरणादी-

नाममावो मन्यते तथैव मया तदनुपलब्धेरनुपलब्ध्या तद्भावोऽभ्युप-  
गम्यते । भवति च तस्मिन् तत्प्रयुक्त एव शब्दस्य प्रागुच्चारणादनुपलम्भः  
कल्पयितुमुचितो नानित्यत्वप्रयुक्त इति भावः ॥ १९ ॥

युक्त्यन्तरमाह—

“अनुपलम्भादप्यनुपलब्धिसद्भाववन्नावरणानुपप-  
त्तिरनुपलम्भात्” ॥ २० ॥

तदनुपलब्धेरित्यनुवर्तते । अनुपलम्भादपि=आवरणाद्यनुपलब्धेरुपल-  
म्भाभावादप्यनुपलब्धिसद्भाववत्=यथाऽऽवरणाद्यनुपलब्धेः सत्त्वमुपपद्यते  
तथाऽनुपलम्भात्=आवरणाद्युपलम्भाभावादप्यावरणानुपपत्तिः=आवरणा-  
दिसद्भावानुपपत्तिर्न=न सम्भवतीत्यर्थः ।

यथा ह्यावरणाद्यनुपलब्धेरुपलम्भाभावेऽपि सत्त्वमुपपद्यते तथाऽऽ-  
वरणादेरुपलम्भाभावेऽपि सत्त्वमुपपत्तुमर्हति । नह्येकत्रोपलम्भाभावः सत्त्व-  
प्रतिपादको भूत्वाऽन्यत्रासत्त्वप्रतिपादकः सम्पद्यते । स्वभावहानप्रसङ्गात् ।  
किमुक्तं ? यथा तेऽनुपलम्भ्यमानाऽप्यावरणाद्यनुपलब्धिरस्ति तथाऽ-  
नुपलम्भ्यमानमप्यावरणादिकमस्तीति मन्तव्यम् । आवरणाद्यनुपलब्धेरनु-  
पलम्भेऽपि चेन्नावरणाद्यनुपलब्ध्यभावस्तदाऽऽवरणाद्यनुपलम्भेऽपि नावर-  
णाद्यभाव इत्यस्यापि सुवचत्वात् । किं बहुना यथाऽऽवरणाद्यनुपलब्धे-  
रनुपलम्भादपि सद्भाव उपपद्यते तथाऽऽवरणादेरनुपलम्भादपि सद्भाव  
उपपद्यते । अनुपलम्भस्य हेतोरुभयत्र समानत्वात् । अतो नित्यस्य  
सतः शब्दस्यावरणादिप्रयुक्त एव प्रागुच्चारणादनुपलम्भो नानित्यत्वप्रयुक्तः  
इति भावः ॥ २० ॥

समाधत्ते—

“अनुपलम्भात्मकत्वादनुपलब्धेरहेतुः” ॥ २१ ॥

अहेतुः=“तदनुपलब्धेरनुपलम्भात्” . (न्या० २।२।१९).  
इत्ययमावरणाद्युपपत्तौ हेतुर्न भवति, कुतः ? अनुपलब्धेः=आवरणाद्यनु-

पलब्धेरनुपलम्भात्मकत्वात्=आवरणाद्युपलब्ध्यभावात्मकत्वान्निषेधविषयेण प्रमाणेनोपलम्भसिद्धेरित्यर्थः ।

यत्तावद् भावात्मकं वस्तु तत् सत्त्वाद् विधिविषयेण प्रमाणेनोपलभ्यते, यच्चाभावात्मकं तदसत्त्वान्निषेधविषयेण प्रमाणेनेति नियमः । आवरणाद्यनुपलब्धिश्चोपलब्ध्यभावात्मिका । तस्याः विधिविषयेण प्रमाणेनोपलम्भाभावेऽपि निषेधविषयेण प्रमाणेनोपलम्भः सम्भवति । नहि विधिविषयप्रमाणगोचरतावदनुपलब्धौ निषेधविषयप्रमाणगोचरताऽपि विरुध्यते । न चावरणाद्युपलब्धिं निषेधता प्रमाणेन मनसा तदनुपलब्धिग्रहणं कथञ्चिद् विरोधमावहति “धेनेन्द्रियेण यद्गृह्यते तेनैव तद्गता जातिस्तद्भावश्च गृह्यते” इति नियमाभ्युपगमात् । वक्ष्यति च तेन तद्ग्रहणं “ज्ञानविकल्पानां भावाभावसंवेदनां दध्यात्मम्” (न्या० ५।१।३१) इति । तथा च “तदनुपलब्धेरनुपलम्भात्” इत्यसिद्धो हेतुर्नाऽऽवरणाद्युपपादनाय क्षमते । तस्य तदुपपादनाक्षमत्वे चानित्यत्वप्रयुक्तः खलु प्रागुच्चारणादनुपलम्भः शब्दस्य नावरणादिप्रयुक्त इति सिद्धमिति भावः ॥

तत्र “शब्दोऽनित्यः गुणत्वे सत्यसदादीन्द्रियविषयत्वाद् घटादिगत-रूपादिवत्” इति प्रयोगोऽनुसन्धेयः ॥ २१ ॥

सम्प्रति तत्र सत्प्रतिपक्षमाशङ्कते—

“अस्पर्शत्वात्” ॥ २२ ॥

शब्दो नित्य इति प्रतिज्ञाशेषः । अस्पर्शत्वात्=स्पर्शरहितत्वान्नित्यः शब्द इत्यर्थः ।

यत् स्पर्शवान्न भवति तन्नित्यं दृष्टं, यथाकाशम् । शब्दोऽपि स्पर्शवान्न भवति । तस्मादाकाशवन्नित्य इति भावः ॥ २२ ॥

समाधत्ते—

“न कर्मानित्यत्वात्” ॥ २३ ॥

न=यदस्पर्शं तन्नित्यमिति न, कुतः कर्मानित्यत्वात्=अस्पर्शत्वेऽपि कर्मणो नित्यत्वाभावादित्यर्थः ।

यदस्पर्शं तन्नित्यमिति नायं नियमः । कर्मणि व्यभिचारात् । नह्यस्पर्शं कर्म नित्यमस्ति । तस्मादस्पर्शत्वादित्यहेतुरिति भावः ॥ २३ ॥

पुनराशङ्कते—

(१) “सम्प्रदानात्” ॥ २४ ॥

नित्यः शब्द इति प्रतिज्ञाशेषः । सम्प्रदानात्=सम्प्रदीयमानत्वान्नित्यः शब्द इत्यर्थः ।

शब्दस्तावदाचार्येण शिष्याय सम्प्रदीयते । न चैतदवस्थानाद्वे कथञ्चिदुपपद्यते । लोके सम्प्रदीयमानानां गवादीनामवस्थानदर्शनात् । किमुक्तं ? यत् सम्प्रदीयते तदवस्थितं दृष्टम् । शब्दोऽपि गुरुणा शिष्याय सम्प्रदीयते । तस्मादवस्थितः । यदा चावस्थितस्तदा नित्य इति भावः ॥ २४ ॥

समाधत्ते—

“तदन्तरालानुपलब्धेरहेतुः” ॥ २५ ॥

अहेतुः=शब्दावस्थानसाधकत्वेनोपन्यस्तः “सम्प्रदानात्” इत्ययमहेतुः, कुतः ? तदन्तरालानुपलब्धेः=येन सम्प्रदीयते यस्यै च तयोर्दातृप्रतिग्रहीत्रोराचार्यान्तेवासिनोरन्तराले तदवस्थानानुपलब्धेरित्यर्थः ।

सम्प्रदीयमानो हि सर्वोऽवस्थितोऽर्थः सम्प्रदातुरप्यन् सम्प्रदानं च प्राप्नुवन्नन्तराले तावदुपलभ्यते, यथा गवादिः । चेच्छब्दोऽप्यवस्थितः स्यात्, तदा दातृप्रतिग्रहीत्रोराचार्यान्तेवासिनोरन्तरालेऽवश्यमुपलभ्येत । नचोपलभ्यते । तस्माद् भवति प्रतिपत्तिरनवस्थितः खलु तदानीं शब्दः । यदा चानवस्थितस्तदा वाधितत्वादहेतुः सम्प्रदानमिति भावः ॥ २५ ॥

(१) अस्मात् पूर्वं “नाणुर्नित्यत्वात्” इति सूत्रं मुद्रितपुस्तकेषु सर्वत्रोपलभ्यते । परन्तु तस्य सूत्रत्वे न किञ्चित्प्रमाणं मिलति । वार्तिके न्यायतत्त्वाल्लोके चेदं सूत्रत्वेन न धृतं नूनमेतद्ग्राह्यवाक्यम् । अत उपेक्षितं न व्याख्यातम् ॥

अत्र शङ्कते—

“अध्यापनादप्रतिषेधः” ॥ २६ ॥

अप्रतिषेधः=अन्तरालेऽवस्थानानुपलब्धेः “सम्प्रदानात्” इत्ययमहेतुरिति हेतुप्रतिषेधो न सम्भवति, कुतः ? अध्यापनात्=दीयमानस्य सम्प्रदानप्राप्तिरध्यापनं, तस्मादन्तरालेऽवस्थानसिद्धेरित्यर्थः ।

यद्यपि प्रत्यक्षतोऽन्तराले शब्दावस्थानं नोपलभ्यते तथाऽप्यनुमानतस्तदुपलब्धिः सम्भवति । नहि प्रत्यक्षतोऽनुपलब्धस्यानुमानेनोपलब्धिः सत्तां न साधयते । अध्यापनं हि गुरुणा दीयमानस्य शब्दस्यान्तेवासिनि सम्प्रदाने सम्प्राप्तिः । न च सा मध्यावस्थानमन्तरेण युज्यते । अनवस्थितस्य तददर्शनात् । प्रत्यक्षतोऽनुपलब्धिस्तु कण्ठतात्वाद्यभिघातरूपव्यञ्जकामावेनाप्युपपद्यते । अतो न “सम्प्रदानात्” इति बाधितो हेतुरिति भावः ॥ २६ ॥

समाधत्ते—

(१) “उभयोः पक्षयोरन्यतरस्याध्यापनादविप्रतिषेधः” ॥ २७ ॥

उभयोः=द्वयोः पक्षयोः=नित्यानित्यपक्षयोरन्यतरस्य=एकस्य नित्यस्य वाऽनित्यस्य वा स्वीकारेऽध्यापनात्=अध्यापनसम्भवादविप्रतिषेधः=उक्तस्य हेतुप्रतिषेधस्य प्रतिषेधः परिहारो न जायत इत्यर्थः ।

अध्यापनं हि गुरुणा दीयमानस्य शब्दस्यान्तेवासिनि सम्प्रदाने सम्प्राप्तिरित्युक्तम् । तच्च नित्यपक्षवदनित्यपक्षेऽप्युपपद्यते । शब्दनित्यत्ववादिनो भवन्तः सङ्गिरन्ते शब्दोऽवस्थित्या सम्प्रदानं प्राप्नोति । शब्दानित्यत्ववादिनो वयश्चाचक्ष्महे शब्दः सन्तानवृत्त्या सम्प्रदानमभ्येति । नचोभयोः पक्षयोः समानत्वेनोपपद्यमानस्याध्यापनस्यास्ति कुत्रचिद् विशेषतः पक्षपातः, येनेदं शब्दावस्थानमेव साधयेत् न शब्दसन्तानम् ।

(१) इदं भाष्यं न सूत्रमिति केचित् । तदतिमन्दम् । पूर्वपक्षे वक्तव्ये सिद्धान्तस्यावश्यं वक्तव्यत्वात् । “सिद्धान्तसूत्रम्—उभयोः पक्षः” इति न्यायतत्त्वालोके वाच्यस्य तिमिप्रोल्लेखदर्शनाच्च ॥

अवस्थानं तु शब्दस्य “तदन्तरालानुपलब्धेः” इति प्रतिपिद्धं नाध्या-  
पनस्य गोचरतामापद्यते । परिशेषात् तद्गोचरतया सन्तानसिद्धौ च सि-  
ध्यति बाधितत्वादहेतुः सम्प्रदानमिति तदवस्थः प्रतिषेधो न जातु परि-  
हृत इति भावः ॥ २७ ॥

पुनः शङ्कते—

“अभ्यासात्” ॥ २८ ॥

नित्यः शब्द इति प्रतिज्ञाशेषः । अभ्यासात्=अभ्यस्यमानत्वान्नित्यः  
शब्द इत्यर्थः ।

एकविषयोऽनेकक्रियोत्पादो ह्यभ्यासः, यथा रूपस्य पुनः पुनर्दर्शनं,  
शब्दस्य च पुनः पुनरुच्चारणम् । नचायं क्षणद्वयादूर्ध्वमनवस्थितस्य शब्दस्य  
कथञ्चिद् घटते । तदानीं तदभावेन तद्गोचरतादृक्क्रियोत्पादासम्भवात् ।  
नहि यदा यत्र विद्यते तदा तद्गोचरा काचित् क्रियोत्पत्तुमुत्सहते ।  
भवति च “पञ्चकृत्वः पश्यति रूपम्” इति रूपगोचराभ्यासवत् शब्द-  
गोचरोऽप्यभ्यासः “दशकृत्वोऽनुवाकमधीते, विंशतिकृत्वोऽनुवाकमधी-  
ते” इति । तस्मात् प्रतिपद्यते यावदभ्यासं रूपवदेकोऽवस्थितः खलु शब्दो  
न त्वनेकोऽनवस्थितः । किमुक्तं ? यत्तावदभ्यस्यते तदवस्थितं दृष्टं यथा  
रूपम् । शब्दोऽप्यभ्यस्यते । तस्मादवस्थितेन तेन भवितव्यम् । यदा  
चावस्थितः, तदा नित्य इति भावः ॥ २८ ॥

समाधत्ते—

“नान्यत्वेऽप्यभ्यासस्योपचारात्” ॥ २९ ॥

न=यदुक्तं तत्र, कुतः ? अन्यत्वेऽपि=शब्दानेकत्वेऽप्यभ्यासस्य=  
उक्तलक्षणस्याभ्यासस्योपचारात्=उपचारसम्भवादित्यर्थः ।

योऽयं शब्दगोचरोऽभ्यासः प्रादर्शितः, न तेन यावदभ्यासमेकोऽवस्थितः  
शब्दः सेद्गुमर्हति । तस्य शब्दानेकत्वेऽप्युपचरितुं शक्यत्वात् । नहि यद्  
यावदभ्यासमेकमवतिष्ठते तदेवाभ्यस्यते नानेकमनवस्थितमिति नियमः  
सम्भवति । तस्माग्निहोत्रादिकर्मणि व्यभिचारात् । अस्त्यग्निहोत्रादिकं कर्म

यावदभ्यासमनेकमनवस्थितम् । भवति च तद्गोचरोऽप्यभ्यासः “द्विर्जु-  
होति, त्रिर्भुङ्क्ते, द्विरनृत्यत्, त्रिरनृत्यत्” इति । किमुक्तम्? अभ्यासस्य  
स्वत्वेकोऽपि विषयो दृष्टः, यथा रूपम् । एकाकारोऽनेकोऽपि विषयो दृष्टः,  
यथा कर्म । यस्य चोभयविधो विषयो विद्यते न तेन प्रयुक्तेन किञ्चित्  
साधयितुं पार्थ्यते । अनैकान्तिकत्वात् । नह्यनैकान्तिको हेतुः कचित् प्रयुक्तः  
स्वसाध्यसाधनायालं सम्पद्यते । अनैकान्तिकश्च हेतुरभ्यासः । तस्माद्  
भवति प्रतिपत्तिर्न तावदभ्यस्यमानः शब्दो रूपवदवस्थितः अपि च ?  
कर्मवदनवस्थितः । यदा चानवस्थितस्तदा न नित्यः किन्त्वनित्य इति  
भावः ॥ २९ ॥

अत्र शङ्कते—

“अन्यदन्यस्मादनन्यत्वादनन्यदित्यन्यताऽभावः” ॥ ३० ॥

अन्यत्वात्=अन्यसकाशादन्यत्=यदन्यदिति मन्यसे तदनन्यत्वात्=स्वा-  
त्मनोऽनन्यत्वादनन्यत्=अन्यत्र भवति, इति=अतोऽन्यताभावः=नास्त्यन्य-  
त्वमित्यर्थः ।

चेदन्यन्नाम किञ्चिद् जगति भवेत् तदा “अन्यत्वेऽप्यभ्यास-  
स्योपचारात्” इत्यनैकान्तिकत्वमुद्भाव्येत । तदेव नास्ति । वस्तुमा-  
मात्रस्य वस्त्वन्तरादन्यत्वेऽपि स्वात्मनोऽन्यत्वाभावात् । नहि किञ्चिद् वस्तु  
स्वात्मनोऽन्यद्भवितुमर्हति । स्वस्मिन् स्वप्रतियोगिकभेदासम्भवात् । यदा  
च वस्तुमात्रं स्वात्मनः सकाशादनन्यदेव तदा किञ्चु नाम वस्त्वन्तरमव-  
शिष्यते यदन्यत् स्यात् । अतो यदुक्तम् “अन्यत्वेऽप्यभ्यासस्योपचारात्”  
इति, तदयुक्तमिति भावः ॥ ३० ॥

समाधत्ते—

“तदभावे नास्त्यनन्यता तयोरितरेतरापेक्षसिद्धेः” ॥ ३१ ॥

तदभावे=तस्याः अन्यताया असत्त्वेऽनन्यता=अनन्यताऽपि नास्ति=न  
स्यात्, कुतः ? तयोः=अन्यताऽनन्यतयोरितरेतरापेक्षसिद्धेः=परस्परा-  
पेक्षसिद्धेरित्यर्थः ।

चेदन्यत्राम किञ्चिद् जगति न स्यात् तदाऽनन्यदपि न स्यात् । नहि यद् यदपेक्ष्य सिध्यति तत् तदभावे भवति । अन्यदपेक्ष्य चानन्यत् सिध्यति । प्रतिपेधात्मकत्वात् । अन्यथा समासानुपपत्तेः । नचेयं कल्पनाऽपि साध्वी प्रतिभाति स्वात्मनोऽनन्यद् भवद् वस्तु वस्त्वन्तरादप्यन्यद् न भवतीति । स्थानुभवविरोधात् । नहि नीलं स्वात्मनोऽनन्यद् भवत् पीतादपि केन चिदनन्यदनुभूयते । अन्यदेव हि पीतानीलमिति सर्वजनीनम् । अतो नान्यताभावो युक्तः । तस्यायुक्तत्वे च “अन्यत्वेऽप्यभ्यासस्योपचारात्” इत्यनैकान्तिकत्वोद्भावनं नायुक्तमिति भावः ॥ ३१ ॥

पुनः शब्दनित्यत्वं शङ्कते—

“विनाशकारणानुपलब्धेः” ॥ ३२ ॥

नित्यः शब्द इति प्रतिज्ञाशेषः । विनाशकारणानुपलब्धेः=विनाशकारणोपलम्भाभावान्नित्यः शब्द इत्यर्थः ।

यदनित्यं तस्य विनाशकारणमुपलभ्यते, यथा लोष्टस्य करणद्रव्यविभागः । शब्दोऽपि चेदनित्यः स्यात् तदा तस्यापि किञ्चिद् विनाशकारणमुपलभ्येत । नचोपलभ्यते । तस्मान्नित्य इति भावः ॥ ३२ ॥

प्रतिबन्ध्युत्तरमाह—

“अश्रवणकारणानुपलब्धेः सततश्रवणप्रसङ्गः” ॥ ३३ ॥

अश्रवणकारणानुपलब्धेः=अश्रवणकारणोपलम्भाभावात् सततश्रवणप्रसङ्गः=शब्दस्य नित्यत्वे सततं श्रवणं प्रसज्येत स्यादित्यर्थः ।

चेच्छब्दो नित्यः स्यात्, सततं श्रूयेत । नहि नित्यस्य सतस्तस्य कथञ्चिदश्रवणं युज्यते । न च तदश्रवणकारणं किञ्चिदुपलभ्यते येन तत्कृतमश्रवणं कल्प्येत । न च विद्यमानस्य निर्निमित्तमश्रवणमिति कर्हिचित् कल्प्यम् । विद्यमानस्य निर्निमित्तो विनाश इत्यस्यापि कल्पयितुं शक्यत्वात् । समानश्चावयोर्निमित्तमन्तरेण विनाशाश्रवणकल्पनायां दृष्टविरोधः । व्यञ्जकाभावादश्रवणमिति तु व्यञ्जकप्रतिपेक्षेनैव प्रतिपिद्धम् । अतोऽश्रवणकारणाभावेऽपि चेच्छब्दो न श्रूयते तदा भवत्येता प्रतिपत्तिर्विनाशका-



रणाभावेऽपि शब्दो विनश्यति । विनाशाच्चानित्यो न जातु नित्य इति भावः ॥ ३३ ॥

मुख्यमुत्तरमाह—

“उपलभ्यमाने चानुपलब्धेरसत्त्वादनपदेशः” ॥ ३४ ॥

उत्तरान्तरमेतदिति सूचनाय चकारः । उपलभ्यमाने=अनुमानेनोपलभ्यमाने शब्दविनाशकारणेऽनुपलब्धेः=तदनुपलब्धेरसत्त्वात्=असिद्धत्वादनपदेशः=“विनाशकारणानुपलब्धेः” इत्ययमहेतुः हेत्वाभास इत्यर्थः ।

यन्निष्पद्यते तद्विनश्यति यथा घटः । शब्दोऽपि निष्पद्यते “संयोगाद् विभागाच्च शब्दाच्च शब्दनिष्पत्तेः” (वै० २।२।३१) इति तन्निष्पत्त्यभिधानात् । अतस्तद्विनाशेनाप्यवश्यं भवितव्यम् । नचायं भवन्नकारणकः सम्पद्यते । तेन भवत्यनुमानम् “अस्ति किञ्चित् तद्विनाशकारणम्” इति । तदेवं विनाशकारणोपलब्धौ विनाशकारणानुपलब्धेरसत्त्वान्न साध्यसाधकत्वं घटते । सिद्धस्य साधकत्वदर्शनात् । अतो न विनाशकारणानुपलब्धेर्नित्यः शब्दः अपि च ? अनित्य इति भावः ॥

तत्र पूर्वस्य शब्दस्य विनाशकारणमुत्तरः शब्दः, अन्त्यस्य चोपान्त्यः इति विवेकः ॥ ३४ ॥

ननु न वयमनुमानतः परितुष्यामो यावत् प्रत्यक्षतो न तदुपलभा-  
महे ? तत्राह—

“पाणिनिमित्तप्रश्लेषाच्छब्दाभावे नानुपलब्धिः” ॥ ३५ ॥

पाणिनिमित्तप्रश्लेषात्=शब्दायमाने कांस्यादौ पाणिरूपनिमित्तकारणस्य प्रश्लेषात् संयोगविशेषाच्छब्दाभावे=शब्दविनाशे प्रत्यक्षेणोपलभ्यमानेऽनुपलब्धिः=तद्विनाशकारणानुपलब्धिर्न=न सिध्यतीत्यर्थः ।

उत्पन्नस्य खलु शब्दस्य यत्सम्बन्धाद् विनाश उपलभ्यते, तदेव तद्विनाशकारणमध्यवसातव्यम् । प्रत्यक्षेण तु शब्दायमाने कांस्यादौ हस्तसंयोगविशेषात् तद्विनाश उपलभ्यते । तस्मादत्र हस्त एव तद्विनाशकारणं निश्चेयम् । तथा च विनाशकारणस्य प्रत्यक्षेणोपलब्ध्यादसिद्धा सती तदनुपलब्धिर्न शब्दस्य नित्यत्वं साधयितुं पारयतीति सिद्धमिति भावः ॥ ३५ ॥

उपसंहरन् सिद्धावलोकितन्यायेनाह—

(१) “अस्पर्शत्वादप्रतिषेधः” ॥ ३६ ॥

नानुपलब्धिरित्यनुवर्तते । यत् इति शेषः । यतो न विनाशकारणानुपलब्धिरतोऽस्पर्शत्वात्=अस्पर्शत्वहेतोरप्रतिषेधः=शब्दानित्यत्वप्रतिषेधो न सम्भवतीत्यर्थः ॥

यदा शब्दस्य विनाशकारणमुपलभ्यते तदा भवदुपन्यस्तोऽस्पर्शत्वादिति हेतुरकिञ्चित्करो न तदनित्यत्वं प्रतिषेद्धं कल्पते । प्रतिरुद्धत्वादिति भावः ॥ ३६ ॥

अत्रैव हेत्वन्तरं समुच्चिनोति—

“विभक्त्यन्तरोपपत्तेश्च समासे” ॥ ३७ ॥

अस्पर्शत्वादप्रतिषेध इत्यनुवर्तते । समासे=व्याकरणप्रसिद्धे समासनाम्नि शब्दसंस्कारविशेषे विभक्त्यन्तरोपपत्तेश्च=पूर्वविभक्तितो विभक्त्यन्तरस्योत्पत्तेरपि शब्दानित्यत्वसिद्धावस्पर्शत्वात् तत्प्रतिषेधो न सम्भवतीत्यर्थः ।

येन हि द्वे वा पदे बहूनि वा पदानि समानपदतामुपयन्ति, स एव पदसाधुत्वप्रयोजनः संस्कारविशेषः “समास” इत्याख्यायते । किमुक्तं ? यदनेकेषां पदानामेकीभवनं तत् “समासः” इति व्यपदिश्यते । तत्र च “सुपो धातुप्रातिपदिकयोः” (अष्टा० २।४।७१) इति पूर्वविभक्तेर्लुकि “कृत्तद्धितसमासाश्च” (अष्टा० १।२।४६) इति प्रातिपदिकसंज्ञायां “ङ्याप्प्रातिपादिकात्” (अष्टा० ४।१।१) “स्वौजसमौद् ङ्योस्सुप्” (अष्टा० ४।१।२) इति विभक्त्यन्तरमुत्पद्यते । चेच्छब्दो नित्यः स्यात् तदा सर्वदा संस्कृतात्मतया न जातु संस्कियेत नवा तस्मादतिशयं कश्चिदादधती सुव्विभक्तिरुत्पद्येत । नहि नित्यः कश्चित् कचित् कदाचित् संस्कियते । विकृतिमादधती विभक्ति-

(१) अस्मात्पूर्वं “विनाशकारणानुपलब्धेश्चावस्थाने तन्नित्यत्वप्रसङ्गः” इति सूत्रं कचिन्मुद्रितपुस्तके दृश्यते । परन्तु न तत् सूत्रं किन्तु भाष्यम् । तात्पर्यटीकायां भाष्यप्रतीकधारणरीतिदर्शनात् । न्यायतत्त्वालोके च सूत्रत्वेनाव्याख्यानात् ॥

प्रमदां च यथाविधानमास्वजते । स्वरूपहानप्रसङ्गात् । संस्क्रियते च शब्दः । ततः प्रजायते च विकारजननी सुव्विमक्तिः । तस्मात् प्रतिपद्यते न खलु नित्यः शब्दः, अपि च ? अनित्य इति भावः ॥

इदमत्र बोध्यम्—यद्यपीह वर्णविषयो नित्यानित्यत्वविचारः प्रकान्तो न पदविषयः “ते विभक्त्यन्ताः पदम्” ( न्या० २।२।५४ ) इति तद्विचारस्याग्रे वक्ष्यमाणत्वात् । “विकारादेशोपदेशात् संशयः” ( न्या० २।२।३८ ) इति वर्णगोचरपरीक्षान्तरस्य च प्रारप्स्यमानत्वात् । तथापि वर्णातिरिक्तं नास्ति पदं नामान्यत् किञ्चित्, अतस्तद्विचारोऽपि वर्णविचार एवेति सूचयितुं मध्ये समासनिर्देशः । ईश्वराद्यर्थाभिधायिनः सन्तोऽकारादयो वर्णा अपि क्वचित् समस्यन्ते, तदभिप्रायेण वा तन्निर्देश इति नाप्रकृतानुसरणप्रसङ्ग इति ॥ ३७ ॥

शब्दगोचराऽनित्यत्वपरीक्षा पर्यवसिता, सम्प्रति तद्वोचरं परीक्षान्तरं प्रारिप्सुः पूर्वन्तावत् तदङ्गभूतं संशयमाह—

“विकारादेशोपदेशात् संशयः” ॥ ३८ ॥

विकारादेशोपदेशात्=विकारश्चादेशश्च तौ विकारादेशौ तयोरुभयोरुपदेशात् उपदेशसम्भवात् संशयः=किमिकारस्य यकारो विकारः उपदिश्यते आहोस्विदादेश इति भवति संशय इत्यर्थः ।

“दध्यत्र” इत्यादौ “इको यणचिं” ( अष्टा० ६।१।७७ ) इत्यादिभिरिगादीनां स्थाने यदिदं यणादिकमुपदिश्यते । तत्र केचिदाहुः विकारोपदेशोऽयम्, अपरे त्वादेशोपदेशोऽयमिति । संहितायां विषये यद् इकार इत्वं हित्वा यत्वमापद्यते स “विकारः” इति विकारवादिनो मन्यन्ते । यत्तु तत्रेकारमप्रयुज्य तत्स्थाने यकारः प्रयुज्यते स “आदेशः” इत्यादेशवादिनः सङ्गिरन्ते । द्वेधाऽप्युपदेशसम्भवाद् भवति संशयः किमिहेगादीनामुपदिश्यमानो यणादिर्विकार उतादेश इति भावः ॥

तत्र विकार इति पूर्वः पक्षः, आदेश इति सिद्धान्त इति विवेकः ॥ ३८ ॥

तत्र विकारपक्षं निराकर्तुमुपक्रमते—

“प्रकृतिविवृद्धौ विकारविवृद्धेः” ॥ ३९ ॥

यणादिर्न विकार इति शेषः । प्रकृतिविवृद्धौ=अन्वयिकारणं प्रकृतिः, तस्या उपचयो विवृद्धिः, तस्यां सत्यां विकारविवृद्धेः=विकारः कार्य्य, तस्यापि विवृद्धेरित्यर्थः ।

लोके खलु प्रकृतिविवृद्ध्या विकारविवृद्धिर्दृश्यते, यथा सुवर्णविवृद्ध्या तद्विकारस्य रुचकादेः, क्षीरविवृद्ध्या च तद्विकारस्य दध्नः । चेदिकारस्य यकारोऽपि विकारः स्यात्, तदा तद्विवृद्ध्या तत्रापि विवृद्धिर्दृश्येत । नच “सुद्व्युपास्यः” इत्यत्र यकारे काचिद् विवृद्धिर्दृश्यते । अस्ति चात्र तत्प्रकृतेरिकारस्य दैर्घ्यं नाम विवृद्धिः । किमुक्तं ? विकारेषु तावत् सर्वत्र प्रकृतेरन्वय ईक्ष्यते, यथा रुचकादिषु सुवर्णजातीयानामवयवानां, दध्नि च क्षीरजातीयानाम् । तेहन्यतमव्यूहपरित्यागेनान्यतमं व्यूहमापद्यमानाः “रुचकः” इति वा “वर्द्धमानः” इति वा विक्रियन्ते । “दधि” इति च परिणमन्ते । चेद् यकारोऽपीकारस्य विकारः स्यात् तदा तत्रापि तदन्वय ईक्ष्येत । नच वयमिकारस्य वा तदारम्भकावयवस्य वा यकारोऽन्वयमीक्षामहे । किं बहुना यकारश्चेदिकारस्य विकारः स्यात् तदा तत्प्रयोगार्थमिकारमुपाददानास्तत्कारणं विवृतकरणं पूर्वमुपाददीरन् । तन्निरपेक्षास्तु यकारं प्रयोक्ष्यमाणा ईपत्स्पृष्टकरणमुपाददते । न वा यथा कालविपाकापेक्षं क्षीरं दधि भवदुपलभ्यते तथेकारो यकारो भवन् । तस्माद् भवति प्रतिपत्तिर्न यकार इकारस्य विकारः किन्त्वादेशः इति भावः ॥ ३९ ॥

शङ्कते—

“न्यूनसमाधिकोपलब्धेर्विकाराणामहेतुः” ॥ ४० ॥

अहेतुः=“प्रकृतिविवृद्धौ विकारविवृद्धेः” इति विकारप्रतिषेधे हेतुर्न भवति, कुतः ? विकाराणां=लोके विकाराणां न्यूनसमाधिकोपलब्धेः=प्रकृतितो न्यूनसमाधिकतयोपलम्भादित्यर्थः ।

यस्तावत् प्रकृतिविवृद्धौ विवर्द्धते स एव तद्विकारो नापर इति नायं नियमः सम्भवति । लोके विकाराणां प्रकृत्यपेक्षया न्यूनत्वसमत्वाधिकत्वस्यापि दर्शनात् । दृश्यते हि नारिकेलबीजापेक्षया नारिकेलबीजारब्धो नारिकेलतरुर्न्यूनः, न्यग्रोधबीजापेक्षया न्यग्रोधबीजारब्धो न्यग्रोधतरुः अधिकः, कनकाद्यपेक्षया कनकाद्यारब्धो रुचकादिस्तु सम इति । यकारोऽपि चेत् क्वचिदिकारापेक्षया न्यूनस्तिष्ठति न तद्विवृद्ध्या विवृद्धिमाप्नोति तदा न तद्विकारतां हातुमर्हति । न्यूनत्वस्य तत्राप्रयोजकत्वात् । अतो विकार एवेकारस्य यकारो नादेश इति भावः ॥ ४० ॥

समाधत्ते—

“नातुल्यप्रकृतीनां विकारविकल्पात्” ॥ ४१ ॥

न=यदुक्तं तत्र, कुतः ? अतुल्यप्रकृतीनां=न तुल्या अतुल्याः परस्परविलक्षणाः याः प्रकृतयस्तासां विकारविकल्पात्=विकारनिष्ठो विविधः कल्पो विकल्पः वैलक्षण्यं, तस्मात् विकारवैलक्षण्यावश्यकत्वादित्यर्थः ।

न वयं “प्रकृतिविवृद्धौ विकारविवृद्धेः” इति प्रकृतिवृद्धिहासाभ्यां विकाराणां वृद्धिहासौ ब्रूमः, किमुक्तं ? न वयं प्रकृत्यपेक्षया विकाराणां न्यूनसमाधिकभावं प्रतिषेधामः, येन व्यभिचारोद्भावनं सङ्गच्छेत । किन्तु यावन्तो विकारास्तान् सर्वान् यथाप्रकृति निगदामः, किमुक्तं ? सर्वेषु विकारेषु प्रकृतीनामन्वयं प्रकृतिवैलक्षण्याद् विकारवैलक्षण्यमिति यावत् प्रतिजानीमः । न चास्यास्ति क्वचिद् व्यभिचारः । सर्वत्र विकाराणां यथाप्रकृति दर्शनात् । नहि नारिकेलबीजाद् न्यग्रोधपादपो न्यग्रोधबीजाद्वा नारिकेलपादपो भवति । नचैतत् प्रकृत्यनुविधानं यकारे विद्यते । यथा हि “दध्यत्र” इत्यादौ यकारो दृश्यते, तथैव “सुच्छुपास्यः” इत्यादावपि दृश्यते । चेदिवर्णविकारो यकारो भवेद् तदाऽवश्यमिवर्णभेदमनुविधीयेत । विकाराणां प्रकृत्यनुविधानस्यावश्यकत्वात् । नचेवर्णभेदमनुविधीयते यकारः । तस्मात् प्रतिपद्यते न खल्विकारस्य विकारो यकारः, अपि च ? आदेश इति भावः ॥ ४१ ॥

पुनः शङ्कते—

“द्रव्यविकारे वैषम्यवद् वर्णविकारविकल्पः” ॥ ४२ ॥

द्रव्यविकारे=द्रव्यत्वेन तुल्ये न्यग्रोधनारिकेलपादपादौ द्रव्यविकारे वैषम्यवत्=प्रकृतिवैलक्षण्यकृतवैलक्षण्यवद् वर्णविकारविकल्पः=यवर्णत्वेन तुल्येऽपि वर्णविकारे यकारे प्रकृतिवैलक्षण्यकृतं वैलक्षण्यं भविष्यतीत्यर्थः ।

यथा हि न्यग्रोधनारिकेलप्रभृतयस्तरवो द्रव्यत्वेन समानाः सन्तोऽपि प्रकृतिभूतानां बीजानां वैलक्षण्याद् विलक्षणाः सिध्यन्ति तथैव “दध्यत्र, सुद्धचुपास्यः” इत्यादौ यवर्णत्वेन समानः सन्नपि यकारः प्रकृतिभूतस्येवर्णस्य वैलक्षण्याद् विलक्षणः सेत्स्यति । प्रकृतिवैलक्षण्याद् विकारवैलक्षण्यमेव च प्रकृत्यनुविधानम् । नचात्रास्ति काचिदनुपपत्तिः । तस्माद् विकारः एवेकारस्य यकारो नादेश इति भावः ॥ ४२ ॥

समाधत्ते—

“न विकारधर्मानुपपत्तेः” ॥ ४३ ॥

न=यदुक्तं तत्र, कुतः ? विकारधर्मानुपपत्तेः=यकारे विकारधर्मानुपपत्तेरित्यर्थः ।

न खलु प्रकृतिवैलक्षण्यमात्राद् विकारवैलक्षण्यं सम्भवति, यावद् विकारेषु प्रकृतिधर्मानुवर्तते । नहि न्यग्रोधनारिकेलप्रभृतयस्तरवः प्रकृतिवैलक्षण्यमात्राद् विलक्षणा विद्यन्ते, अपि च ? प्रकृतिधर्मानुवृत्त्या । नच यकारे ह्रस्वत्वदीर्घत्वलक्षणः प्रकृतिधर्मोऽनुवर्तते । प्रकृतिधर्मानुवृत्तिरेव च विकारधर्मोपपत्तिः । किमुक्तं ? यद्धर्मकं हि प्रकृतिद्रव्यं, तस्य धर्मस्यान्वये सति यः पूर्वो व्यूहो निवर्तते व्यूहान्तरं चोपजायते तं विकारविदो विकारमाचक्षते । अस्ति क्षीरविकारे दध्नि क्षीरधर्मान्वयपूर्वकः पूर्वव्यूहनिवृत्त्या व्यूहान्तरस्योपजनः । न चैवं यकारे प्रकृतिधर्मान्वयः उपलभ्यते । उपपद्यते वा । तस्माद् भवति प्रतिपत्तिः यथाऽनङ्गुहः स्थाने समागतोऽश्वो न तद्विकारः । विकारधर्मानुपपत्तेः । एवमिवर्णस्य स्थाने समागतो यकारोऽपि न तद्विकारो विकारधर्मानुपपत्तेरिति भावः ॥ ४३ ॥

ननु यथा विकारप्रतिषेधे “प्रकृतिविवृद्धौ विकारविवृद्धेः” इति हेतु-  
स्तथाऽस्ति कश्चिदन्योऽपि हेतुः ? तत्राह—

“विकारप्राप्तानामपुनरापत्तेः” ॥ ४४ ॥

यणादिर्न विकार इति प्रतिज्ञाशेषः । विकारप्राप्तानां=विकारं प्राप्तानां  
प्रकृतीनां विकाराणामिति यावदपुनरापत्तेः=पुनः प्रकृतिभावाप्राप्तेरवग-  
म्यते न विकारो यणादिरित्यर्थः ।

यस्तावद् विकारः स न पुनः प्रकृतिभावमापद्यते । न खलु क्षीरविका-  
रो दधि पुनः क्षीरभावमापन्नं दृष्टम् । यकारस्तु पुनरसंहितायामिवर्ण-  
भावमापद्यते । तस्माद् भवति प्रतिपत्तिर्न तावद्विवर्णस्य यकारो विकारः  
किन्त्वादेश इति भावः ॥ ४४ ॥

अत्र व्यभिचारमाशङ्कते—

“सुवर्णादीनां पुनरापत्तेरहेतुः” ॥ ४५ ॥

अहेतुः=विकारप्रतिषेधे “विकारप्राप्तानामपुनरापत्तेः” इति हेतुर्न  
भवति, कुतः ? सुवर्णादीनां=सुवर्णादिविकाराणां रुचकादीनां पुनरा-  
पत्तेः=पुनः प्रकृतिभावप्राप्तेरित्यर्थः ।

यदुक्तं “विकाराः पुनः प्रकृतिभावं नापद्यन्ते” इति । तदयुक्तम् ।  
सुवर्णादिविकारेषु व्यभिचारात् । सुवर्णादीनां विकारा हि रुचकादयः  
पुनः सुवर्णादिभावमापद्यमाना दृश्यन्ते । चेद् विकारेष्वपुनरापत्तिर्नियम-  
तोऽभविष्यत्, तदा न जातु सुवर्णादीनां विकाराः पुनः सुवर्णादिभाव-  
मापत्स्यन्त । तेषां पुनः प्रकृतिभावापत्तेश्च भवति प्रतिपत्तिर्नखल्वपुनरा-  
पत्त्या व्याप्तोऽयं विकारभाव इति । तथाचेकारभावमापद्यमानोऽपि यकारो  
न तद्विकारभावं जहातीति भावः ॥ ४५ ॥

समाधत्ते—

“न तद्विकाराणां सुवर्णभावान्व्यतिरेकात् (१) ॥ ४६ ॥

(१) इदं भाष्यं न सूत्रमिति केचित् । तत्फल्यु । न्यायतत्त्वालोके “समाधिसूत्रम्”  
इति वाचस्पतिमिश्रोलेखदर्शनात् ॥

न="विकारप्राप्तानामपुनरापत्तेः" इत्ययमहेतुर्न, कुतः? तद्विकाराणां=सुवर्णादिविकाराणां सुवर्णभावाव्यतिरेकात्=सुवर्णादिभावव्यतिरेकाभावात् सुवर्णादिवैजात्याभावादित्यर्थः ।

न वयं विकारमात्रमपुनरापत्त्या व्याप्तमाचक्ष्महे येनापुनरापत्तेरभावात् सुवर्णादिविकारेषु व्यभिचार आशङ्क्येत । अपि च ? प्रकृतिधर्मान्वये सत्यपि यस्य स्वरूपं प्रकृतिस्वरूपतोऽत्यन्तं व्यतिरिच्यते, किमुक्तं ? प्रकृतिधर्मानुगमेऽपि यं प्रकृतिसाजात्यं नाधिशेते तद्वैजात्यं च सुखमध्यास्ते तं विकारभेदमपुनरापत्त्या व्याप्तं ब्रूमहे । नचैवं सन्ति सुवर्णादिविकाराः खलु रुचकादयः । तेषां कदापि सुवर्णादिभावव्यतिरेकादर्शनात् । दधि च क्षीरविकारस्तथा । नचेहापुनरापत्तेरस्ति कदाचिदभावः । यकारे तु वैजात्ये सत्यपि पुनरापत्तिरनुभूयते । तदेतन्नियमविरुद्धम् । अतो भवत्यनुमानं न तावदिवर्णविकारो यकारः किन्त्यादेश इति भावः ॥ ४६ ॥

विकारप्रतिषेधे हेत्वन्तरमाह—

“नित्यत्वेऽविकारादनित्यत्वेचानवस्थानात्” ॥ ४७ ॥

यणादिर्न विकार इति प्रतिज्ञाशेषः । नित्यत्वे=वर्णानां नित्यत्वेऽविकारात्=विकारासम्भवात्, अनित्यत्वे च=नित्यत्वाभावे चानवस्थानात्=अवस्थानामावान्न यणादिविकारः सम्भवतीत्यर्थः ।

वर्णाः नित्याः स्युरनित्याः वा स्युः, उभयथाऽपि यकार इकारविकारो नोपपद्यते । नित्यत्वे हि द्वयोरविकारित्वात् अनित्यत्वे चाचिरावस्थायित्वात् कः कस्य विकारः स्यात् । नहि नित्यो यकारो नित्यस्येकारस्य विकारः सम्भवति । परमाण्वाकाशादिषु नित्येषु तददर्शनात् । नवाऽनित्यः इकार उत्पादननिरोधान्तरे क्षणमात्रावस्थायी यभावेन परिणन्तुमर्हति । सर्वत्र प्रकृतिविकारभावस्थले विकारोत्पत्तिवैलायां प्रकृत्यवस्थानदर्शनात् । किं बह्वना—नित्याश्चेद् वर्णास्तदा व्याघातात्, अनित्याश्चेत् तदाऽनवस्थानादिकारस्य विकारो यकारोऽनुपपन्न इति भावः ॥ ४७ ॥



अत्र विकारवादी वर्णनित्यत्वपक्षे स्वपक्षं साधयितुं पूर्वन्तावद् विकल्पसमजात्या प्रत्यवतिष्ठते—

**“नित्यानामतीन्द्रियत्वात् तद्धर्मविकल्पाच्च  
वर्णविकाराणामप्रतिषेधः” ॥ ४८ ॥**

चकारेणैन्द्रियकत्वं समुच्चिनोति । वर्णविकाराणां=वर्णानां नित्यत्वेऽपि तद्विकाराणामप्रतिषेधः=प्रतिषेधो न सम्भवति, कुतः? नित्यानां=नित्यपदार्थानामतीन्द्रियत्वात्=केषाञ्चिदैन्द्रियकत्वेऽपि केषाञ्चिदतीन्द्रियत्वात् इन्द्रियगोचरतामतिक्रम्य वर्तमानत्वात् तद्धर्मविकल्पात्=तद्धर्मविकल्पापादनसम्भवादित्यर्थः ।

ये खलु नित्याः पदार्थास्ते सर्वे सधर्माणो भवन्ति न जातु विधर्माणः इति चेन्नियमः सम्भवेत् तदा स्यान्नित्यत्वाविशेषात् परमाण्वाकाशादिवद् वर्णानां विकारप्रतिषेधः । नचायं नियमः सम्भवति । नित्यत्वे सत्यपि परमाण्वाकाशादीनामतीन्द्रियत्वाद् गोत्वादीनां चैन्द्रियकत्वात् । यदा चैवमेकत्र नियमासम्भवः तदाऽन्यत्रापि न तदसम्भवोऽशक्यसम्भवः । यथा दृष्टमनुमातुं शक्यत्वात् । नह्यतीन्द्रियत्वानतीन्द्रियत्वधर्मयोर्विकल्पेऽनुभूयमाने विकारित्वाविकारित्वधर्मयोर्विकल्पो दुरनुमानः सम्पद्यते । तद्धर्मविकल्पवत् तद्धर्मविकल्पस्याप्यापादनसम्भवात् । अतो भवत्येषा प्रतिपत्तिः यथा हि सत्यपि नित्यत्वे केचिदतीन्द्रियाः यथा परमाण्वाकाशादयः, केचिदैन्द्रियकाः यथा गोत्वादयः, एवं सत्यपि नित्यत्वे परमाण्वाकाशादयो न मिथः प्रकृतिविकारभावापद्यन्ते, वर्णास्त्वापद्यन्त इति । तथाचैवर्णस्य विकार एव यकारो नादेश इति सिद्धमिति भावः ॥ ४८ ॥

सम्प्रति वर्णनित्यत्वपक्षे स्वपक्षं साधयितुं साधर्म्यसमजात्या प्रत्यवतिष्ठते—

**“अनवस्थायित्वे च वर्णोपलब्धिवत्  
तद्विकारोपपत्तिः” ॥ ४९ ॥**

अनवस्थायित्वे च=अनित्यत्वपक्षे वर्णानामनवस्थायित्वेऽपि वर्णोपल-

विधवत्=तच्छ्रावणप्रत्यक्षवत् तद्विकारोपपत्तिः=तद्विकारस्यापि भवत्युपपत्तिरित्यर्थः ।

यथा हि वर्णानामनवस्थायित्वेऽपि श्रावणं प्रत्यक्षमुपपद्यते तथा विकारोऽप्युपपत्तुमर्हति । नास्त्यत्र काचिदनुपपत्तिरिति भावः ॥ ४९ ॥

उभयत्र समाधानमाह—

“विकारधर्मित्वे नित्यत्वाभावात्  
कालान्तरे विकारोपपत्तेश्चाप्रतिषेधः” ॥ ५० ॥

विकारधर्मित्वे=वर्णानां विकारधर्मित्वे नित्यत्वाभावात्=नित्यत्वासम्भवात् कालान्तरे=स्थितिकालतो भिन्नकाले विकारोपपत्तेश्च=विकारसम्भवाच्चाप्रतिषेधः=“नित्याः स्युरनित्याः वा स्युरुभयथापि न विक्रियन्ते वर्णाः” इत्यस्माभिरुक्तस्य यस्त्वया सूत्राभ्यां प्रतिषेध उक्तः स न सम्भवतीत्यर्थः ।

यत्तावन्नित्यं तन्न कर्हिचित्स्वरूपतो विक्रियते । विक्रियेत चेद् नित्यं न स्यात् । नहि स्वरूपतोविक्रियमाणं किञ्चिन्नित्यं सम्भवति । नित्यत्वविकारयोर्मिथोविरोधेनैकत्रावस्थानानुपपत्तेः । वर्णा अपि नित्या इत्युक्तस्तेषां विकारः । अनित्यानां चानवस्थायित्वेन विकारवेलायामसत्त्वात् सुतरां विकारानुपपत्तिः । नहि यस्यां वेलायामिकारस्तिष्ठति तस्यामस्ति यकारः, यस्यां च यकारस्तस्यामस्तीकारः । प्रकृतिविकारयोश्चैकस्यां वेलायामवस्थानमावश्यकम् । लोके तथोपलब्धेः । किमुक्तं ? नित्याश्च विक्रियन्ते च वर्णा इति व्याघातादनुपपन्नम् । अनित्याश्च क्षणद्वयमात्रावस्थायिनः । पूर्वसिन्धुत्पद्यन्ते द्वितीयसिन्धुपलभ्यन्ते तृतीयसिन्धुप्रध्वस्यन्ते । न चैवंभूतानां प्रकृतिविकारभाव उपपद्यते । नहि यदेकार उपलभ्यते तदा तस्य यभावः सम्भवति । संहितायां सत्यां तद्भावप्रवृत्तेरभ्युपगमात् । संहितायां चोत्तरवर्णस्य पूर्ववर्णविनाशकत्वेनेकारस्यैव विनाशात् कथं यभावः सम्भवेत् । नहि प्रकृतेस्तदवयवस्य वाऽसत्त्वे विकारः सम्भवति । तस्माच्चित्यानित्यपक्षयोरुभयत्रापि भवदुपन्यस्तोऽस्मदुक्तस्य प्रतिषेधोऽनुपपन्न इति भावः ॥ ५० ॥

अत्रैव हेत्वन्तरमाह—

“प्रकृत्यनियमात्” ॥ ५१ ॥

अप्रतिषेध इत्यनुवर्तते । प्रकृत्यनियमात्=वर्णविकाराणां प्रकृतिनियमा-  
भावादप्रतिषेधः=अस्मदुक्तस्य प्रतिषेधो न सम्भवतीत्यर्थः ।

या हि यस्य प्रकृतिः सा तस्य प्रकृतिरेव भवति न जातु विकृतिः,  
या च विकृतिः सा तस्य विकृतिरेव न प्रकृतिरित्यस्ति सर्वत्र विका-  
राणां प्रकृतिनियमः । न खलु क्षीरजातीयस्य यथा दधिजातीयो विकार-  
स्तथा दधिजातीयस्य क्षीरजातीयो विकारः क्वचित् कदाचित् कथञ्चिदु-  
पलभ्यते । नचैष वर्णविकाराणामस्ति प्रकृतिनियमः । इह तु यथेकार-  
जातीयस्य यकारजातीयो विकारः “दध्यत्र” इति दृश्यते, तथा यकारजा-  
तीयस्यापि विकार इकारजातीयो “विध्यति” इति दृश्यते । नचैवमुपल-  
भ्यमानेऽनियमे प्रकृतिविकारभावो वर्णेषु कल्पयितुं शक्यते । तस्मादनुप-  
पन्नोऽस्मदुक्तस्य भवदुपन्यस्तः प्रतिषेध इति भावः ॥ ५१ ॥

अत्र छलेन प्रत्यवतिष्ठते—

“अनियमे नियमान्नानियमः” ॥ ५२ ॥

अनियमे=प्रकृत्यनियमे नियमात्=नियमसद्भावादनियमः=अनियमो  
न=नास्तीत्यर्थः ।

योऽयं वर्णविकाराणां प्रकृतेरनियम उच्यते, तत्रास्ति नियमः । तस्य  
यथाविषयं व्यवस्थितत्वात् । यदा चैष खविषये व्यवस्थितः नियत इति  
यावत् तदा भवति नियतत्वान्नियमः । तथाच कानियमः । तस्माद्  
यदुक्तं “प्रकृत्यनियमात्” इति, तदयुक्तमिति भावः ॥ ५२ ॥

समाधत्ते—

“नियमानियमविरोधादनियमे नियमादप्रतिषेधः” ॥ ५३ ॥

अनियमे=प्रकृत्यनियमे नियमात्=नियमसत्त्वादप्रतिषेधः=यस्त्वया  
प्रकृत्यनियमप्रतिषेधः कृतः स न सम्भवति, कुतः ? नियमानियम-  
विरोधात्=नियमानियमयोः सामानाधिकरण्यविरोधादित्यर्थः ।

भवतु प्रकृत्यनियमे नियमः । न चैतावता प्रकृतिनियमः समागच्छति । नियमो ह्यर्थाम्यनुज्ञा, अनियमश्च तत्प्रतिषेधः । नच तयोर्विरोधात् सामानाधिकरण्यमुपपद्यते । नह्यभ्यनुज्ञातोऽर्थः प्रतिषिद्धोऽर्थश्चैकीभवति । किमुक्तं ? नियमानियमयोराधाराधेयभाव उपपद्यते न सामानाधिकरण्यम् । भवौश्चाधाराधेयभावमुदाहृत्य सामानाधिकरण्यं समर्थयते । तदेतद् वाक्छलम् । अतोऽनियमे नियमे भवत्यपि तदवस्थः प्रकृत्यनियमो न तत्प्रतिषेधः सम्भवतीति भावः ॥ ५३ ॥

तदेवं विकारपक्षो निराकृतः । इदानीमादेशपक्षे विकारव्यपदेशमुपपादयन्नाह—

“गुणान्तरापत्त्युपमर्दहासवृद्धिलेशश्लेषेभ्यस्तु विकारोपपत्तेर्वर्णविकाराः” ॥ ५४ ॥

“तु” शब्देन विधान्तरं व्यवच्छिनत्ति । गुणान्तरापत्त्युपमर्दहासवृद्धिलेशश्लेषेभ्यः=गुणान्तरापत्तिश्चोपमर्दश्च हासश्च वृद्धिश्च लेशश्च श्लेषश्च ते तथा, तेभ्यो विकारोपपत्तेः=एकस्य प्रयोगेऽन्यस्य प्रयोगोऽत्र विकारः, तदुपपत्तेर्वर्णविकाराः=आदेशेषु वर्णविकारव्यपदेशा उपपद्यन्त इत्यर्थः ।

न खल्वत्र प्रकृत्यन्वयपूर्वकः पूर्वव्यूहनिवृत्त्या व्यूहान्तराजनो विकारशब्दार्थो विवक्षितः, अपि च ? स्थान्यादेशभावादेकस्याप्रयोगेऽन्यस्य प्रयोगः । सचादेशपक्षेऽपि गुणान्तरापत्त्यादितः सम्यगुपपद्यते न त्विहास्ति काचनानुपपत्तिः । तस्मादुपपन्नास्तावदादेशेष्वेव वर्णविकारव्यपदेशा इति भावः ॥

तत्र धर्मिणि सत्येव धर्मान्तरापत्तिः “गुणान्तरापत्तिः” यथा दध्ना, दध्न इत्यत्रानुदात्तस्योदात्तः, अत्र ह्यनुदात्तः सुबुदात्तस्यानङो लोपस्य हेतुत्वादुदात्तः । धर्मिनिवृत्तौ धर्म्यन्तरप्रयोगः “उपमर्दः” यथाऽ-स्तेर्भूः । दीर्घस्य ह्रस्वः “हासः” यथा श्रीपम्, निरियात् । ह्रस्वस्य दीर्घो “वृद्धिः” यथाऽचीकमत । लाघवं “लेहः” यथा “स्तः” इत्यत्रास्ते-रकारस्य लोपे सकारमात्रस्य लेशस्य=एकदेशस्य व्यवस्थापनम् । प्रकृते वा

प्रत्ययस्य वाऽऽगमः “श्लेषः” यथा संस्कर्ता, सखीनाम् । अत्र च केवलस्याप्रयोगे विशिष्टस्य प्रयोगाद् विकारसामान्यलक्षणोपपत्तिरिति विवेकः ॥ ५४ ॥

अनित्याः वर्णा इति निरूपितम् । सम्प्रति शब्दप्रामाण्योपयोगि पदं निरूपयति—

“ते विभक्त्यन्ताः पदम्” ॥ ५५ ॥

ते=गुणान्तरापत्त्यादिभिरादेशरूपेण विकारव्यपदेशभाजो वर्णाः विभक्त्यन्ताः=सुप्तिङ्लक्षणविभक्त्यन्ताः सन्तः पदं=पदसंज्ञकाः भवन्तीत्यर्थः ।

विभक्तिस्तावद् द्वयी नामिक्याख्यातिकी च । नामिकी सुविति नाम्ना, आख्यातिकी च तिङिति नाम्ना व्यपदिश्यते । सेयमन्ते येषां वर्णानां विद्यते ते पदमिति संज्ञां भजन्ते । तद्यथोक्तं भगवता पाणिनिनाऽपि “सुप्तिङन्तं पदम्” (अष्टा० १।४।१४) इति । तथा च द्वेधा पदं नामचाख्यातं च । सुवन्तं नाम, तिङन्तं चाख्यातम् । उपसर्गनिपातास्तु नाम्ना सङ्गृहीताः “अव्ययादापसुपः” (अष्टा० २।४।८२) इति तेषामपि सुवन्तत्वाभ्युपगमात् । “चत्वारि शृङ्गा त्रयो अस्य पादा द्वे शीर्षे सप्त हस्तासो अस्य त्रिधा बद्धो वृषभो रोरवीति महो देवो मर्त्या आविवेश” (ऋ० ३।९।१०।३) “चत्वारि वाक्परिमिता पदानि तानि विदुर्ब्राह्मणा ये मनीषिणः, गुहा त्रीणि निहिता नेङ्गयन्ति तुरीयं वाचो मनुष्या वदन्ति” (ऋ० २।३।२२।४५) इति मन्त्रद्वयमुदाहृत्य “चत्वारि शृङ्गाणि, चत्वारि वाक्परिमिता पदानि=चत्वारि पदजातानि नामाख्यातोपसर्गनिपाताश्च” इति महाभाष्यकृद्ब्याख्यानं “शास्त्रान्तरे चत्वारि पदजातानि नामाख्याते चोपसर्गनिपाताश्च” इति यास्कानुवादश्चावान्तरभेदाभिप्रायात् । अतो न कश्चिद्दोष इति भावः ॥

इदमत्र बोध्यम्—यद्यपि वर्णानां क्षणिकतयोत्तरोत्तरवर्णेन पूर्वपूर्ववर्णविनाशादेकदाऽनेकवर्णानुमवासम्भवाच्च तत्समूहगोचरः पदप्रत्यय उत्प-

कुमर्हति तथापि पूर्वपूर्ववर्णाननुभूयान्तिमवर्णश्रवणवेलायां पूर्वपूर्ववर्णा-  
नुभवजनितसंस्कारसहकृतेनान्तिमवर्णसम्बन्धेन पदव्युत्पादनसमयग्रहणानु-  
गृहीतेन श्रोत्रेण वर्णसमूहगोचरः पदप्रत्ययो जनयितुं पार्यते, पूर्वानुभवज-  
नितसंस्कारसहकृतेन चक्षुषा तद्देशकालविशिष्टदेवदत्तगोचरप्रत्यभिज्ञा-  
प्रत्ययवदिति ॥ ५५ ॥

पदं निरूपितं, पदार्थं निरूपयिष्यन् पूर्वं तावत् संशयमाह—

“व्यक्त्याकृतिजातिसन्निधावुपचारात् संशयः” ॥ ५६ ॥

संशयः=किं व्यक्तिः पदार्थ आहोस्विदाकृतिरुत जातिरथवा त्रितयमिति  
संशयः, कुतः ? व्यक्त्याकृतिजातिसन्निधौ=व्यक्तिश्चाकृतिश्च जातिश्च ता-  
स्तथा तासां सन्निधौ समीपतायाम् अविनाभवेन वृत्तौ सत्यामुपचारात्=  
गौणप्रयोग उपचारः, अत्र प्रयोगमात्रं लक्ष्यते, तस्मात्-गौरिति पदप्र-  
योगादित्यर्थः ।

का व्यक्तिः केयमाकृतिः काच जातिरिति स्वयमग्रे वक्ष्यति । चेदि-  
मास्तिस्रः पदार्थो न भवेयुः तदा न जात्वासु पदं प्रयुज्येत । नहि यस्य  
पदस्य योऽर्थो न भवति तत् तत्र प्रयोक्तुं शक्यते । लोके सर्वत्र पदपदा-  
र्थसम्बन्धाधिगमे सत्येव पदप्रयुक्तिदर्शनात् । प्रयुज्यते चाविनाभावेन  
वर्तमानासु तिसृष्वपि व्यक्त्याकृतिजातिषु गौरिति पदम् । अतो भवति  
संशयः किं त्रितयं पदार्थ आहोस्विदन्यतम इति । किमुक्तं ? व्यक्ति-  
रेव पदार्थ इति केचित् । आकृतिरित्यपरे । जातिरित्यन्ये । व्यक्त्याकृ-  
तिविशिष्टा जातिरिति वैदिकाः । तदेवं वादिनां विप्रतिपत्तेः पदानां च  
व्यक्त्याकृतिजातिषु तिसृषु प्रयुक्तेर्भवति संशयः किं व्यक्तिः पदार्थः  
आहोस्विदाकृतिरुत जातिरथवा त्रितयमिति भावः ॥

तत्र गवादिद्रव्यं “व्यक्तिः” तदवयवसन्निवेशविशेष “आकृतिः”  
गोत्वादिकं च तद्भावो “जातिः” इति विवेकः ॥ ५६ ॥

अत्र व्यक्तिपदार्थवादी प्रत्यवतिष्ठते—

“याशब्द-समूह-त्याग-परिग्रह-संख्या-वृद्ध्यपचय-वर्ण-  
समासानुबन्धानां व्यक्तावुपचाराद् व्यक्तिः” ॥ ५७ ॥

व्यक्तिः=व्यक्तिः पदार्थः, कुतः? याशब्दसमूहत्यागपरिग्रहसंख्या-  
वृद्ध्यपचयवर्णसमासानुबन्धानां=याशब्दश्च समूहश्च त्यागश्च परिग्रहश्च  
संख्या च वृद्धिश्चापचयश्च वर्णश्च समासश्चानुबन्धश्च ते तथा, तेषां याश-  
ब्दप्रभृतीनां व्यक्तौ=व्यक्तावेवोपचारात्=विशिष्टेन सामान्यं लक्षयति,  
प्रयोगादित्यर्थः ।

पदार्थो हि प्रयोगसामर्थ्यादवधार्यते । यस्य पदस्य यत्रार्थे  
प्रयोगः तस्य स एवार्थ इति निर्णयात् । न च याशब्दप्रभृतीनामाकृतौ  
वा जातौ वाऽस्ति प्रयोगसामर्थ्यम् । तयोर्निष्क्रियत्वेन तदसमर्थत्वात् ।  
नहि निष्क्रिये तावदाकृतिजाती स्यातुं वा निषत्तुं वा कथञ्चिदहृतः ।  
व्यक्तिस्तु नैतादृशी । सा हि सक्रियत्वादहृति स्यातुं निषत्तुं च । तस्मात्  
ते तत्र प्रयोक्तुं शक्यन्ते । तेषां तत्र प्रयोगाच्च भवत्यनुमानं व्यक्तिरेव  
पदार्थो नाकृतिर्न वा जातिरिति भावः ॥

तत्र “यापदघटितं वाक्यं याशब्दः “या गौस्तिष्ठति या गौर्नि-  
षण्णा” इति तदुदाहरणम् । अनेन हि गोपदामिधेयस्य तिष्ठत्यादिना  
योगोऽभिधीयते । नचाक्रिययोर्जात्याकृत्योस्तद्व्योगः सम्भवति । यस्य  
चानेन योगस्तमेव गोशब्दोऽभिधातुमर्हति । विशेषणविशेष्यभावस्यैकवि-  
षयत्वनियमात् । यदि गोशब्दस्य तिष्ठत्यादिशब्दस्य चैकमभिधेयं न  
स्यात् तदा गोशब्देन धर्म्यन्तराणि तिष्ठत्यादिशब्देन च क्रियान्तराणि  
न निराक्रियेरन् नचा विशेषणविशेष्यभावापन्नयोस्तयोः सामानाधिकरण्यं  
युज्येत । विद्यते च तिष्ठत्यादिशब्देन विशेषणेन गोशब्दस्य विशेष्यस्य  
सामानाधिकरण्यम् । अतोऽवगम्यते गोशब्देन द्रव्यभेदो व्यक्तिरभिधीयते  
नाकृतिर्न वा जातिः । १ । समूहः समुदायः “गवां समूहः” इति  
तदुदाहरणम् । जात्याकृत्योः समूहस्य बाधाद् गोशब्दस्य व्यक्तिरर्थः । २ ।

त्याग उत्सर्गः स्वस्वत्वनिवृत्तिपूर्वकपरस्वत्वापादनमिति यावत्, “विप्राय गां ददाति” इति तदुदाहरणम् । नचाकृतेर्वा जातेर्वा त्यागो युज्यते । अपि च ? द्रव्यस्य । तेन द्रव्यमर्थः । एवमग्रेऽप्यूहम् । ३ । उत्सृष्टस्य सादरं स्वीकारः स्वत्वेनाभिसम्बन्ध इति यावत् परिग्रहः, “गां प्रतिगृहाति” इति तदुदाहरणम् । ४ । एकत्वादिव्यवहारहेतुगणना संख्या “दश गावः, विंशतिर्गावः” इति तदुदाहरणम् । ५ । कारणवतो द्रव्यस्यावयवोपचयो वृद्धिः “अवर्द्धत गौः” इति तदुदाहरणम् । ६ । वृद्धिविपर्ययः कार्यमिति यावदपचयः “गौरकृश्यत्” इति तदुदाहरणम् । ७ । शुक्लादिरूपं वर्णः “शुक्ला गौः, कपिला गौः” इति तदुदाहरणम् । ८ । सम्यगुपवेशनं समासः “समास्ते गौः” इति तदुदाहरणम् । ९ । प्रकृतानुवर्तनं सरूपप्रजननसन्तान इति यावदनुबन्धः “गौर्गौ जनयतीति तदुदाहरणम् । १० । इति विवेकः ॥ ५७ ॥

निराचष्टे—

“न तदनवस्थानात्” ॥ ५८ ॥

याशब्दसमूहत्यागपरिग्रहसंख्यावृद्धापचयवर्णसमासानुबन्धानामित्यनुवर्तते । न=यदुक्तं तन्न, कुतः ? तदनवस्थानात्=तच्छब्देन व्यक्तिपरामृशति । याशब्दादीनां तत्र व्यक्ताववस्थानं व्यवस्थितिस्तदभावादित्यर्थः ।

चेत् प्रयुज्यमानाः याशब्दप्रभृतयो व्यक्तिमात्रे व्यवतिष्ठेरन् तदा स्याद् गवादिपदानां व्यक्तिरर्थः । नच ते तन्मात्रे व्यवस्थातुमर्हन्ति । तस्य तिष्ठत्यादिना सम्बन्धासम्भवात् । नहि “या गौस्तिष्ठति या गौर्निपण्णा” इत्यादिशब्दप्रयोगाद् “या काचिद् व्यक्तिस्तिष्ठति, या काचिद् व्यक्तिर्निपण्णा” इत्यादिवुद्धिरुदयमासादयति । “गोत्वविशिष्टा व्यक्तिस्तिष्ठति गोत्वविशिष्टा व्यक्तिर्निपण्णा” इत्यादिवुद्धावुदयमासादयन्त्यां तु कथं तेन तत्सम्बन्धः सम्भवेत् । कथं वा तेषां तन्मात्रे व्यवस्थानं कल्प्येत । प्रत्ययधवपृष्ठभावेन चलति खलु कल्पनावधूः । विशिष्टगोचरश्चेह प्रत्ययो



न व्यक्तिमात्रगोचरः । किमुक्तं ? चेद् गवादिशब्दानां केवलं व्यक्ति-  
 रर्थोऽभिव्यज्यत तदा प्रयोगनियमः प्रतिपत्तिनियमश्च नोपालप्स्यत । तदु-  
 भयनियमश्चोपलभ्यते । नहि प्रयोक्तारो यस्यां कस्यां चिद् व्यक्तौ  
 गोशब्दं प्रयुज्जते । प्रतिपत्तारो वा प्रयुक्तात्तस्माद् यां काञ्चिद् व्यक्तिं  
 प्रतिपद्यन्ते । गोत्वविशिष्टव्यक्तौ नियमेन प्रयोगे प्रतिपत्तौ च न तेषां  
 केवलं व्यक्तिरर्थः कल्पयितुं शक्यते । अपि तु ? गोत्वविशिष्टा व्यक्तिः ।  
 न च जात्याकृत्योर्निष्क्रियत्वेन तिष्ठत्यादियोगासम्भवः । तयोः साक्षात्  
 तद्योगासम्भवेऽपि व्यक्त्या तद्योगसम्भवात् । “इयेनचित्तं  
 चिन्वीत” इत्यादौ जातेरपि क्रियायोगदर्शनाच्च । नह्यत्रेष्टकाचयनेन इये-  
 नव्यक्तिरभिनिर्वर्तयितुं विधीयते । अपि तु ? तत्सदृशोऽग्निः । “कर्म-  
 ण्यश्याख्यायाम्” ( अष्टा० ३।२।९२ ) इति पाणिनिसरणात् । नच  
 जातिं विना व्यक्त्या सादृश्यं सम्पादयितुं शक्यते । व्यक्त्यन्तरवैसादृश्य-  
 स्थापि सम्भवात् । यो ह्येकया व्यक्त्या सदृशः सोऽन्यया विसदृशो  
 भवत्येव । जात्या सादृश्यसम्पत्तौ च सम्भवति तस्याः क्रियायोगः ।  
 “अरुणया पिङ्गाक्ष्यैकहायन्या सोमं क्रीणाति” “अभिक्रामं  
 जुहोति” इत्यादावमूर्त्तानामपि गुणकर्मणां क्रियायोगाभ्युपगमात् । उक्तं  
 च पूर्वमीमांसायामपि “अथैकत्वे द्रव्यगुणयोरैककर्म्म्यान्नियमः  
 स्यात्” ( अ० ३।१।१२ ) इति । तथा च गवादिपदानां न व्यक्ति-  
 मात्रमर्थ इति सिद्धमिति भावः ॥ ५८ ॥

ननु व्यक्तिमात्रार्थत्वाभावे तत्र तेषां प्रयोगो न स्यात्, दृश्यते च  
 कचिद् गौर्गच्छतीत्यादौ तन्मात्रेऽपि तत्प्रयोगः ? तत्राह—

“सहचरण-स्थान-तादर्थ्य-वृत्त-मान-धारण-सामीप्य-  
 योग-साधनाधिपत्येभ्यो ब्राह्मणमञ्जकदराजसक्तुच-  
 न्दनगङ्गाशाटकान्नपुरुषेष्वतद्भावेऽपि तदुपचारः” ॥५९॥

यथा तथेति शेषः । ब्राह्मणमञ्चकटराजसक्तुचन्दनगङ्गाशाटकान्नपुरु-  
पेषु=वैदिकधर्मोपदेशकोऽत्र ब्राह्मणः, मञ्चस्थो मञ्चः, वीरणं कटः,  
गङ्गानिकटो देशः गङ्गा, वत्नं शाटकः, प्राणोऽन्नम्, ब्राह्मणश्च मञ्चश्च  
कटश्च राजा च सक्तुश्च चन्दनश्च गङ्गा च शाटकश्चान्नश्च पुरुषश्च ते  
तथा, तेषु ब्राह्मणमञ्चप्रभृतियु सहचरणस्थानतादर्थ्यवृत्तमानधारणसामीप्य-  
योगसाधनाधिपत्येभ्यः=सहचरणं साहचर्यम्, अविनाभावसम्बन्ध इति  
यावत्, स्थानं स्थितिः, तदर्थत्वं तादर्थ्यं, हितप्रवर्तनादिचरित्रं  
वृत्तं, मानं परिमाणं, धारणं धृतिः, सामीप्यं नैकत्वं, गुणप्रभृति-  
योगो योगः, साधनं हेतुः, आधिपत्यं स्वाम्यम्, सहचरणञ्च  
स्थानञ्च तादर्थ्यञ्च वृत्तञ्च मानञ्च धारणञ्च सामीप्यञ्च योगश्च साधनञ्चा-  
धिपत्यञ्च तानि तथा, तेभ्यः सहचरणादिभ्योऽतद्भावेऽपि=ब्राह्मणाद्यर्थ-  
त्वाभावेऽपि यथा ब्रह्मदण्डादिपदोपचारः तथा तदुपचारः=व्यक्तिमात्रार्थ-  
त्वाभावेऽपि तन्मात्रे तेषां गवादिपदानामुपचार औपचारिकः प्रयोग  
इत्यर्थः ।

यथा हि “पूर्वं ब्रह्मदण्डानि भोजय” इत्यत्र ब्रह्मदण्डशब्दस्य(१)  
ब्रह्मदण्डधरब्राह्मणार्थत्वाभावेऽपि सहचरणाद् वैदिकधर्मोपदेशरि  
ब्रह्मदण्डधरे ब्राह्मणे “मञ्चाः क्रोशन्ति” इत्यत्र मञ्चपदस्य मञ्चस्थ-  
पुरुषार्थत्वाभावेऽपि स्थानात् मञ्चस्थे “कटमानय” इत्यत्र कटपदस्य  
वीरणार्थत्वाभावेऽपि तादर्थ्यात् वीरणे “यमो राजा, कुबेरो  
राजा” इत्यत्र यमकुबेरपदयो राजार्थत्वाभावेऽपि वृत्ताद् राजनि  
“आढकं सक्तवः” इत्यत्राढकपदस्य सक्तवर्थत्वाभावेऽपि मानात्  
सक्तुषु “तुला चन्दनम्” इत्यत्र तुलापदस्य चन्दनार्थत्वाभावेऽपि  
धारणाद् चन्दने “गङ्गायां गावश्चरन्ति” इत्यत्र गङ्गापदस्य  
देशार्थत्वाभावेऽपि सामीप्याद् गङ्गानिकटदेशे “कृष्णः शाटकः”  
इत्यत्र कृष्णपदस्य कृष्णरूपवच्छाटकार्थत्वाभावेऽपि योगात् कृष्णरूप-

वति शाटके द्रव्ये “अन्नं प्राणः” इत्यत्रान्नपदस्य प्राणार्थत्वाभावेऽपि साधनात् प्राणे “अयं पुरुषः कुलम्, अयं गोत्रम्” इत्यत्र कुल-गोत्रपदयोः पुरुषार्थत्वाभावेऽप्याधिपत्यात् पुरुषे चौपचारिकः प्रयोगः तथा गवादिपदानां व्यक्तिमात्रार्थत्वाभावेऽपि व्यक्तिमात्रे योगादौपचारिकः प्रयोगः । किमुक्तं ? तदा हि गवादीनि पदानि व्यक्तिमात्रार्थत्वाभावेऽपि व्यक्तिमात्रे न प्रयुज्येरन् चेत् तेषां शक्तिरेवैका वृत्तिः स्यात् । अस्ति च तेषां तत्सहचारिणी बहुपरिवारा लक्षणाग्रानी द्वितीयाऽपि वृत्तिः । सा च सर्वत्र तात्पर्यान्वयानुपपत्त्या लब्धावकाशा पदं परिगृह्य स्वसहचारिणीसाहाय्येनापदार्थेऽपि पदार्थवत् संयुनक्ति । तात्पर्यं च तदितरप्रतीतिच्छयाऽनुच्चरितत्वे सति तत्प्रतीतिजननयोग्यत्वम् । अनया च पदप्रयोगे कचित् सहचरणं कचित् स्थानं कचित् तादर्थ्यं कचिद् वृत्तं कचिद् मानं कचिद् धारणं कचित् सामीप्यं कचिद् योगः कचित् साधनं कचिदाधिपत्यमिति दश निमित्तानि भवन्ति । तेषाम् “अपाम सोमममृता अभूम” ( ऋ० ६।४।१। ३ ) इत्यत्र “सोम” पदस्य सोमयज्ञे “अपाम” पदस्य च तदनुष्ठाने प्रयोगः सहचरणात् । अस्ति ब्रह्मदण्डस्येव ब्रह्मदण्डधरेण वैदिकधर्मोपदेशकेन सोमस्य तत्पानस्य च सोमयज्ञेन नियतं साहचर्यम् । यथाविध्यनुष्ठिते हि तस्मिन् शुद्धमरुदन्नपानेन सर्वेऽमृताः भवन्ति । सोमप्रभृतीनामौषधीनां यस्मिन् यज्ञे रसाः ह्वयन्ते तं यज्ञविदः “सोमयज्ञम्” इत्याचक्षते । स च सप्तसंस्थ इत्यन्यत्र विस्तरः ।

“एतेन योगः प्रत्युक्तः” ( वेदा० २।१।३ ) इत्यत्र योग-पदस्य योगस्थविरोधार्थत्वाभावेऽपि योगस्थविरोधे प्रयोगः स्थानात् । अस्ति पुरुषस्य मञ्च इव योगोऽपि वेदान्तानां विरोधस्य परिकल्पितं स्थानम् । तथा च “एतेन=सांख्यस्मृतिविरोधप्रत्याख्यानेन योगः=योगस्मृतिविरोधोऽपि प्रत्युक्तः=प्रत्याख्यातो वेदितव्यः” इति सूत्रार्थो निष्पन्नः । युक्तश्चायमेवार्थः । द्वितीयेऽसिन्नविरोधाध्याये स्मृतिपादे

स्मृतिविरोधप्रत्याख्यानस्यैवाचार्य्याभिप्रेतत्वात् । कथमन्यथा “अचिरो-  
धाध्यायः” इति समाख्यायेत । विरोधपारिहारार्थं ह्येष द्वितीयोऽध्यायः  
आरभ्यते न विरोधसम्पादनार्थम् । स च योगपदस्य योगविरोधेऽर्थे लक्ष-  
णया प्रयोगानभ्युपगमे न कथञ्चित् परिहर्तुं शक्यते । तस्माद् युक्तः  
तस्य तत्र लक्षणया प्रयोगः, नितरां युक्तश्च सूत्रार्थः । नचेह “एतेन=  
सांख्यस्मृतिप्रत्याख्यानेन योगः=योगस्मृतिरपि प्रत्युक्तः=प्रत्याख्याता  
द्रष्टव्या” इति शाङ्करी सरणिः साध्वी । तस्याः विरोधसम्पादकत्वेन  
जघन्यत्वात् । अनया हि विरोधः सम्पाद्यते ननु परिह्रियते । परिहारार्थं  
चारम्भः । तस्मादनुपादेया वैदिकैः । “रामानुज” प्रभृतयस्तु सर्वेऽ-  
त्र शङ्करपादानामनुचराः, अतः किन्नस्तदुक्तिव्यक्त्या ।

“स आत्मा तत्त्वमसि श्वेतकेतो !” (छान्दो० ६।८।७)  
इत्यत्र तत्पदस्यापि तन्निष्ठे प्रयोगः स्थानात् । अत्र हि मञ्चपदं मञ्चस्थ-  
मिव तत्पदं तन्निष्ठमाह । मोक्षयितव्यस्य श्वेतकेतोर्मोक्षोपाये वक्तव्ये पूर्वं  
ब्रह्मनिष्ठाया एव तदुपायत्वेनोपस्थितत्वात् । नहि साधनचतुष्टयसम्पन्नस्य  
मुमुक्षोर्ब्रह्मनिष्ठां विहाय भवति कश्चिदन्यो मोक्षस्योपायः । अविवेकानां  
प्रकृतिनिष्ठया प्रकृतिदर्शनवद् विवेकिनां ब्रह्मनिष्ठया ब्रह्मदर्शनस्याप्यव-  
श्यम्भावात् । अत एवान्नातं छान्दोग्योपनिषदि “ब्रह्मसंस्थोऽस्मृत-  
त्वमेति” (२।२३।१) इति । ब्रह्मसंस्थः ब्रह्मनिष्ठः । निष्ठा च सर्वव्या-  
पारपरित्यागेनानन्यचित्ततया ब्रह्मणः प्रणिधानम् । न चोद्दालकस्य पितुः  
श्वेतकेतुं पुत्रं प्रति तां विहायान्यः कश्चिदुपदेशः सम्भवति । स हि गुरुर्भू-  
त्वा तमुपदिशति । गुरुणा च ब्रह्मनिष्ठेनावश्यं भवितव्यम् । अन्यथा तस्य  
तद्भावानुपपत्तेः । अत एव विशिनष्टि भगवती मौण्डिकी श्रुतिः “तद्विज्ञा-  
नार्थं स गुरुमेवाभिगच्छेत् समित्पाणिः श्रोत्रियं ब्रह्मनि-  
ष्ठम्” (मुं० २।१२) इति । यश्च स्वयं ब्रह्मनिष्ठो ब्रह्मनिष्ठां च तद्वि-  
ज्ञानसाधनं मन्यते स कथं शिष्यभावेनोपसन्नं श्वेतकेतुं न तामुपदिशेत् ।  
नहि स्वयं ब्रह्मनिष्ठस्तद्विज्ञानार्थिनं शिष्यं तद् ब्रह्म त्वमसीति कथञ्चिदु-  
पदेष्टुमर्हति । ब्रह्मनिष्ठायास्तद्विज्ञानसाधनत्वं च “तद्विज्ञानार्थम्”

इति श्रुत्युत्तयैवावगम्यते । तस्माद् भवति प्रतिपत्तिर्नूनमस्यात्र तन्निष्ठाभिप्रायेण तत्प्रयोग इति । समिधो यजति, तन्नूपातं यजति” (शतप० १।५।४।१) इत्यादौ “यजति” वत् “असि” इति च लेटो रूपम् । “लेटोऽडाटौ” (अष्टा० ३।४।९४) इति विहितस्याटो विकल्पोपपत्तेः । तद्यथाऽऽह “पृथीयुक्तश्छन्दसि वा” (अष्टा० १।४।९) इति सूत्रे “वा” इति योगं विभज्य भगवान् भाष्यकारः “वा छन्दसि सर्वे विधयो भवन्ति” इति । यावदिह शास्त्रे कार्य्यं तच्छन्दसि वा भवतीति तदर्थः । तथा च यत् सत् सर्वासु प्रजास्वन्तर्यामिरूपेणानुस्यूतं न केनचित्परिच्छिद्यते स आत्मा, यत्रेदमाप्नातं “तस्माद् वा एतस्मादात्मन आकाशः सम्भूतः, आकाशाद् वायुः, वायोरग्निरग्नेरापः, अद्भ्यः पृथिवी” (तै० २।१) इति । तन्निष्ठस्त्वं भव श्वेतकेतो ! इति वाक्यार्थः । नचैष खोत्रेक्षितोऽर्थः । परमोदारचरितेनर्पिणा श्वेतकेतुं पुत्रं प्रति तद्भ्रमापनोदनार्थं चरमपर्यायेऽनृताभिसन्धस्य=प्रकृतिनिष्ठस्य पुनः पुनर्जन्ममरणप्रबन्धलक्षणं संसारं सत्याभिसन्धस्य=ब्रह्मनिष्ठस्य संसारनिवृत्तिलक्षणं मोक्षं च निदर्शनपूर्वकमुपदिशता स्वयमेव सम्यगुपवर्णितत्वात् । अतएव चैतं ब्रह्मणो जगदुपादानत्वं निराकुर्वन् सिद्धवदुपन्यस्यति भगवान् बादरायणः “तन्निष्ठस्य मोक्षोपदेशात्” (वै० १।१।७) इति । व्याचष्टे च तं तथैव परमो वशी भगवान् शङ्कराचार्य्योऽपि “स आत्मा इति प्रकृतं सद्गणिमानमादाय तत्त्वमसि श्वेतकेतो ! इति चेतनस्य श्वेतकेतोर्मोक्षयितव्यस्य तन्निष्ठामुपदिश्य “आचार्यवान् पुरुषो वेद तस्य तावदेव चिरं यावन्न विमोक्ष्ये अथ सम्पत्स्ये” (छां० ६।१।४।२) इति मोक्षोपदेशात्” इति । यत्र चोपनिषदां व्यवस्थापयिता भगवान् बादरायणोऽनुकूलः, यं च भगवान् शङ्कराचार्य्योऽपि तदनुगामित्वचिख्यापयिषामन्त्रेण भोगीव निरुद्धवीर्य्यः खलु मुक्तकण्ठोऽभिधत्ते, कस्तमेतं मामकीनमर्थमपवदितुं पारयते, को वाऽसम्यगिति भाषितुं समर्थयते ।

यथा चैष एवार्थः सर्वशास्त्रानुकूलत्वात् समीचीनो न “तद् ब्रह्म त्वमसि” इति शङ्करीयो वा रामानुजीयो वा, तथा वयं “वेदान्त-सूत्रवैदिकवृत्तौ” निपुणतरमभिधास्याम इति कृतमिह तद्विस्तरेण ।

“भो आर्यवर्च्य? गुरुकुलं देयम्” इत्यत्र गुरुकुलपदस्य गुरुकुलार्थदेये धने प्रयोगस्तादर्थ्यात् । “हंसो राजा मनीषी राजा” इत्यत्र हंसमनीषिपदयो राजनि प्रयोगो वृत्ताद् । अस्ति यदेव हिताहितप्रवर्तननिवर्तनादिकं “गायकवाङ्मय” राज्ञो वृत्तं, तदेव हंसस्य मनीषिणश्च । “गुरुकुलब्रह्मचारिभ्यः प्रतिदिनं प्रस्थः प्रस्थः शालितण्डुलाः पच्यन्ते” इत्यत्र प्रस्थपरिमितेषु शालितण्डुलेषु प्रस्थप्रयोगो मानात् । गुरुकुलब्रह्मचारिणमायन्तं पश्यन्नाह “ब्रह्मागच्छति” इत्यत्र ब्रह्मपदस्य ब्रह्मचारिणि प्रयोगो धारणात् । तेन हि यावत्समावर्तनं गर्भं इव गर्भिणीमिर्यथाशालं ब्रह्म धार्यते । यत्रेदमाम्नातम् “पृथक् सर्वे प्राजापत्याः प्राणानात्मसु विभ्रति, तान् सर्वान् ब्रह्म रक्षति ब्रह्मचारिण्याभृतम्” (अथर्व० ११।३।५। २२) इति । क भो? भारतवर्षोद्धारकाणां ब्रह्मचारिणामस्ति पुण्यं क्षेत्रं यन्नाम गुरुकुलमिति पृष्ट आह “गङ्गायाम्” इत्यत्र गङ्गापदस्य गङ्गाप्रान्तप्रदेशे प्रयोगः सामीप्यात् । अस्ति चानुगङ्गं गुरुकुलमिति सर्वजनीनम् । विद्वांसमागच्छन्तमाहुः “विद्येयमागच्छति” इत्यत्र विद्यापदस्य विदुषि प्रयोगो योगात् । अस्ति तस्य भगवत्स्तादृग्विद्यायोगः, यया हि देशात्मोद्धारो द्रागित्येव सम्भाव्यते । कतमत् स्वराज्यमिति पृष्ट आह “समाजः” इत्यत्र समाजपदस्य स्वराज्ये प्रयोगः साधनात् । समाज एव हि स्वराज्यसाधनम् । यत्रेदमुक्तं भवति—

संहताः किं न कुर्वन्ति किं तेषामस्यसम्भवम् ।

ऐहिकामुष्मिकं राज्यं संहतेषु व्यवस्थितम् ॥ १ ॥ इति ।

समाजोपदेशश्च भगवति वेदेऽपि दृश्यते

सङ्गच्छध्वं संवदध्वं सं वो मनांसि जानताम्

देवा भागं यथा पूर्वं सञ्जानाना उपासते (ऋ० ८।८।

४९।२) इति । सङ्गच्छध्वमिति कायेन, संवदध्वमिति वाचा, संवो मनांसि जानतामिति मनसा मुखबाहूरूपादानां चतुर्णामैक्योपदेशः । अन्यत्र तथैवोपदेशदर्शनात् । तथाहि—

रुचं नो धेहि ब्राह्मणेणु रुचं राजसु नस्कृधि

रुचं विद्वेषु शूद्रेषु मयि धेहि रुचा रुचम् (यजु० १८।

४८) इति । स्वराज्यसाधनं तेजो रुचम् । यथा पूर्वं देवाः=विद्वांसः कायेन वाचा मनसा सर्वशः सङ्गत्य भागम्=इदं नया कर्तव्यम्, इदं त्वया कर्तव्यमिति स्वस्वकर्तव्यभागं जानानाः=प्रतिजानानाः समुपासते=समुपासत तथा यूयमपि समुपासध्वमिति प्रथममन्त्रार्थः ।

सहृदयं नान्नस्यमविद्वेषं कृणोमि वः

अन्यो अन्यमभिहर्षत वत्सं जातमिवाह्वया ॥ १ ॥

अदुव्रतः पितुः पुत्रो मात्रा भवतु संमनाः

जाया पत्ये अधुमतीं वाचं वदतु शान्तिवाम् ॥ २ ॥

मा भ्राता भ्रातरं द्विक्षन्मा स्वसारमुत स्वसा

सम्यञ्चः सव्रता भूत्वा वाचं वदत भद्रया ॥ ३ ॥

समानी प्रपा सह वोऽन्नभागः समाने योक्त्रे सह वो

युनज्मि, सम्यञ्चोऽग्निं सपर्य्यतारा नाभिमिवाभितः ॥४॥

(अथर्व० ३।६।३।० ] इति । न चोपदेशोऽयं कथञ्चिदननुष्ठेयो वैदिकानाम् । अतोऽविलम्बेनात्र भवितव्यम् ।

समाजाधिपतिमागच्छन्तमालोक्य कोऽयमागन्तेति . पृष्ट आह “स-  
माजः” इत्यत्र च समाजपदस्य समाजाधिपतौ प्रयोग आधिपत्याद्

यथा भवति, तथैष गवादिपदानां व्यक्तिमात्रे प्रयोगो योगादवगन्तव्यः ।  
अस्ति रूपस्यैव द्रव्येण गोत्वादेरपि व्यक्तिभिर्योग इति भावः ॥ ५९ ॥

आकृतिशक्तिवादिनमुत्थापयति—

“आकृतिस्तदपेक्षत्वात् सत्त्वव्यवस्थानसिद्धेः” ॥ ६० ॥

आकृतिः=आकृतिः पदार्थः, कुतः? सत्त्वव्यवस्थानसिद्धेः=सत्त्वो  
गवादिप्राणी, तद्वोचरा व्यवहारव्यवस्था व्यवस्थानं, तत्सिद्धेः “इयं गौ-  
रयमश्वः” इत्यादिव्यवस्थितव्यवहारनिष्पत्तेस्तदपेक्षत्वात्=आकृतिज्ञानाधी-  
नत्वादित्यर्थः ।

सत्त्वावयवानां तदवयवानां च नियतः सन्निवेशो ह्याकृतिः । सा  
यावन्न ज्ञायते तावदियं गौरयमश्व इति व्यवस्थितो लोकव्यवहारो न  
सिध्यति । यदा च ज्ञायते तदा सिध्यति । यस्याश्च ज्ञानाज्ञानाभ्यामस्य  
सिद्ध्यसिद्धी, न तासुजिज्ञत्वा शब्दः किञ्चिदन्वदभिधातुमर्हति । लोकव्यव-  
हारसाधनस्यैव शब्दविषयत्वौचित्यात् । नहि लोकव्यवहारसाधनं घटो घट-  
शब्देन नाभिधीयते । स चावयवानां सन्निवेशविशेषत्वादाकृतिः । तस्मादा-  
कृतिरेव पदार्थः । किमुक्तं ? गोशब्दस्तावत् केसरादिमति व्यक्तिविशेषे  
न प्रयुज्यते, सास्त्रादिमति च प्रयुज्यते । नचात्र तत्प्रयोगनिमित्तमन्त-  
रेणाकृतिमन्यत् किञ्चिदुपलभ्यते । व्यक्तिमात्रस्योभयत्रापि समानत्वात् ।  
नच तद्विशेषोऽपि विनाऽऽकृतिं कथञ्चिदुपपादयितुं शक्यते । प्रत्यक्षश्चा-  
श्वपिण्डावयवसन्निवेशतो गोपिण्डावयवसन्निवेशवैलक्षण्यं सास्त्रादिमति  
व्यक्तिविशेषे विशेषः । नच तदभ्युपगमाभावे लोकव्यवहारव्यवस्थानमु-  
पपद्यते । तस्मादश्वपिण्डावयवसन्निवेशाद् विलक्षणो यो गोपिण्डावयव-  
सन्निवेशः, यत्कृता च सत्त्वव्यवस्थानसिद्धिः, स एवाकृतिनामभाक् शब्दा-  
भिधानगोचरो न जातिर्न व्यक्तिरिति भावः ॥ ६० ॥

तत्राकृतिशक्तिवादिमतं निराकुर्वन् जातिशक्तिवादिमतमुपन्यसति—

“व्यक्त्याकृतियुक्तेऽप्यप्रसङ्गात् प्रोक्षणा-

दीनां मृद्भवके जातिः” ॥ ६१ ॥



जातिः=जातिः पदार्थः, कुतः ? व्यकत्याकृतियुक्तेऽपि=जात्ययोगोऽप्यर्थः, वक्ष्यमाणलक्षणाभ्यां व्यकत्याकृतिभ्यां युक्तेऽपि मृद्भवके=मृत्तिकारचिते गवाकृतिपिण्डे प्रोक्षणादीनां=दानक्रियाज्ञानां प्रोक्षणादिकर्मणामप्रसङ्गात्=असम्बन्धादित्यर्थः ।

यत् खलु “देवाँश्च याभिर्यजते ददाति च ज्योतिः-  
त्ताभिः सचते गोपतिः सह” ( ऋ० ४।६।२५।३ ) इत्यादिना  
दानलक्षणं प्रधानं कर्म विहितं, तदङ्गगवादिपदार्थोद्देशेन कानिचित्  
प्रोक्षणादीनि गुणकर्माणि विधीयन्ते । तल्लक्षणं तु “यैस्तु द्रव्यं चिकी-  
र्ष्यते गुणस्तत्र प्रतीयेत तस्य द्रव्यप्रधानत्वान्” ( मी० २।  
१।८ ) इत्युक्तं पूर्वमीमांसायाम् । तानि च पदार्थोद्देशेन विधीयमा-  
नानि सन्त्यपि व्यकत्याकृतियुक्ते मृद्भवके न प्रसज्यन्ते । चेद् व्यक्तिर्वाऽऽ-  
कृतिर्वा पदार्थः स्यात् तदाऽवश्यं प्रसज्येरन् । तदुद्देशेन विधीयमानानां  
सति तस्मिन् प्रसक्तेरवश्यम्भावात् । अस्ति च तत्र व्यक्तिरस्तिचा-  
कृतिः । दानवत् तत्र तदप्रसक्तौ च भवति प्रतिपत्तिर्नूनं गोत्वाभावा-  
देव तानि तत्र न प्रसज्यन्ते । सति गोत्वे तत्प्रसक्तेरन्यत्रदर्शनात् । नच  
तत्र न गोत्वाभावः । “या गौर्न भवति न सा गोत्ववती यंधा बडवा,  
अगौश्च मृद्भवकः, तस्मान्न गोत्ववान्” इति तदभावस्य साधितत्वात् । न च  
तर्हि प्रयोगानुपपत्तिः । चित्रादिवदाकृतिसामान्यात् तदुपपत्तेः । न च  
सर्वगता जातिर्यथोत्पद्यमानया गवा सम्बध्यते तथा मृद्भवकेनापीति  
न मृद्भवके गोत्वाभावः । जातेराकाशादिवत्सर्वगतत्वानभ्युपगमात् । नहि  
साऽऽकाशादिवत् सर्वत्र वर्तनात् सर्वगतेत्युच्यते, अपिच ? स्वविषये  
सर्वत्र वर्तनात् । कः पुनर्गोत्वजातेः स्रो विषयः ? यत्र गोत्वं वर्तते । क  
पुनर्गोत्वं वर्तते ? । यत्र गोत्वनिमित्तो गौर्गौरित्यनुवृत्तप्रत्ययो भवति ।  
क पुनरेषोऽनुवृत्तप्रत्ययो भवति ? । सास्त्रादिमति पिण्ड इति ब्रूमः ।  
तस्यैव तदभिव्यक्तिहेतुत्वाभ्युपगमात् । न च सास्त्रादिमति पिण्डे गोत्व-  
जातिनिमित्तो नानुवृत्तप्रत्ययः, अपि च ? यच्छिरःपाणिपादाकृतिसा-

मान्यं तन्निमित्त इति वाच्यम् । पिण्डवदाकृतेरप्यसाधारणत्वात् ।  
 यथा हि पिण्डः पिण्डान्तरवर्ती न भवति तथाऽऽकृतिरप्येकपिण्डवर्ति-  
 नीत्वात् पिण्डान्तरवर्तिनी न भवति, कुतस्ततोऽनुवृत्तप्रत्ययः स्यात् ।  
 न ह्यसति सामान्ये समानप्रत्यय उत्पत्तुमर्हति । सामान्यविशेषसमवायेषु  
 चानेकार्थसमवायसामान्यात् समानप्रत्यय इति न कश्चिद्दोषः । ननु  
 किमिदं गोत्वं प्रत्येकं पिण्डेषु कात्क्षरेण वर्तते, अथवैकदेशेन ? । कात्क्षरेण  
 चेत् तदा पिण्डवदसाधारणत्वान्न सामान्यं स्यात् । एकदेशेन चेत् तदा  
 नैकमनैकत्र वर्तते किन्त्वनैकमनेकत्रेति प्रसज्येत । सावयवं च तदापद्येत ।  
 निरवयवं त्वभ्युपगम्यते । पिण्डवत् प्रत्येकं देशेषु वर्तमानं सामान्यं किं  
 सामस्येन वर्तते, आहोस्विदेकदेशेनेति विकल्पे च पुनः पूर्ववत् प्रसङ्गः ।  
 अथ न तद् देशेषु वर्तते तदा न ते तद्देशा भवेयुः । अतद्देशत्वे च न  
 तदेकदेशेनापि पिण्डेषु वर्ततेत्यसामान्यं गोत्वमिति चेन्न । अनभ्युपगमात्  
 प्रश्नानुपपत्तेः । तदा ह्येष प्रश्न उपपद्येत “गोत्वं किं प्रत्येकं पिण्डेषु का-  
 त्क्षरेण वर्ततेऽथवैकदेशेन” इति, चेदवयवी वाऽवयवसमुदायो वा गोत्वमभ्यु-  
 पगम्येत । नच तत् तथाऽभ्युपगम्यते । तदनभ्युपगमे चावयवानपेक्ष्य  
 प्रयुज्यमानौ कृत्स्नैकदेशशब्दौ न तत्र प्रयोक्तुं शक्येते । नहि यद् यत्र न  
 वर्तते तच्छब्दस्तत्र कथञ्चित्प्रयुज्यते । तस्मादयुक्तोऽयं प्रश्नः । गोत्वं  
 च गोप्वाश्रयाश्रयिभावेन समवायेन वर्तमानमनुवृत्तप्रत्ययहेतुत्वात् सामान्य-  
 मुपपद्यते । तद्भावाच्चेन्मृद्भवके प्रोक्षणादीनामप्रसक्तिरन्यत्र च तद्भा-  
 वात् प्रसक्तिः तदा स एव पदार्थो न व्यक्तिर्न वाऽऽकृतिः । किमुक्तं ?  
 व्यक्तौ चाकृतौ च सत्यामपि जातेरसत्तत्वात् मृद्भवके प्रोक्षणादीनि न  
 प्रयुज्यन्ते । तत्सत्त्वाच्चान्यत्र प्रयुज्यमानानि दृश्यन्ते । प्रयोग एव च  
 शब्दार्थनिर्णयहेतुरिति सर्वतन्त्रस्थितिः । तस्मात् प्रतिपद्यते न व्यक्तिर्वाऽऽकृ-  
 तिर्वा पदार्थः अपि च ? जातिरिति भावः ॥ ६१ ॥

दूषयति—

“नाकृतिव्यक्त्यपेक्षत्वाज्जात्यभिन्नव्यक्तेः” ॥ ६२ ॥

न=यदुक्तं तन्न, कुतः ? जात्यभिव्यक्तेः=जातिनिष्ठप्रत्यक्षयोग्यतायाः जातिप्रत्यक्षज्ञप्तेरितियावदाकृतिव्यक्त्यपेक्षत्वात्=प्राधान्यसूचनायाकृतेः पूर्व-निपातः, सा हि व्यक्त्या विशेष्यमाणा जातिं लिङ्गयति, व्यक्त्याकृति-ज्ञानाधीनत्वादित्यर्थः ॥

तदा हि केवलं जातिः पदार्थो भवेत् चेद् व्यक्त्याकृत्योरग्रहणेऽपि गृह्येत । न चागृह्यमाणायां व्यक्तौ चाकृतौ च सा गृह्यते । तस्माद् भवति प्रतिपत्तिर्न केवलं जातिरपि पदार्थ इति भावः ॥ ६२ ॥

ननु नो चेदेकाकिनी व्यक्तिराकृतिर्जातिर्वा पदार्थः, तदा कः पदार्थः ? तत्राह—

“व्यक्त्याकृतिजातयस्तु पदार्थः” ॥ ६३ ॥

“तु” शब्देन प्रधानाङ्गभावानियमः सूच्यते । व्यक्त्याकृतिजातयः=व्यक्तिश्चाकृतिश्च जातिश्च तास्तथा, गुणप्रधानभावेन स्थिताः व्यक्त्याकृतिजातयस्तिष्ठः पदार्थः=एकवचनमेकशक्तिलाभार्थं, गवादिपदानामर्थः इत्यर्थः ।

प्रयोगप्रतिपत्तिभ्यां हि शब्दार्थनिश्चयः । न जातु स्वार्थेन व्यवहरन्तो-वृद्धाः यस्मिन्नर्थे गोशब्दं प्रयुज्जते श्रोतारश्च ततो यमर्थं प्रतिपद्यन्ते न सः शब्दार्थ इति वक्तुं शक्यते । तन्निश्चायकप्रकारान्तरासत्त्वात् । प्रयो-गाश्च गवादिशब्दानां गुणप्रधानभावेन स्थितासु व्यक्त्याकृतिजातिषु तिसृषु दृश्यन्ते । प्रतिपत्तारश्च ततस्तथैव ताः प्रतिपद्यन्ते । अतस्तिष्ठः एव तथाभूताः पदार्थ इति भावः ॥

इदमत्र बोध्यम्—यद्यपि व्यक्त्याकृतिविशिष्टा जातिः पदार्थ इति वैदिको राझान्तः “आकृतिस्तु क्रियार्थत्वात्” (मी० १।३।३३) इति भगवता जैमिनिना व्यवस्थापितत्वात् । जातिराकृतिरिति मीमां-

सकानामनर्थान्तरम् । तथापि सोऽसति बाधके वेदितव्यः । यत्र तु कश्चिद् बाधक उपलभ्यते यथाऽन्वयानुपपत्तिर्वा तदन्यतमाभावो वा तत्र यथायोग्यमवगन्तव्यं, नास्त्यत्र कश्चिदाग्रहः । “गौर्न स्मष्टव्यः” इत्यादौ हि बाधकाभावाद् व्यक्त्याकृतिविशिष्टा जातिः पदार्थः । सर्व-  
गवीषु पादस्पर्शनिषेधस्य विवक्षितत्वात् । “गौस्तिष्ठति गौर्निषण्णा” इत्यादौ च जातेर्मुख्यतयाऽन्वयानुपपत्त्या जात्याकृतिविशिष्टा व्यक्तिः पदार्थः । तस्या एव स्थानादिनाऽन्वयसम्भवात् । “मृद्गवकः कर्तव्यः पिष्टकमय्यो गावः क्रियन्ताम्” इत्यादौ तु जातेरभावाद् व्यक्ति-  
विशिष्टाऽऽकृतिरेव पदार्थः । एवं प्रयोगान्तरेष्वपि द्रष्टव्यम् । नचैवं भवति सिद्धान्तस्य काचित् क्षतिः । तस्यासति बाधके सर्वदा सुव्यव-  
स्थितत्वादिति ॥ ६३ ॥

ननु केयं व्यक्तिः ? तत्राह—

“व्यक्तिगुणविशेषाश्रयो मूर्तिः” ॥ ६४ ॥

गुणविशेषाश्रयः=रूपादिगुणविशेषाणामाश्रयो या मूर्तिः=मूर्च्छितावयवं परिच्छिन्नपरिमाणकं द्रव्यं सा व्यक्तिः=व्यक्तिपदवाच्येत्यर्थः ।

यद्वि द्रव्यं रूपादिविशेषगुणाः अध्यासते परिच्छिद्यते च, सा व्यक्तिः । किमुक्तं ? रूपादयो विशेषगुणाः यामधिशेरते परिमाणं चाव्यापकं यथासम्भवमधिकुरुते सा द्रव्यलक्षणा मूर्तिर्व्यक्तिः, व्यज्यतेऽक्षैर्गृह्यते या सा व्यक्तिरिति तद्व्युत्पत्तेरिति भावः ॥

इदमत्र बोध्यम्—यद्यप्येतल्लक्षणं व्यक्तिमात्रं न व्याप्नोति द्रव्यगु-  
णकर्मसामान्यादावव्याप्तेः, तथापि गवादिपदार्थत्वेनोपास्थितस्य जात्या-  
कृत्यालिङ्गितव्यक्तिमात्रस्याभिप्रायेण लक्षणे न कश्चिद्दोष इति ॥ ६४ ॥

नन्वाकृतिः का ? तत्राह—

“आकृतिर्जातिलिङ्गाख्या” ॥ ६५ ॥

जातिलिङ्गाख्या=जातेर्लिङ्गं जातिलिङ्गं तदेवाख्या संज्ञा यस्याः सा तथा जातिग्रहणस्यासाधारणकारणमिति यावद् या साऽऽकृतिः=आकृति-पदवाच्येत्यर्थः ॥

यया हि दृष्टिपथगया गोत्वादिजातिलिङ्ग्यते, किमुक्तं ? व्यक्त्या-श्रया जातिर्यया गृह्यते साऽऽकृतिः । दृश्यते हि नियतसन्निवेश-विशेषाणामवयवानां ग्रहणेन गोत्वादिजातेर्ग्रहणम्, अत एव चाह “जातेरस्त्रीविषयादयोपधात्” (अष्टा० ४ । १ । ६३) इति सूत्रे भाष्ये जातिलक्षणमाचक्षाणो महाभाष्यकृद् “आकृतिग्रहणा जातिः” इति । गृह्यतेऽनेनेति ग्रहणम्, आकृतिर्ग्रहणं यस्याः साऽऽकृतिग्रहणा=अवयवसन्निवेशविशेषव्यङ्ग्येति यावज्जातिः=जातिपदार्थः इत्यर्थः । नच सत्त्वावयवानां शिरःपाण्यादीनां नियते व्यूहे गृही-तेऽपि गोत्वमनुप्यत्वादिबद्धं ब्राह्मणत्वादिकं गृह्यते, तस्माद् न तज्जातिः अपि च ? उपाधिरिति वैदिकाः । नच सा योनिव्यङ्ग्या नाकृतिव्यङ्ग्येति युक्तं समाधानम् । अनेकव्यङ्ग्यकल्पनापत्तेः । “ऐत-रेय-व्यास” प्रभृतिषु चर्षिमुनिवर्त्येषु ब्राह्मणत्वसत्त्वेऽपि योनेरभावेन व्यभिचारात् । नहि तत्रास्ति ब्राह्मणाद् ब्राह्मण्यां जन्मलक्षणा योनिः । अस्ति चाद्यतनेभ्योऽपि कल्याणतमं ब्राह्मण्यं भगवच्चरणेषु तेषु । ननु कथन्तर्हि “तेन तुल्यं क्रियाचेद्वतिः” (अष्टा० ५।१।११५) इति सूत्रे भाष्ये ब्राह्मण्यं निर्जुवाणो महाभाष्यकृद् योनिपदमुपादत्ते “तपः श्रुतं च योनिश्चैतद् ब्राह्मणकारकं, तपःश्रुताभ्यां यो हीनो जातिब्राह्मण एव सः” इति । सत्यमुपादत्ते । तथापि ब्राह्मणत्वादिजातिरिति नास्याभिप्रायः । चेदेवमभिप्रेष्यत् तदा “सर्वे एते शब्दाः गुणसमुदायेषु वर्तन्ते ब्राह्मणः क्षत्रियो वैश्यः शूद्रः” इति ब्राह्मणादिशब्दानां गुणशब्दत्वं नावदिष्यत् । न वा तपःप्रभृति ब्राह्मण्यकारणमगदिष्यत् । नहि जातु जातिशब्दाः गुणशब्दा उपपद्यन्ते । नित्यायाः जातेर्वा करणमुपपद्यते । न च

ब्राह्मणकारकेषूपादीयमानाऽपि योनिः प्राधान्यमवलम्बते । “तपःश्रुताभ्यां यो हीनो जातिब्राह्मण एव सः” इत्युत्तराद्धे “ब्राह्मणजन्मा भवन्नपि तपः-श्रुताभ्यां हीनो ब्राह्मणो न भवति” इति वदता तदुपसर्जनीभावस्य स्वयमुक्तत्वात् । “नासौ परिपूर्णो ब्राह्मणो जातिलक्षणैकदेशाश्रयस्तु तत्र ब्राह्मणशब्दप्रयोगः” इति कैयटेनार्पि तथैव व्याख्यातत्वात् । स्पष्टश्चास्य जातिब्राह्मणे ब्राह्मणशब्दप्रयोगो भाक्त इत्यभिप्रायः । अनेन च “विश्वा-मित्र” प्रभृतयोऽपि परिपूर्णाः ब्राह्मणाः न जातु जातिब्राह्मणवत् केवलब्राह्मणत्वा इत्युपपद्यतेतराम् । यथा चैप उपाधिपक्षः सर्वशास्त्रसम्मत-स्तथाऽस्माभिः “शुगस्य तदनादरश्रवणात्तदाद्रवणात् सूच्यते हि” (वे० १।३।२८) इत्यत्र सविस्तरं निरूपयिष्यते । तत्सिद्धं मनुष्यत्वादिरेव जातिर्न ब्राह्मणत्वादिरिति । तस्याश्च यत् प्रख्यापकं लिङ्गं यया सा प्रख्यायते स एवात्राकृतिपदार्थ इति भावः ॥ ६५ ॥

ननु का जातिः ? तत्राह—

“समानप्रसवात्मिका जातिः” ॥ ६६ ॥

समानप्रसवात्मिका=समानाकारस्य प्रत्ययस्य प्रसवः प्रसवकर्तृत्वमात्मा स्वरूपं यस्याः सा तथा, मित्रेषु समानप्रत्ययप्रसोत्री या सा जातिः=जातिपदवाच्येत्यर्थः ।

या खलु मित्रेष्वधिकरणेषु समानां बुद्धिं प्रसूते, किमुक्तम् ? अनेकत्र समवेतं सत् समानप्रत्ययोत्पत्तौ यत्कारणं सा जातिरिति भावः ॥

तत्र समानप्रत्ययोत्पत्तौ कारणं जातिरिति जातौ नियमः न समान-प्रत्ययोत्पत्तौ । ब्राह्मणादिषु वर्णेषु तद्भेदेषु चाश्रमेषु पाचकादिषु च कर्मकरेषु जात्यभावेऽपि समानप्रत्ययस्य दृष्टत्वादिति विवेकः ॥ ६६ ॥

चत्वारीति प्रमाणानि सम्परीक्ष्य यथाक्रमम् ।

कृतकत्वं च शब्दस्य सार्थमस्मिन् परीक्षितम् ॥ १ ॥

इति श्रीमत्परमहंसपरिव्राजकाचार्योदासीनवर्य्यात्मारामभगव-

त्पादशिष्यहरिप्रसादकृतायां न्यायसूत्रवैदिकवृत्तौ

द्वितीयाध्ययस्य द्वितीयमाह्निकम् ।



## तृतीयोऽध्यायः

### आद्यमाह्निकम्

प्रमाणानि परीक्षितानि, प्रमेयमिदानीं परीक्षणीयम् । तच्चात्मादिद्वाद-  
शविधमित्युद्दिष्टम् । तत्र प्रथमोद्दिष्टस्यात्मनः परीक्षामुपक्रममाणः पूर्वं तस्य  
शरीरादितो व्यतिरिक्तत्वे हेतुमुपन्यस्यति—

“दर्शनस्पर्शनाभ्यामेकार्थग्रहणात्” ॥ १ ॥

दर्शनस्पर्शनाभ्यां=दृश्यतेऽनेनेति दर्शनं चक्षुरिन्द्रियं, स्पृश्यतेऽनेनेति  
स्पर्शनं त्वगिन्द्रियं, ताभ्यामेकार्थग्रहणात्=एकस्य विषयस्य ग्रहणादवगम्य-  
तेऽस्ति शरीरेन्द्रियादितो व्यतिरिक्तः कश्चिदात्मेत्यर्थः ।

यः खल्वर्थः पूर्वं दर्शनेन गृहीतः सोऽयं स्पर्शनेनापि गृह्यते । यम-  
हमद्राक्षं तं स्पृशामि, यं चास्त्राक्षं तं पश्यामीति प्रतिसन्धानात् । न चैते  
समानविषये दर्शनस्पर्शनग्रहणे विनैकेन केनचित् कर्त्रा सम्भवतः ।  
नानाकर्तृकत्वे तयोरीदृक्प्रतिसन्धानानुपपत्तेः । नहि देवदत्तेन गृहीतमर्थं  
यज्ञदत्तोऽहमग्रहीषमिति प्रतिसन्धातुमर्हति । ग्रहणप्रतिसन्धानयोः सामा-  
नाधिकरण्यनियमात् । नच दर्शनादीन्द्रियं तत्कर्तृपपद्यते । तस्य स्वस्ववि-  
षयनियतत्वेन विषयान्तरग्रहणासम्भवात् । शरीरादिकं तु न तत्कर्तृ  
सम्भवतीति स्वयं निरूपयिष्यति । न चैतत् प्रतिसन्धानं भ्रमः । तस्य  
यथार्थत्वेन प्रामाण्यात् । अतो भवति प्रतिपत्तिरस्ति शरीरेन्द्रियादितो  
व्यतिरिक्तः कश्चिदात्मा, योऽसौ दर्शनस्पर्शनाभ्यामेकार्थस्य ग्रहीता भिन्न-  
निमित्ते समानविषये ते प्रतिसन्धातीति भावः ॥ १ ॥

शङ्कते—

“न विषयव्यवस्थानात्” ॥ २ ॥

न=यदुक्तं तन्न युज्यते, कुतः ? विषयव्यवस्थानात्=प्रतीन्द्रियं विषयनियमो विषयव्यवस्थानं, तस्मात् विषयस्य प्रतीन्द्रियं व्यवस्थितत्वादित्यर्थः।

स्वस्वविषये व्यवस्थितानि खलु सर्वाणीन्द्रियाणि न जातु तमतिक्रामन्ति । यच्च यत्र व्यवस्थितं, ततस्तत्रोत्पद्यमानं ग्रहणमपि तस्यैव भवितुमर्हति नान्यस्य कस्यचित् । तद्भावे भावात्, तदभावे चाभावात् । न हि यद् यद्भावे भवति यदभावे च न भवति तत् तदपहाय किञ्चिदव्यदाश्रयितुं पारयति । रूपग्रहणं च चक्षुषि भवति दृष्टम्, अभवति च तस्मिन् न दृष्टम् । एवं रसग्रहणमपि सति रसने दृष्टमसति च तस्मिन् न दृष्टम् । अतो भवति प्रतिपत्ती रूपग्रहणं नूनं चक्षुषो धर्मो रसादिग्रहणं चैवं रसनादेः । किमुक्तं ? यद्भावाभावानुविधायिनौ ग्रहणभावाभावौ तच्चेतनम् । इन्द्रियभावाभावानुविधायिनौ च तावेताविति तदेव चेतनं, किमन्येन तद्व्यतिरिक्तेन चेतनात्मनेति भावः ॥ २ ॥

समाधत्ते—

“तद्व्यवस्थानादेवात्मसद्भावादप्रतिषेधः” ॥ ३ ॥

अप्रतिषेधः=उक्तप्रतिषेधो न युज्यते, कुतः ? तद्व्यवस्थानादेव=प्रतीन्द्रियं विषयनियमादेवात्मसद्भावात्=आत्मसद्भावसिद्धेरित्यर्थः ।

यदीन्द्रियाणि व्यवस्थितविषयाणि न स्युः तदा न तद्व्यतिरिक्तश्चेतन आत्मा कश्चित् सिध्येत् । तेषामन्यतमेनैव सर्वार्थग्रहणसम्भवात् । व्यवस्थितविषयाणि च तानि नान्योऽन्यगृहीतमर्थं कर्हिचिद् ग्रहीतुं शक्नुवन्ति । नहि दर्शनविषयस्य रूपस्य स्पर्शनेन, स्पर्शनविषयस्य च स्पर्शस्य दर्शनेन ग्रहणं सम्भवति । तस्मादवश्यमन्येन केनचिद्व्यवस्थितविषयेण सर्वार्थग्राहिणा चेतनात्मना भवितव्यं, यः खलु चक्षुषा दृष्टं स्पर्शनेन च स्पृष्टमर्थं गृहीयात् । अन्यव्यतिरेकौ तु प्रतिग्रहणमिन्द्रियाणां चेतनोपकरणत्वेऽपि प्रदीपवदुपपद्येते । यथा हि प्रदीपस्य सद्भावे भवति रूपग्रहणम्, असद्भावे च न भवति, तथैव चक्षुषि सति रूपग्रहणमसति च तदग्रहणं वेदितव्यम् । नचैतावता तद् चक्षुषो धर्मः सम्भवति । अन्यथा



प्रदीपस्यापि तद् धर्मः सम्भवेत् । किमुक्तम् ? अन्वयव्यतिरेकाभ्यां हि कारणत्वमात्रमिन्द्रियाणामवगम्यते ननु तद्व्यतिरिक्तस्य कर्तुश्चेतनस्यात्मनोऽभावः । तच्च तेषां करणत्वेऽपि सूपपन्नम् । अतो मन्तव्यमस्ति तद्व्यतिरिक्तः कश्चिदात्मा, योऽसौ प्रतिविषयं करणानि तानि प्रयोजयति तन्निमित्ताँश्च नानाविषयान् प्रत्ययान् स्वात्मकर्तृकान् प्रतिसन्दधातीति भावः ॥ ३ ॥

ननु शरीरमेव चेतनं न तद्व्यतिरिक्तो विद्यते कश्चिच्चेतन आत्मा, यः कर्ता स्यात् ? तत्राह—

“शरीरदाहे पातकाभावात्” ॥ ४ ॥

शरीरदाहे=शरीरस्य दहने पातकाभावात्=हिंसाकृतं पापं पातकं, तदभावादवगम्यते न चेतनं शरीरमित्यर्थः ।

यदि शरीरं चेतनं स्यात् तदा तद्दग्धुरात्महिंसाकृतं पापं भवेत् । नच तस्य लोकतो वा शास्त्रतो वा पापं भवतीत्यवगम्यते । नहि माता-पित्रोरन्त्येष्टिकर्म कुर्वाणः कश्चित् पातकी भवति । शरीरचैतन्ये त्ववश्यं भवेत् । “असुर्य्या नाम ते लोका अन्धेन तमसाऽऽवृताः, ताँस्ते प्रेत्याभिगच्छन्ति ये के चात्महनो जनाः” ( यजु० ४०।३ ) इत्यात्महिंसया पापावगतेः । तस्य पातकाभावात् प्रतिपद्यते न चेतनं शरीरमिति भावः ॥ ४ ॥

आशङ्कते—

“तदभावः सात्मकप्रदाहेऽपि तन्नित्यत्वात्” ॥ ५ ॥

सात्मकप्रदाहेऽपि=केवलशरीरप्रदाहवत् सात्मकशरीरप्रदाहेऽपि तदभावः=दग्धुः पातकाभावः सम्भवति, कुतः ? तन्नित्यत्वात्=तस्यात्मनो नित्यत्वाद् हिंसानुपपत्तेरित्यर्थः ।

यथा हि केवलशरीरप्रदाहे दग्धुः पातकं न भवति तथा सात्मकशरीरप्रदाहेऽपि न तत् सम्भवति । शरीरस्य जड़त्वेनात्मनश्च नित्यत्वेन हिंसानुपपत्तेः । नहि नित्यमात्मानं कश्चिद् हिंसितुमर्हति । हिंस्यते चेत्

तदा नासौ नित्यः स्यात् । नित्यश्चाभ्युपगम्यते । अतः समान उभयत्रापि पातकाभावः । तथा च शरीरदाहे पातकाभावादचेतनं शरीरमित्यनुपपन्नं, सात्मशरीरदाहेऽपि पातकाभावस्य सत्त्वादिति भावः ॥ ५ ॥

समाधत्ते—

“न कार्याश्रयकर्तृवधात्” ॥ ६ ॥

सात्मकशरीरप्रदाह इत्यनुवर्तते । न=यदुक्तं तन्न, कुतः ? कार्याश्रयकर्तृवधात्=सुखदुःखसंवित्तिलक्षणो भोगः कार्य्यं, तस्याश्रयः शरीरं, तद्विशिष्टस्य कर्तुरात्मनो वधात् वधसम्भवात् सात्मकशरीरप्रदाहे हिंसोपपत्तेरित्यर्थः ।

न वयमात्मनो नाशं हिंसां ब्रूमो येन तस्य नित्यत्वेन तदनुपपत्तिः स्यात्, अपि च ? सुखदुःखभोगायतनशरीरविशिष्टस्यात्मनो नाशं शरीरात्मनोर्विशिष्टस्य सम्बन्धस्य नाशमिति यावद् हिंसां निगदामः । सच सात्मकशरीरप्रदाहे सम्भवति । तेन तद्विनाशस्यावश्यम्भावात् । नहि कृत्रिमः सम्बन्धो भवति विनाशकारणे न विनश्यति । कृत्रिमश्चासौ । कर्मकार्य्यत्वात् । तद्यथोक्तं प्रश्नोपनिषदि “पुण्येन पुण्यं लोकं नयति पापेन पापमुभाभ्यामेव मनुष्यलोकम्” ( प्रश्नो० ३।७ ) इति । तथा च सात्मकशरीरप्रदाहे तद्विनाशेन हिंसोपपत्त्या पातकस्य सद्भावात् तदभावोऽसिद्धः । तदसिद्धौ च व्यभिचाराभावादुपपन्नं शरीरदाहे पातकाभावादचेतनं शरीरमिति भावः ॥ ६ ॥

आत्मनः शरीरेन्द्रियादितो व्यतिरिक्तत्वे हेत्वन्तरमाह—

“सव्यदृष्टस्येतरेण प्रत्यभिज्ञानात्” ॥ ७ ॥

सव्यदृष्टस्य=सव्येन वामेन चक्षुषा दृष्टस्यार्थस्येतरेण=तस्मिन् नष्टे तदितरेण वामेतरेण दक्षिणचक्षुषेति यावत् प्रत्यभिज्ञानात्=प्रतिसन्धानादवगम्यतेऽस्ति शरीरेन्द्रियादितो व्यतिरिक्त आत्मेत्यर्थः ।

यद् वस्तु पूर्वं दृष्टं तस्य पुनर्दर्शनाद् यज्ज्ञानमुपजायते, किमुक्तं ? पूर्वानुभवजनितसंस्कारसहकृतेनेन्द्रियेण यज्ज्ञानमुत्पद्यते, किं बहुना—

ज्ञातार्थगोचरं प्रतिसन्धानात्मकं यज्ज्ञानं, तत्तेदन्तावगाहि यत् संस्कारपूर्वकं प्रत्यक्षज्ञानमिति यावत्, तत् “प्रत्यभिज्ञानम्” इत्यभिधीयते । यदि शरीरेन्द्रियादितो व्यतिरिक्त आत्मा न स्यात् तदा सव्येन दृष्टमर्थ-मितरेण न प्रत्यभिजानीयात् । न ह्यन्येन दृष्टमर्थमन्यः कश्चित् प्रत्यभिजानाति । सव्येन दृष्टस्य त्वितरेण भवति प्रत्यभिज्ञानं “यमद्राक्षं तमेवैतर्हि पश्यामि स एवायमर्थः” इति । न चैतदात्मनः शरीरेन्द्रियादितो व्यतिरेकाभावे कथञ्चिदुपपद्यते । तस्माद् भवति प्रतिपत्तिरस्ति नूनं शरीरेन्द्रियादितो व्यतिरिक्त आत्मेति भावः ॥ ७ ॥

आक्षिपति—

“नैकस्मिन्नासास्थिव्यवहिते द्वित्वाभिमानात्” ॥ ८ ॥

न=यदुक्तं तत्र, कुतः ? एकस्मिन्=एकस्मिन् चक्षुषि नासास्थिव्यवहिते=मध्ये नासिकास्थाऽऽच्छन्ने द्वित्वाभिमानात्=“द्वे चक्षुषी” इत्यभिमानादित्यर्थः ।

यदि चक्षुर्द्वयमभ्युपगम्येत तदा सव्येन दृष्टस्येतरेण प्रत्यभिज्ञानानुपपत्त्या तद्व्यतिरिक्त आत्मा सिध्येत् । नच चक्षुर्द्वयमभ्युपगम्यते । मध्यस्थितनासास्थिव्यवधानेनैकस्मिन्नेव चक्षुषि मध्यस्थितकाष्ठेनेव तडागे द्वित्वाभिमानोपपत्तेः । किमुक्तं ? यथा हि मध्ये काष्ठेन व्यवधानादेक एव तडागो द्वाविव प्रतिभासते, तथैवैकं चक्षुर्मध्ये नासास्थिव्यवधानाद् द्वयमिव प्रतिभासते । नच वस्तुतोऽस्ति चक्षुर्द्वयम् । अतः सव्येन दृष्टस्येतरेण प्रत्यभिज्ञानमुपपद्यते, द्रष्टुः स्मरतश्च चक्षुष एकत्वात्, नास्ति कचिदनुपपत्तिरिति भावः ॥ ८ ॥

परिहरति—

“एकविनाशे द्वितीयाविनाशान्नैकत्वम्” ॥ ९ ॥

एकत्वं=चक्षुरिन्द्रियस्यैकत्वं न=न सम्भवति, कुतः ? एकविनाशे=एकस्य चक्षुषो विनाशेऽपि द्वितीयाविनाशात्=द्वितीयस्य चक्षुषो विनाशादर्शनादित्यर्थः ।

यदि चक्षुरिन्द्रियं वस्तुत एकं भवेत् तदैकस्मिन् वामे वा दक्षिणे वा विनष्टे द्वितीयमपि विनश्येत् । नह्येकत्वमिव तद्विनाशमपि व्यवधानं प्रतिवध्नाति । विनाशे प्रत्युपस्थिते कतिपयैरवयवैर्विनाशस्य कतिपयैरवस्था-  
नस्य चैकस्मिन्नवयवित्यनुपपत्तेः । आरम्भकसंयोगनाशेन तन्नाशस्य ध्रौव्यात् ।  
नचैकस्मिन् चक्षुषि विनष्टे द्वितीयं विनष्टमुपलभ्यते । तस्माद् भवति  
प्रतिपत्तिर्नैकं चक्षुः, अपि च ? चक्षुर्द्वयमिति भावः ॥ ९ ॥

अत्र व्यभिचारमाशङ्कते—

“अवयवनाशेऽप्यवयव्युपलब्धेरहेतुः” ॥ १० ॥

अहेतुः=एकविनाशे द्वितीयाविनाशादित्ययमहेतुः, कुतः ? अवयव-  
नाशेऽपि=शाखारूपकतिपयावयवनाशेऽप्यवयव्युपलब्धेः=अवयविनो वृक्ष-  
स्य यथापूर्वमुपलब्धेरित्यर्थः ।

अस्ति तावदेको वृक्षः । सच शाखारूपकतिपयावयवनाशेऽपि न  
नश्यति । यथापूर्वमुपलम्भात् । नहि नष्टं किञ्चिद् यथापूर्वमुपलभ्यते ।  
चेदेकविनाशे द्वितीयाविनाशो हेतुर्मवेत्, तदैकत्वाभावाभाववति शाखिनि  
न जातु वर्तते । वर्तते च । तस्मादहेतुरिति भावः ॥ १० ॥

समाधत्ते—

“दृष्टान्तविरोधादप्रतिषेधः” ॥ ११ ॥

अप्रतिषेधः=अहेतुरित्ययं हेतुप्रतिषेधो न युज्यते, कुतः ? दृष्टा-  
न्तविरोधात्=दृष्टान्तस्य शाखिनो दार्ष्टान्तिकेन चक्षुषा विरोधात् साद-  
र्याभावादित्यर्थः ।

यादृग् हि शाखाशाखिनोः परस्परमवयवावयविभावो न तथा वामद-  
क्षिणचक्षुषोरवयवावयविभावो विद्यते । तयोर्भिन्नमूलस्थानत्वेन समानवदुप-  
लम्भात् । शाखिनश्च तद्विपर्ययात् । नह्येकस्मिन् शाखिनि भिन्नं मूलं भिन्नं  
स्थानं समानवदुपलम्भश्च कथञ्चित् सञ्जाघटीति । किमुक्तं ? शाखारूपक-  
तिपयावयवनाशे सति शाखिनो यथापूर्वमुपलम्भो न घटते । अवयवनाशेऽ-  
वयविनाशस्य ध्रौव्यात् । नच छिन्नासु शाखासु शाखी पुनर्यथापूर्वमुपल-

भ्यते । वामे नष्टे दक्षिणन्तु यथापूर्वमुपलभ्यते । तस्मादेकविनाशे द्वितीयाविनाशादिति हेतुप्रतिषेधो न युक्तः । शाखिन्येकविनाशे द्वितीयाविनाशादर्शनेन व्यभिचाराभावात् । तथा च सिद्धं नैकं चक्षुरपि च द्वे चक्षुषी । तयोश्चैकेन दृष्टस्येतरेण प्रत्यभिज्ञानादस्ति प्रत्यभिज्ञाता कश्चिदात्मा तद्व्यतिरिक्तः इति भावः ॥ ११ ॥

आत्मनः शरीरेन्द्रियादितो व्यतिरिक्तत्वेऽन्यं हेतुमाह—

“इन्द्रियान्तरविकारात्” ॥ १२ ॥

चक्षुरादितोऽन्यदिन्द्रियमिन्द्रियान्तरं रसनेन्द्रियं, तस्य रसानुस्मृतौ रसगर्द्धप्रवर्तिता दन्तोदकसम्प्लवक्षणा विक्रिया विकारः, तस्मात्—अनुभूतपूर्वरससहचारिरूपाद्यालोचनेन रसानुस्मृत्या जायमानदन्तोदकसम्प्लवक्षणेन रसनेन्द्रियविकारादवगम्यतेऽस्ति तद्व्यतिरिक्त आत्मेत्यर्थः ।

कदाचिदास्वादितरसस्य कस्यचिदम्लफलस्य चिरविल्वादे रूपालोचनेन वा गन्धाघ्राणेन वा तत्सहचारिरसानुस्मृतौ तत्तृष्णाप्रवृत्तितो यो दन्तान्तरपरित्वुताभिरद्भी रसनेन्द्रियस्य सम्प्लवः सम्बन्धः स “इन्द्रियान्तरविकारः” इत्युच्यते । नचास्य रसनेन्द्रियविकारस्य कारणं रसानुस्मृतिरन्तरेण रसानुभवितारं कथञ्चिदुपपद्यते । नहि क्रिया काचित् कर्तारं विना सम्भवति । क्रिया च स्मृतिरुत्पत्तिवत् । न चेन्द्रियमस्याः कर्तृ कल्पयितुं शक्यते । तस्यानुभवाभावेन स्मृत्यनुभवयोर्वैयधिकरण्यापातात् । अस्ति च तयोः सामानाधिकरण्यनियमः । न चानुभवोऽपि तस्यैवेति कल्पना युज्यते । तन्नाशे स्मरणाभावप्रसङ्गात् । भवति चेन्द्रियनाशेऽपि स्मरणम् । तस्मात् प्रतिपद्यते यस्यानुभवितुरेषा स्मृतिः सोऽस्ति शरीरेन्द्रियादितो व्यतिरिक्तः कश्चिदात्मेति भावः ॥ १२ ॥

आक्षिपति—

“न स्मृतेः स्मर्तव्यविषयत्वात्” ॥ १३ ॥

न=यदुक्तं तन्न युज्यते, कुतः ? स्मृतेः=स्मरणज्ञप्तेः स्मर्तव्यविषयत्वात्=स्मरणीयार्थविषयत्वादित्यर्थः ।

यद्गोचरा खलु स्मृतिः तद्गोचरमेवानुमानं प्रसोतुमर्हति नान्यगोचरम् । नहि यद् यद्गोचरं न भवति तेन तद्गोचरमनुमानं प्रसूयते । स्मृतिश्चेयं रूपादिसहचारिसमात्रगोचरा नात्मगोचरा, तत्कथमात्मानमनुमापयेत् । किमुक्तम् ? आत्मानमनुमापयन्ती स्मृतिः कारणत्वेन वाऽनुमापयेद् विषयत्वेन वा ? । न तावत्कारणत्वेनानुमापयितुमर्हति । तस्याः संस्कार-मात्रकारणकत्वेनात्मकारणकत्वाभावात् । नहि यद् यत्कारणकं न भवति तत् तदपरिदृष्टसामर्थ्यं कचिदनुमापयति । न जातु स्वकारणादुप-जायमानोऽङ्कुरोऽपरिदृष्टसामर्थ्यं कश्चिदन्यमर्थमनुमापयन् दृश्यते । नापि विषयत्वेन । तस्याः सर्तव्यार्थविषयत्वेनात्मविषयत्वाभावात् । सर्तव्यार्थश्चेह रस एव नात्मा । तस्मात् तया तदनुमानमयुक्तमिति भावः ॥ १३ ॥

समाधत्ते—

“तदात्मगुणसद्भावादप्रतिषेधः” ॥ १४ ॥

स्मृतेरित्यनुवर्तते । अप्रतिषेधः=स्मृतेरात्मानुमापकताप्रतिषेधो नोप-पद्यते, कुतः ? तदात्मगुणसद्भावात्=तस्या आत्मगुणेन सद्भावात् आत्मगुणत्वेन तदनुमापकतासत्त्वादिति यावदित्यर्थः ।

यदि वयं कारणत्वेन वा विषयत्वेन वा स्मृत्याऽऽत्मानमनुमिमीमहि, तदैवमाक्षिप्येमहि । नच वयं कारणत्वेन वा विषयत्वेन वा स्मृत्या तमनु-मिमीमहे, किन्त्वाश्रयत्वेन । नचास्याः स्मृतेराश्रयः सर्तव्योऽर्थः सम्भ-वति । शान्तेऽपि तस्मिन् तदुद्भवात् । नचानाश्रया सा युक्ता । गुणस्य साश्रयत्वनियमात् । स्मृतिश्च गुणः । नचेन्द्रियमस्याः आश्रयः कल्पयितुं शक्यते । तन्नाशेऽपि स्मृत्युत्पत्तिदर्शनात् । नहि सेन्द्रियस्य सत एव स्मृतिज्ञानमुत्पद्यते न निरिन्द्रियस्य सत इत्यस्ति कश्चिन्नियमः । दृश्यते च सेन्द्रियस्येव निरिन्द्रियस्यापि स्मृतिः । नच शरीरमेवाश्रय इति कल्पना युज्यते । स्वपरप्रत्यक्षतापत्तेः । नहि शरीरस्य गुणाः रूपादयः स्वपरप्रत्यक्षाः न भवन्ति । स्मृतिरपि चेच्छरीरमाश्रयेत् तदा रूपा-दिवदवश्यं स्वपरप्रत्यक्षतामापद्येत । नचेयमस्ति स्वपरप्रत्यक्षा । स्वमात्र-

वेद्यत्वात् । नच सा नास्तीति वक्तुं पार्यते । सर्वव्यवहारलोपप्रसङ्गात् । स्मृत्याश्रयाः खलु प्राणभृतां सर्वे लौकिकाः वैदिकाश्च व्यवहाराः, नचा-  
सत्यां तस्यां ते कथञ्चित्सम्भवन्ति । सत्या च तयाऽवश्यं किञ्चिदाश्रयि-  
तव्यम् । अतो यस्तावदस्या आश्रयः स एवात्मेति स्मृतेरात्मानुमापक-  
त्वसिद्धौ तत्प्रतिषेधोऽनुपपन्न इति भावः ॥ १४ ॥

पूर्वपक्षयति—

(१) “नात्मप्रतिपत्तिहेतूनां मनसि सम्भवात्” ॥ १५ ॥

न=शरीरेन्द्रियाभ्यामतिरिक्तः सिध्यन्नप्यात्मा मनोऽतिरिक्तो न सि-  
ध्यति, कुतः ? आत्मप्रतिपत्तिहेतूनाम्=आत्मनः प्रतिपत्तये शरीरेन्द्रिया-  
दितो व्यतिरिक्ततया सिद्धये ये पूर्वमुपन्यस्ताः हेतवस्तेषां मनसि=मनः  
संज्ञकेन्द्रिये सम्भवात्=समन्वयसम्भवादित्यर्थः ।

तदा हि पूर्वोक्तभ्यस्त्रिभ्यो हेतुभ्यः शरीरेन्द्रियादितो व्यतिरिक्तः  
आत्मा सिध्येत् चेत्तेषां मनसि समन्वयो न सम्भवेत् । सम्भवति च  
तेषां तस्मिन् स यथाकामम् । तद्धि सर्वार्थविषयमाभ्यन्तरेन्द्रियं, नास्ति  
कश्चन तादृगर्थो लोके, यं चक्षुरादिभिरिन्द्रियैर्गृहीतं सन्तं न तद् गृही-  
यात् । यथा ह्यस्यैकेनेन्द्रियेण सम्बन्धोऽभ्युपगतः, तथेन्द्रियान्तरेरप्यभ्यु-  
पगम्यते । तदभ्युपगमाच्चैतद् दर्शनस्पर्शनाभ्यामेकमर्थं ग्रहीतुं सव्येन  
दृष्टमितरेण प्रत्यभिज्ञातुमिन्द्रियान्तरविकारहेतुस्मृतिं चाश्रयितुं सुखेन  
पारयति । “चक्षुषा पश्यति, रसनेन रसयति, घ्राणेन जिघ्रति, स्पर्शनेन  
स्पृशति, कर्णेनाकर्णयति” इत्यादयः कर्तृव्यपदेशा अपि चास्मिन् सर्वार्थ-  
विषयत्वेन ज्ञानाश्रयत्वात् सम्यगुपपद्यन्ते, नास्ति कश्चिद् विरोधः । किं  
बहुना—यथा हि भवता सर्वेन्द्रियविषयवेदी कश्चिदात्मा परिक-

(१) एतस्मात् पूर्वं प्रायो मुद्रितपुस्तकेषु “अपरिसंख्यानाच्च स्मृतिविषयस्य”  
इत्येकमधिकं सूत्रमुपलभ्यते । तच्च भाष्यं न सूत्रम् । न्यायतत्त्वलोके न्यायसूचीनिबन्धे  
वार्तिके तात्पर्यटीकायां च कचिदपि सूत्रत्वेनाधृतेः । “इदं न सूत्रं किंतु भाष्यम्” इति  
केचिदिति विश्वनाथपञ्चाननोक्तेश्च ।

रूप्यते, तथैवास्माभिः सर्वेन्द्रियविषयवेदि मनोऽभ्युपगम्यते । तस्य सर्वेन्द्रियविषयवेदित्वे च किञ्चु नामास्ति तत्प्रतिपत्तिसाधनं यदत्रात्मवन्न समन्वितात् । अतो मन एवात्मेति भावः ॥ १५ ॥

उत्तरयति—

“ज्ञातुर्ज्ञानसाधनोपपत्तेः संज्ञाभेदमात्रम्” ॥ १६ ॥

ज्ञातुः=ज्ञातुः सतो मनसो ज्ञानसाधनोपपत्तेः=बाह्यज्ञानसाधनस्येवाभ्यन्तरज्ञानसाधनस्यापि कस्यचिदिन्द्रियस्योपपत्तेः संज्ञाभेदमात्रं=मात्राच्च संज्ञिभेदं निवर्तयति, केवलमात्ममनःसंज्ञयोरेव भेद आपद्येतेत्यर्थः ।

यथा हि ज्ञातुश्चक्षुरादीनि बाह्यज्ञानसाधनान्युपपद्यन्ते, तथाऽऽभ्यन्तरज्ञानसाधनमपि किञ्चिदिन्द्रियमुपपद्यते । बाह्येन्द्रियैर्विना बाह्यविषयज्ञानवदान्तरेन्द्रियं विनाऽऽन्तरविषयज्ञानस्याप्यसम्भवात् । सन्ति चात्मात्मीयसुखदुःखादयो बहवः खल्वाभ्यन्तरविषयाः । नच तत्र ज्ञातृ भवन्मनोऽन्तरेणान्तरेन्द्रियं किञ्चिज्ज्ञानमुपजनयितुमलं सम्पद्यते । नच तदेव तत्र करणं न करणान्तरमिति वक्तुं शक्यते । कर्तृत्वकरणत्वयोर्विरोधेनैकत्र वृत्तित्वासिद्धेः । खतन्त्रः साधको हि कर्ता, परतन्त्रं साधकतमं च करणम् । नचैकक्रियानिरूपिते स्वातन्त्र्यपारतन्त्र्ये साधकत्वसाधकतमत्वेचैकं धर्मिणमाश्रयितुमर्हतः । भिन्नधर्मित्वे चोपपन्नमान्तरज्ञानसाधनं किञ्चिदिन्द्रियम् । तथा चास्माकं युष्माकं च ज्ञातरि पदार्थे केवलमात्मेति मन इति च संज्ञाभेदमात्रमापन्नं न संज्ञिभेदः । ज्ञातृभिन्नस्यान्तरज्ञानसाधनस्येन्द्रियस्यास्माभिरिव युष्माभिरप्यभ्युपगमात् । अस्माकं हि ज्ञाता पदार्थ आत्मेति संज्ञयाऽऽन्तरेन्द्रियं च मन इति संज्ञया व्यपदिश्यते, युष्माकं तु ज्ञाता पदार्थो मन इति संज्ञयाऽऽन्तरेन्द्रियं च केनचित्संज्ञान्तरेणाभिधीयते । नचान्नास्ति कश्चिदन्यो विशेष इति भावः ॥ १६ ॥

ननु बाह्यविषयगोचरमेव ज्ञानं बाह्यकरणापेक्षमुत्पद्यते नान्तरविषय-



गोचरं ज्ञानमान्तरकरणापेक्षमिति नियमाद् ज्ञातृतो भिन्नमान्तरेन्द्रियं किञ्चिन्नोपपद्यते ? तत्राह—

“नियमश्च निरनुमानः” ॥ १७ ॥

नियमश्च=भवदुक्तो नियमस्तु निरनुमानः=निर्युक्तिको विद्यत इत्यर्थः ।

यदि कश्चित् कर्ता करणमव्यापारयन् कर्मगोचरक्रियोत्पादकः क्वचिदुपलभ्येत तदा स्यादेव नियमः । नच तथा क्वचिदुपलभ्यते । नहि वर्द्धकिः कुठारमव्यापारयन् शाखिनं छिनत्ति । नच बाह्याभ्यन्तरभेदेन वा क्रिया विशिष्यते, येनैकत्र करणमपेक्षमाणेयमुत्पद्यतेऽन्यत्रचानपेक्षमाणेति कल्प्येत । सा तु यथा बाह्या तथाऽऽभ्यन्तरीति नियमेनापि समानेन तत्र भवितव्यम् । अन्यथा विनिगमनाविरहेण बाह्यायामपि तदनपेक्षताप्रसक्तौ करणमात्रं विलुप्येत । तच्च महदनिष्टम् । अतः काचित् क्रिया करणसापेक्षोत्पद्यते काचिन्निरपेक्षेति निर्युक्तिकं नियमं मा व्याकर्षीः । क्रियात्वावशेषे करणापेक्षाविशेषस्याप्यौचित्यात् । किमुक्तं ? यावत् सविषयं ज्ञानं तत्सर्वं ससाधनं दृष्टं यथा बाह्यविषयज्ञानम् । आन्तरविषयज्ञानमपि ज्ञानम् । अतस्तेनापि ससाधनेन भवितव्यम् । नचात्रास्ति काचिद् युक्तिर्यत्तन्निःसाधनमुत्पद्यते ससाधनं चेतरेदिति । युत्तयभावे च कथमेष नियमोऽभ्युपगम्येत । नहि निर्युक्तिकं किञ्चिच्छूद्ध्यते वैदिकाः खलु तर्ककोविदाः । तस्मादान्तरविषये ज्ञानोत्पत्त्यर्थं यस्तावच्चक्षुरादिबाह्यसाधनवदान्तरं किञ्चिद् साधनं व्यापारयति, स न शरीरं नेन्द्रियं न च मनः, अपि च ? तद्व्यतिरिक्तः कश्चिच्चेतन आत्मेति भावः ॥ १७ ॥

शरीरेन्द्रियादितो व्यतिरिक्त आत्मेति परोक्षितम् । सम्प्रति तन्निःत्यत्वं परीक्षिष्यमाणस्तत्र हेतुमुपन्यस्यति—

“पूर्वाभ्यस्तस्मृत्यनुबन्धाज्जातस्य हर्षभयशोकसम्प्रतिपत्तेः” ॥ १८ ॥

जातस्य=उपात्तजन्मनो बालकस्य पूर्वाभ्यस्तस्मृत्यनुबन्धात्=पूर्वमभ्यस्ताः पुनः पुनरनुभूताः ये हर्षभयशोकहेतव इष्टानिष्टादिलक्षणाः

पदार्थास्तेषां यः स्मृत्यनुबन्धः स्मृतिसम्बन्धहेतुसंस्कारविशेषस्तस्माद् हर्ष-  
भयशोकसम्प्रतिपत्तेः—हर्षश्च भयञ्च शोकश्च ते तथा, तेषां हसितरुदितादि-  
लिङ्गानुमितहर्षभयशोकानां सम्प्रतिपत्तेः प्राप्तेरवगम्यते नित्य आत्मेत्यर्थः ।

उपात्तजन्मा खलु बालकः कदाचिद् हसति कदाचिद्वेपते कदाचिच्च  
रोदिति । न चास्य हसितवेपथुरुदितानि हर्षभयशोकसम्प्रतिपत्तिमन्तरेण  
कथञ्चित् सम्भवन्ति । लोके हसितादीनां हर्षादिकार्य्यत्वनिर्णयात् । नहि  
कश्चित्प्राणी भवन् हर्षादिसद्भावाभावे हसिति वेपते रोदिति चेति क्वचिद्  
दृश्यते । नच हर्षादिसम्प्रतिपत्तिरन्तरेण हर्षादिहेतुग्रहणम् । अगृहीतेषु  
हर्षभयशोकहेतुषु हर्षादिसम्भवाभावात् । नहि निमित्ताभावे नैमित्तिकं  
क्वचिदुपलभ्यते । नच तद्ग्रहणं प्रत्यक्षाद्यात्मकं तदानीमुपपद्यते । अव्यु-  
त्पन्नस्य तस्य प्रत्युदिते जन्मनि प्रथमत एवोपस्थितेषु पदार्थेष्विष्टानि-  
ष्टादिसाधनत्वबुद्धेरनुत्पत्तेः । नहि प्रथमतो मातुरङ्गात् स्थलन् निरा-  
लम्बनो बालः पतनस्यानिष्टसाधनत्वमनुभितुं पारयति । विज्ञाय चानि-  
ष्टसाधनत्वं तस्य रुदन् तन्मङ्गल्यमुरःसूत्रं विक्षिप्य हस्तौ कर्हिचिदुपा-  
दातुमर्हति । स्मृतिलक्षणं च ग्रहणं नान्तरेण संस्कारं सम्भवति । “आ-  
त्ममनसोः संयोगविशेषात् संस्काराच्च स्मृतिः” (वै०  
९।२।६) इति तस्याः संस्कारमात्रजन्यत्वाभिधानात् । न चायं संस्कारः  
पूर्वाभ्यासमन्तरेण, नच सोऽसति पूर्वसिन् जन्मनीति प्रत्युदिताजन्मनः  
पूर्वजन्मसिद्धौ तत्रापि पूर्वाभ्यस्तस्मृत्यनुबन्धाद् हर्षभयशोकसम्प्रतिपत्तेर-  
नादिरात्मेति सुखेन निष्पद्यते । अनादिभावस्य च नाशासम्भवान्नित्यः  
आत्मेति सिद्धमिति भावः ॥

तत्रैकविषयानेकविज्ञानोत्पादोऽभ्यासः । प्रत्यक्षबुद्धिनिरोधे तद्विषय-  
विषयः प्रत्ययः स्मृतिः । स्मृतिसम्बन्धहेतुर्भावनासंस्कारोऽनुबन्धः ।  
इष्टविषयस्य प्रार्थनायां सत्यां प्राप्तौ सुखानुभवो हर्षः । मरणादिसाधन-  
स्यानिष्टविषयस्याहिंस्याप्रादेः सन्निधाने सति तज्जिहासोः “अशक्यहान  
मेतद्” इति बुद्धिर्भयम् । इष्टविषयस्य वियोगे तत्प्राप्त्यशक्यताज्ञानं  
शोकः । सम्प्रतिपत्तिः प्राप्तिरनुभव इति यावदिति विवेकः ॥ १८ ॥

अत्र शङ्कते—

“पद्मादिषु प्रबोधसम्मीलनविकारवत्तद्विकारः” ॥ १९ ॥

पद्मादिषु=कमलादिषु प्रबोधसम्मीलनविकारवत्=पद्मादिपत्राणां वि-  
भागः प्रबोधः, संयोगः सम्मीलनं, तल्लक्षणो विकारो यथा स्वाभा-  
विको भवति तथा तद्विकारः=तस्य जातस्य बालकस्य हसितादिलक्षणो  
विकारोऽपि स्वाभाविको वेदितव्यो न हर्षभयशोकसम्प्रतिपत्तिनिमित्तकः  
इत्यर्थः ।

यथा हि पद्मादीनां प्रबोधसम्मीलने वस्तुस्वभावादेव जायेते न  
कुतश्चिन्निमित्तात् तथा जातस्य बालकस्य हसितादयोऽपि स्वभावादेव  
जायन्ते न हर्षादिसम्प्रतिपत्तितो निमित्तात् । तथा च तया पूर्वाभ्यस्त-  
स्मृत्यनुबन्धानुमानासम्भवान्न तावदात्मनोऽनादित्वं सेद्गमर्हति । तद-  
सिद्धौ च कुतो नित्यत्वम् । किमुक्तं ? यो यो विकारः स सर्वः सनि-  
मित्तक इति न नियमः । पद्मादीनां प्रबोधसम्मीलनलक्षणेपु विकारेषु  
व्यभिचारात् । पद्मादिविकारवदेवचात्मनोऽपि हसितादिलक्षणो विकारः ।  
तस्मात् सोऽपि न सनिमित्तकः । निर्निमित्तकत्वे चात्मनः कुतोऽना-  
दित्वं, तदभावे च कुतो नित्यत्वमिति भावः ॥ १९ ॥

समाधत्ते—

“नोष्णशीतवर्षकालनिमित्तत्वात्

पञ्चात्मकविकाराणाम्” ॥ २० ॥

न=यदुक्तं तत्र, कुतः ? पञ्चात्मकविकाराणां=विकारिवहुत्वेन विकार-  
वहुत्वाद् बहुवचनं, पञ्चभूतात्मकानां पद्मादीनां ये प्रबोधसम्मीलनल-  
क्षणाः विकारास्तेषामुष्णशीतवर्षकालनिमित्तत्वात्=कालशब्दो द्वन्द्वान्ते  
भावादुष्णादित्रयेण सम्बध्यते, उष्णादिकालत्रयनिमित्तकत्वादित्यर्थः ।

ये खल्वे पद्मादीनां प्रबोधसम्मीलनलक्षणाः विकारा उदाहृताः,  
तेऽपि निर्निमित्ताः न भवन्ति । सत्सूष्णादिषु भावेनासत्सु चाभावेन  
तेषां तन्निमित्तकत्वावधारणात् । नहि यद् यद्भावे भवति यद्भावे च

न भवति तत्तन्निमित्तकं न भवतीति वक्तुं पार्यते । अन्यव्यतिरेकयोः सर्वत्र निमित्तनैमित्तिकभावग्राहकत्वेन दृष्टत्वादत्र तदग्राहकत्वकल्पनानुपपत्तेः । तेषां सनिमित्तकत्वे च हसितादिभिरात्मविकारैरपि सनिमित्तकैरेव भवितव्यम् । विकारत्वाविशेषात् । नच तन्निमित्तं हर्षभयशोकसम्प्रतिपत्तितोऽन्यत् किञ्चिदुपपद्यते । सम्प्रतिपत्तिनिमित्तं च पूर्वाभ्यस्तस्मृत्यनुबन्ध एवेत्यनादिरात्मा । किमुक्तं ? तदा हि पद्मादीनां प्रबोधसम्मिलनलक्षणेपु विकारेषु “यो यो विकारः स सर्वः सनिमित्तकः” इति नियमस्य व्यभिचारः स्यात्, चेत्ते निर्निमित्ताः प्रादुष्युः । नच ते तथा प्रादुर्भवितुमर्हन्ति । विकारत्वहानप्रसङ्गात् । यथा चेमे न जातु निर्निमित्ताः युज्यन्ते तथा हसितादयोऽपि जातविकाराः न निर्निमित्ताः युक्ताः । तन्निमित्तं च हर्षादिसम्प्रतिपत्तिः पूर्वाभ्यस्तस्मृत्यनुबन्धमाक्षिपन्ती मुखेनात्मनोऽनादित्वं साधयति नास्त्यत्र काचिदनुपपत्तिः । यश्चानादिर्भावश्च स नित्यः, यथेश्वरः । अनादिभावश्चात्मा, । तस्मान्नित्य इति भावः ॥ २० ॥

आत्मनो नित्यत्वे हेत्वन्तरमाह—

“प्रेत्याहाराभ्यासकृतात् स्तन्याभिलाषात्” ॥ २१ ॥

जातस्येति मण्डूकश्रुतिन्यायेनानुवर्तते । प्रेत्य=मृत्वा जातस्य बालकस्याहाराभ्यासकृतात्=आहाराभ्यासजनितात् स्तन्याभिलाषात्=मातृस्तनभवं क्षीरं स्तन्यं, तत्पिपासाऽभिलाषस्तस्मादवगम्यते नित्य आत्मेत्यर्थः ।

सद्यो जातस्तावद् बालको मातृस्तनतटे दृष्टिं निदधानः शनैः शनैः स्तदभिमुखमुपसर्पति । नच तस्य तदभिमुखोपसर्पणं स्तन्याभिलाषं विना कथञ्चिद् घटते । कामयमानो हि किञ्चित् कचित् प्रवर्तते नाकामो न वा पर्याप्तकामः । नच तदभिलाषोऽयमन्तरेणाहाराभ्यासं युज्यते । लोके पुनः पुनः कृतक्षीराहारस्यैव क्षुत्पीडायां तत्पानाभिलाषदर्शनात् । नहि येन क्षीरे क्षुत्पीडानिवृत्तिसाधनत्वं पूर्वं नानुभूतं स कदाचित् क्षुधया पीड्यमानः क्षीरं पानुमभिलपति । क्षीराहाराभ्यासेन हि दृढतरः स्मृत्य-

नुबन्ध उपजायते, तेन चोद्बोधकसमवधानादुद्बुद्धेन स्मृतिः, ततश्चाभिलाषः, ततश्च प्रयत्नः, ततश्च प्रवृत्तिरित्यभ्युपगमात् । न चानेनास्मिन् जन्मन्याहारोऽयमभ्यस्त इत्युपपद्यते । जातमात्रस्य तदसम्भवात् । अतो मन्तव्यमंसाच्छरीरात्प्रागस्य शरीरमासीत् यस्मात्प्रेत्य शरीरान्तरमुपसम्पन्नोऽसौ क्षुत्पीडितः पूर्वाभ्यस्ताहारमनुसरन् स्तन्यमभिलपति । किमुक्तं ? यौवनाद्यवस्थायां चेतनस्य क्षीरपानादौ प्रवृत्तिः पूर्वाभ्यस्तस्मृत्यनुबन्धहेतुका दृष्टा, बाल्यावस्थायामपि तद्वेतुकयैव तत्र तत्प्रवृत्त्या भवितव्यम् । धूमस्येव वह्निना चेतनप्रवृत्तेरपि तेनैव हेतुना स्वाभाविकसम्बन्धस्यावगमात् । न चैष हेतुरस्मिन् जन्मनि सम्पन्न इति प्राग्भवीया तत्सम्पत्तिः परिशिष्यते । तत्रापि चैवमित्यनादिरयमात्मा । यश्चानादिर्भावश्च स नित्यो यथा जगतां पतिरीश्वरः । आत्माऽपि तथा । तस्मान्नित्यः इति भावः ॥ २१ ॥

अत्र शङ्कते—

“अयसोऽयस्कान्ताभिगमनवत् तदुपसर्पणम्” ॥ २२ ॥

अयसः=लोहस्यायस्कान्ताभिगमनवत्=“चुम्बक” इति समाख्यातः प्रस्तरविशेषोऽयस्कान्तः, तदभिमुखोपसर्पणवत् तदुपसर्पणं=तस्य सद्यो-जातस्य बालकस्य जननीस्तनाभिमुखोपसर्पणं वेदितव्यमित्यर्थः ।

यथा ह्ययोऽयस्कान्ताभिमुखं स्वभावादेवोपसर्पति न कुतश्चिन्निमित्तात् तथा जातमात्रो बालोऽपि स्वभावादेव जननीस्तनाभिमुखमुपसर्पति नाहाराभ्यासकृतात्स्तन्याभिलाषात् । किमुक्तं ? चेद् जातमात्रोऽयं बालः पूर्वजन्माभ्यस्तमनुसरन् स्तन्याभिलाषेण प्रवर्तते तदा जन्मान्तरानुभूतमन्यदपि किञ्चिदनुसरन् व्याचक्षीत । जात्यन्धबधिरादयोऽपि च रूपादिभेदान् व्याकुर्वीरन् । न चैष व्याचष्टे, नचामी वा व्याकुर्वते । तस्माद्भवति प्रतिपत्तिः “नूनमयसोऽयस्कान्ताभिगमनवदस्यापि जननीस्तनाभिमुखोपसर्पणं स्वाभाविकं न नैमित्तिकम्” । इत्यतो जन्मान्तरानुमानासम्भवाच्चायमनादिः, अनादित्वाभावे च नायमीश्वरवन्नित्य इति भावः ॥

इदमत्र बोध्यम्—यद्यप्येतत् पूर्वणैव चरितार्थं न पृथगारब्धं योग्यं प्रतिभाति । पूर्वाभ्यस्तस्मृत्यनुबन्धस्य हेतोरुभयत्रापि समानत्वात् । तथापि सामान्यतोऽधिगतस्य विशेषतो ज्ञापनार्थं पृथगारम्भो युज्यते । पूर्वस्मिन् हि हर्षादिना सामान्यतोऽभिलाषमात्रमवगम्यते, द्वितीयस्मिंस्तु तद्विशेषस्तावत्स्तन्याभिलाष इति हेतुसामान्येऽपि न कश्चिदोष इति ॥२२॥

समाधत्ते—

“नान्यत्र प्रवृत्त्यभावात्” ॥ २३ ॥

न=यदुक्तं तत्र, कुतः? अन्यत्र=अयसोऽन्यत्र लोष्टादौ प्रवृत्त्यभावात्=अयस्कान्ताभिमुखप्रवृत्त्यदर्शनादित्यर्थः ।

अयसश्चेदयस्कान्ताभिगमनं निर्निमित्तं भवेत् तदा ततोऽन्यत्रापि दृश्येत । निमित्ताभावस्यायोवदन्यत्राप्यविशेषात् । नच ततोऽन्यत्रायस्कान्ताभिमुखप्रवृत्तिर्दृश्यते । नहि लोष्टादयोऽयस्कान्तमभिगच्छन्ति । नच निमित्ततोऽन्यद् नियमे किञ्चित् कारणमुपपद्यते । निमित्तं च न प्रत्यक्षमिति प्रवृत्त्या वस्तुशक्तिलक्षणं किञ्चिददृष्टमनुमेयम् । तच्च बालप्रवृत्तावपि न दुःशकं, तथा तदनुमानस्यापि सम्भवात् । किमुक्तम्? अयसि दर्शनादन्यत्र चादर्शनाद् यथाऽयसोऽयस्कान्ताभिगमनं न निर्निमित्तम्, अपि च वस्तुशक्तिलक्षणाददृष्टनिमित्तं तथा जातमात्रस्य बालस्य मातृस्तनाभिगमनमपि न निर्निमित्तम्, अपि च? पूर्वाभ्यस्तस्मृतिवृत्तस्तन्याभिलाषनिमित्तमिति निश्चेतव्यम् । नच पूर्वाभ्यस्तस्मरणेऽन्यदपि किञ्चिदनुसरन् ब्रूयादिति युक्तं भाषणम् । अत्रैवान्यत्रादृष्टपरिपाकोद्बुद्धस्य संस्कारस्यासत्त्वेन सरणाभावसम्भवात् । स्मृत्यनुमेयो हि संस्कारोद्बोधः । नचान्यत्र स्मृतिरूपलभ्यते, येन तद्वेतुसंस्कारोद्बोधस्तत्र कल्प्येत । न चायमप्यस्ति कश्चिन्नियमो येनैकं स्मर्यते तेनापरमपि स्मर्यते । दृश्यते चास्मिन्नेव जन्मन्यनुभूतेषु पदार्थेषु कस्यचिदेव स्मरत्यात्मा न सर्वस्य । यदा च प्रत्युदितजन्मानुभूतानां पदार्थानामीदृशवृत्तं तदा किमु वक्तव्यं जन्मान्तरानुभूतानां तेषाम् । एतेन “जात्य-

न्धवधिरादयोऽपि जन्मान्तरानुभूतान् रूपादिभेदाननुस्मृत्य व्याकुर्वीरन्” इति व्याख्यातं भवति । संस्कारोद्बोधाभावेन स्मरणाभावोपपत्त्या व्याकरणाभावोपपत्तेः । न चान्यदस्ति किञ्चिद् बाधकं, येन जातमात्रस्य मातृ-स्तनाभिगमनं निर्निमित्तं सिध्येत् । तस्य सनिमित्तत्वे चानादिः, अनादिभावत्वाच्चेश्वरवन्नित्योऽयमात्मेति निष्पन्नमिति भावः ॥ २३ ॥

आत्मनो नित्यत्वेऽन्यं हेतुमाह—

“वीतरागजन्मादर्शनात्” ॥ २४ ॥

वीताः विगताः शान्ताः राग इत्युपलक्षणं, रागद्वेषमोहाः यस्य भगवतो योगिनस्तस्य जन्म निकायविशिष्टाभिरपूर्वाभिः शरीरेन्द्रियबुद्धिवेदनाभिः सम्बन्धस्तस्यादर्शनमनुपलम्भस्तस्मात्=रागरहितोत्पादानुपलम्भादवगम्यते नित्य आत्मेत्यर्थः ।

सर्वः खलु जायमानः प्राणी सराग एवोपलभ्यते न कश्चिद् वीतरागः । न हि जायमानश्च वीतरागश्चेति कथञ्चित् सङ्गच्छते । रागे सत्येव जन्मावधारणात् । तद्यथोक्तं दर्शनान्तरे “क्लेशमूलः कर्माशयो दृष्टादृष्टजन्मवेदनीयः” ( यो० २।१२ ) “सति मूले तद्विपाको जात्यायुर्भोगाः” ( यो० २।१३ ) इति । रागश्च पूर्वानुभूतविषयानुचिन्तनयोनिः । तद्भावे भावात् तदभावे चाभावात् । न हि पूर्वानुभूतान् विषयान् नानुचिन्तयति तत्र रज्यति चेति युज्यते । पूर्वानुभवश्च विषयाणां नास्यास्मिन् जन्मनि जातः । अन्यस्मिन् जन्मनि च न स शरीरमन्तरेणोपपद्यते । तत्रापि चैवमिति पूर्वतरेण पूर्वतमेन शरीरहेतुना जन्मना भवितव्यम् । न चैतदस्यानादित्वाभावे युक्तम् । अनादिश्च न जातु नश्यति कश्चिद्भावाः । अनादिभावश्चात्मा । तस्मान्नित्यः इति भावः ॥

इदमत्र बोध्यम्—यद्यपि हेतुरेष पूर्वेण समानः, तथापि विशेषज्ञापनार्थत्वात्पुनरारम्भो न दुष्यति । पूर्वस्मिन् हि स्तन्यमात्ररागः उपन्यस्तः, अत्र च पदार्थमात्रराग इति विशेष इति ॥ २४ ॥

आशङ्कते—

“सगुणद्रव्योत्पत्तिवत् तदुत्पत्तिः” ॥ २५ ॥

सगुणद्रव्योत्पत्तिवत्=यथा रूपादिभिर्गुणैः सह द्रव्यस्य घटादेर्जन्म स्वाभाविकं तथा तदुत्पत्तिः=तस्यात्मनो रागेण सह जन्मापि स्वाभाविकं वेदितव्यमित्यर्थः ।

यथा हि घटादिद्रव्यमुत्पद्यमानं स्वभावतः सगुणमेवोत्पद्यते तथाऽऽत्माऽपि जायमानः स्वभावत एव सरागो जन्यते, न तत्र निमित्तान्तरं किञ्चिदन्वेष्टव्यं, येनात्मनोऽनादिभावत्वमनादिभावत्वाच्च नित्यत्वं स्यादिति भावः ॥ २५ ॥

समाधत्ते—

“न सङ्कल्पनिमित्तत्वाद् रागादीनाम्” ॥ २६ ॥

न=यदुक्तं तन्न, कुतः ? रागादीनां=रागद्वेषादिदोषाणां सङ्कल्पनिमित्तत्वात्=“इदं मदिष्टसाधनम्, अनिष्टसाधनं च ममेतत्” इति पूर्वानुभूतविषयानुचिन्तनं सङ्कल्पः, तन्निमित्तकत्वादित्यर्थः ।

न तावद् घटादिद्रव्यं स्वभावतः सगुणमुत्पद्यते, घटादिवत् तद्गुणानामपि नैमित्तिकत्वात् । सन्ति च तत्र कारणगुणाः निमित्तं, तद्यथोक्तं दर्शनान्तरे “द्रव्याणि द्रव्यान्तरमारभन्ते गुणाश्च गुणान्तरम्” (वै० १।१।१०) इति । यथा च घटादिगुणाः नैमित्तिकाः तथा रागादयोऽपि नैमित्तिका भवितुमर्हन्ति । पूर्वानुभूतविषयानुचिन्तनादन्यच्च न तेषां किञ्चिन्निमित्तान्तरमुपपद्यते । तच्च जन्मान्तरसापेक्षमित्यनादित्वसिद्धिः । अनादिभावस्य च नाशासम्भवान्नित्य आत्मेति भावः ॥ २६ ॥

आत्मा परीक्षितः, क्रमप्राप्तं शरीरं परीक्षिष्यमाण आह—

“पार्थिवं तद्विशेषगुणोपलब्धेः” (१) ॥ २७ ॥

(१) “पार्थिवं गुणान्तरोपलब्धेः” इति सुद्विप्तपुस्तकेषु पाठः । सचापपाठः । ‘न्यायवार्तिकतात्पर्यपरिशुद्धौ’ “पार्थिवं तद्विशेषगुणोपलब्धेः” इति सूत्रपाठवृत्तिदर्शनात् ॥



पार्थिवम्=अस्सदादिशरीरं पार्थिवं, कुतः ? तद्विशेषगुणोपलब्धेः= पार्थिवो विशेषगुणो गन्धस्तस्योपलब्धेः प्राधान्येनोपलम्भादित्यर्थः ।

गन्धवती पृथिवी, “व्यवस्थितः पृथिव्यां गन्धः” (वै० २।२।२) इत्युक्तेः । शरीरमपि गन्धवत् । तस्माद् भवति प्रतिपत्तिर्नूनमिदं पार्थिवमिति । नन्ववादीनां रसरूपादयोऽपि गुणास्तत्रोपलभ्यन्ते, तत्कथमिदं पार्थिवमिति चेत् । सत्यं । न वयमवादिभिरसम्पृक्तया पृथिव्याऽऽरब्धं पार्थिवमिति ब्रूमो येन ते तत्र नोपलभ्येरन्, अपि च ? तत्सम्पृक्तया तथा । “अणुसंयोगस्त्वप्रतिषिद्धः” (वै० ४।२।५) इति भूतान्तरसंयोगस्याप्रतिषेधात् । पृथिव्याः हि तत्र प्राधान्यम्, इतरेषां चाप्राधान्यम् । प्रधाननिबन्धनश्च व्यपदेशो न जात्वप्रधाननिबन्धनः । तद्यथोक्तं दर्शनान्तरे “वैशेष्यास्तु तद्वादस्तद्वादः” (वे० २।४।२३) इति । तस्माद् भूतान्तरसंयोगसत्त्वेऽपि पार्थिवं शरीरमित्यनवद्यमिति भावः ॥ २७ ॥

ननु युक्तिरुच्यते न श्रुतिः ? तत्राह—

“श्रुतिप्रामाण्याच्च” ॥ २८ ॥

पार्थिवमित्यनुवर्तते । द्वितीयोऽयं हेतुरिति सूचनाय चकारोऽप्यर्थः । “वायुरनिलममृतमथेदं भस्मान्तं शरीरम्” (यजु० ४।१५) इत्यादिश्रुतिप्रामाण्यादपि पार्थिवमस्सदादिशरीरमित्यर्थः ।

चेदिदं शरीरं पार्थिवं न स्यात् तदा नेयं श्रुतिर्भस्मान्तं शरीरमित्यभिदधीत, न वा “पृथिव्यै ते शरीरं स्पृणोमि स्वाहा” (शत० ११।८।१४।६) इति ब्राह्मणं व्याचक्षीत । नहि यद् यन्न विद्यते, तत् कदाचित् तत् सम्पद्यते । शरीरं चान्ते भस्म भवतीति श्रुतिरभिधत्ते । भस्म च पृथिवीति प्रत्यक्षम् । तस्मात् प्रतिपद्यते नूनमस्सदादिशरीरं पार्थिवमिति भावः ॥ २८ ॥

परीक्षितं शरीरम् । इन्द्रियाणि परीक्षणीयानि । तत्र पूर्वं तावच्चक्षुरिन्द्रियं परीचिक्षिषुः परीक्षाङ्गभूतं संशयमाह—

“कृष्णसारे सत्युपलम्भाद् व्य-  
तिरिच्य चोपलम्भात् संशयः” ॥ २९ ॥

कृष्णसारे=कृष्णश्चासौ सारश्च कृष्णसारः कृष्णतारा, तस्मिन्  
कृष्णसारे चक्षुर्गोलके सति=भवत्युपलम्भात्=विषयस्योपलब्धेर्व्यतिरिच्य  
च=कृष्णसारं व्यतिरिच्य चोपलम्भात्=उपलब्धेः संशयः=किं कृष्ण-  
सारमात्रं चक्षुरिन्द्रियमाहोस्वित् तद्व्यतिरिक्तं किञ्चिदिति भवति संशयः  
इत्यर्थः ।

विद्यमाने खलु कृष्णसारे विषयाः उपलभ्यन्ते, तं च व्यतिरिच्य दूरम-  
वस्थिता अप्युपलभ्यन्ते । चेत् कृष्णसारतो व्यतिरिक्तमिन्द्रियं भवेत्  
तदा तस्मिन्नविद्यमानेऽप्युपलभ्येरन् । न चोपलभ्यन्ते । तन्मात्रं चेत्  
तदा तमप्राप्य दूरमवस्थितास्तावन्नोपलभ्येरन् । उपलभ्यन्ते च ।  
तस्माद् भवति संशयः किं गोलकमात्रं चक्षुरिन्द्रियमाहोस्वित् तद्व्य-  
तिरिक्तमितिभावः ॥

तत्र गोलकमात्रमिति पूर्वःपक्षो बौद्धानाम् । तद्व्यतिरिक्तं तैजस-  
मिन्द्रियमिति सिद्धान्तपक्षो वैदिकानामिति विवेकः ॥ २९ ॥

सम्प्रति पूर्वपक्षं निराचक्षाण आह—

“महदणुग्रहणात्” ॥ ३० ॥

कृष्णसारादिति विपरिणम्यानुवर्तते । कृष्णसारान्महतो महत्तरस्य  
महत्तमस्य चाणोरणुतरस्याणुतमस्य चोपलम्भादवगम्यते न कृष्णसार-  
मात्रं चक्षुरिन्द्रियम्, अपि च तद्व्यतिरिक्तमित्यर्थः ।

चेत् कृष्णसारमात्रं चक्षुरिन्द्रियं भवेत् तदा तदपेक्षया ये महान्तो  
महत्तरा महत्तमाश्च घटमठप्रभृतयोऽणवोऽणुतरा अणुतमाश्च वटधाना-  
दयो विषयास्ते न जातु गृह्येरन् । नहि तैजसद्रव्यमन्तरेणान्यत् किञ्चि-  
दात्मपरिमाणतोऽधिकपरिमाणं न्यूनपरिमाणं च वस्तु ग्रहीतुं शक्नोति ।  
तैजसस्यैव द्रव्यस्य खलु प्रदीपादेरेष स्वभावो दृष्टो यत्तदधिकमपि ग्राह-  
यति न्यूनमपि ग्राहयति चेति । चेदन्यत्रापि कचिदीदृक्स्वभावोऽनुभूयेत

तदा कल्प्येतापि कृष्णसारमात्रं चक्षुः । न चान्यत्रानुभूयते । तस्माद् भवति प्रतिपत्तिर्न खलु कृष्णसारमात्रं चक्षुरिन्द्रियम्, अपि च तदधिष्ठानं तेजोद्रव्यमिति भावः ॥ ३० ॥

ननु तथापि महदणुग्रहणं नोपपद्यते, गोलकक्षेपेन तेन दूरस्थानां तेषां सन्निकर्षाभावात् ? तत्राह—

“रश्म्यर्थसन्निकर्षविशेषात्तद्ग्रहणम्” ॥ ३१ ॥

रश्म्यर्थसन्निकर्षविशेषात् = नायनो रश्मिर्महदण्वर्थश्च तयोर्यः सन्निकर्षविशेषः संयोगस्तस्मात् तद्ग्रहणं = महदणुद्रव्यग्रहणमुपपद्यत इत्यर्थः ।

यथा हि प्रदीपस्य रश्मिर्विषयदेशं गत्वा विषयं प्राप्य प्रकाशयति तथा चाक्षुषो रश्मिरपि विषयदेशं गत्वा विषयं प्राप्य प्रकाशयति । न चेहास्ति किञ्चिच्चित्रं, तेजसो विसारिद्रव्यत्वेन रश्मिना विषयप्राप्तिसम्भवात् । प्राप्तिरेव च सन्निकर्षविशेषः । तस्य च महदण्वोरुभयत्रापि विद्यमानत्वाद् गोलकातिरिक्तेन चक्षुरिन्द्रियेणोपपद्यते तद्ग्रहणमिति भावः ॥ ३१ ॥

अत्र शङ्कते—

“तदनुपलब्धेरहेतुः” ॥ ३२ ॥

अहेतुः = “रश्म्यर्थसन्निकर्षविशेषात्” इत्ययमहेतुः, कुतः ? तदनुपलब्धेः = तस्य सन्निकर्षविशेषनिमित्तस्य रश्मेः प्रत्यक्षतोऽनुपलम्भादित्यर्थः ।

तदा हि रश्म्यर्थसन्निकर्षविशेषाद् गोलकातिरिक्तेन चक्षुरिन्द्रियेण महदणुद्रव्यग्रहणमुपपद्येत चेद् चाक्षुषरश्मिसत्त्वं सम्भवेत् । न च तत्सत्त्वं सम्भवति । प्रत्यक्षतोऽनुपलम्भात् । यद्धि रूपवत्तेजो द्रव्यं तत् प्रत्यक्षत उपलभ्यते यथा प्रदीपः । रूपवत्तेजो द्रव्यं च चाक्षुषोरश्मिः । नच स प्रत्यक्षत उपलभ्यते । तस्माद् भवति प्रतिपत्तिः चाक्षुषो रश्मिश्चेत् स्यात् तदा प्रत्यक्षतः प्रदीपवदुपलभ्येत, नचोपलभ्यते तस्मान्ना-

स्तीति । यदा च नास्ति तदा रश्म्यर्थसन्निकर्षविशेषस्य हेतोरहेतुत्वाद् गोलकातिरिक्तेन चक्षुरिन्द्रियेण महदणुद्रव्यग्रहणमनुपपन्नमिति भावः ॥ ३२ ॥

समाधत्ते—

“नानुमीयमानस्य प्रत्यक्षतोऽनुपलब्धिरभावहेतुः” ॥ ३३ ॥

प्रत्यक्षतः=प्रत्यक्षेणानुपलब्धिः=अनुपलम्भोऽनुमीयमानस्य=अनुमान-विषयस्य रश्मेरभावहेतुः=असत्त्वे लिङ्गं न=नोपपद्यत इत्यर्थः ।

न खलु प्रत्यक्षतोऽनुपलब्धिर्वस्तुनोऽसद्भावे हेतुरुपपद्यते । चन्द्रमसः परभागस्य पृथिव्याश्चाधोभागस्य प्रत्यक्षतोऽनुपलब्ध्याऽप्यनुमानेन सद्भावगमात् । नहि नागरङ्गाकृतेश्चन्द्रमसः परभागो नास्ति पृथिव्याश्चाधोभाग इति केन चिद् वक्तुं शक्यते । नायनोरश्मिरपि चेत् प्रत्यक्षेण नोपलभ्यते तदा नास्तीति वक्तुमशक्यम् । अनुमानेन तत्सद्भावस्यावगन्तुं शक्यत्वात् । आवृतं हि वस्तु चक्षुषा नोपलभ्यते । तत्समानदेशमनावृतं तूपलभ्यते तेन चेत् प्राप्तं स्यात् । अप्राप्तोपलम्भकत्वस्येन्द्रियाणां प्रतिषेधात् । तद्यथोक्तं दर्शनान्तरे “नाप्राप्तप्रकाशकत्वमिन्द्रियाणामप्राप्तेः सर्वप्राप्तेर्वा” (सां० ५।१०४) इति । न च प्राप्तिर्गोलकस्थस्य चक्षुरिन्द्रियस्यान्तरेण रश्मि सम्भवति । तस्माद् भवत्यनुमानमस्ति तावन्नायनोरश्मिर्योऽनावृत्ते वस्तुन्यप्रतिबद्धः सन् प्राप्तिमुपजनयति, ततोऽन्यत्र चावरणेन प्रतिबद्धो नोपजनयतीति भावः ॥

इदमत्र बोध्यम्—सांख्यदर्शने हि नयनस्याहङ्कारिकत्वमभ्युपगम्य विषयप्राप्त्यर्थं वृत्तिरभ्युपगम्यते, न्यायदर्शने च तस्य तैजसत्वमभ्युपेत्य विषयप्राप्त्यर्थं रश्मिरभ्युपेयते । रश्मिवृत्त्योश्च प्राप्तिहेतुत्वाविशेषान्नास्ति कश्चिद् विशेषः । तत्र कारणबुद्ध्याऽऽहङ्कारिकत्वं सांख्यानां, कार्य-दृष्ट्या च तैजसत्वं नैयायिकानामिति बुद्धिभेदेऽपि गोलकातिरिक्तस्य तस्याभ्युपगमे विशेषाभावादविरोधः सर्वत्र दर्शनानां, नास्ति कुत्रापि कश्चिद् विरोध इति ॥ ३३ ॥

ननु भवतु रश्मेरेवं सद्भावः, तथा पि तस्य प्रत्यक्षतोऽनुपलब्धिर्न युज्यते, रूपिद्रव्यस्य चाक्षुषोपलब्धिनियमात् ? तत्राह—

“द्रव्यगुणधर्मभेदाच्चोपलब्धिनियमः” ॥ ३४ ॥

द्रव्यगुणधर्मभेदाच्च=द्रव्यस्य धर्मभेदो महत्त्वादिः, गुणस्य चोद्भूतत्वं, भेदो विशेषः, द्रव्यधर्मविशेषाद् गुणधर्मविशेषाच्चोपलब्धिनियमः=चाक्षुषद्रव्योपलब्धिनियम इत्यर्थः ।

न खलु यद् रूपिद्रव्यं तत् सर्वं चाक्षुषोपलभ्यत इति नियमः । द्यणुकस्य रूपिद्रव्यत्वेऽपि चाक्षुषोपलम्भाभावात्, अपि च ? यन्महदनेकद्रव्यवच्च भवदुद्भूतं रूपमाश्रयति तदेव चाक्षुषोपलभ्यते नान्यत्किञ्चिद् द्रव्यमिति नियमः । तद्यथोक्तं दर्शनान्तरे “महत्यनेकद्रव्यवत्त्वाद् रूपाच्चोपलब्धिः” ( वै० ४।१।६ ) इति । नायनो रश्मिस्तु तथाभूतं द्रव्यं भवदपि नोद्भूतं रूपमाश्रयति । तदनाश्रयणाच्च तस्य युज्यते प्रत्यक्षतोऽनुपलब्धिरिति भावः ॥

तत्रोद्भूतरूपस्पर्शं तेजः सूर्यरश्मयः । उद्भूतरूपानुद्भूतस्पर्शं तेजः प्रदीपरश्मयः । उद्भूतस्पर्शानुद्भूतरूपं तेजोऽवादिसंयुक्तम् । अनुद्भूतरूपस्पर्शं च तेजो नायनो रश्मिः । अतएव च प्रथमस्य तेजोद्वयस्य भवति प्रत्यक्षमितरस्य चाप्रत्यक्षमिति विवेकः ॥ ३४ ॥

अत्र तदस्य आशङ्कते—

(१) “मध्यन्दिनोल्काप्रकाशानुपलब्धिवत्तदनुपलब्धिः” ॥ ३५ ॥

मध्यन्दिनोल्काप्रकाशानुपलब्धिवत्=मध्याह्ने गगनात्पतितस्य रेखाकारतेजःपुञ्जविशेषस्य सौरालोकेनामिभवाद् यथोपलब्धिर्न भवति तथा तदनुपलब्धिः=तस्य चाक्षुषरश्मेरुपलब्धिर्न भवतीत्यर्थः ।

(१) इतः पूर्वं क्वचिद् मुद्रितपुस्तकेषु “कर्मकारितश्चेन्द्रियाणां व्यूहः पुरुषार्थतन्त्रः” इत्येकमधिकं सूत्रमुपलभ्यते । तच्च न सूत्रं किन्तु भाष्यम् । “चाक्षुरादाबुद्भूतरूपमेव न कृत इत्याशङ्कायां भाष्यं “कर्मकारितः” इति विश्वनाथावतारदर्शनात् ॥

यः खलु रेखाकृतितेजःपुञ्जविशेषः कदाचिद् गगनात् स्वस्यते स  
उल्का, तदात्मकः प्रकाशश्चोल्काप्रकाश इति व्यपदिश्यते । तस्य  
यथा मध्याहे सौर्यप्रकाशेनाभिभवादनुपलम्भः तथा नायनस्य रश्मेरपि  
सौर्यप्रकाशेनाभिभवादनुपलम्भः सम्भवति । तस्माद् रूपिद्रव्यत्वे  
सत्यपि तस्यानुपलब्धौ नास्ति कश्चिदोष इति भावः ॥ ३५ ॥

समाधत्ते—

“न रात्रावप्यनुपलब्धेः” ॥ ३६ ॥

न=यदुक्तं तन्न, कुतः ? रात्रावपि=नक्तमप्यनुपलब्धेः=तदुपलम्भा-  
भावादित्यर्थः ।

यत्तावत् केनचिदभिभावकेनाभिभूतः सन्नोपलभ्यते तत् तदभावेऽव-  
श्यमुपलभ्यते । नहि मध्यन्दिनेऽनुपलभ्यमानः खलूल्काप्रकाशो रात्रावपि  
नोपलभ्यते । नायनो रश्मिरपि चेत् सौर्यप्रकाशेनाभिभूतः सन् दिवा  
नोपलभ्यते तदोल्काप्रकाशवन्नक्तमवश्यमुपलभ्येत । न च स तदाऽप्युप-  
लभ्यते । तस्माद् भवति प्रतिपत्तिर्न जातूल्काप्रकाशवदभिभवानिमित्ता  
तदनुपलब्धिरिति भावः ॥ ३६ ॥

ननु किंनिमित्ता तर्हि तदनुपलब्धिः ? तत्राह—

“बाह्यप्रकाशानुग्रहाद् विषयोपलब्धे-

रनभिव्यक्तितोऽनुपलब्धिः” ॥ ३७ ॥

अनभिव्यक्तितः=अनुद्भूतितः अनुद्भूतिनिमित्तेति यावदनुपलब्धिः=  
तदनुपलब्धिवेदितव्या, कुतः ? बाह्यप्रकाशानुग्रहाद्=बाह्यप्रकाशस्य  
साहाय्याद् विषयोपलब्धेः=तेन विषयस्योपलम्भादित्यर्थः ।

यत् खलु स्वविषयोपलब्धौ बाह्यप्रकाशानुग्रहमपेक्षते तस्यानुद्भूते-  
रेवानुपलब्धिर्भवति नत्वभिभूतेः, यथा हेमन्तर्तौ विपक्तावयवस्याप्यस्य  
द्रव्यस्य । नहि हेमन्ते विपक्तावयवमाप्यं द्रव्यं स्वविषयोपलब्धौ बाह्यालो-  
कानुग्रहमपेक्षमाणं केनचिदभिभूतं दृष्टम्, अपि च ? अनुद्भूतम् ।  
चाक्षुषस्तेजोरश्मिरपि स्वविषयोपलब्धौ बाह्यालोकानुग्रहमपेक्षते । निरा-

लोके तस्य विषयेष्वप्रवृत्तेः । अतो भवति प्रतिपत्तिर्नूनमेव स्वविषयो-  
पलब्धौ बाह्यप्रकाशपेक्षत्वादनुद्भूत्या न प्रतीयते न पुनरभिभूत्येति  
भावः ॥ ३७ ॥

ननु कस्मात् पुनरुल्काप्रकाशवदभिभूतिनिमित्ता तदनुपलब्धिर्न  
कल्प्यते ? तत्राह—

“अभिव्यक्तौ चाभिभवात्” ॥ ३८ ॥

अनुपलब्धिरित्यनुवर्तते । चकारेण बाह्यप्रकाशानुग्रहनिरपेक्षतां समु-  
च्चिनोति । अभिव्यक्तौ च=उद्भूतिरभिव्यक्तिः, तस्यां, बाह्यप्रकाशानुग्रहनिर-  
पेक्षतायां च सत्यामभिभवात्=निमित्तपञ्चमीयम्, अभिभवनिमित्ताऽनुपल-  
ब्धिर्भवतीत्यर्थः ।

यत् खलु पूर्वमभिव्यक्तमुद्भूतं बाह्यप्रकाशानुग्रहं च नापेक्षते, तदेवा-  
भिभूयते न पूर्वमनभिव्यक्तमनुद्भूतं बाह्यप्रकाशानुग्रहं चापेक्षमाणम् ।  
नह्युल्काप्रकाशः पूर्वमनभिव्यक्तौ बाह्यप्रकाशानुग्रहं चापेक्षमाणो दिनक-  
रालोकेनाभिभवं गच्छतीति दृश्यते, अपि च ? पूर्वमभिव्यक्तः बाह्यप्र-  
काशानुग्रहं चानपेक्षमाणः । विपरीतश्चातः सर्वथा नायनो रश्मिः । न  
च स पूर्वमभिव्यक्तः, न वा बाह्यप्रकाशानुग्रहनिरपेक्षः । तस्य स्वविषयप्र-  
काशनाय तदपेक्षायाः सत्त्वात् । अतः प्रतिपद्यते न तावदुल्काप्रकाश-  
वदभिभवनिमित्ता तदनुपलब्धिः, अपि च ? अभिभूतिनिमित्तेति ।  
तथा चास्ति नायनो रश्मिरित्युपपन्नमिति भावः ॥ ३८ ॥

अत्रैव हेत्वन्तरमाह—

“नक्तंचरनयनरश्मिदर्शनाच्च” ॥ ३९ ॥

अप्यर्थश्चः । वृषदंशप्रभृतयो नक्तंचराः, तत्रयनरश्मीनां दर्शनाद-  
प्यवगम्यतेऽस्ति नायनो रश्मिरित्यर्थः ।

यादृशं हि विडालादीनां नक्तंचराणां चक्षुरिन्द्रियं तादृशमेवास्माकं  
सानुषादीनामपि । जातिभेदवदिन्द्रियभेदकल्पनस्यानौचित्यात् । नहि  
कुड्यादिभिरावरणैरस्माकमेव चक्षुरिन्द्रियमाव्रियते न विडालादीनामिति-

किञ्चित् प्रमाणमस्ति, येन तद्भेदः कल्प्येत । वृषदंशादीनां च तेषां नक्तं तावच्चक्षुरश्मयो दृश्यन्ते । यथादर्शनं च सर्वत्र कल्पनं न्याय्यम् । अतोऽवगम्यते प्राप्तिस्वभावत्वे सति रूपाद्युपलब्धिनिमित्तत्वाद् यथा नक्तंचराणां चक्षुरिन्द्रियं रश्मिवत् तथाऽस्माकं मानुषादीनामपि चक्षुरिन्द्रियं रश्मिवदिति भावः ॥

तत्र रश्मिरश्ममतोरभेदान्न रश्मतोऽतिरिक्तं किञ्चिदिन्द्रियम्, अपि च ? कृष्णसाराधिष्ठानस्तेजोभेदः कश्चिद्रश्मिरेव चक्षुरिन्द्रियमिति द्रष्टव्यम् ॥ ३९ ॥

ननु प्राप्यकारित्वे हीन्द्रियाणां रश्म्यर्थसन्निकर्षविशेषो ग्रहणहेतुरुपपद्यते नाप्राप्यकारित्वे, अप्राप्यकारीणि च तानीति नासौ हेतुरिति सम्प्रति शङ्कते—

“अप्राप्यग्रहणं काचाभ्रपटलस्फटिकान्तरितोपलब्धेः” ॥ ४० ॥

अप्राप्यग्रहणं=प्राप्तिः सन्निकर्षः, तत्कर्म प्राप्यं सन्निकृष्टम्, ग्रहणमुपलब्धिः प्रकाश इति यावत्, चक्षुरिन्द्रियेण सन्निकृष्टस्य ग्रहणं न भवति, कुतः ? काचाभ्रपटलस्फटिकान्तरितोपलब्धेः=काचश्चाभ्रपटलं च स्फटिकश्च ते तथा, तैरन्तरितस्य व्यवहितस्य विषयस्योपलब्धेरुपलम्भादित्यर्थः ।

यथा हि चक्षुरिन्द्रियेणाव्यवहिताः विषया उपलभ्यन्ते तथा काचेनाभ्रपटलेन स्फटिकेन च व्यवहिता अप्युपलभ्यन्ते । चेदिदं प्राप्यकारि=प्राप्यप्रकाशकारि सन्निकृष्टग्राहीति यावत् स्यात् तदा तेनाव्यवहिता एवोपलभ्येरन् न व्यवहिताः । सति व्यवधाने प्राप्यसम्भवात् । उपलभ्यन्ते च व्यवहिता अपि । तस्मात् प्रतिपद्यते नेदं प्राप्यकारि किन्त्वप्राप्यकारि । तथा च ग्रहणे रश्म्यर्थसन्निकर्षोऽहेतुरिति भावः ॥ ४० ॥

समाधत्ते—

“कुड्यान्तरितानुपलब्धेरप्रतिषेधः” ॥ ४१ ॥



अप्रतिषेधः=ग्रहणे रश्म्यर्थसन्निकर्षहेतुताप्रतिषेधो नोपपद्यते, कुतः ?  
कुड्यान्तरितानुपलब्धेः=कुड्येन व्यवहितस्यानुपलम्भादित्यर्थः ।

चेदिदमप्राप्यकारि स्यात् तदा कुड्यान्तरितमपि गृह्णीयात् । नच  
गृह्णाति । किमुक्तं ? रश्म्यर्थसन्निकर्षस्याहेतुत्वे कुड्यान्तरितस्यानुप-  
लब्धिर्न स्यात् । भवति चानुपलब्धिः । तस्मात् प्रतिपद्यते नेदमप्राप्य-  
कारि किन्तु प्राप्यकारीति भावः ॥ ४१ ॥

ननु प्राप्यकारित्वे कुड्यान्तरितस्येव काचाद्यन्तरितस्याप्युपलब्धिर्न  
स्यात्, कुड्यान्तरितवत् काचाद्यन्तरितेऽपि सन्निकर्षानुपपत्तेः ? तत्राह—

“अप्रतीघातात् सन्निकर्षोपपत्तिः” ॥ ४२ ॥

अप्रतीघातात्=प्रतीघातः प्रतिबन्धः, चाक्षुपरश्मेः काचादिना प्रतिब-  
न्धाभावात् सन्निकर्षोपपत्तिः=सन्निकर्ष उपपद्यत इत्यर्थः ।

तेजोद्रव्यं हि चाक्षुषो रश्मिः, न तं स्वच्छं वा सुषिरं वा किञ्चिद्  
द्रव्यं प्रतिहन्ति । काचादिकं च स्वच्छं मेघपटलादिकं च सुषिरं द्रव्य-  
मित्यविवादम् । अतस्तेनाप्रतिहन्यमानस्य तस्य तदन्तर्गतेनार्थेन सन्नि-  
कर्ष उपपद्यते । किमुक्तं ? काचः स्फटिकोऽभ्रपटलं च स्वच्छद्रव्यत्वात्  
सुषिरत्वाच्च न चाक्षुषं रश्मिं विष्टभ्नाति । तेन चैव काचादिनाऽविष्टभ्य-  
मानः काचादिकं व्यतिभिद्य काचाद्यन्तर्गतेनार्थेन सन्निकर्षं पारयति । नचे-  
हास्ति काचिदनुपपत्तिरिति भावः ॥ ४२ ॥

ननु काचादिकं नायनं रश्मिं न प्रतिबध्नातीति न श्रद्धीयते, तथा क-  
चिददृष्टेः ? तत्राह—

“आदित्यरश्मेः स्फटिकान्तरितेऽपि  
दाह्येऽविघातात्” ॥ ४३ ॥

आदित्यरश्मेः=सौर्यरश्मेः स्फटिकान्तरितेऽपि=स्फटिक इत्युपलक्षणं,  
स्फटिकादिव्यवहितेऽपि दाह्ये=दहनीयवस्तुन्यविघातात्=प्राप्तिप्रतिषेधो वि-  
घातः, तद्विब्रस्तदप्रतिषेधोऽविघातः सम्बन्धस्तद्दर्शनादवगम्यते न नायनं  
रश्मिं काचादिकं प्रतिबध्नातीत्यर्थः ।

आदित्यरश्मेस्तावत् स्फटिकाद्यन्तरितेऽपि दाह्ये पदार्थे सन्निकर्षो दृश्यते । नचासौ सति प्रतिबन्धे कथञ्चिदुपपत्तुमर्हति । दृष्टे चैकत्राप्रतिबन्धे नान्यत्र तदनुमानासम्भवः । तस्माच्छ्रद्धातव्यं काचादिकं नायनं रश्मिं न प्रतिबध्नाति यथाऽऽदित्यरश्मिं स्वच्छद्रव्यत्वादिति भावः ॥ ४३ ॥

अत्र शङ्कते—

“नेतरेतरधर्मप्रसङ्गात्” ॥ ४४ ॥

न=यदुक्तं तन्न, कुतः ? इतरेतरधर्मप्रसङ्गात्=इतरेतरस्मिन्नितरेतरधर्मप्रसक्तेः—इतरस्य कुड्यादेर्यो धर्मः प्रतीघातस्तस्य काचादौ, काचादेर्यो धर्मोऽप्रतीघातस्तस्य कुड्यादौ प्रसक्तेरित्यर्थः ।

यत्र हि किञ्चिन्नियमकारणं विद्यते तन्नेतरेतरस्मिन्नितरेतरस्य धर्मो न प्रसज्यते यथा व्योम्नि भूमिधर्मः, भूमौ च व्योमधर्मः । यत्र चैतन्नास्ति तत्र तत्प्रसक्तिर्न जातु वारयितुं शक्यते । नच कुड्यादौ काचादौ चास्ति धर्मनियमस्य किञ्चित्कारणम् । अतः काचादिवद्वा कुड्यादिभिरप्रतीघातः, कुड्यादिवद्वा काचादिभिः प्रतीघात इति निष्प्रत्यूहं प्रसज्यते । तथा च “आदित्यरश्मिवदप्रतीघातात्सन्निकर्षोपपत्तिस्तदुपपत्तौ च काचादिभिरन्तरितस्याप्युपलब्धिः” इत्यनुपपन्नमिति भावः ॥ ४४ ॥

समाधत्ते—

“आदर्शोदकयोः प्रसादस्वाभाव्याद् रूपोपलब्धिवत् तदुपलब्धिः” ॥ ४५ ॥

आदर्शोदकयोः=आदर्शे चोदके च प्रसादस्वाभाव्यात्=स्वच्छस्वभावत्वाद् रूपोपलब्धिवत्=स्वरूपस्य मुखादेर्यथोपलब्धिस्तथा तदुपलब्धिः=तस्य प्रसादस्वभावैः काचादिभिरन्तरितस्यार्थस्य सन्निकर्षोपपत्त्या चक्षुरिन्द्रियेणोपलब्धिरुपपद्यत इत्यर्थः ।

यथा हि दर्पणेऽप्यु च प्रसादस्वाभाव्यान्मुखादेरुपलब्धिर्मवति, न कुड्यादौ । तत्स्वाभाव्याभावात् । तथा प्रसादस्वाभाव्यात् काचादिभिरन्तरितस्य सन्निकर्षोपपत्त्या चक्षुरिन्द्रियेणोपलब्धिरुपपद्यते न कुड्यादिभि-

रन्तरितस्य । तत्स्वाभाव्याभावात् । स्वभावश्च न कदाचित् कुत्रचित् केनचिदन्यथयितुं पार्य्यते । अतः स एव सर्वत्र नियमकारणमास्थेयम् । तथा च नेतरेतरधर्मप्रसङ्गः । किमुक्तम् ? आदर्शोदकयोः खलु तत्प्रतिहतस्य परावृत्तस्य नयनरश्मेः स्वरूपेण मुखादिना सन्निकर्षे सति प्रतिबिम्बग्रहणाख्यं तदुपलम्भनमुपजायते, न कुड्यादाविति दृष्टमेतत् । किमत्र कारणम् ? । स्वभावः । प्रसादस्वभावो ह्यादर्शः प्रसादस्वभावं चोदकम् । तत्र संयुक्तस्य नयनरश्मेः परावृत्तिः सम्भवति । कुड्यादयश्च न तत्स्वभावाः । अतो न तत्र तत्परावृत्तिर्युज्यते । यथा चेह पदार्थस्वभावकृते परावृत्त्यपरावृत्ती तथा चक्षुरश्मेः काचादिभिरप्रतीघातः कुड्यादिभिश्च प्रतीघातोऽपि स्वभावकृतो वेदितव्यः । सति चैवं स्वभावे नियमकारणे “काचादिवद्वा कुड्यादिभिरप्रतीघातः कुड्यादिवद्वा काचादिभिः प्रतीघातः” इति धर्मविनिमयो न कथञ्चित् प्रसज्यते । तदप्रसक्तौ च यत्राप्रतीघातः तत्रान्तरितस्य विषयस्य सन्निकर्षोपपत्त्योपलब्धिः यत्र च प्रतीघातः तत्र तदनुपपत्त्याऽनुपलब्धिरित्युपपद्यते । नास्ति कश्चिद्दोष इति भावः ॥ ४५ ॥

ननु काचादीनां प्रतीघातः कुड्यादीनां चाप्रतीघातो धर्मो भवतु स्वभावात्, न विपरीतः ? तत्राह—

“दृष्टानुमितानां नियोगप्रतिषेधानुपपत्तिः” ॥ ४६ ॥

दृष्टानुमितानां=दृष्टानामनुमितानां च निखिलपदार्थानां नियोगप्रतिषेधानुपपत्तिः=“एवं भवत” इत्यनुशासनं नियोगः, “मैवं भवत” इति निषेधनं प्रतिषेधः, नियोगश्च प्रतिषेधश्च नोपपद्येत इत्यर्थः ।

द्विविधाः खलु पदार्थाः केचिद् दृष्टाः केचिद्दृष्टाः अनुमिताः । तत्र दृष्टा वा अनुमिता वा ये यथा प्रमाणेनावगम्यन्ते न ते ततो वैपरीत्येन कर्हिचिन्नियोक्तुं वा प्रतिषेद्धुं वा शक्यन्ते । नहि रूपं चाक्षुषं तद्वद् गन्धोऽपि चाक्षुषो भवतु, गन्धो वाऽचाक्षुषस्तद्वद् रूपमपि चाक्षुषं माभूत, धूमेन ज्वलनप्रतिपत्तिर्भवति तद्वच्चौरप्रतिपत्तिरपि स्यात्,

नीराप्रतिपत्तिवद्वा ज्वलनप्रतिपत्तिरपि धूमेन माभूदिति नियोक्तुं वा प्रतिपेक्षुं वा केनचिदुत्सह्यते । यथा चेमे नियतस्वभावाः नियतधर्माश्च न जातु नियोक्तुमर्हन्ति न वा प्रतिपेक्षुं तथा काचादयः कुड्यादयश्चापि नियतस्वभावाः नियतधर्माश्च नियोगप्रतिषेधानर्हा वेदितव्याः । न च तेषु “काचादीनां प्रतीघातः कुड्यादीनां चाप्रतीघातो धर्मो भवतु स्वभावात्” इति नियोगः “कुड्यादीनां प्रतीघातः काचादीनां चाप्रतीघातो धर्मो माभूत्” इति प्रतिषेधो वा कथञ्चित्प्रवर्तितुमर्हति । स्वभावतो नियतस्य धर्मस्य नियोगपर्यनुयोगाविषयतायाः सर्वतन्त्रसिद्धत्वात् । कुड्यादिभिर्व्यवहितास्तावत्पदार्थाः न चक्षुषोपलभ्यन्ते, काचादिभिर्व्यवहिताश्चोपलभ्यन्ते । तेन कुड्यादीनां प्रतिघातः काचादीनां चाप्रतीघातो धर्मः प्रमाणेन प्रतिपद्यते । यत्र च यस्य प्रमाणेन प्रतिपत्तिस्तत्रैव तस्य व्यवस्थानमिति नेतरेतरधर्मप्रसङ्गः । तदप्रसङ्गे च काचादिभिरन्तरितस्याप्युपलब्धिरुपपन्नेति सिद्धं प्राप्यकारि खलु चक्षुरिन्द्रियं नाप्राप्यकारीति । तथा च युक्तो रश्म्यर्थसन्निकर्षविशेषो ग्रहणे हेतुरिति भावः ॥

इदमत्र बोध्यम्—यथा हि चक्षुरिन्द्रियं गोलकातिरिक्तं प्राप्यकारि च तथा रसनादीनीन्द्रियान्तराण्यपि गोलकातिरिक्तानि प्राप्यकारीणि च वेदितव्यान्यन्यत्र श्रोत्रादिन्द्रियादिति ॥ ४६ ॥

गोलकातिरिक्तानि प्राप्यकारीणि चेन्द्रियाणीति परीक्षितम् । इदानीं तेषामेकानेकत्वे परीचिक्षिपुः सन्दिग्धे—

“स्थानान्यत्वे नानात्वादवयविनानास्थानत्वाच्च संशयः” ॥ ४७ ॥

स्थानान्यत्वे=स्थाननानात्वे नानात्वात्=स्थानिनानात्वदर्शनादवयविनानास्थानत्वाच्च=एकस्यावयविनोऽवयवलक्षणनानास्थानत्वसम्भवाच्च संशयः=किं नानास्थानानामिन्द्रियाणां स्थानिवन्नानात्वम्, आहोस्विदवयविवदेकत्वमिति भवति संशय इत्यर्थः ।

यावन्ति स्थानानि तावन्तः स्थानिन इति क्वचिद् दृष्टं यथा

नानाभाजनस्थानाः नागरङ्गादयः फलभेदाः, क्वचिच्चावयवात्मकस्थानाना-  
नात्वेऽपि स्थानी तावदेको दृष्टः यथा नानातन्तुस्थानोऽवयवी पटः ।  
इन्द्रियाण्यपि नानास्थानानि दृश्यन्ते । तेन भवति सन्देहः किं नाना-  
स्थानमेकमिन्द्रियमवयविवत् आहोस्त्रिन्नानेन्द्रियाणि नानास्थानकनानाफ-  
लवदिति भावः ॥

तत्रैकमिन्द्रियमिति पूर्वः पक्षः, नानेन्द्रियाणीति सिद्धान्त इति  
विवेकः ॥ ४७ ॥

अत्र पूर्वपक्षमाह—

“त्वगव्यतिरेकात्” ॥ ४८ ॥

त्वक्=त्वगेकमिन्द्रियं, कुतः ? अव्यतिरेकात्=सम्बन्धाभावो व्यति-  
रेकः, तदभावोऽव्यतिरेकः, तस्मात्—तस्याः सर्वेन्द्रियस्थानेषु सम्बन्धादित्यर्थः ।

सर्वशरीरव्यापिनी खलु त्वग् । नच तत् किञ्चिदिन्द्रियस्थानं विद्यते  
यत् सा न व्याप्नोति । कथमन्यथा कृष्णसाराद्यवच्छेदेनापि त्वाचज्ञान-  
मुत्पद्यते । नहि यत्र यत्र भवति तत्र तन्निमित्तं किञ्चिज्ज्ञानमुत्पत्तुमर्हति ।  
नच यया सर्वेन्द्रियस्थानानि व्याप्तानि यस्यां च सत्यामखिलेन्द्रियविषय-  
ग्रहणं सम्पद्यते तामपहृयेन्द्रियान्तराभ्युपगमो युज्यते । गौरवप्रसङ्गात् ।  
अतोऽवयविवन्नानास्थाना त्वगेवैकमिन्द्रियमिति भावः ॥ ४८ ॥

सिद्धान्तमाह—

“न युगपदर्थानुपलब्धेः” ॥ ४९ ॥

न=यदुक्तं तत्र, कुतः ? युगपत्=एकस्मिन् कालेऽर्थानुपलब्धेः=अ-  
खिलेन्द्रियार्थोपलम्भाभावादित्यर्थः ।

यदि त्वगेवैकमिन्द्रियं स्यात् तदा स्पर्शोपलब्धिसमये रूपादयोऽप्यु-  
पलभ्येरन् । उपलब्धिनिमित्तस्य सन्निकर्षस्य स्पर्शवद् रूपादिभिरपि सद्भा-  
वात् । नहि घटं स्पृशन् रूपादिकं न स्पृशति । नच त्वचा स्पर्शोपल-  
ब्धिवेलायां रूपादय उपलभ्यन्ते । नच तदा त्वक्सामान्यसन्निकर्षे  
सत्यपि तत्तदिन्द्रियस्वरूपाद्युपलब्धिहेतुतदवयवविशेषाणां रूपादिभिः

सन्निकर्षाभावाच्च तेषामुपलब्धिरिति कल्पना ज्यायसी । नानाभूतवि-  
जातीयावयवभेदकल्पनापेक्षया तत्तद्विषयोपलब्धिसाधनेन्द्रियभेदकल्पन-  
स्यैव ज्यायस्त्वात् । अतो न त्वगेवैकमिन्द्रियमिति भावः ॥ ४९ ॥

ननु कतीन्द्रियाणि तर्हि मन्तव्यानि ? तत्राह—

(१) “इन्द्रियार्थपञ्चत्वात्” ॥ ५० ॥

इन्द्रियार्थानां गन्धादीनां पञ्चविधत्वात् पञ्चेन्द्रियाणीत्यर्थः ।

गन्धरसरूपस्पर्शशब्दा इति पञ्चविधस्तावदिन्द्रियार्थ उपलभ्यते ।  
न च तस्यैकेन त्वगिन्द्रियेण ग्रहणं सम्भवति । त्वचः स्पर्शग्राहकत्वेऽपि  
गन्धादिग्राहकत्वाभावात् । नहि तथा गन्धो वा रसो वा रूपं वा शब्दो  
वा कचिद्रूप्यते । नचोपलब्धस्यापहवो युक्तः । तस्मात् स्पर्शग्रहणो-  
पलब्ध्या यथा स्पर्शविषयं त्वगिन्द्रियमभ्युपगम्यते तथा गन्धादिग्रहणो-  
पलब्ध्या गन्धविषयं घ्राणं रसविषयं रसनं रूपविषयं चक्षुः शब्दविषयं  
श्रोत्रमप्यभ्युपगन्तव्यम् । अर्थपञ्चत्वेन तद्गोचरेन्द्रियपञ्चत्वस्याप्यौचित्या-  
दिति भावः ॥ ५० ॥

अत्र शङ्कते—

“न तदर्थवहुत्वात्” ॥ ५१ ॥

न=यदुक्तं तत्र, कुतः ? तदर्थवहुत्वात्=इन्द्रियार्थानां बहुत्वा-  
दित्यर्थः ।

न खलु पञ्चैवार्थाः येन तद्ग्रहणप्रयोजनानि घ्राणादीनि पञ्चैवेन्द्रि-  
याणि सिध्येयुः । अपि च ? वहवः । गन्धस्तावत् सुरभ्यसुरभिमेदाद्  
द्विविधः, रसो मधुराम्ललवणकटुकपायतिक्रमेदात् पद्विधः, रूपं  
नीलशुक्लोहितपीतहरितकपिशचित्रमेदात् सप्तविधं, स्पर्शः शीतोष्णा-  
नुष्णाशीतमेदात् त्रिविधः, शब्दो वर्णध्वनिमेदाच्च द्विविधः । सत्सु

(१) इत्यतः पूर्वं “विप्रतिषेधाच्च न त्वगेका” इत्येकमधिकं सूत्रं मुदितपुस्तकेषु  
पलभ्यते । तच्च भाष्यं न सूत्रम् । कुत्रापि सूत्रत्वेन प्रतीकाग्रहणात् । न्यायतत्त्वालोके  
विश्वनाथवृत्तौ चाव्याख्यानात् ॥

चैवमर्थेषु बहुषु तद्ग्रहणप्रयोजनैरिन्द्रियैरपि बहुभिर्भवितव्यम् । नहि यस्येन्द्रियार्थपञ्चत्वात् पञ्चेन्द्रियाणि, तस्येन्द्रियार्थबहुत्वाद् बहूनि तानि न सिध्यन्ति । तस्मादिन्द्रियार्थपञ्चत्वादिन्द्रियाणि पञ्चेति न युक्तमिति भावः ॥ ५१ ॥

समाधत्ते—

“गन्धत्वाद्यव्यतिरेकाद् गन्धादीनामप्रतिषेधः” ॥ ५२ ॥

अप्रतिषेधः=इन्द्रियपञ्चत्वप्रतिषेधो न युज्यते, कुतः ? गन्धादीनां=सुरभ्यसुरभ्यादिभेदेन भिन्नानां गन्धादीनामर्थानां गन्धत्वाद्यव्यतिरेकात्=गन्धत्वादिभिर्व्यतिरेकाभावात् सम्बन्धाभावो व्यतिरेकः, तदभावोऽव्यतिरेकः सम्बन्धः, सचेहाश्रयाश्रयिभावो विवक्षितः, गन्धत्वादीनामव्यतिरेकः गन्धत्वाद्यव्यतिरेकः, तस्मात् गन्धत्वाद्याश्रयत्वादिति यावदित्यर्थः ।

न वयं गन्धादिभेदेनेन्द्रियार्थाः पञ्चेति ब्रूमो येन सुरभ्यसुरभ्यादिभेदेन तेषां बहुत्वप्रसक्त्या तद्ग्रहणप्रयोजनानि घ्राणादीनीन्द्रियाण्यपि बहूनि सिध्येयुः । अपि च ? गन्धत्वाद्याश्रयभेदेन । गन्धत्वाद्याश्रयस्तु सर्वो गन्धः, सर्वो रसः, सर्वं रूपं, सर्वः स्पर्शः, सर्वश्च शब्दः । न चास्ति कश्चिद् गन्धो वा रसो वा रूपं वा स्पर्शो वा शब्दो वा, यं खलु गन्धत्वादिकं नाधिकुरुते । नहि गन्धत्वाश्रयः केवलं गन्ध एव न सुरभिर्वाऽसुरभिर्वा गन्ध इति केनचिद् वक्तुं शक्यते । यथा हि गन्धत्वेन सर्वे गन्धाः सङ्गृह्यन्ते तथा रसत्वेन सर्वे रसाः, रूपत्वेन सर्वाणि रूपाणि, स्पर्शत्वेन सर्वे स्पर्शाः, शब्दत्वेन च सर्वे शब्दा अपि सङ्गृह्यन्ते । तथा च कुतो बहुत्वम् । किमुक्तं ? तदा हि सुरभ्यसुरभ्यादिभेदेन गन्धादीनामर्थानां बहुत्वं प्रसज्येत चेत् सुरभ्यादिगन्धो गन्धाद् मधुरादिरसो वा रसाद् नीलादिरूपं वा रूपाद् शीतादिस्पर्शो वा स्पर्शाद् वर्णादिशब्दो वा शब्दाद् व्यतिरिच्येत । नच सुरभ्यादिगन्धो गन्धाद् मधुरादिरसो वा रसाद् नीलादिरूपं वा रूपाद् शीतादि-

स्पर्शो वा स्पर्शाद् वर्णादिशब्दो वा शब्दाद् व्यतिरिच्यते । यच्च यस्मान्न व्यतिरिच्यते न तत्कृतोऽर्थभेदस्तावत् कथञ्चित् प्रसज्यते । तस्मात् पञ्चैवेन्द्रियार्थाः न बहवः । पञ्चत्वाच्च तेषां तद्ग्रहणप्रयोजना-नीन्द्रियाण्यपि पञ्चैवेति भावः ॥ ५२ ॥

पुनराशङ्कते—

“विषयत्वाव्यतिरेकादेकत्वम्” ॥ ५३ ॥

गन्धादीनामित्यनुवर्तते । विषयत्वाव्यतिरेकात्=गन्धादीनां विषयत्वेन व्यतिरेकाभावादेकत्वम्=इन्द्रियैकत्वं स्यादित्यर्थः ।

यदि गन्धत्वाद्यव्यतिरेकाद् गन्धादीनां पञ्चत्वं तदा विषयत्वाव्यतिरेकादेकत्वमपि स्यात् । गन्धत्वादिनेव सुरभ्यादीनां विषयत्वेन गन्धादीनामपि सद्ग्रहसम्भवात् । नहि गन्धो वा रसो वा रूपं वा स्पर्शो वा शब्दो वा विषयत्वमतिक्राम्यति । यदा च नातिक्राम्यति तदैकत्वमेवार्थानां न पञ्चत्वम् । एकत्वाच्च तद्ग्रहणप्रयोजनमिन्द्रियमप्येकमेव न पञ्चेति भावः ॥ ५३ ॥

समाधत्ते—

“न बुद्धिलक्षणाधिष्ठानगत्याकृतिजातिपञ्चत्वेभ्यः” ॥ ५४ ॥

न=यदुक्तं तत्र, कुतः ? बुद्धिलक्षणाधिष्ठानगत्याकृतिजातिपञ्चत्वेभ्यः=पञ्चत्वशब्दो बुद्ध्यादिभिः प्रत्येकमभिसम्बध्यते, बुद्धिश्च लक्षणञ्चाधिष्ठानं च गतिश्चाकृतिश्च जातिश्च तास्तथा, तासां पञ्चत्वानि, तेभ्यः बुद्धिपञ्चत्वाल्लक्षणपञ्चत्वाद्धिष्ठानपञ्चत्वाद्गतिपञ्चत्वादाकृतिपञ्चत्वान्जातिपञ्चत्वादित्यर्थः ।

यथा हि गन्धत्वेन स्वसामान्येन सुरभ्यादयः सर्वे गन्धाः रसत्वेन स्वसामान्येन मधुरादयः सर्वे रसाः रूपत्वेन स्वसामान्येन नीलादयः सर्वे रूपभेदाः स्पर्शत्वेन स्वसामान्येन शीतादयः सर्वे स्पर्शाः शब्दत्वेन स्वसामान्येन च वर्णादिलक्षणाः सर्वे शब्दाः कृतव्यवस्थाः ग्राहकान्तरनिरपेक्षाः एकेन्द्रियग्राह्याः अवगम्यन्ते न तथा विषयत्वेन स्वसामान्येन कृतव्यवस्थाः



गन्धादयो विषयाः खलु ग्राहकान्तरनिरपेक्षाः एकेन्द्रियग्राह्याः अवगम्यन्ते । तादृगवगमाभावे च तेषु विषयत्वसामान्येनैकेन्द्रियग्राह्यत्वलक्षणमेकत्वं न कथञ्चिद् व्यवतिष्ठते । तादृगेकत्वव्यवस्थानमेव चेह सामान्येन विवक्षितम् । तथा च तत्र विषयत्वेन सामान्येन तादृगेकत्वाभावात् न तद्ग्रहणप्रयोजनमिन्द्रियसम्येकं सेदुमर्हति, किन्तु गन्धग्रहणप्रयोजनं घ्राणं, रसग्रहणप्रयोजनं रसनं, रूपग्रहणप्रयोजनं चक्षुः, स्पर्शग्रहणप्रयोजनं स्पर्शनं, शब्दग्रहणप्रयोजनं श्रवणं चेति पञ्चैव तानि सिध्यन्ति । ग्राह्यार्थस्य पञ्चत्वेन तद्ग्राहकेन्द्रियपञ्चत्वस्याप्यावश्यकत्वात् । यथा चेन्द्रियार्थपञ्चत्वात् पञ्चैवेन्द्रियाणि तथा बुद्ध्यादीनां पञ्चत्वादपि पञ्चैव तानि निश्चेयानि । तत्र ज्ञानं “बुद्धिः” तच्च घ्राणजं रसनं चाक्षुषं स्पर्शनं श्रवणं चेति पञ्चविधम् । तस्य पञ्चविधत्वे च तत्करणस्यापि पञ्चविधत्वमुचितम् । तद् विना तदनुपपत्तेः । तस्मात् तत्करणादीन्द्रियाणि पञ्च । समानासमानजातीयव्यवच्छेदकं “लक्षणं” तदपि “गन्धग्राहकमिन्द्रियं घ्राणं, रसग्राहकमिन्द्रियं रसनं, रूपग्राहकमिन्द्रियं चक्षुः, स्पर्शग्राहकमिन्द्रियं स्पर्शनं, शब्दग्राहकमिन्द्रियं श्रवणम्” इति प्रतीन्द्रियं भिन्नत्वात् पञ्चविधम् । न चेदं तस्मिन्नेकस्मिन् सति कथञ्चिदुपपद्यते । लक्षणभेदस्य लक्ष्यभेदनिबन्धनत्वात् । अतस्तल्लक्ष्याणीन्द्रियाणि पञ्च । स्थानम् “अधिष्ठानं” तदपि “नासाधिष्ठानं घ्राणं, जिह्वाधिष्ठानं रसनं, कृष्णसाराधिष्ठानं चक्षुः, सर्वशरीराधिष्ठानं स्पर्शनं, कर्णशङ्कुल्यधिष्ठानं श्रोत्रम्” इति पञ्चविधम् । न चैतदिन्द्रियस्यैकत्वे युज्यते । निराकृतत्वात् । अतस्तदधिष्ठातृणीन्द्रियाणि पञ्च । विषयप्राप्तिः “गतिः” अर्थग्रहणप्रकार इति यावत् । घ्राणरसनस्पर्शनानि ह्याश्रयोपसर्पणात् प्रत्यासीदन्तं विषयं गृह्णन्ति । चक्षुस्तु वहिर्निःसृतैश्चाक्षुषरश्मिभिः प्रत्यासन्नं, श्रवणं च सन्तानवृत्त्या प्रत्यासत्तिं प्राप्तं विषयं गृह्णाति । न चेदृशो गतिभेदोऽन्तरेणाश्रयभेदं सम्भवति । तदाश्रयश्चेन्द्रियाणि । तस्मात् तानि पञ्च । अधिष्ठानसंस्थानविशेषः “आकृतिः” साऽपि पञ्चविधा । तस्याः पञ्चविधत्वाच्च तदाकृतीनीन्द्रियाण्यपि पञ्च ।

घ्राणत्वादिधर्मो जातिकल्पत्वाद् “जातिः” साऽपि पञ्चधा । तस्याः पञ्चधात्वाच्च तदाश्रयैरिन्द्रियैरपि पञ्चधा भवितव्यम् । धर्मभेदे धर्मिभेदस्यावश्यकत्वादिति पञ्चैव तानीन्द्रियाणीति भावः ॥ ५४ ॥

ननु किमात्मकानीमानि घ्राणादीनि पञ्चेन्द्रियाणि ? तत्राह—

“भूतगुणविशेषोपलब्धेस्तादात्म्यम्” ॥ ५५ ॥

भूतगुणविशेषोपलब्धेः=भूतानां पृथिव्यस्तेजोवाय्वाकाशानां ये गुण-विशेषाः गन्धरसरूपस्पर्शशब्दास्तेषां घ्राणादिभिरिन्द्रियैर्नियमेनोपलम्भाद-वगम्यते तादात्म्यं=तदा भूतानि परामृशति, भूतात्मकत्वं तेषां, भूतात्म-कानि तानीत्यर्थः ।

यत् तावद् भूतानां गुणविशेषं नियमेनाभिव्यनक्ति तत् तदात्मकं दृष्टं यथा कुङ्कुमगन्धाभिव्यञ्जकं गोघृतं पृथिव्यात्मकं, मोदकरसामि-व्यञ्जकं दन्तान्तरस्यन्दमानलालोदकमुदकात्मकं, सुवर्णादिरूपाभिव्यञ्जकं प्रदीपादि ज्योतिरात्मकं, स्वेदोदविन्दुशीतस्पर्शाभिव्यञ्जकं व्यजनपवनादि पवनात्मकं, नानाविधशब्दाभिव्यञ्जकं भेर्यादिकं चाकाशात्मकम् । घ्राणादीनीन्द्रियाण्यपि पृथिव्यादीनां भूतानां गन्धादीन् गुणविशेषान् नियमेनाभिव्यञ्जन्ति । दृश्यते हि घ्राणं गन्धरसरूपस्पर्शशब्देषु गन्धमेव नियमेनाभिव्यनक्ति, रसनं रसं, चक्षू रूपं, स्पर्शनं स्पर्शं, श्रवणञ्च शब्दम् । नच यद् दृष्टं तत् कथञ्चिन्निहोतुं शक्यते । तस्माद् भवति प्रतिपत्तिः—घ्राणं खलु गोघृतवत् पार्थिवं, गन्धरसरूपस्पर्शशब्देषु गन्ध-स्यैवाभिव्यञ्जकत्वात्, रसनमाप्यं लालावद् रसस्यैव, चक्षुस्तैजसं प्रदीपवद्रूपस्यैव, स्पर्शनं वायवीयं व्यजनपवनवत् स्पर्शस्यैव, श्रवणं व्योमात्मकं भेर्यादिवच्छब्दस्यैवाभिव्यञ्जकत्वादिति । किमुक्तं ? यथा हि पृथिव्यादिभेदानां भूतगुणविशेषाभिव्यक्तिनियमो दृश्यते तथा घ्राणादी-नामिन्द्रियाणामपि भूतगुणविशेषोपलब्धिनियमो दृश्यते । यथादर्शनं च कल्पनं न्याय्यम् । अतः प्रतिपद्यते नूनं भूतात्मकानि तानीति भावः ॥ ५५ ॥

इन्द्रियाणि परीक्षितानि । क्रमप्राप्तमर्थन्तावत् परीक्षयिष्यन्नाह—  
 “गन्धरसरूपस्पर्शशब्दानां स्पर्शपर्यन्ताः पृथिव्याः” ॥ ५६ ॥

गन्धरसरूपस्पर्शशब्दानां=मध्ये पृथीयं, गन्धश्च रसश्च रूपश्च स्पर्शश्च  
 शब्दश्च ते तथा, तेषां स्पर्शपर्यन्ताः=गन्धरसरूपस्पर्शा इति चत्वारः  
 पृथिव्याः=पृथिवीगुणाः वेदितव्या इत्यर्थः ॥ ५६ ॥

“असेजोवायूनां पूर्वं पूर्वमपोह्याकाशस्योत्तरः” ॥ ५७ ॥

स्पर्शपर्यन्तानामिति विपरिणम्यानुवर्तते । पूर्वपूर्वं=स्पर्शपर्यन्तानां  
 चतुर्णां मध्ये पूर्वपूर्वं गुणमपोह्य=वर्जयित्वा शिष्टाः गुणा असेजोवायूनां=  
 जलज्योतिरनिलानामाकाशस्य=व्योमश्चोत्तरः=अव्युत्पन्नशब्दोऽयं, स्पर्शा-  
 नन्तरः शब्दो गुणो वेदितव्य इत्यर्थः ।

ये खलु गन्धरसरूपस्पर्शशब्दा इति पृथिव्यादिभूतानां गुणविशेषाः  
 तेऽर्थाः । तत्र गन्धरसरूपस्पर्शाः पृथिव्याः, रसरूपस्पर्शा अपां,  
 रूपस्पर्शा तेजसः, स्पर्शा वायोः, शब्द आकाशस्य गुण इति  
 भावः ॥ ५७ ॥

पूर्वपक्षयति—

“न सर्वगुणानुपलब्धेः” ॥ ५८ ॥

न=उक्तो गुणविनियोगः सम्यग् न, कुतः ? सर्वगुणानुपलब्धेः=  
 उक्तानां सर्वेषां तत्तद्भूतगुणानां तत्तद्भूतात्मकेनेन्द्रियेणोपलम्भाभावादि-  
 त्यर्थः ।

तदा हि गन्धरसरूपस्पर्शवती “पृथिवी” रसरूपस्पर्शवत्यः  
 “आपः” रूपस्पर्शवच्च “तेजः” इति सिध्येत्, चेत् ते सर्वे  
 गुणाः तत्तदात्मकेनेन्द्रियेणोपलभ्येरन् । नच पार्थिवेन घ्राणेन गन्धा-  
 दयः सर्वे गुणा उपलभ्यन्ते, रसनेन चाप्येन रसादयः । न चोपलब्धि-  
 मन्तरेण तदभ्युपगमो युक्तः । नहि यस्य भूतस्येन्द्रियेण यो गुणो नोप-  
 लभ्यते सोऽपि तद्गुण इति युज्यते । गन्ध एव घ्राणेन, रसो रसनेन,  
 रूपं चक्षुषा, स्पर्शः स्पर्शनेन, शब्दश्च श्रवणेनोपलभ्यते न रसादिः ।

तस्मादेकैकस्य तस्य तत्तद्भूतगुणत्वसम्भवेऽपि न रसादीनां तद्गुणत्वं सम्भवति । तथा चायुक्तोऽयं गुणविनियोग इति भावः ॥ ५८ ॥

अत्र पूर्वपक्षिवर्गान्तरगतः कश्चित् स्वमतेन सर्वगुणानुपलब्धिं समर्थयते—

“एकैकद्रव्येनोत्तरोत्तरगुणसद्भावादुत्तरो-  
त्तराणां तदनुपलब्धिः” ॥ ५९ ॥

उत्तरोत्तराणां=निष्ठापणीयम्, उत्तरोत्तरभूतानामवादीनामेकैकद्रव्येन= एकैकत्वेन एकैकक्रमेणेति यावदुत्तरोत्तरगुणसद्भावात्=उत्तरोत्तरगुणानां र-  
सादीनां सद्भावाभ्युपगमात् तदनुपलब्धिः=पृथिव्यादिषु घ्राणादिभिस्ते-  
षामुपलब्धिर्न भवतीत्यर्थः ।

गन्धादीनामेकैकस्तावद् यथाक्रमं पृथिव्यादीनामेकैकस्य गुणोऽभ्युप-  
गम्यते न स्पर्शपर्यन्ताः पृथिव्याः पूर्वपूर्वमपोह्यासेजोवायूनामाकाशस्य  
चोत्तर इति । अतो रसादीनामुत्तरोत्तरभूतगुणत्वेन पृथिव्यादिष्वसद्भावाद्  
घ्राणादिभिस्तदनुपलब्धिर्युज्यते नास्ति कश्चिद् दोष इति भावः ॥ ५९ ॥

ननु कस्मात् तर्हि पृथिव्यादिषु रसादय उपलभ्यन्ते ? तत्राह—

“विष्टं ह्यपरं परेण” ॥ ६० ॥

हि=यस्मादपरं=पूर्वं परेण=उत्तरेण विष्टं=संयोगविशेषो विष्टत्वं, संयुक्तं  
विद्यत इत्यर्थः ।

यथा हि पृथिव्यादिषु शीतस्पर्शादीनामभावेऽपि “शीतलं शि-  
लातलम्” इत्यादितदुपलब्धिरवादिसंयोगादौपाधिक्यम्युपेयते तथा  
रसादीनामुपलब्धिरप्यौपाधिकी वेदितव्या । पृथिव्यादीनां पूर्वपूर्वभूते-  
नोत्तरोत्तरभूतसंयोगस्याभ्युपेतत्वात् । किमुक्तं ? पृथिव्यादीनां हि  
पूर्वपूर्वं भूतमुत्तरमुत्तरं भूतं वेदिष्टे । तस्य च तेन विष्टत्वात् तत्रौपा-  
धिकी रसादीनामुपलब्धिरिति भावः ॥ ६० ॥

सिद्धान्तयति—

“न पार्थिवाप्ययोः प्रत्यक्षत्वात्” ॥ ६१ ॥

नेति त्रिसूत्रीं प्रत्याचष्टे । न=यदुक्तं तन्न, कुतः ? पार्थिववाप्ययोः= पार्थिवरसस्याप्यस्य च रूपस्य प्रत्यक्षत्वात्=रसनेन चक्षुषा चोपलभ्यमान-  
त्वादित्यर्थः ।

पृथिव्यां हि मधुरादिभेदेन पङ्क्तिधो रसोऽप्सु च शुक्लो रूपं प्रत्यक्षे-  
णोपलभ्यते । नच प्रत्यक्षेणोपलब्धस्यापलापः सम्भवति । तस्य सर्वप्रमा-  
णज्येष्ठत्वेन प्रबलत्वात् । नचोत्तरोत्तरभूतसंयोगात् तत्र तदुपलब्धिरिति  
युक्तं भाषणम् । अप्सु मधुररसस्यैकस्य सत्त्वेऽपि पङ्क्तिधरसस्य, तेजसि च  
लोहितरूपसत्त्वेऽपि शुक्लरूपस्यासत्त्वात् । नहि यत्र यो गुणः कालत्रयेऽपि  
सत्त्वं न समश्नुते तत्संयोगात् सोऽन्यत्रोपलभ्यत इत्युपपद्यते । न चानु-  
पपन्नस्य कल्पना युक्ता । तस्मात् पूर्वपूर्वभूतस्योत्तरोत्तरभूतेन विष्टत्वात्  
पृथिव्यादिषु रसादीनामुपलब्धिरिति यत् किञ्चिदेतत् । किमुक्तं ?  
तदा हि पृथिव्यादिषु रसादीनामुपलब्धिरौपाधिकी कल्प्येत चेदप्सु  
पङ्क्तिधो रसः, तेजसि च शुक्लो रूपं विद्येत । नचाप्सु पङ्क्तिधो रसः, तेजसि  
च शुक्लो रूपं विद्यते । न च तत्राविद्यमानस्यान्यत्रोपलब्धिरौपाधिकी  
युज्यते । तस्मान्मन्तव्यं यथा हि पृथिव्यादीनां गन्धादयो गुणाः  
स्वाभाविकाः तथा रसादयोऽपि । विशेषस्त्वियानेव यत् पृथिव्यादीनां  
गन्धादयो नैजाः गुणाः कारणक्रमाच्च रसादय इति । यावदभूतसूक्ष्मारब्धं  
कार्यद्वयं तत्सर्वं पाञ्चभौतिकमित्यभ्युपगमात् । तद्यथोक्तं पुरस्तात् “नो-  
ष्णाशीतवर्षकालनिमित्तत्वात् पञ्चात्मकविकाराणाम्”  
(न्या० ३।१।२०) इति । दर्शनान्तरेऽप्युक्तं “द्रव्येषु पञ्चात्मक-  
त्वम्” (वै० ८।२।४) इति । तथा च पृथिव्यादिषु न रसादीना-  
मुपलब्धिरौपाधिकीति सिद्धमिति भावः ॥ ६१ ॥

ननु रसादयोऽपि चेत् पृथिव्यादीनां स्वाभाविकाः गुणाः, तदा  
कुतस्ते गन्धादिवद् घ्राणादिभिर्न गृह्यन्ते ? तत्राह—

“पूर्वपूर्वं गुणोत्कर्षात् तत्तत्प्रधानम्” ॥ ६२ ॥

पूर्वपूर्वं=घ्राणादीनामिन्द्रियाणां पूर्वपूर्वमिन्द्रियं घ्राणादीन्दीयमिति यावद्

गुणोत्कर्षात्=उत्कर्षः प्राधान्यं, गन्धादिगुणप्राधान्यात् तत्तत्प्रधानं=तत्त-  
द्रुणग्रहणप्रधानं यथाक्रमं गन्धादिगुणग्राहकमिति यावद् विद्यत इत्यर्थः ।

यस्मिन् द्रव्ये हि यो गुण उत्कृष्यते तद् द्रव्यं द्रव्यान्तरगतं तद्रु-  
णमेवाभिव्यनक्ति न गुणान्तरमिति नियमः । दृश्यते हि गन्धोत्कर्षाद्  
गोघृतं कुङ्कुमगन्धमेवाभिव्यनक्ति न तद्रसं न वा तद्रूपं, रसोत्कर्षाच्च  
लालोदकं मोदकरसमेवाभिव्यनक्ति न तद्रन्ध्रं न वा तद्रूपम् । घ्राणादी-  
न्द्रियद्रव्येष्वपि गुणान्तरसमवाये सत्यपि गन्धादय एव गुणा उत्कृष्यन्ते  
न रसादयः । तस्मात् तैरपि पृथिव्यादिषु द्रव्येषु गन्धादिगुणग्राहकैरेव  
भवितव्यं न गुणान्तरग्राहकैः । तस्य तत्रोत्कर्षाभावात् । किमुक्तं ?  
घ्राणमिन्द्रियं पार्थिवं गन्धमेव गृह्णाति रसनं चाप्यं रसमेव न गुणान्तर-  
मित्यत्र गन्धादिगुणानामुत्कर्ष एव कारणं विद्यते न जात्यन्यत् किञ्चित् ।  
लोके यत्र द्रव्ये यस्य गुणस्योत्कर्षः तद्रव्येण द्रव्यान्तरगततद्रुणग्रहण-  
स्यैव दर्शनात् । नहि पार्थिवाप्यतैजसानां गोघृतादिद्रव्याणां गुणा-  
न्तरग्राहकत्वमद्यापि केनचिद् दृश्यते । गन्धरसरूपादिग्राहकत्वं तु  
गन्धरसरूपाद्युत्कर्षादित्यन्यत्रापि सुवचम् । अतो रसादीनां पृथिव्यादि-  
गुणत्वे सत्यपि गन्धादिवद् घ्राणादिभिर्न ग्रहणं तत्र तदुत्कर्षाभावादिति  
भावः ॥ ६२ ॥

ननु पाञ्चभौतिकत्वाविशेषेऽपि घ्राणादिषु गन्धादीनामेवोत्कर्षो न  
रसादीनामिति कुतो व्यवसीयते? तत्राह—

“तद्व्यवस्थानं तु भूयस्त्वात्” ॥ ६३ ॥

तद्व्यवस्थानं तु=तदा गुणोत्कर्षं परामृशति, तुना तत्र भूयस्त्वा-  
तिरिक्तं निमित्तान्तरं व्यवच्छिनत्ति, गुणोत्कर्षव्यवस्थानन्तु भूयस्त्वात्=  
प्रकृतिद्रव्यस्याधिक्याद् वेदितव्यमित्यर्थः ।

यद्यपि सर्वाणीन्द्रियाण्यविशेषेण पाञ्चभौतिकानि तथाप्यस्ति तत्रै-  
कैकस्य प्रकृतिभूतस्य द्रव्यस्य भूयस्त्वं, तद्यथा घ्राणे पृथिव्याः,  
रसनेऽपां, चक्षुषि तेजसः, स्पर्शने वायोः, श्रवणे चाकाशस्य । यस्य च

यत्र भूयस्त्वं तद्गुणस्य तत्रोत्कर्ष इति सुखेन व्यवस्थातुं शक्यते । नहि सति भूयसि द्रव्ये तद्गुणोत्कर्षेण न जातु भवितव्यमिति सम्भवति । तत्र तत्र द्रव्यभूयस्त्वं चोक्तं दर्शनान्तरेऽपि “भूयस्त्वाद् गन्धवत्त्वाच्च पृथिवी गन्धज्ञाने प्रकृतिः” (वै० ८।२।५) “तथाऽऽपस्ते-जोवायुश्च रसरूपस्पर्शज्ञानेऽविशेषात्” (वै० ८।२।६) इति । गन्धादिमत्त्वं च घ्राणादीनामग्रिमसूत्रे स्पष्टम् । अनौ घ्राणादिषु गन्धादय एवोत्कृष्यन्ते न रसादय इति युक्तं व्यवस्थानमिति भावः ॥ ६३ ॥

ननु घ्राणादिषु चेद् गन्धादीनामुत्कर्षः तदा कुतस्ते तैर्नोपलभ्यन्ते ? तत्राह—

“सगुणानामिन्द्रियभावात्” ॥ ६४ ॥

सगुणानां=गन्धादिगुणसहितानां घ्राणादीनामिन्द्रियभावात्=इन्द्रियत्वादित्यर्थः ।

इन्द्रियैः सद्भिर्घ्राणादिभिर्गन्धादयो गुणा उपलब्धुं शक्यन्ते नानिन्द्रियैः सद्भिः । इन्द्रियत्वं च तेषां गन्धादिगुणसहितानामेव न केवलानाम् । लोके सर्वत्र सगुणानामेव द्रव्याणां परकीयगुणामिव्यञ्जकत्वदर्शनात् । नहि निर्गन्धं गोघृतं कुङ्कुमगन्धं नीरसं वा लालोदकं मोदकरसं नीरूपं वा प्रदीपादि सुवर्णादिरूपमभिव्यनक्ति । नच यथादर्शनं कल्पनमन्याय्यम् । अतः केवलानामिन्द्रियभावाभावेन सगुणानां चेन्द्रियभावभावेऽपि स्वभिन्नगन्धादिविषयाभावेन न घ्राणादिभिः स्वगतगन्धादिगुणोपलब्धिरिति भावः ॥ ६४ ॥

अत्रैव हेत्वन्तरमाह—

“तेनैव तस्याग्रहणाच्च” ॥ ६५ ॥

घ्राणादिभिः स्वगुणानुपलब्धौ द्वितीयोऽयं हेतुरिति सूचनाय चकारः । इतरव्यवच्छेदार्थश्चैवकारः । तेनैव=स्वेनैव तस्य=स्वस्याग्रहणाच्च=ग्रहणासम्भवाच्चेत्यर्थः ।

यथा हि कर्णच्छिद्रं वर्जयित्वा न केवलमाकाशं श्रोत्रभावमुपसम्पद्यते तथा गन्धादिगुणान् वर्जयित्वा घ्राणादीन्यपि केवलानि नेन्द्रियभावमुपसम्पत्तुमर्हन्ति । यान् विना च यानि नेन्द्रियभावमुपसम्पत्तुं पारयन्ति नच ते तत्स्वरूपतोभिन्नत्वेन कर्हिचित् परिगणयितुं शक्यन्ते । नहि कर्णतः कर्णच्छिद्रं खलु भिन्नं परिगण्यते । तेषां तत्स्वरूपतो भेदाभावे च घ्राणादिभिः स्वगुणोपलब्धौ चोद्यमानायां स्वेनैव स्वस्य ग्रहणं प्रसज्यते । तच्चासम्भवम् । आत्माश्रयप्रसङ्गात् । अतो न तैस्तदुपलब्धिरिति भावः ॥ ६५ ॥

अत्र शङ्कते—

“न शब्दगुणोपलब्धेः” ॥ ६६ ॥

न=यदुक्तं तत्र, कुतः ? शब्दगुणोपलब्धेः=श्रोत्रेणात्मीयस्य शब्दगुणस्योपलब्धमादित्यर्थः ।

कर्णशङ्कुल्यवच्छिन्नं नमः खलु श्रोत्रम् । तेन च प्रत्यक्षा शब्दोपलब्धिः । शब्दश्च नभोगुण इति निर्विवादम् । अतस्तेनैव तस्योपलब्धेः स्पष्टो व्यभिचार इति भावः ॥ ६६ ॥

समाधत्ते—

“तदुपलब्धिरितरेतरद्रव्यगुणवैधर्म्यात्” ॥ ६७ ॥

इतरेतरद्रव्यगुणवैधर्म्यात्=इतरेतरम् अन्योऽन्यं द्रव्यगुणानां घ्राणादिद्रव्याणां गन्धादिशब्दान्तानां च तद्गुणानां वैधर्म्यान् विलक्षणधर्मकत्वात् तदुपलब्धिः=तस्य शब्दगुणस्य श्रोत्रेणोपलब्धिर्वेदितव्येत्यर्थः ।

यथा हीन्द्रियभावाय घ्राणादीनि द्रव्याणि गन्धादिगुणसाहाय्यमाकांक्षन्ति न तथाऽऽकाशं द्रव्यमिन्द्रियभावाय शब्दगुणसाहाय्यमाकांक्षति । तस्य तत्साहाय्यं विनैव तदुपपत्तेः । नहि गन्धादीनां गन्धादिव्यञ्जकत्ववद् शब्दस्य शब्दव्यञ्जकत्वमस्ति, येन तत्र तत्साहाय्यं कल्प्येत । यथा चेदं द्रव्याणामन्योऽन्यं वैधर्म्यं तथा तद्गुणानामपि वेदितव्यम् । शब्दो हि सन्तानवृत्त्या श्रोत्रेन्द्रियमुपसीदति, गन्धा-



दयस्तु न तथा तत्तदिन्द्रियमुपसीदन्ति । सति चेदृशि द्रव्यगुणवैधर्म्ये  
तदुपलब्धिवैधर्म्येणाप्यवश्यं भवितव्यम् । नहि भवति निमित्ते नैमित्तिकं  
न भवतीति युज्यते । नच श्रोत्राकाशेनोपसन्नस्य शब्दस्योपलब्धिरप्रामा-  
णिकी विद्यते । अनुमानगम्यत्वेन प्रामाणिकत्वात् । तथा चेतरेतरद्र-  
व्यगुणवैधर्म्याच्छ्रोत्रेणैकेन कथञ्चित् स्वगुणस्य शब्दस्योपलब्धेऽपि न  
तद्विरुद्धधर्मकैरिन्द्रियान्तरैः स्वगुणा उपलब्धुं शक्यन्ते । तस्माद-  
चलोऽयं नियमः यदिन्द्रियैः स्वगुणा नोपलभ्यन्त इति । तस्य च  
श्रोत्रेन्द्रियातिरिक्तेन्द्रियविषयत्वान्नव्यभिचार इति भावः ॥ ६७ ॥

आत्मा कायस्तथा खानि तदर्था भौतिका गुणाः ।

तृतीयस्याह्निके पूर्वे सम्यगेते परीक्षिताः ॥ १ ॥

इति श्रीमत्परमहंसपरिव्राजकाचार्योदासीनवर्य्यात्मारामभगव-  
त्पादशिष्यहरिप्रसादकृतायां न्यायसूत्रवैदिकवृत्तौ  
तृतीयाध्यायस्याद्यमाह्निकम् ।





## तृतीयोऽध्यायः

### द्वितीयमाहिकम्

अथ क्रमप्राप्तां बुद्धिं परीक्षितुकामः पूर्वं तावत् परीक्षाङ्गभूतं संशयमाह—

“कर्माकाशसाधर्म्यात् संशयः” ॥ १ ॥

कर्माकाशसाधर्म्यात्=कर्म चाकाशं च ते तथा, ताभ्यां समानः तुल्यो धर्मः अस्पर्शत्वलक्षणो धर्मो यस्याः बुद्धेः सा तथा, तस्याः भावस्तत्त्वं तस्मात् कर्माकाशसमानधर्मत्वात् संशयः=किं कर्मवदनित्या बुद्धिः आहोस्विदाकाशवन्नित्येति भवति संशय इत्यर्थः ।

यत् खल्वस्पर्शं वस्तु तन्नित्यमनित्यं चोभयथा दृष्टम् । तद्यथाऽ-  
स्पर्शं कर्म तदनित्यं क्षणिकत्वात्, अस्पर्शमाकाशं तन्नित्यं चिरस्थायि-  
त्वात् । बुद्धिरप्यस्पर्शा । नहि सा केनचित्सृश्यते । अतो भवति संशयः  
किमेवा कर्मवदनित्या आहोस्विदाकाशवन्नित्येति । किमुक्तं ? यस्य  
येन साधर्म्यं तत्तत्कल्पमुपलब्धं यथा घटसधर्मा पटो घटकल्पः । बुद्धा-  
वपि कर्माकाशाभ्यां साधर्म्यमुपलभ्यते । अस्ति निःस्पर्शं कर्म निःस्पर्श-  
माकाशं निःस्पर्शा च बुद्धिः । अतोऽनयाऽपि कर्मकल्पया वाऽऽकाशक-  
ल्पया वाऽवश्यं भवितव्यम् । अनित्यं च कर्म । तृतीयक्षणवृत्तिध्वंसप्रति-  
योगित्वात् । नित्यमाकाशम् । आमहाप्रलयं स्थायित्वात् । तथा च  
संशयः किमियमप्यनित्याऽथवा नित्येति भावः ॥

तत्र बुद्धिरेवात्मा, मनोऽन्तःकरणं चित्तं चेति तन्नामान्तरम् । गोल-  
कमात्राणि चेन्द्रियाणि । तत्र प्रतिबिम्बिताः विषयाः अनिशं तत्संसृष्टायां  
बुद्धौ प्रतिबिम्बन्ति । तत्र प्रतिबिम्बनाच्च येयं तस्यास्तत्तद्विषयाकारता

तदेव घटोऽयं पटोऽयमिति तत्तद्विषयविज्ञानम् । सोऽयं तत्तद्विषयाकार-  
तालक्षणो धर्मो न बुद्धिसकाशाद् भिन्नः । धर्मधर्मिणोरभेदाभ्युपगमात् ।  
सा चैका स्थास्रुर्नित्या चेति पूर्वः पक्षः । आत्मेन्द्रियार्थसन्निकर्षजन्यं  
ज्ञानं बुद्धिः । सा च नात्मा किन्तु मनःसंयुक्तस्यात्मनो गुणोऽनित्या  
चेति सिद्धान्त इति विवेकः ॥ १ ॥

पूर्वपक्षयति—

“विषयप्रत्यभिज्ञानात्” ॥ २ ॥

विषयस्य प्रत्यभिज्ञानं प्रतिसन्धानं तस्मादवगम्यते नित्या बुद्धिरित्यर्थः ।

यदिदं दृष्टवस्तुविषयं “तदेवेदम्” इति प्रतिसन्धानात्मकं विज्ञानं  
तत् “प्रत्यभिज्ञानम्” इत्युक्तम् । तदधिकरणं च बुद्धिरेव नान्यत् कि-  
ञ्चित् । अनभ्युपगमात् । नच बुद्धेरस्थिरत्वे तदधिकरणत्वमुपपद्यते ।  
अन्येन दृष्टस्यान्येन प्रत्यभिज्ञानासम्भवात् । नहि चैत्रेण दृष्टं मैत्रः  
प्रत्यभिज्ञानातीति सम्भवति । बुद्धेरस्थिरत्वे चोदयव्ययावश्यम्भावेन येयं  
द्रष्ट्री न सा प्रत्यभिज्ञात्री या च प्रत्यभिज्ञात्री न सा द्रष्ट्रीत्यन्येन दृष्ट-  
स्यान्येन प्रत्यभिज्ञानं विस्पष्टम् । अतो भवति प्रतिपत्तिर्नूनं प्रत्यभिज्ञा-  
नाश्रयो बुद्धिः स्थिरा, स्थिरत्वाच्चाकाशवन्नित्येति । किमुक्तं ? यत् किल  
वैदिकाः मनोऽन्तःकरणं बुद्धिश्चित्तमिति नामभागात्मनो जीवभावनिर्वर्तकं  
प्राणव्यापारमिन्द्रियप्रमुखाखिलशरीरनायकं प्रत्यात्मं भिन्नं सत्त्वप्रधानत्वात्  
सात्त्विकं द्रव्यभेदमातिष्ठन्ते तमेव वयं बाह्या आत्मेति व्याचक्ष्महे । नचै-  
तद् बुद्धितत्त्वं वैदिकानामिवास्माकं ज्ञानसाधनं किन्तु तदधिष्ठानं स्फटि-  
कवन्नितान्तोज्ज्वलम् । ज्ञानं च न तद्रुणः अपि च ? विलक्षणशक्तिकेषु  
गोलकमात्रेष्विन्द्रियेषु प्रतिबिम्बितानामर्थानां तत्र प्रतिबिम्बनाद् यः खलु  
तस्य तदाकारतावभासः सः । तस्य चौपाधिकत्वान्न तत्कृतेन दोषेण  
गुणेन वाऽणुमात्रेणापि तत् सम्बध्यते । अत एव चैकं नित्यं बुद्धितत्त्व-  
मात्मेत्यास्माकीनः प्रवादः । प्रत्यभिज्ञानमपि ज्ञातार्थप्रतिबिम्ब एव  
नान्यत् किञ्चित् । तच्च तस्य स्थिरत्वे सम्भवति न क्षणिकत्वे । नहि

क्षणमात्रस्थितिकं प्रति ज्ञातेत्यर्थविशेषणमुपपद्यते । स्थिरं च सर्वं नित्यं दृष्टं  
यथाऽऽकाशम् । तस्मादत्रगम्यते बुद्धितत्त्वमपि नित्यमिति भावः ॥ २ ॥

उत्तरयति—

“साध्यसमत्वादहेतुः” ॥ ३ ॥

अहेतुः=“विषयप्रत्यभिज्ञानात्” इत्ययमहेतुः, कुतः? साध्यसम-  
त्वात्=साध्येनाविशिष्टत्वात् असिद्धत्वादित्यर्थः ।

सिद्धो हि हेतुर्भवति नासिद्धः । प्रत्यभिज्ञानं च बुद्धेर्नित्यत्ववन्ना-  
द्यापि सिध्यति । नहि चेतनधर्मः प्रत्यभिज्ञानमचेतनायाः बुद्धेर्धर्मः सम्भ-  
वति । चेतनो हि ज्ञातपूर्वमर्थं प्रत्यभिज्ञानाति नाचेतनमिति सर्वजनीनम् ।  
अचेतना च बुद्धिः । तस्मादसिद्धो हेतुः । तदसिद्धौ च स्थिरत्वासि-  
द्धेर्न तावन्नित्या बुद्धिरिति सिद्धमिति भावः ॥ ३ ॥

ननु चेतना बुद्धिर्नाचेतना ? तत्राह—

“न युगपदग्रहणात्” ॥ ४ ॥

न=चेतना बुद्धिर्न, कुतः? युगपत्=एकदाऽग्रहणात्=नानार्थाग्रह-  
णादित्यर्थः ।

चेदियं चेतना भवेत् तदाऽनिशं गोलकमात्रसन्निहितया तया युगपत्  
सर्वेऽर्था गृह्येरन् । नहि नानागवाक्षसन्निहितो वेश्मान्तरालस्थः पुमान्  
न नानार्थान् युगपद् गृह्णाति । न च वैदिकानामिवास्ति मध्ये युष्माकं  
किञ्चित् करणान्तरं येनायुगपद्ग्रहणं व्यवस्थाप्येत । नचान्तरेण नियामकं  
किञ्चिद् व्यवस्थापयितुं शक्यते । न च भवति युगपद् ग्रहणम् । तस्मात्  
प्रतिपद्यते न खलु चेतना बुद्धिः अपि च ? अचेतनेति भावः ॥ ४ ॥

ननु माभूत् तर्हि प्रत्यभिज्ञानं को दोषः ? तत्राह—

“अप्रत्यभिज्ञाने च विनाशप्रसङ्गः” ॥ ५ ॥

अप्रत्यभिज्ञाने च=प्रत्यभिज्ञानाभावे च विनाशप्रसङ्गः=बुद्धेर्विनाशः  
प्रसज्येतेत्यर्थः ।

प्रत्यभिज्ञानवलेनैव तावत् स्थिरा बुद्धिः सिध्यति । यदा च तस्याः प्रत्यभिज्ञानमेव न भवति तदा कुतस्तत्सैर्य्यं सिध्येत् । नह्यहेतुकं सैर्य्यं कश्चित् सेद्धुमर्हति । तदसिद्धौ चास्थिरा सेति हसताऽऽस्येयम् । तथा च ध्रुवस्तस्या विनाशप्रसङ्ग इति भावः ॥ ५ ॥

बुद्धेर्विनाशप्रसक्तिमसहमानः पुनराशङ्कते—

“क्रमवृत्तित्वादयुगपद्ग्रहणम्” ॥ ६ ॥

अयुगपद्ग्रहणं=बुद्धेर्युगपद्ग्रहणाभावः क्रमवृत्तित्वात्=क्रमेण वृत्तिः अर्थैः सम्बन्धो यस्याः सा तथा, तस्या भावस्तत्त्वं तस्मात् युगपदर्थैः सम्बन्धाभावाद् वेदितव्य इत्यर्थः ।

न खलु बुद्धेरचेतनत्वाद् युगपद्ग्रहणाभावः अपि च ? अर्थैर्युगपत्सम्बन्धाभावात् । अतो येन सम्बन्धस्तस्य ग्रहणं येन चासम्बन्धस्तस्याग्रहणमिति बुद्धेश्चेतनत्वेऽपि युगपद्ग्रहणमुपपद्यते । नहि चेतनोऽपि भवन्नात्मासम्बद्धमर्थं कंचिद् ग्रहीतुं शक्नोति । सम्बद्धं हि गृह्यते नासम्बद्धमिति निर्धारणात् । तथा च युगपद्ग्रहणादचेतना बुद्धिरित्युक्तमिति भावः ॥ ६ ॥

ननु सत्यपि सम्बन्धे कचिदग्रहणं दृश्यते ? तत्राह—

“अप्रत्यभिज्ञानञ्च विषयान्तरव्यासङ्गात्” ॥ ७ ॥

अप्रत्यभिज्ञानं च=प्रत्यभिज्ञानमत्र ग्रहणमात्रमाह ननु ज्ञातार्यग्रहणम्, चस्त्वर्थो ग्रहणाभावप्रयुक्तप्रसक्तमचेतन्यं व्यवच्छिन्नति, कश्चित् सत्यपि सन्निकर्षे ग्रहणाभावस्तु विषयान्तरव्यासङ्गात्=अन्यो विषयो विषयान्तरं, तत्र प्रसक्तिर्व्यासङ्गस्तस्मात् अर्थान्तरे नितान्तासक्तत्वाद् वेदितव्य इत्यर्थः ।

सत्यं कश्चित् सन्निकर्षे सत्यपि भवत्यग्रहणं तथापि न तेन बुद्धेरचेतन्यं सेद्धुमर्हति । तस्य विषयान्तरव्यासक्त्याऽप्युपपत्तेः । कार्य्यान्तरत्यागेनैकपरत्वं हि व्यासङ्गः । नच सति तस्मिन् सन्निहितमपि केनचिदर्थान्तरं ज्ञातुं शक्यते । नह्येकत्र निलम्बोऽन्यत् किञ्चिज्ज्ञानातीत्युपपद्यते । नच व्यासक्तौ सत्यामर्थान्तरग्रहणेऽस्ति किञ्चित् प्रमाणम् । अग्र-

हणं तु व्यासक्तमनसो भावत्की बृहदारण्यकश्रुतिरेवाचष्टे “अन्यत्रमना अभूवं नादर्शम्, अन्यत्रमना अभूवं नाश्रौपम्” (बृह० ३।५।३) इति । लोकानुभवश्चेह प्रत्यक्ष एव न तदाम्रेडनं युक्तम् । बुद्धिरपि चेत् कदाचित् सन्निहितमर्थं न जानीते तदा न तेन तद-  
चैतन्यमनुमातव्यम्, अपि च? विषयान्तरव्यासङ्गः । तेनापि तदज्ञा-  
नसम्भवात् । तथा च निमित्तान्तरानुमानमयुक्तम् । नहि धूमस्यार्द्रे-  
न्धनसंयोगलक्षणे निमित्ते सम्भवति पुनरशक्यसम्भवं निमित्तान्तरं किञ्चि-  
दनुमिन्वतेऽनुमातारः । तस्मात् सन्निहितविषयाग्रहणेऽपि नाचेतना बुद्धिः  
अपि च? चेतना । चेतनत्वाच्च विषयप्रत्यभिज्ञानोपपत्त्या विनाशाप्र-  
सङ्गे नित्येति भावः ॥ ७ ॥

समाधत्ते—

“गत्यभावात्” ॥ ८ ॥

न=यदुक्तं तत्र, कुतः? गत्यभावात्=गमनाभावात् विषयग्रहणार्थं  
बुद्धेर्गमनानभ्युपगमादित्यर्थः ।

स्थासुर्हि बुद्धिः न सा विषयदेशं गन्तुमर्हति । तत्रागच्छन्त्याश्च  
तस्याः न जातु क्रमवृत्तित्वमुपपद्यते । प्रतिविषयं क्रमेण वर्तनं हि क्रम-  
वृत्तित्वम् । यस्याश्च गतिरेव न विद्यते सा कथं प्रतिविषयं क्रमेण  
वर्तेत । यत् किल बुद्धौ विषया आत्माकारमादधते तदेव ते  
ज्ञानं, न वैदिकानामिव संयोगजो गुणः । तत्र द्वारभूतानि च  
गोलकानि सर्वदा विवृतमुखानि न क्रमप्रयोजकानि सम्पद्यन्ते । अन्यच्च  
नास्ति ते किञ्चित् क्रमप्रयोजकं निमित्तम् । नच बुद्धेः प्रतिविषयं गतिर-  
भ्युपगम्यते, येन सा तत्र निमित्तं सम्भवेत् । नच निमित्ताभावे नैमित्ति-  
कमुपपत्तुमर्हति । नैमित्तिकश्च क्रमः । तदनुपपत्तौ च क्रमवृत्तित्वासम्भ-  
वादनुपपन्नं युगपदग्रहणम् । युगपद्ब्रह्मं च नास्ति । तेन प्रतिपद्यते नून-  
मचेतना बुद्धिरिति । तथा च विषयान्तरव्यासङ्गोऽपि न दुरपह्वः । स हि  
व्यासज्यते यो जानीते । नच बुद्धिर्जानीते । नह्यचेतनं च जानीते चेति

न व्याहन्यते । नच व्याहृताश्रयणं युक्तम् । अतो विषयान्तरव्यासङ्गाभावेन ग्रहणाभावानुपपत्त्या युक्तस्तस्याः विनाशप्रसङ्गः । यस्याश्च विनाशप्रसङ्गः सा नित्येति नितान्तासङ्गतम् । नहि नित्यं च विनश्यति चेति कथञ्चित् सङ्गच्छते । बुद्धेरुत्पादविनाशौ च प्रत्यक्षौ रसबुद्धिरुत्पन्ना रूपबुद्धिर्विनष्टेति । नच यत्प्रत्यक्षं तदपह्नोतुं शक्यते । तस्मादनित्या नाना च बुद्धिरिति भावः ॥ ८ ॥

नित्या बुद्धिरात्मेति निराकृतम् । इदानीं क्षणिका बुद्धिरात्मेति निराकरिष्यन् तन्नानात्वमाक्षिपति—

“स्फटिकान्यत्वाभिमानवत् तदन्यत्वाभिमानः” ॥ ९ ॥

स्फटिकान्यत्वाभिमानवत्=जवादिकुसुमोपधानेनैकस्यापि स्फटिकस्य नानात्वाभिमानवत् तदन्यत्वाभिमानः=गन्धादिविषयोपधानेन तस्याः बुद्धेर्नानात्वाभिमानो वेदितव्य इत्यर्थः ।

यथा खल्वेकः स्फटिको मणिर्नानाविधकुसुमसन्निधानाद् रक्तः पीतो नीलो नानाविधोऽवभासते तथा बुद्धिरैका गन्धादिनानाविधविषयसन्निधानाद् गन्धज्ञानं रसज्ञानं रूपज्ञानमिति नानाविधा प्रतिभासते नास्ति परमार्थतस्तस्या नानात्वम् । अतोऽभेदेनावस्थितस्य स्फटिकस्य यथा कुसुमोपधानभेदान्नानात्वाभिमानः तथाऽभेदेनावस्थिताया बुद्धेरपि विषयोपधानभेदान्नानात्वाभिमानो न वास्तविकं नानात्वमिति भावः ॥ ९ ॥

क्षणिकवादी दूषयति—

“स्फटिकेऽप्यपरापरोत्पत्तेः क्षणिकत्वाद् व्यक्तीनामहेतुः” ॥ १० ॥

अहेतुः=“स्फटिकान्यत्वाभिमानवत् तदन्यत्वाभिमानः” इत्ययमविद्यमानहेतुकः प्रमाणशून्यः पक्ष इति यावत्, कुतः ? व्यक्तीनां=व्यज्यमानो भावो व्यक्तिः, तासां सतो भावमात्रस्येति यावत् क्षणिकत्वात्=पूर्वापरभागविकला कालकला क्षणः, तन्मात्रस्थितिकत्वात् स्फटिकेऽपि=दृष्टान्तीभूते स्फटिकेऽप्यपरापरोत्पत्तेः=अन्यान्यस्फटिकव्यक्त्युत्पत्तेरित्यर्थः ।

यावन्तः खलु भावाः सर्वे ते क्षणमात्रावस्थायिनो न क्षणादूर्ध्वम-  
धोऽवतिष्ठन्ते । अत एव च तेषां प्रतिक्षणं पूर्वाः पूर्वाः व्यक्तयो निरु-  
ध्यन्ते, अपराः अपराश्चोत्पद्यन्ते । सर्वं चैतदात्मशरीरे प्रत्यक्षम् । तद्धि  
प्रतिक्षणमन्यदन्यद् भवतीति को नु नाम न जानीते । कस्य तावत् सूक्ष्म-  
दर्शिनः शरीरस्यास्य कालपरिपाकवशेनोपचयलक्षणस्य स्थौल्यस्यापचयल-  
क्षणस्य च हासस्य दर्शनाद् नैतादृशी मतिरुदयमासादयति नूनमेतत्  
क्षणपरिणामीति । यथा च सदिदं शरीरं तथा स्फटिकोऽपि सन् ।  
अतस्तेनापि शरीरवत् प्रतिक्षणं परिणामिना भवितव्यम् । सत्त्वाविशेषात् ।  
नह्येकं सत् प्रतिक्षणं परिणमते नान्यदिति सम्भवति । तस्य च प्रतिक्षणं  
परिणामित्वेऽन्यान्यव्यक्त्युत्पत्तेरवश्यम्भावेनौपाधिको नानात्वाभिमानो न  
युज्यते । सम्भवति वास्तवेऽवास्तवकल्पनस्यान्याय्यत्वात् । यथा च  
स्फटिके प्रतिक्षणमुत्पादविनाशशालित्वाद् वास्तविकं नानात्वं तथा  
प्रतिक्षणमुत्पादविनाशशालिन्यां बुद्धावपि वास्तविकं तदभ्युपगतव्यं  
नौपाधिकम् । अप्रामाणिकत्वात् । तथा च “स्फटिकान्यत्वाभिमानवत्  
तदन्यत्वाभिमानः” इति रिक्तं वच इति भावः ॥ १० ॥

सिद्धान्तमाह—

“नियमहेत्वभावाद् यथादर्शनमभ्यनुज्ञा” ॥ ११ ॥

नियमहेत्वभावात्=“यत् सत् तत् क्षणिकम्” इति नियमे प्रमाणा-  
भावाद् यथादर्शनं=यो भावो यथा दृश्यते तत्र तथाऽभ्यनुज्ञा=अभ्यनु-  
ज्ञानं विधेयमित्यर्थः ।

यस्तावदेव नियमः “यत् सत् तत् क्षणिकम्” इति, नच तं कश्चित्  
प्रमाणभेदः प्रत्यक्षं वाऽनुमानं वा प्रतिपादयति । सत्त्वं ह्यर्थक्रियाकारित्वं,  
क्षणिकत्वं च क्षणमात्रस्थायित्वम् । न चैतयोरभिधूययोरिव रसवत्यां  
कचिदविनाभावः प्रत्यक्षेण प्रतिपद्यते । न वा क्षणिकस्य भावस्यार्थक्रिया-  
कारित्वं कथञ्चित् सम्भाव्यते, येनानुमानेनापि प्रतिपद्येत । प्रमाणप्रति-  
पत्तिमन्तरा च न तदभ्युपगमो युज्यते । अतो यो भावो यथोपल-



भ्यते स तथैवाभ्यनुज्ञातव्यः । नच स्फटिके सत्त्वोपलम्भेऽपि क्षणिकत्व-  
मुपलभ्यते, येन तत्र तदभ्यनुज्ञायेत । बुद्धौ चोपलभ्यते गन्धज्ञानं  
विनष्टं रसज्ञानमुत्पन्नमिति । तस्मात् तत्र तदभ्यनुज्ञायते न जातु  
प्रत्याख्यायते । दृष्टस्य प्रत्याख्यानासम्भवात् । तथा च बुद्धेः  
क्षणिकत्वेन वास्तवनानात्वसिद्धेऽपि न तत् स्फटिकस्य सेद्धमर्हति ।  
तस्याक्षणिकत्वेन वास्तवनानात्वानर्हत्वादिति भावः ॥ ११ ॥

ननु यथा सदिदं शरीरं क्षणिकं तथा स्फटिकोऽपि क्षणिकः किं न-  
स्यात् ? तत्राह—

“नोत्पत्तिविनाशकारणानुपलब्धेः” ॥ १२ ॥

न=स्फटिकः क्षणिको न, कुतः ? उत्पत्तिविनाशकारणानुपलब्धेः=  
तत्र शरीरवदुत्पत्तिविनाशकारणयोरुपलम्भाभावादित्यर्थः ।

शरीरे हि पूर्वव्यक्तिविनाशस्योत्तरव्यक्त्युत्पादस्य च कारणे वृद्धिहास-  
लक्षणौ तावदुपचयापचयौ प्रतिक्षणमुपलभ्येते, तेन तस्य क्षणिकत्वमासी-  
यते । स्फटिकेऽपि चेत् ते तथोपलभ्येयातां तदा तस्यापि क्षणिकत्वमासी-  
येत । नच ते तत्र तथोपलभ्येते । तदुपलब्धिमन्तरा च केवलेन सामा-  
न्यधर्मेण सत्त्वेन न तस्य क्षणिकत्वमास्थातुं शक्यते । नह्येकस्मिन् कुसु-  
मेऽरुणिमा दृष्ट इति कुसुममात्रे तं कुसुमत्वेन हेतुनाऽनुमिमतेऽनुमातारः ।  
तस्मात् सत्त्वाविशेषेऽपि न शरीरवत् क्षणिकः स्फटिक इति भावः ॥

इदमत्र बोध्यम्—यद्यपि “क्षणिकवादिनः” इव “वैदिकाः”  
अपि शरीरं क्षणिकमभ्युपगच्छन्ति । सर्वे भावाः क्षणपरिणामिन ऋते  
चिच्छकेरिति सिद्धान्तात् । तथाऽप्यस्ति द्वयोर्महान् विशेषः । तेषां  
— हि शरीरं प्रतिक्षणमन्यदन्यत् सम्पद्यते वैदिकानां च तदेव प्रतिक्षण-  
स्थ - त्वमुपलभ्यते । किमुक्तं ? क्षणिकवादिनस्तावत् प्रतिक्षणं  
शरीरपरिणाममभ्युपयन्ति, वैदिकास्तु तदवस्थापरिणामम् । यस्मै बाल्ये  
यौवने च शोभनं शरीरमासीद् हन्त तदेव वार्द्धके नितान्ताशोभनं जात-  
मित्यवस्थाभेदेऽपि शरीराभेदप्रत्यभिज्ञानात् । भावमात्रे चैव समान-

श्रवणः । वृद्धौ कर्मणि शब्दे च तृतीयक्षणवृत्तिध्वंसप्रतियोगित्वं क्षणि-  
कत्वं न पुनः क्षणिकवादिनामिव क्षणमात्रावस्थायित्वमिति ॥ १२ ॥

शङ्कते—

“क्षीरविनाशे कारणानुपलब्धिवद्  
दध्युत्पत्तिवच्च तदुपपत्तिः” ॥ १३ ॥

क्षीरविनाशे=क्षीरस्य विनाशे कारणानुपलब्धिवत्=तत्कारणानुपल-  
ब्धिवत्, दध्युत्पत्तिवच्च=दध्युत्पत्तौ तत्कारणानुपलब्धिवच्च तदुपपत्तिः=  
तच्छब्देनोत्पत्तिविनाशकारणानुपलब्धि परामृशति, स्फटिकोत्पत्तिविनाश-  
कारणानुपलब्धेरुपपत्तिरुपपादनं सम्भवतीत्यर्थः ।

यद्यपि शरीरवत् स्फटिके पूर्वपूर्वव्यक्तिविनाशस्योत्तरोत्तरव्यक्त्यु-  
त्पादस्य च कारणं किञ्चिन्नोपलभ्यते तथापि विद्यते तदित्यभ्यनुज्ञातुं  
शक्यते । अनुपलम्भस्य वस्तुनास्तित्वेऽहेतुत्वात् । नहि दधि पश्यन्  
कश्चित् क्षीरविनाशकारणं दध्युत्पत्तिकारणं च किञ्चिदुपलभते । न चैत-  
न्नास्तीति सम्भवति । वस्तुविनाशोत्पादयोः सकारणकत्वनियमात् । अतो  
यथाऽनुपलभ्यमानमपि क्षीरविनाशकारणं दध्युत्पत्तिकारणं च किञ्चिद-  
भ्यनुज्ञायते तथा स्फटिकेऽपि पूर्वापरव्यक्तिविनाशोत्पादकारणं किञ्चिद-  
भ्यनुज्ञातव्यम् । अविशेषात् । अभ्यनुज्ञायमाने च तस्मिन्नुपपन्नं तावत्  
स्फटिकस्यापि क्षणिकत्वमिति भावः ॥ १३ ॥

समाधत्ते—

“लिङ्गतो ग्रहणान्नानुपलब्धिः” ॥ १४ ॥

अनुपलब्धिः=क्षीरविनाशे दध्युत्पत्तौ च कारणानुपलब्धिर्न=न विद्यते,  
कुतः ? लिङ्गतः=अनुमानतो ग्रहणात्=तदुपलब्धेरित्यर्थः ।

सत्यं तदानीं क्षीरविनाशकारणं दध्युत्पत्तिकारणं च किञ्चित् प्रत्य-  
क्षेण नोपलभ्यते तथापि न तदनुपलब्धिर्वक्तुं शक्यते । लिङ्गतस्तदु-  
पलब्धिसम्भवात् । यौ यौ हि विनाशोत्पादौ तौ तौ सर्वौ सकारणकौ  
दृष्टौ यथा कुम्भादीनां विनाशोत्पादौ । विनाशोत्पादौ च क्षीरदध्नोः ।

तस्माद् भवत्यनुमानं नूनमेतावपि सकारणकाविति । न चैवं स्फटिके  
पूर्वापरव्यक्तिविनाशोत्पादकारणं किञ्चिदनुमातुं शक्यते । क्षीरदध्नोरिव  
तत्र पूर्वापरव्यक्तिभेदानुपलब्धेः । नचास्ति कश्चिदन्यस्तदुपलम्भोपायः ।  
नच तदुपलम्भाभावे व्यक्तीनां विनाशोत्पादयोः कल्पना युज्यते । नच  
भावमात्रस्य विनाशोत्पादशीलत्वान्न तत्र कारणोपेक्षेति युक्त भाषणम् ।  
तत्त्वभावत्वेऽपि कारणापेक्षायाः आवश्यकत्वात् । नहि पचेलिमाः खलु  
तण्डुलाः क्वचिद् विनैव दहनसलिलसंयोगं पच्यन्ते, मिदेलिमानि वा  
काष्ठानि विनैव कुठाराभिघातं भिद्यन्ते । नच सर्वथाऽनुपलब्धिपराहतस्य  
तस्याभ्यनुज्ञानमुपपद्यते । तस्माद् न शरीरवत् क्षणिकः स्फटिक इति  
भावः ॥ १४ ॥

अत्र गुणमात्रपरिणामवादी कश्चिदाशङ्कते—

“न पयसः परिणामगुणान्तरप्रादुर्भावात्” ॥ १५ ॥

न=क्षीरविनाशे दध्युत्पत्तिरिति न, कुतः? पयसः=निष्ठापष्टीयं,  
क्षीरस्य सतः परिणामगुणान्तरप्रादुर्भावात्=परिणामेन पूर्वगुणनाशेनान्यस्य  
गुणस्योत्पत्तेरित्यर्थः ।

तदा हि क्षीरविनाशे सति दध्युत्पद्येत चेत् क्षीरतो दधि व्यतिरि-  
च्येत । नच दधि क्षीरतो व्यतिरिच्यते । अपि च ? क्षीरमेवाग्नद्रव्य-  
संयोगेन पूर्वगुणनिवृत्त्या गुणान्तरोत्पत्तौ दधीति व्यपदिश्यते । यस्य तु  
क्षीरविनाशे दध्युत्पत्तिस्तस्य दध्युत्पत्तिवेलायां क्षीरस्य विनष्टत्वाद् न तद्  
दध्नः कारणमुपपद्यते । नहि कुम्भोत्पत्तिवेलायां विनष्टा मृत् कुम्भस्य  
कारणं सम्भवति । कारणस्य कार्य्यान्वयावश्यकत्वात् । नच विनष्टं  
कारणं कार्य्यमन्वेतुमर्हति । सामकीने गुणपरिणामवादे तु नायं दोषः ।  
तत्र कश्चिद्गुणभेदेऽपि द्रव्यभेदाभावात् । अतः स एव ज्यायान् न  
क्षीरविनाशे दध्युत्पत्तिरिति भावः ॥

अवस्थितस्य धर्मिणः पूर्वधर्मनिवृत्तौ धर्मान्तरप्रादुर्भावः “द्रव्यप-  
रिणामः” । अयमेव योगानां “धर्मपरिणामः” इति परिभाष्यते । सतो

धर्मस्य द्रव्यस्य पूर्वगुणनिवृत्तौ गुणान्तरोत्पत्तिः “गुणपरिणामः” ।  
तत्राद्यः सिद्धान्तः, उत्तरः पूर्वपक्ष इति विवेकः ॥ १५ ॥

समाधत्ते—

“व्यूहान्तराद् द्रव्यान्तरोत्पत्तिदर्शनं  
पूर्वद्रव्यनिवृत्तेरनुमानम्” ॥ १६ ॥

व्यूहान्तरात्=विलक्षणावयवसंस्थानकाद् द्रव्याद् द्रव्यान्तरोत्पत्तिदर्शनं=  
विलक्षणावयवसंस्थानकस्य द्रव्यान्तरस्योत्पत्तेर्दर्शनं ग्रहणं पूर्वद्रव्यनिवृत्तेः=  
पूर्वद्रव्यं कारणद्रव्यं तस्य निवृत्तेर्विनाशस्यानुमानं=लिङ्गमित्यर्थः ।

न वयं सर्वथा कारणविनाशे कार्योत्पत्तिं ब्रूमो येनोक्तदोषः स्यात् ।  
अपि च ? कारणद्रव्यस्य सम्मूर्च्छनलक्षणो योऽवयवव्यूहः स कार्यो-  
त्पत्तिवेलायां निवर्तते व्यूहान्तरं चोत्पद्यत इति निगदामः । न चास्मिन्  
पक्षे भवति कश्चिद्दोषः । कारणे दृष्टस्य व्यूहस्यापेक्षया विलक्षणस्य व्यूहा-  
न्तरस्योत्पत्तावपि कार्ये तदन्वयस्याप्रतिहतत्वात् । प्रत्यक्षश्च कारणाव-  
यवव्यूहतो विलक्षणः कार्य्यावयवव्यूहः । नहि पयसोऽवयवव्यूहाद्  
दध्नोऽवयवव्यूहो मृदो वाऽवयवव्यूहाद् घटादेरवयवव्यूहो विलक्षणो न  
विद्यते । नच विलक्षणस्य तस्योत्पत्तिः पूर्वव्यूहनिवृत्तिमन्तरेणोपपद्यते ।  
तत्र तस्य प्रतिबन्धकत्वात् । पूर्वव्यूहतो व्यूहान्तरोत्पत्तिश्च गृह्यते ।  
ततो भवत्यनुमानं नूनं तदा निवर्तते पूर्वं व्यूह इति । पूर्वव्यूहनिवृ-  
त्तिरेव च कारणनिवृत्तिः, व्यूहान्तरोत्पत्तिरेव च कार्योत्पत्तिर्न जातु  
विलक्षणा काचित् । तस्माद् युक्तमुच्यते क्षीरविनाशे दध्युत्पत्तिरिति ।  
गुणपरिणामवादे चाशक्यसमाधानः खलु विलक्षणोऽवयवव्यूह इति  
नासौ ज्यायानिति भावः ॥ १६ ॥

ननु यथा विद्युदादीनां विनाशोत्पादौ निष्कारणौ तथा स्फटिका-  
दीनामपि किं न स्यातां तत्राह—

“कचिद्विनाशकारणानुपलब्धेः  
कचिच्चोपलब्धेरनेकान्तः” ॥ १७ ॥

अनेकान्तः=स्फटिकव्यक्तीनां विनाशोत्पादौ निष्कारणाविति नायमे-  
कान्तः, कुतः ? क्वचित्=विद्युदादौ विनाशकारणानुपलब्धेः=विनाशेनो-  
त्पादमुपलक्षयति, विनाशोत्पादकारणस्यानुपलम्भात् क्वचिच्च=कुम्भादौ चो-  
पलब्धेः=उपलम्भादित्यर्थः ।

यद्यपि विद्युदादीनामिव स्फटिकव्यक्तीनामपि विनाशोत्पादौ सकार-  
णकौ नोपलभ्येते तथापि निष्कारणकौ ताविति न निश्चेतुं शक्यते ।  
विनाशोत्पादत्वस्य हेतोर्निष्कारणकयोरिव सकारणकयोरपि तयोर्वर्तमान-  
त्वात् । यो हि हेतुः साध्यवति साध्याभाववति चोभयत्र समानं वर्तते न  
तेन पक्षे साध्यं निर्धारयितुं पार्यते । विनाशोत्पादत्वं हि यथा निष्का-  
रणकयोर्विद्युदादीनां विनाशोत्पादयोर्वर्तते तथा सकारणकयोः कुम्भादीनां  
विनाशोत्पादयोरपि वर्तते तथा च कथं प्रतिपद्येमहि स्फटिकव्यक्तीनां  
निष्कारणकौ विनाशोत्पादाविति । सकारणकौ च तौ कारणानुपलम्भ-  
पराहतौ न जात्वभ्युपगन्तुमर्हतः । तस्माद्युक्तोऽयं स्फटिकदृष्टान्तो  
न तेन कस्यापि भावस्य क्षणिकत्वं सिध्यति । बुद्धेर्विनाशोत्पादौ च  
सकारणकौ तावदुपलभ्येते । तेनैषाऽनित्या तृतीयक्षणवृत्तिध्वंसप्रतियोगि-  
त्वात् क्षणिका चेति प्रतिपत्तुमीक्ष्यते । सा च नात्मा किन्तु गुणः  
अनित्यत्वे सत्यचाक्षुषप्रत्यक्षत्वाद् शब्दवदिति भावः ॥ १७ ॥

बुद्धिर्गुण इति साधितम् । इदानीं तस्या आत्मगुणत्वं साधयितु-  
मिन्द्रियार्थगुणत्वं प्रतिक्षिपति—

“नेन्द्रियार्थयोस्तद्विनाशोऽपि ज्ञानावस्थानात्” ॥ १८ ॥

इन्द्रियार्थयोः=इन्द्रियस्य धाणादेरर्थस्य गन्धादेश्च न=बुद्धिर्गुणो न,  
कुतः ? तद्विनाशोऽपि=इन्द्रियार्थयोर्विनाशोऽपि ज्ञानावस्थानात्=स्मृतिल-  
क्षणा बुद्धिर्ज्ञानं, तस्यावस्थितिरवस्थानं, तस्मादित्यर्थः ।

चेद् बुद्धिरिन्द्रियार्थयोर्गुणो भवेत् तदा तयोर्विनाशे सति न जात्व-  
वतिष्ठेत् । नहि गुणिनि विनष्टे तद्रूपोऽवस्थानुमर्हति । बुद्धिस्त्विन्द्रि-  
यार्थयोर्विनाशोऽप्यवतिष्ठते “अद्राक्षम्” इति । तस्माद् भवति प्रति-  
पत्तिर्नेयमिन्द्रियार्थयोर्गुण इति भावः ॥ १८ ॥

ननु माभूदिन्द्रियार्थयोर्गुणो बुद्धिर्मनसो भविष्यति ? तत्राह—

“युगपज्ज्ञेयानुपलब्धेश्च न मनसः” ॥ १९ ॥

भिन्नक्रमश्चोऽप्यर्थः । मनसश्च=मनसोऽपि न=बुद्धिर्गुणो न, कुतः ? युगपत्=एकस्मिन् काले ज्ञेयानुपलब्धेः=गन्धादिनिखिलज्ञेयोपलम्भाभावाद् दित्यर्थः ।

ज्ञानं चेद् मनसो गुणो भवेत् तदा तस्य मध्यमपरिमाणत्वेन घ्राणादिसर्वेन्द्रियसन्निकृष्टतया युगपद् गन्धादिनिखिलज्ञेयगोचरं तदुत्पद्येत । नहि ज्ञानाश्रयस्य ज्ञातुरिन्द्रियैरिन्द्रियाणां चार्थैः सन्निकर्षे सति किञ्चिदपरं ज्ञानकारणमवशिष्यते येन तन्नोत्पद्येत । नोत्पद्यते च । ततो भवत्यनुमानं न खल्वेषा बुद्धिर्मनोगुण इति भावः ॥ १९ ॥

अत्र शङ्कते—

“तदात्मगुणत्वेऽपि तुल्यम्” ॥ २० ॥

तत्=बुद्धेर्मनोगुणत्वे यद् दूषणमुक्तं तदात्मगुणत्वेऽपि=तस्याः आत्मगुणत्वेऽपि तुल्यं=समानमित्यर्थः ।

यथा हि मनसः सर्वेन्द्रियैः सन्निकर्षः तथाऽस्त्यात्मनोऽणुत्वेऽपि सर्वेन्द्रियैः सन्निकर्षः । आत्मनो मनसा मनसश्चेन्द्रियैरिति तत्कमाभ्युपगमात् । नहि यो मनसा संयुज्यते स तत्संयुक्तैरिन्द्रियैर्न संयुज्यते । न चाङ्गुलितरुसंयोगे हस्ततरुसंयोगो न भवति । सन्निकर्षाविशेषे च दोषेणाप्यविशेषेण भवितव्यम् । तथा च बुद्धेर्मनोगुणत्वे यो दोषः स आत्मगुणत्वेऽपि तुल्य इति भावः ॥ २० ॥

उक्ताशङ्कां निरस्यति—

“इन्द्रियैर्मनसः सन्निकर्षाभावात् तदनुत्पत्तिः” ॥ २१ ॥

इन्द्रियैः=घ्राणादिभिर्निखिलेन्द्रियैर्मनसः=आत्माधिष्ठितस्य मनसः सन्निकर्षाभावात्=युगपत्सम्बन्धाभावात् तदनुत्पत्तिः=गन्धादिनिखिलज्ञेयगोचरज्ञानस्य युगपदुत्पत्तिर्न भवतीत्यर्थः ।

न खलु वयमात्ममनसोर्मन इन्द्रियाणां च सन्निकर्षमात्रं ज्ञानोत्पत्ति-

कारणमभ्युपगच्छामो येनोक्तदोष आपद्येत अपि च ? अदृष्टवदात्मनो मनसा, तादृगात्मप्रयत्नेन तत्तदिन्द्रियप्रदेशे लब्धवृत्तिकस्य मनसश्चेन्द्रियैः सन्निकर्षस्तत्कारणमभ्युपेयम् । न चेदृक् सन्निकर्षो युगपत्सर्वेन्द्रियैरात्मनो विद्यते । कदाचित् केनचिदेकेनेन्द्रियेण विद्यमानश्च न सर्वेन्द्रियप्रयोज्यां निखिलज्ञेयगोचरां बुद्धिमुत्पादयितुमर्हति । मनसि च प्रयत्नाभावान्न तस्य सर्वेन्द्रियैः सन्निकर्षो वारयितुं शक्यते । प्रयत्नवान् हि वशी भवति कुर्यात् न वा कुर्यात् अन्यथा वा कुर्यात्, न जातप्रयत्नः कश्चित् । अप्रयत्नं च मनः, जडत्वात् । प्रयत्नवाँश्चात्मा, चेतनत्वात् । अतो न बुद्धेरात्मगुणत्वे मनोवद् युगपन्निखिलज्ञेयगोचरज्ञानोत्पादप्रसक्तिर्दोष इति भावः ॥ २१ ॥

नन्वात्ममनसोर्मन इन्द्रियाणां च सन्निकर्षमात्रं ज्ञानोत्पत्तिकारणं कुतो नाभ्युपगम्यते ? तत्राह—

“नोत्पत्तिकारणानुपदेशात्” ॥ २२ ॥

उत्पत्तिकारणानुपदेशात्=ज्ञानोत्पत्तौ कारणत्वेनोपदेशाभावान्न=नाभ्युपगम्यत इत्यर्थः ।

न खल्वात्ममनसोर्मन इन्द्रियाणां च सन्निकर्षमात्रं कुत्रापि ज्ञानोत्पत्तिकारणमुपदिश्यते येन तदभ्युपगम्येत । न चाचार्य्योपदेशाभावे तदभ्युपगमो युज्यते । नच “आत्मेन्द्रियार्थसन्निकर्षाद् यन्निष्पद्यते तदन्यत्” (वै० ३।१।१९) इत्यस्ति तदुपदेश इति चारुभाषणम् । अस्यापि विशिष्टसन्निकर्षे तात्पर्यावधारणात् । नह्युपाचार्य्याः अयौक्तिकमवैदिकं वा किञ्चिदुपदिशन्ति । सन्निकर्षमात्रस्य ज्ञानकारणत्वं तु न यौक्तिकं प्रतिपद्यते । युगपन्निखिलज्ञेयगोचरज्ञानप्रसक्तेरवर्जनात् । नापि वैदिकम् । “अन्यत्रमना अभूवं नादर्शम्, अन्यत्रमना अभूवं नाश्रौषम्” (बृह० ३।५।३) इति स्पष्टं ज्ञानोत्पत्तौ सन्निकर्षविशेषस्य कारणत्वाभिधानात् । विशिष्टसन्निकर्षस्य कारणत्वे तु नास्ति कश्चिद्दोषः । तस्मात् स एवाभ्युपगम्यते न सन्निकर्षमात्रमिति भावः ॥ २२ ॥

ननु माभूद् मनोगुणो बुद्धिः, आत्मगुणः सत्यपि नित्यैव सेत्स्यति  
नानित्येति पुनराशङ्कते—

“विनाशकारणानुपलब्धेश्चावस्थाने  
तन्नित्यत्वप्रसङ्गः” ॥ २३ ॥

चकारेण विनाशकारणानुपपत्तिं समुच्चिनोति । विनाशकारणानुपल-  
ब्धेश्च=गुणविनाशकारणस्य विरोधिगुणस्यानुपलब्धेश्चयनाशस्य चानुपप-  
त्तेरवस्थाने=अवस्थानावश्यम्भावे तन्नित्यत्वप्रसङ्गः=तस्याः बुद्धेर्नित्यता-  
प्रसङ्गः इत्यर्थः ।

द्वेधा हि गुणविनाशकारणं विरोधिगुण आश्रयनाशश्च । न च बुद्धे-  
र्विरोधी गुणः कश्चिदुपलभ्यते, येन तद्विनाशः कल्प्येत । न वा तदाश्र-  
यस्यात्मनोऽपि विनाश उपपद्यते । नित्यत्वात् । यस्य च गुणस्य विनाश-  
कारणं नोपलभ्यते न वा कथञ्चिदुपपद्यते । तस्यावस्थानेनावश्यं भवित-  
व्यम् । नहि न नश्यति च नावतिष्ठते चेति सम्भवति । न चावस्थितस्या-  
नित्यत्वं सङ्गच्छते । अवस्थिता च बुद्धिः । अतस्तस्या आत्मगुणत्वे  
भ्रुवो नित्यत्वप्रसङ्ग इति भावः ॥ २३ ॥

समाधत्ते—

“अनित्यत्वग्रहाद् बुद्धेर्वुद्ध्यन्तराद् विनाशः शब्दवत्” २४

शब्दवत्=यथाऽऽकाशगुणस्य शब्दस्य विरोधिभूतात् स्वीत्तरवर्त्तिश-  
ब्दान्तराद् विनाशः तथा बुद्धेः=आत्मगुणस्य बुद्धेर्वुद्ध्यन्तरात्=उपलक्ष-  
णमेतत्, विरोधिभूतात् स्वीत्तरवर्त्तिबुद्ध्यादिविशेषगुणान्तराद् विनाशः=  
ध्वंसः कल्प्यते, कुतः ? अनित्यत्वग्रहात्=तदनित्यत्वस्य ग्रहणादित्यर्थः ।  
अनित्या खलु बुद्धिरिति सर्वैर्गृह्यते । को नु नामास्ति पुमान् यो घट-  
बुद्धिरुत्पन्ना विनष्टा च पटबुद्धिरिति न गृह्णाति । नचानित्यायास्तस्याः  
अवस्थानं युज्यते । विनाशेन चावश्यं भवितव्यम् । नचाश्रयनाशस्तावत्  
तद्विनाशकारणमुपपद्यते । तदाश्रयस्यात्मनो नित्यत्वात् । परिशेषाद् वि-  
रोधिगुण एव तद्विनाशहेतुर्वक्तव्यः । न चास्ति तदनुपलब्धिः । शब्द-



सन्तानवद् बुद्धिसन्तानस्यापि परिग्रहात् । तत्र च पूर्वशब्दस्योत्तरः शब्दो यथा सहानवस्थानाद् विरोधी तथा बुद्धेरपि बुद्ध्यन्तरं विशेष-गुणान्तरं च विरोधि सम्भवति । ततो भवतीयं कल्पना नूनमाकाश-गुणस्य शब्दस्य यथा विरोधिभूतात् स्वोत्तरवर्त्तिशब्दान्तराद् विनाशः तथा बुद्धेरपि विरोधिभूतात् स्वोत्तरवर्त्तिबुद्ध्यन्तराद् वा विशेषगुणान्तराद् वा विनाश इति । तथा च तस्या आत्मगुणत्वेऽपि न नित्यत्व-प्रसङ्ग इति भावः ॥ २४ ॥

ननु बुद्धिश्चेदात्मगुणो भवेत् तदा तदुत्पत्तिहेतोरात्ममनःसंयोगस्य संस्काराणां चात्मनि सत्त्वाद् युगपद् नानास्मृतिबुद्ध्यः प्रादुर्भवेयुरित्या-शङ्क्य पूर्वं तावद् विभुवादिनः समाधानं दूषयितुमुपन्यसति—

“ज्ञानसमवेतात्मप्रदेशसन्निकर्षान्मनसः स्मृत्यु-  
त्पत्तेर्न युगपदुत्पत्तिः” ॥ २५ ॥

मनसः=मनःसंज्ञकेन्द्रियस्य ज्ञानसमवेतात्मप्रदेशसन्निकर्षात्=ज्ञान-साधनः संस्कारोऽत्र ज्ञानं, हेतुमति हेतुप्रयोगात्, तत् समवेतं यस्मिन्नात्मप्रदेशे तेन सन्निकर्षः संयोगः, तस्मात् स्मृत्युत्पत्तेः=स्मृतिबुद्ध्युत्पत्ते-र्युगपदुत्पत्तिः=युगपद् नानास्मृतिबुद्ध्युत्पत्तिर्न=न सम्भवतीत्यर्थः ।

आत्मा हि विभुः, स प्रत्येकस्मिन् विषयप्रदेशे विद्यते । नास्ति लोके कश्चित् तादृग्विषयप्रदेशः, यं खल्वेष न व्याप्नुयात् । विषयानुभवजनिताः स्मृतिहेतवः संस्काराश्चान्नैव तत्तद्विषयावच्छिन्नात्मप्रदेशे समवयन्ति न शरीरावच्छिन्नात्मप्रदेशे । यत्र विषयस्तद्गोचरसंस्कारस्यापि तत्रैवात्म-प्रदेशे समवायस्यौचित्यात् । यदा चैतेन संस्कारसमवेतेनात्मप्रदेशेन मनः सन्निकृष्यते तदा स्मृतिबुद्धिरुत्पद्यते नान्यदेति नियमः । भिन्नप्रदेशाश्च विषयाः मनश्चाणु न तैः सर्वैः संस्कारसमवेतैरात्मप्रदेशैर्युगपत् सन्निकर्ष-मर्हति । युगपत् सन्निकर्षाभावे च न युगपद् नानास्मृतिबुद्ध्युत्पत्तिरुप-पद्यते । कारणाद्यौगपद्ये कार्य्ययौगपद्यासम्भवात् । अतो बुद्धेरात्मगु-णत्वेऽपि न युगपत् स्मृतिबुद्धीनामुत्पत्तिरिति भावः ॥ २५ ॥

दूषयति—

“नान्तः शरीरवृत्तित्वात्” ॥ २६ ॥

मनस इत्यनुवर्तते । न=यदुक्तं तत्र, कुतः ? अन्तःशरीरवृत्तित्वात्= अन्तःशरीरे वृत्तिर्यस्य तदन्तःशरीरवृत्ति मनः, तस्य भावस्तत्त्वं, तस्मात् मनसः शरीरस्य मध्ये वर्तमानत्वादित्यर्थः ।

मनो अन्तःशरीरे वर्तते न शरीरतो वहिः । नचान्तर्वर्तमानस्य तस्य वहिर्निर्गमनं विना ज्ञानसमवेतेन बाह्यविषयावच्छिन्नात्मप्रदेशेन सन्निकर्षः उपपद्यते । न च तस्य वहिर्निर्गमनं युक्तम् । मरणप्रसङ्गात् । नहि शरीरादिनिखिलसंघातनायके मनसि वहिर्निर्गते पुनरिदं शरीरं क्षणमपि जीवितुमर्हति । मनोनिर्गमनेनात्मनिर्गमनस्याप्यावश्यकत्वात् । अतो बुद्धेरात्मगुणत्वे युगपद् नानास्मृतिबुद्ध्युत्पत्तिप्रसक्तौ यत्समाधानमुक्तं तत्र समीचीनमिति भावः ॥ २६ ॥

अत्र शङ्कते—

“साध्यत्वादहेतुः” ॥ २७ ॥

अहेतुः=“अन्तःशरीरवृत्तित्वात्” इत्ययमहेतुः, कुतः ? साध्यत्वात्= साधनीयत्वादित्यर्थः ।

सिद्धो हि हेतुर्भवति न साधनीयः । साध्यसमत्वात् । साध्यसमश्च न जातु हेतुः सम्पद्यते, अपि च ? हेत्वाभास इत्युक्तं पुरस्तात् । अन्तःशरीरवृत्तित्वमपि न तावदद्यापि सिद्धो विद्यते, अपि च ? साधनीयः । तस्मादहेतुरिति भावः ॥ २७ ॥

समाधत्ते—

“स्मरतः शरीरधारणोपपत्तेरप्रतिषेधः” ॥ २८ ॥

अप्रतिषेधः=अहेतुरित्युक्तो हेतुप्रतिषेधो नोपपद्यते, कुतः ? स्मरतः=अध्ययतः प्रतिपत्तुः शरीरधारणोपपत्तेः=शरीरधारणेन मनसोऽन्तःशरीरवृत्तित्वसिद्धेरित्यर्थः ।

न तावदन्तःशरीरवृत्तित्वं हेतुः साधनीयो विद्यते । तस्य स्मृतिवे-

लायां दृष्टेन शरीरधारणलक्षणलिङ्गेन सिद्धत्वात् । नहि सरतोऽस्य शरीरं कचिदधृतं दृश्यते । न च तद्धारणमन्तरेण धारकं प्रयत्नं सम्भवति । धारकप्रयत्नश्चात्ममनःसन्निकर्षोत्पाद्यः शरीरान्तर्वर्तमाने मनसि सत्येवात्मना संयोगादुत्पत्तुमर्हति नान्यथा । न च यद्विद्यते ततोऽन्यत्रात्ममनःसंयोगादुत्पद्यमानः प्रयत्नस्तद्धारक उपपद्यते । तदन्तस्तदुत्पत्तौ च “अन्तःशरीरवृत्तित्वं” मनसः सिद्धमेव न तावत् साध्यम् । किमुक्तं ? यदा खल्वयं सुस्मूर्षया मनः प्रणिदधानः कञ्चिदर्थं सरति तदाऽस्य शरीरधारणमुपलभ्यते । नच तद्धारकप्रयत्नादहते कथञ्चिद् व्युज्यते । प्रयत्नश्चात्ममनःसन्निकर्षजो धारकः प्रेरकश्चेति निर्विवादम् । चेदिदं मनो ज्ञानसंस्कारसंस्कृतेन विषयावच्छिन्नात्मप्रदेशेन सन्निकर्षार्थं शरीरतो बहिर्निर्गच्छेत् तदा धारकप्रयत्नानुत्पत्तौ नूनं सरतः शरीरमिदं निपतेत् । न निपतति ध्रियमाणश्च दृश्यते । ततो भवति प्रतिपत्तिर्न मनः शरीरतो बहिर्निर्गच्छति किन्त्वन्तरेव वर्तमानं सर्वं कार्यं कुरुत इत्यनुपपन्नत्वात् “साध्यत्वादहेतुः” इति प्रतिषेध इति भावः ॥२८॥

पुनः शङ्कते—

“न तदाशुगतित्वान्मनसः” ॥ २९ ॥

तद्=शरीरधारणं न=मनसो बहिर्निर्गमनेऽप्यनुपपन्नं न भवति, कुतः ? मनसः=मनःसंज्ञकस्येन्द्रियस्याशुगतित्वात्=आशुगतित्वाभ्युपगमादित्यर्थः ।

आशुगति हि मनोऽभ्युपगम्यते । तत्तश्चास्य शरीरतो बहिर्निर्गतस्य ज्ञानसमवेतेनात्मप्रदेशेन सन्निकर्षः, प्रत्यागतस्य चात्मना संयोगाद् धारकप्रयत्नोत्पादः, उत्पाद्य वा धारकं प्रयत्नं निर्गतस्य तत्र तत्र सन्निकर्षविशेष इत्येतदुभयं सूपपद्यते । नास्ति काचिदनुपपत्तिरिति भावः ॥ २९ ॥

समाधत्ते—

“न स्मरणकालानियमात्” ॥ ३० ॥

न=यदुक्तं तत्र, कुतः ? स्मरणकालानियमात्=स्मृतिकालस्य नियमाभावादित्यर्थः ।

इयति काले स्मृतिज्ञानेन भवितव्यमिति चेत् स्मृतिकालो नियम्येत तदा शीघ्रगतिकत्वान्मनसो वहिरात्मप्रदेशेन सन्निकर्षविशेषः शरीरमध्ये धारकप्रयत्नोत्पादश्चेत्येतदुभयं सूपपद्येत । न चासौ नियन्तुं शक्यते । कस्यचिदर्थस्य क्षिप्रं कस्यचिच्च चिरेण स्मृतिदर्शनात् । यदा च चिरेण स्मृतिः तदा शीघ्रं प्रत्यागत्यभावाद् धारकप्रयत्नानुत्पत्त्या न जातु शरीर-धारणं घटते । तस्माद् युगपद् नानास्मृतिबुद्ध्युत्पत्त्यै यस्तावच्छरीरतो वहिर्निर्गतस्य मनसो ज्ञानसमवेतेनात्मप्रदेशेन सन्निकर्षविशेषः परिकल्प्यते स न युक्त इति भावः ॥ ३० ॥

नन्वयुक्तमपि किञ्चिद् नैमित्तिकत्वाद्भ्युपगन्तुं शक्यते ? तत्राह—

“आत्मप्रेरणयदृच्छाज्ञताभिश्च न संयोगविशेषः” ॥ ३१ ॥

चत्स्वर्थो निमित्तान्तरं व्यवच्छिनत्ति । मनस इति मण्डूकश्रुतिन्यायेनानुवर्तते । ज्ञानसमवेतेनात्मप्रदेशेनेति प्रकृतम् । आत्मप्रेरणयदृच्छाज्ञताभिश्च=आत्मा प्रत्यागात्मा, तस्य प्रेरणं नियोगः आत्मप्रेरणम्, आकस्मिकता यदृच्छा, ज्ञातृता ज्ञता, आत्मप्रेरणं च यदृच्छा च ज्ञता च, तास्तथा, ताभिस्तु संयोगविशेषः=मनसो ज्ञानसमवेतेनात्मप्रदेशेन सन्निकर्षविशेषो न=न सम्भवतीत्यर्थः ।

ज्ञानसमवेतेन तत्तद्विषयावच्छिन्नात्मप्रदेशेन सन्निकर्षार्थं मनसः शरीरतो वहिर्निर्गमने खलु निमित्तत्रयमेव कल्पयितव्यम्—आत्मप्रेरणं यदृच्छा ज्ञता च । तत्र न तावदाद्यं तन्निमित्तमुपपद्यते । अमुष्यार्थस्य स्मृतिहेतुः संस्कारोऽमुष्मिन्नात्मप्रदेशे समवैति तेन मनः संयुज्यतामित्यात्मप्रेरणवेलायामेवार्थस्य ज्ञातत्वेन मनसो वहिर्निर्गमनस्य वैयर्थ्यात् । नापि द्वितीयम् । यदृच्छाप्रवृत्तेः कुत्राप्यनुपलम्भात् । नापि तृतीयम् । मनसोऽज्ञातृत्वात् । न चाज्ञातृ कश्चित् प्रवर्तितुमर्हति । निर्निमित्तं तस्य वहिर्निर्गमनं तु कल्पयितुमशक्यम् । अतिप्रसङ्गात् । नच वहिर्निर्गमनाभावे तत्तद्विषयावच्छिन्नात्मप्रदेशेन मनः सन्निकर्षं पारयति । व्यवहितयोस्तदयोगात् । अतोऽनुपपन्नस्तस्यात्मप्रेरणादिभिर्निमित्तैरपि शरीरतोवहिस्तत्रतत्रात्मप्रदेशे संयोगविशेषस्याभ्युपगम इति भावः ॥ ३१ ॥

ननु कथं तर्हि व्यासक्तमनसः पादव्यथनेन शरीरेऽपि तत्संयोग-  
विशेषः ? तत्राह—

“व्यासक्तमनसः पादव्यथनेन संयोग-  
विशेषेण समानम्” ॥ ३२ ॥

सन्निकर्षविशेष इत्यनुवर्तते । व्यासक्तमनसः=क्वचिद् दृश्ये सँल्लभ-  
चेतसः पादव्यथनेन=कण्टकादितः पादतलस्य पीडनेन यस्तदवच्छिन्ना-  
त्मना मनसः सन्निकर्षविशेषः संयोगविशेषस्तत्र संयोगविशेषेण=शरीरतो  
बहिस्तत्तद्विषयावच्छिन्नात्मना मनसः संयोगविशेषेण समानं=तुल्यं दूषण-  
मित्यर्थः ।

यथा हि शरीराद् बहिस्तत्तद्विषयावच्छिन्नात्मप्रदेशेन मनसः संयो-  
गविशेषो नोपपद्यते तथा शरीरस्य मध्येऽपि तत्तदवयवावच्छिन्नात्मना  
तस्य संयोगविशेषो नोपपद्यते । निमित्तानुपपत्तेरुभयत्राप्यविशेषात् ।  
अतो मनोऽणुवादस्तत्पद्धत्या युगपन्नानास्मृतिबुद्ध्युत्पादसमाधिश्च सर्वथा  
परिहेय इति भावः ॥

इदमत्र बोध्यम्—यथा हि मनोऽणुवादो नाचार्य्यसम्मत्तस्तथा  
जीवात्मविभुवादोऽपि न तत्सम्मत् इति वेदितव्यम् । मनोऽणुवादनिराक-  
रणेन तस्यापि निराकृतत्वात् । प्रमाणानुपलम्भस्य चोभयत्रापि समान-  
त्वात् । नहि नाना समानजातीयाश्च विभवं क्वचिदुपलभ्यन्ते, येनान्य-  
त्रापि कल्प्येत । “मधुसूदन”—सरस्वतीप्रभृतिभिः “अद्वैतसिद्धि”—  
प्रभृतिग्रन्थेषूपन्यस्तानि विभुत्वानुमानानि तु “तदभावादणु मनः”  
(वै० ७।१।२३) इति सूत्रे “वैशेषिकसूत्रवैदिकवृत्तौ”  
समदूषणम् । “शङ्कराचार्य्य”—प्रमुखैरुत्प्रेक्षितौत्कर्षास्तु “वेदान्त-  
सूत्रवैदिकवृत्तौ” परीक्षयिष्यामः । अतो वैदिकैर्मनोऽणुवादवज्जीवा-  
त्मविभुवादोऽपि परिहेयः । मनोमध्यमवादो जीवात्माणुवादश्च प्रासाणि-  
कत्वादुपादेय इति ॥ ३२ ॥

ननु सिद्धान्ते कथं बुद्धेरात्मगुणत्वे प्रसक्तो युगपन्नानास्मृतिबुद्ध्यु-  
त्पादः समाधीयते ? तत्राह—

“प्रणिधानलिङ्गादिज्ञानानामयुगपद्भावाद्  
युगपदस्मरणम्” ॥ ३३ ॥

प्रणिधानलिङ्गादिज्ञानानां=सुस्मृर्पितार्थभावनं सुस्मृर्पया चित्तैकाग्र्य-  
मिति यावत् प्रणिधानं, व्याप्यं लिङ्गम्, आदिना निबन्धाभ्यासलक्ष-  
णसादृश्यादीनि गृह्यन्ते, ज्ञानमुद्बोधकं, ज्ञायत उद्बुध्यते स्मृतिजननाय  
कल्प्यते संस्कारोऽनेनेति तद्व्युत्पत्तेः, प्रणिधानं च लिङ्गादीनि च, तानि,  
तानि चेमानि ज्ञानानि च, तेषां—वक्ष्यमाणानां प्रणिधाननिबन्धाभ्या-  
सलिङ्गलक्षणसादृश्यप्रभृतीनां संस्कारोद्बोधहेतूनामयुगपद्भावात्=अयौग-  
पधाद् युगपदस्मरणं=युगपन्नानास्मृतिबुद्ध्यो न भवन्तीत्यर्थः ।

यथा ह्यात्ममनःसन्निकर्षः संस्कारश्च स्मृतिबुद्धिकारणं तथा प्रणि-  
धानादीन्यपि संस्कारोद्बोधकत्वात् तत्कारणानि भवन्ति । तत्र चात्ममनः  
सन्निकर्षस्य संस्कारस्य च युगपद्भावभावेऽपि प्रणिधानादीनां तदभावान्न  
युगपद् नाना स्मृतिबुद्ध्यः सम्भवन्ति । नहि कारणेष्वयुगपद्भवत्सु  
तत्कार्याणि युगपद्भूवितुमर्हन्ति । तस्माद् बुद्धेरात्मगुणत्वेऽपि न युगपद्  
नानास्मृतिबुद्ध्युत्पादप्रसङ्ग इति भावः ॥ ३३ ॥

ननु तदा हि बुद्धिरात्मगुण उपपद्येत चेदिच्छादयोऽपि तद्गुणाः  
सिद्ध्येयुः, लोके तेषां सामानाधिकरण्येनोपलब्धेः ? तत्राह—

“ज्ञस्येच्छाद्वेषनिमित्तत्वादारम्भनिवृत्त्योः” ॥ ३४ ॥

इच्छादयो गुणा इति शेषः । ज्ञस्य=बुद्धेरिच्छादयो गुणाः भवन्ति,  
कुतः ? आरम्भनिवृत्त्योः=तत्प्रवृत्तिनिवृत्त्योरिच्छाद्वेषनिमित्तत्वात्=इच्छा-  
द्वेषपूर्वकत्वादित्यर्थः ।

यदा खल्वयम् “एतानि मम सुखसाधनानि, दुःखसाधनानि चैतानि”  
इति प्रतिपद्यते तदा सुखसाधनानि तावदिच्छति दुःखसाधनानि

च द्वेष्टि । इच्छंश्च तान्यवाप्तुं द्विषंश्च हातुं मनोवाक्कायैः प्रयतते । ततश्चास्यावेप्साप्रयुक्तस्य सुखसाधनेषु प्रवृत्तिर्जिहासाप्रयुक्तस्य च दुःखसाधनेषु निवृत्तिरुत्पद्यते । सेयमुत्पद्यमाना हिताहितप्राप्तिपरिहारानुकूलप्रवृत्तिनिवृत्तिलक्षणा क्रिया यथा स्वात्मनि ज्ञातुरिच्छाद्वेषपूर्विका दृष्टा तथा परत्राप्यनुमीयते । तादृश्यास्तस्याः सर्वत्र तत्पूर्वकत्वावश्यम्भावात् । नह्येषाऽज्ञातेष्वन्यज्ञातेषु वा सुखदुःखसाधनेषु कथञ्चिदुत्पत्तुमर्हति । न च यो यत्र प्रतिपद्यते स तदिच्छति च द्वेष्टि चेति युज्यते । तथा च यस्य ज्ञानं तस्यैवेच्छाद्वेषौ तस्यैव प्रयत्नस्तस्यैव प्रवृत्तिनिवृत्तिलक्षणा क्रियेति वक्तव्यम् । ज्ञानं चात्मनो गुण इत्युक्तम् । अतस्तत्समानाधिकरणाः इच्छादयोऽपि तस्यैव गुणा नान्यस्य शरीरादेरिति भावः ॥ ३४ ॥

अत्र शङ्कते—

“तल्लिङ्गत्वादिच्छाद्वेषयोः पार्थिवाद्येष्वप्रतिषेधः” ॥ ३५ ॥

पार्थिवाद्येषु=पार्थिवं शरीरं “पार्थिवं शरीरं तद्विशेषगुणोपलब्धेः” (न्या० ३।१।२७) इत्युक्तत्वात्, तदाद्येषु शरीरेन्द्रियेष्विच्छाद्वेषयोः=इच्छाया द्वेषस्य चाप्रतिषेधः=प्रतिषेधो नोपपद्यते, कुतः? तल्लिङ्गत्वात्=तदाऽऽरम्भनिवृत्ती परामृशति, प्रवृत्तिरारम्भः,—प्रवृत्तिनिवृत्तिलिङ्गकत्वादित्यर्थः ।

आरम्भनिवृत्तिलिङ्गकौ तावदिच्छाद्वेषौ, यत्रारम्भनिवृत्ती स्तः, तत्र ताभ्यामप्यवश्यं भवितव्यम् । नहि यत्र धूमस्तत्र वह्निर्भवतीति सम्भवति । ते चारम्भनिवृत्ती शरीरादिषु प्रत्यक्षे । तस्मादिच्छाद्वेषावपि तेषामेव गुणौ भवतो नात्मनः । ज्ञानस्यापि शरीरादिगुणत्वाभ्युपगमाच्च तयोस्तत्समानाधिकरणस्याप्यनुपपत्तिरिति भावः ॥ ३५ ॥

समाधत्ते—

“परश्वादिष्वारम्भनिवृत्तिदर्शनात्” ॥ ३६ ॥

इच्छाद्वेषयोरप्रतिषेध इत्यनुवर्तते । प्रतिबन्धिसमाधानबलादपेक्षाभिः । परश्वादिषु=परश्वधप्रभृतिषु छिदादिकरणविशेषेष्वारम्भनिवृत्तिदर्शनात्=प्रवृत्तिनिवृत्त्योरुपलम्भादिच्छाद्वेषयोः प्रतिषेधो न स्यादित्यर्थः ।

यत्रारम्भनिवृत्ती तत्र चेदिच्छाद्वेषौ तदा तौ परश्चप्रभृतिषु कर-  
णविशेषेष्वपि स्याताम् । शरीरादिवत् तत्राप्यारम्भनिवृत्त्योर्दर्शनात् ।  
तेऽपि खलु कचिद् छिदादिक्रियामारम्भमाणाः कचिच्च ततो निवर्तमाना  
दृश्यन्ते । तत्र चेदन्यनिमित्तके ते तदा शरीरादिष्वप्यन्यनिमित्तके नासु-  
वचे । तथाच परश्चादीनां करणविशेषाणामारम्भनिवृत्त्योः सत्त्वेऽपि  
यथेच्छाद्वेषौ न गुणौ तथा शरीरादीनामप्यारम्भनिवृत्त्योः सद्भावेऽपि न  
तौ गुणौ भवत इति भावः ॥ ३६ ॥

नन्वारम्भनिवृत्त्योरन्यनिमित्तकत्वसाम्ये शरीरादीनि परश्चादीनि च समा-  
नानि प्रसज्येरन्, अस्ति च तेषामसमानत्वं प्रत्यक्षं ? तत्राह—

“नियमानियमौ तु तद्विशेषकौ” ॥ ३७ ॥

“तु” शब्देन समानत्वं प्रतिषेधति । नियमानियमौ=आरम्भनिवृत्ति-  
जन्यतानियमानियमौ तद्विशेषकौ=तेषां शरीरादीनां परश्चादीनां च विशे-  
षकौ भेदकौ भवत इत्यर्थः ।

शरीरादिषु हि साक्षादात्मनाऽधिष्ठेयत्वादिच्छाद्वेषाभ्यां नियमेनारम्भ-  
निवृत्ती जन्येते, परश्चादिषु च तदभावाच्च नियमेनेत्यस्ति परश्चादिभ्यः  
शरीरादिषु विशेषः । अतोऽन्यनिमित्तकत्वसाम्येऽप्यारम्भनिवृत्त्योर्न तानि  
समानानि प्रसज्यन्त इति भावः ॥ ३७ ॥

ननु मा सैद्धां तर्हि शरीरादीनामिच्छाद्वेषौ गुणौ, मनसः सेत्स्यतः ?  
तत्राह—

“यथोक्तहेतुत्वात् पारतज्यादकृताभ्यागमाच्च  
न मनसः” ॥ ३८ ॥

इच्छाद्वेषाविति विपरिणम्यानुवर्तते । मनसः=मनःसंज्ञकस्यान्तरि-  
न्द्रियस्येच्छाद्वेषौ गुणौ न भवतः, मनो नेच्छाद्वेषगुणवदिति यावत्,  
कुतः ? यथोक्तहेतुत्वात्=यथोक्तहेतुकत्वात् ज्ञस्यारम्भनिवृत्त्योरिच्छा-  
द्वेषपूर्वकत्वादिति यावत्, पारतज्यात्=वश्यत्वात् करणत्वादिति यावत्,  
अकृताभ्यागमाच्च=अकृतस्य कर्मणो भोगोऽभ्यागमः, तत्प्रसङ्गाच्चेत्यर्थः ।



चेदिच्छाद्वेषौ मनसो गुणौ स्यातां तदा ज्ञानमपि तस्य गुणः स्यात् । यस्य ज्ञानं तस्येच्छाद्वेषौ, यस्येच्छाद्वेषौ तस्यारम्भनिवृत्तिकर्मेति नियमात् । नच ज्ञानं तस्य गुण इत्युक्तं पुरस्तात् । अतस्तत्समानाधिकरणाविच्छाद्वेषावपि न तदुणौ । परतन्त्रं च मनः करणत्वाद् वास्यादिवत् । यच्च परतन्त्रं न तस्येच्छाद्वेषौ गुणौ युज्येते । परतन्त्रस्य सर्वदा परप्रयत्नेन प्रवर्तमानत्वात् । इच्छाद्वेषप्रयत्नानां च सामानाधिकरणनियमात् । नच मनसो ज्ञानाभावेनेच्छाद्वेषनिमित्तकस्यारम्भनिवृत्तिकर्मणो भोगः उपपद्यते । सुखदुःखानुभवस्यैव भोगत्वाभ्युपगमात् । यस्य च भोगो ज्ञस्यात्मनस्तस्येच्छाद्वेषयोरभावेन तन्निमित्तकं कर्म न युज्यते । तथा च यस्य कर्म न तस्य भोगः, यस्य च भोगो न तस्य कर्मेति स्पष्टोऽकृताभ्यागमप्रसङ्गः । स चानिष्टः । शास्त्रोपदेशातिक्रमणात् । शास्त्रं हि यः कर्मणः कर्ता स एव तत्फलस्य भोक्तेति तत्र तत्रोपदिशति । कथमन्यथा “उपासीत, ध्यायीत, यजेतालभेत” इत्यात्मनेपदमुपाददीत । नह्यन्यकृतस्य कर्मणोऽन्यस्य भोगे तत् कथञ्चिदुपपद्यते । तस्य कर्त्रभिप्राये क्रियाफल एव सरणात् । अत एव चाहुस्तत्रभवन्तो दर्शनकृतः “शास्त्रफलं प्रयोक्तारि तल्लक्षणत्वात् तस्मात् स्वयं प्रयोगे स्यात्” (मी० ३।७।१८) “कर्ता शास्त्रार्थवत्त्वात्” (वे० २।३।३३) “आत्मान्तरगुणानामात्मान्तरेऽकारणत्वात्” (वै० ६।१।५) इति । नचास्तिकानां शास्त्रोपदेशमतिक्रम्यानिष्ठाभ्युपगमः शोभते । तस्माद् यस्य ज्ञस्यात्मनो भोगस्तस्यैवेच्छाद्वेषौ गुणौ न मनस इति भावः ॥ ३८ ॥

उपसंहरति—

“परिशेषाद् यथोक्तहेतूपपत्तेश्च” ॥ ३९ ॥

आत्मगुणो बुद्धिरिति प्रकृतम् । परिशेषात्=प्रसक्तप्रतिषेधेऽन्यत्राप्रसङ्गाच्छिष्यमाणे सम्प्रत्ययः परिशेषस्तस्मात्, यथोक्तहेतूपपत्तेश्च=यथोक्तानां “दर्शनस्पर्शनाभ्यामेकार्थग्रहणात्” इत्यादीनां हेतूनामात्मन्येवोपपन्नत्वाच्च बुद्धिरात्मगुण इत्यर्थः ।

शरीरेन्द्रियमनांसि खलु प्रतिपिद्धानि न तद्गुणो बुद्धिर्भवितुमर्हति ।  
द्रव्यान्तरं च न किञ्चित् प्रसज्यते यस्य गुणः कल्प्येत । शिष्यते च  
केवलमात्मा । तस्माद् विज्ञायते नूनं तस्यैव गुणो बुद्धिरिति । “दर्श-  
नस्पर्शनाभ्यामेकार्थग्रहणात्” (न्या० ३ । १ । १) इत्यादयो  
ये तावदात्मप्रतिपत्तिहेतवः पूर्वमुपन्यस्ताः, तेऽप्यात्मन्येवोपपद्यन्ते, न  
शरीरेन्द्रियमनस्सु । ततोऽपि भवति प्रतिपत्तिरात्मन एव गुणो बुद्धि-  
रिति भावः ॥ ३९ ॥

ननु भवतु बुद्धिरात्मनो गुणः, स्मृतिः कस्य गुणोऽस्ति ? तत्राह—

“स्मरणं त्वात्मनोऽज्ञाभावात्” ॥ ४० ॥

अप्यर्थस्तु । स्मरणं तु=स्मृतिरप्यात्मनः=प्रत्यगात्मनो गुणो वेदि-  
तव्यः, कुतः ? ज्ञाभावात्=ज्ञस्य स्वभावः स्वीयो धर्मो ज्ञस्वभावः  
ज्ञानं, तस्य भावो ज्ञाभावात् ज्ञानत्वं, तस्मात् ज्ञानत्वादित्यर्थः ।

आत्मन एव खलु त्रिकालविषयव्यापिनी ज्ञानशक्तिः “अज्ञासीत्,  
जानाति, ज्ञास्यति” चेति प्रत्ययादवगम्यते, नान्यस्य कस्यचित् । स्मृति-  
रपि भूतविषया ज्ञानशक्तिरेव न जातु ततो विशिष्यते । तस्मात्  
साऽपि तस्यैव गुणो वेदितव्या न शरीरेन्द्रियमनसाम् । किमुक्तं ?  
यत्तावज्ज्ञानं तदात्मनो गुण इति नियमः । स्मृतिरपि ज्ञानम् । तस्मात्  
साऽपि तस्यैव गुणोऽध्यवसातव्या नान्यस्य कस्यचिदिति भावः ॥ ४० ॥

नन्वात्मनःसंयोगात् संस्काराच्च व्यतिरिक्तानि कानि तानि निमि-  
त्तानि सन्ति येषामयौगपद्याद् युगपदस्मरणमित्युक्तं पुरस्तात् ? त-  
त्राह—

“प्रणिधान-निबन्धाभ्यास-लिङ्ग-लक्षण-सादृश्य-प-  
रिग्रहाश्रयाश्रित-सम्बन्धानन्तर्य-वियोगैककार्य-विरो-  
धातिशय-प्राप्ति-व्यवधान-सुख-दुःखेच्छा-द्वेष-भया-  
र्थित्व-क्रिया-राग-धर्माधर्मनिमित्तेभ्यः” ॥ ४१ ॥

सरणमित्यनुवर्तते । द्वन्द्वान्ते श्रूयमाणत्वान्निमित्तपदं प्रत्येकमभिसम्बध्यते । प्रणिधानं च निबन्धश्चाभ्यासश्च लिङ्गं च लक्षणं च सादृश्यं च परिग्रहश्चाश्रयश्चाश्रितं च सम्बन्धश्चानन्तर्यं च वियोगश्चैककार्यं च विरोधश्चातिशयश्च प्राप्तिश्च व्यवधानं च सुखं च दुःखं चेच्छा च द्वेषश्च भयं चार्थित्वं च क्रिया च रागश्च धर्मश्चाधर्मश्च, ते चेमानि निमित्तानि च, तेभ्यः सरणं स्मृतिबुद्धिरुत्पद्यत इत्यर्थः ।

सुस्मूर्षितार्थभावनं सुस्मूर्षया चित्तैकाग्र्यमिति यावत् “प्रणिधानं” । यदाऽयं चित्तैकाग्र्यं सम्पादयति, किमुक्तं ? सुस्मूर्षितमर्थं भावयति तदा नूनमेनं स्मृतिबुद्धिरुपतिष्ठते । अतः संस्कारोद्बोधकत्वाद् भवत्येतत् तन्निमित्तम् । अर्थानामेकग्रन्थोपयमो “निबन्धः” । उपनिबन्धनमुपयमः । यथा वैशेषिके द्रव्यगुणकर्मप्रभृतीनाम् । अत्र च प्रमाणप्रमेयादीनाम् । सोऽयं संस्कारोद्बोधकत्वादानुपूर्व्येणेतरेथा वा तत्तदर्थानां स्मृतिहेतुः । द्रव्ये स्मृते गुणो वा कर्म वा प्रमाणे स्मृते प्रमेयं वा निग्रहस्थानं वाऽवश्यं स्मर्यते । समाने विषये ज्ञानानामभ्यावृत्तिः “अभ्यासः” । तेनात्र ज्ञानजनितसंस्काराणां दार्ढ्यमुपलक्षयति । ततश्चोद्बुद्धे संस्कारे द्रागित्येव तत्तज्ज्ञानविषये स्मृतिरुपजायते । व्याप्यं “लिङ्गम्” । तच्च संयोग्यादिभेदाद् बहुविधं लिङ्गिनः स्मृतिकारणं यथा धूमो वह्नेः, रूपादिकं स्पर्शादेः । साङ्केतिकं चिह्नं “लक्षणं” यथा ब्रह्मदण्डं वैदिकोपदेशकानां, स्वस्तिकादिकं चार्ग्यं स्लेच्छानाम् । ब्रह्मदण्डं दृष्ट्वा खलु वैदिकोपदेशकः स्मर्यते । पञ्चवयवस्थं स्वस्तिकादिकं च दृष्ट्वा येषामिदं चिह्नं ते स्मर्यन्ते स्लेच्छानामयम्, आर्याणामयमिति । गुणवयवकर्मसामान्यं, तद्भिन्नत्वे सति तद्गतभूयोधर्मवत्त्वमिति यावत् “सादृश्यम्” । तदेतद् ययोः परस्परं विद्यते, तयोरेकतरं दृष्ट्वाऽन्यतरं स्मरतीति संस्कारोद्बोधकत्वात् सादृश्यं स्मृतिनिमित्तम् । स्वीकारः “परिग्रहः” । येन परिगृह्यते यो वा परिगृह्यते, तयोरेकं दृष्ट्वाऽपरः स्मर्यते यथा स्वं दृष्ट्वा स्वामी, स्वामिनं वा दृष्ट्वा स्वः । अधिष्ठानम् “आश्रयः” । स च दृष्टिपथं प्राप्तः संस्कारमुद्बोधयन् भवत्यधिष्ठेयस्मृतिनिमित्तं यथा

प्रजाधिपः प्रजायाः । अधिष्ठेयम् “आश्रितम्” । तच्चाधिष्ठानस्मृतिनिमित्तं यथा प्रजा प्रजाधिपस्य । संयोगादिः “सम्बन्धः” यथा पर्वतादिना वह्न्यादेः । भवति हि वह्न्यादिदर्शनेन पर्वतादिसरणम् । अव्यवधानं नियतक्रम इति यावद् “आनन्तर्यम्” यथा ब्राह्मे महूर्त्ते प्रवोधानन्तरमुत्थानं, ततो मूर्त्रं, ततः शौचं, ततो मुखप्रक्षालनं, ततो दन्तधावनं, ततोऽभ्यञ्जनं, ततः स्नानमिति । तत्र पूर्वसिन् सम्पन्नेऽपरमानन्तर्यात् स्मर्यते । तेनेदं भवति तत्तत्स्मृतिनिमित्तम् । विरहो “वि-योगः” तेन शोकमुपलक्षयति । सोऽयं शोकविषयस्य सारकः । समानं कार्यम् “एककार्यम्” यथा सप्तदशावराणामृद्धिकामानामेकं कार्यं सत्रं, यथा वा ब्रह्मदण्डानां भारते भारतादन्यत्र वा सर्वत्र वैदिकधर्मोपदेशः समानं कार्यम् । तत्रैकसिन् दृष्टे भवत्यपरसिन् स्मृतिरिति तदपि तन्निमित्तम् । असामानाधिकरण्यं “विरोधः” यथा पौरस्त्यैः पाश्चात्यानां, यत्रेदमुक्तं—

विरोधं कुर्वते तावत्पाश्चात्याः विविधच्छलाः ।

यावत्पौरस्त्यशार्दूलाः नोत्तिष्ठन्ते महाबलाः ॥ १ ॥

उभयेषां हि तेषामन्यतमस्य दर्शनादन्यतमः स्मर्यते । आधिक्यम् “अतिशयः” । स च येनोत्पादितस्तस्य स्मृतेर्हेतुः, यथोपनीय विद्याविनयादिलक्षणस्यातिशयस्योत्पादकं खल्वाचार्यं गुरुकुलब्रह्मचारी सरति । लाभः “प्राप्तिः” । सा च यतो जाता तस्य स्मृतौ निमित्तं, यथा प्रार्थको यतोऽनेन मिष्टमन्नं प्राप्तं प्राप्तव्यं वा, तमभीक्ष्णं सरति । व्यवधायकं “व्यवधानं” यथा कोपादिकं खड्गादेः । तेन हि दृष्टिपथमारोहता खड्गादि स्मर्यते । अनुकूलवेदनीयं “सुखं” प्रतिकूलवेदनीयं “दुःखम्” । ताम्यां तद्धेतुः स्मर्यते । इदं मे भूयादित्यभिलाषः “इच्छा” । इदं मेऽनिष्टसाधनमितिज्ञानजन्यो रागप्रतिबन्धिगुणो “द्वेषः” । ताम्यां यमिच्छति यं च द्वेष्टि तस्य सरति । भीतिः “भ-

यम्” । यतो विभेति तस्य स्मृतोर्निमित्तम् । याचनम् “अर्थित्वम्” । येनार्थी तत् स्मरति, यथा भोजनेनार्थी भोजनम्, आच्छादनेनार्थी आच्छादनम् । कार्यं “क्रिया” । तथा कर्ता स्मर्यते यथा रथेन रथकारः । स्नेहो “रागः” । यत्र रज्यति तस्य स्मृतौ निमित्तं यथा स्त्रियां रक्तः स्त्रियं पुनः पुनः स्मरति । विहितक्रियाजन्यो गुणो “धर्मः” । स च पूर्वजात्यादिस्मृतिनिमित्तम् । वेदाभ्यासजनितेन हि तेन पूर्विका जातिः स्मर्यते । निषिद्धक्रियाजन्यो गुणो “अधर्मः” । स च प्रागनुभूतदुःखसाधनस्मरणे निमित्तम् । अनेन हि प्रागनुभूतानां दुःखानां साधनानि स्मर्यन्ते, अतएव कृमिरपि जातमात्रो मारकं वस्तु पश्यन् विभेति । नचैतानि निमित्तानि युगपद् भवन्ति । न चायुगपद्भवत्सु तेषु नैमित्तिकानि स्मृतिज्ञानानि युगपद् भवितुमर्हन्ति । निमित्तायौगपद्ये नैमित्तिकयौगपद्यासम्भवात् । अत एवोक्तं निमित्तायौगपद्यात् युगपदस्मरणमिति भावः ॥

**इदमत्र बोध्यम्**—यद्यपि संस्कारोद्बोधकत्वाद् निद्रोन्मादप्रभृतीनि निमित्तान्तराण्यपि लोकसिद्धानि वर्तन्ते तथापि ज्ञातेषु प्रणिधानादिष्ववशिष्टानि स्वयमेव ज्ञास्यन्ति तर्करसिकाः शिष्या इति न तान्युपन्यास्यत् । एतेष्वपि कानि चिज्ज्ञातानि कानि चिच्च स्वरूपसन्ति निमित्तानि नाविशेषेण सर्वाणीति स्नेहोक्तमिति ॥ ४१ ॥

**ननु** येयं बुद्धिरात्मगुणः परीक्षिता, सा किमवस्थायिनी व्योमवत्, आहोस्विदनवस्थायिनी कर्मवदिति जिज्ञासायामाह—

“कर्मानवस्थायिग्रहणात्” ॥ ४२ ॥

कर्मणोऽनवस्थायिनो ग्रहणाद् उपलम्भादवगम्यते नूनं कर्मवदनवस्थायिनी बुद्धिरित्यर्थः ।

यथा हि कर्म जातिमदसदादिप्रत्यक्षं निरवयवं च भवद् द्रव्यमाश्रयति तथा बुद्धिरपि जातिमत्यसदादिप्रत्यक्षा निरवयवा च सती द्रव्यमाश्रयति । कर्म च तथाभूतमनवस्थायि गृह्यते । तस्माद् भवति

प्रतिपत्तिर्नूनमेषाऽपि कर्मवदनवस्थायिनी । कर्मवदित्युपलक्षणं शब्दवत्  
सुखवदित्यपि द्रष्टव्यम् । किमुक्तं ? यत् खलु जातिमदस्मदादिप्रत्यक्षं  
च भवद् नित्यं द्रव्यं समवैति तदनवस्थायि गृह्यते यथा शब्दः ।  
बुद्धिरपि जातिमत्यस्मदादिप्रत्यक्षा च सती नित्यं द्रव्यं समवैति । तस्मा-  
देवाऽपि शब्दवदनवस्थायिनी । यत्तावद् गुणत्वे सत्यबाह्यकरणप्रत्यक्षं,  
तदनवस्थायि गृह्यते यथा सुखम् । बुद्धिरपि गुणत्वे सत्यबाह्यकरण-  
प्रत्यक्षा । तस्मादियमपि सुखवदनवस्थायिनीति भावः ॥

यद्वा यथा कर्मानवस्थायि तथा बुद्धिरप्यनवस्थायिनी, कुतः ? ग्रह-  
णात्=तथोपलम्भादित्यर्थः ।

यथा हि कर्मानवस्थायि गृह्यते तथा बुद्धिरप्यनवस्थायिनी गृह्यते ।  
— को नु नाम पूर्वस्याः बुद्धेरुत्तरस्माद् बुद्ध्यन्तराद् विनाशं न गृह्णाति ।  
नहि सन्निकर्षोत्पन्ना घटबुद्धिः पटबुद्धिवेलायामवतिष्ठते । यदा नाव-  
तिष्ठते तदाऽनवस्थायिनी सा निश्चेतव्या । अवस्थायित्वेऽनवस्थानासम्भ-  
वात् । अनवस्थायित्वं च क्षणिकत्वम् । तच्चेह तृतीयक्षणवृत्तिध्वंसप्रतियो-  
गित्वमिति भावः ॥ ४२ ॥

अत्र शङ्कते—

“अव्यक्तग्रहणमनवस्थायित्वाद् विद्युत्सम्पाते  
रूपाव्यक्तग्रहणवत्” ॥ ४३ ॥

विद्युत्सम्पाते=विद्युत् तड्डित्, तस्याः सम्पातः पतनं, तस्मिन् सति  
रूपाव्यक्तग्रहणवत्=प्रकाश्यं घटादिविषयजातमत्र रूपं, रूप्यते निरू-  
प्यत इति तद्व्युत्पत्तेः, तस्याव्यक्तग्रहणं—योग्याशेषविशेषगुणविशिष्टग्रहणं  
व्यक्तग्रहणं, तद्विन्नं सामान्यधर्मविशिष्टग्रहणमिति यावद् यथा भवति  
तथाऽव्यक्तग्रहणं=बुद्ध्याऽपि बोद्धव्यस्य घटादिविषयजातस्याव्यक्तग्रहणं  
स्यात्, कुतः ? अनवस्थायित्वात्=विद्युत्प्रकाशवदचिरस्थायित्वादित्यर्थः ।

यथा हि विद्युत्सम्पाते जायमानेन वैद्युत्प्रकाशेन घटादिविषयजातं  
व्यक्तं न गृह्यते तथा बुद्ध्याऽपि न गृह्येत । तस्याः अपि वैद्युत्प्रकाशवद-

नवस्थायित्वात् । गृह्यते च तथा व्यक्तं विषयजातम् । अतो विज्ञायते नानवस्थायिनी बुद्धिरिति भावः ॥ ४३ ॥

समाधत्ते—

“हेतूपादानात् प्रतिषेद्धव्याभ्यनुज्ञा” ॥ ४४ ॥

हेतूपादानात्=अनवस्थायित्वहेतुग्रहणात् प्रतिपद्यते प्रतिषेद्धव्याभ्य-  
नुज्ञा=बुद्धौ प्रतिषेद्धव्यस्यानवस्थायित्वस्य तेऽभ्यनुज्ञाऽनुमतिर्विद्यत इत्यर्थः ।

यत् खल्वभ्यनुज्ञायते तदेव स्वार्थसिद्ध्या उपादीयते नान्यदिति नि-  
यमः । भवता च “बुद्ध्या व्यक्तं न गृह्येतानवस्थायित्वाद् वैद्युतप्रकाश-  
वत्” इति प्रयुज्जानेन “अनवस्थायित्वं ” हेतुरुपादीयते । न च तदुपा-  
दानमृते तदभ्यनुज्ञानादुपपद्यते । तच्च नासिद्धे तस्मिन् । अतो भवति  
प्रतिपत्तिरनवस्थायिनी तावद् बुद्धिर्नानवस्थायिनीति भावः ॥ ४४ ॥

नन्वस्माभिर्भवद्बुद्ध्या हेतुरुपादीयते नात्मबुद्ध्या ? तत्राह—

“प्रदीपार्चिः सन्तत्यभिव्यक्तग्रहणवत् तद्ग्रहणम्” ॥ ४५ ॥

प्रदीपार्चिः सन्तत्यभिव्यक्तग्रहणवत्=यथा प्रदीपार्चिः सन्तत्या—सन्त-  
त्या वर्तमानेनानवस्थायिना प्रदीपार्चिषेति यावद् विषयस्याभिव्यक्तग्रहणं  
भवति तथाऽनवस्थायिन्या बुद्ध्याऽपि तद्ग्रहणं=विषयस्याभिव्यक्तग्रहणं  
प्रतिपत्तव्यमित्यर्थः ।

यस्तावदनवस्थायी प्रकाशः, तेन विषयस्य व्यक्तग्रहणं न भवतीति  
नायं नियमः । अनवस्थायिनाऽपि प्रदीपार्चिषा व्यक्तग्रहणदर्शनात् ।  
नहि प्रदीपार्चिस्त्वयाऽनवस्थायि नाभिमन्यते । न च तेन दृष्टं वा  
व्यक्तग्रहणं कथञ्चिद् निहोतुं शक्यते । तथा चानवस्थायिनाऽपि  
प्रदीपार्चिषा यथा विषयस्याभिव्यक्तग्रहणं सम्भवति तथाऽनवस्था-  
यिन्या बुद्ध्याऽपि तस्याभिव्यक्तग्रहणं सम्भवति नास्ति कश्चिदोषः ।  
तस्मादनवस्थायिनी बुद्धिरिति भावः ॥ ४५ ॥

ननु भवतु बुद्धिरनवस्थायिनी तथापि सा शरीरगुण एव सेत्स्यति

नात्मगुण इत्याशङ्कां सामान्यतो निरस्तामपि पुनर्विशेषतो निरसितुमुप-  
क्रममाणः पूर्वन्तावत् संशयमुपन्यस्यति—

“द्रव्ये स्वगुण-परगुणोपलब्धेः संशयः” ॥ ४६ ॥

द्रव्ये=अवादाौ स्वगुणपरगुणोपलब्धेः=स्वगुणस्य रूपादेः परगुणस्य चौ-  
ष्ण्यादेरुपलम्भात् संशयः=किं शरीरे “गौरोऽहं जानामि” इत्युपल-  
भ्यमाना बुद्धिः स्वगुण आहोस्वित् परगुण इति संशय इत्यर्थः ।

द्रव्ये खलु स्वगुणस्य परगुणस्य चोपलब्धिर्दृश्यते, यथा जलादौ  
स्वगुणस्य रूपादेः परगुणस्य चौष्ण्यादेः । शरीरमपि द्रव्यम् । अतस्त-  
त्रोपलभ्यमानया “गौरोऽहं जानामि” इति बुद्ध्या स्वगुणेन परगुणेन वाऽ-  
वश्यं भवितव्यम् । नचान्यतरनिर्धारणेऽस्ति किञ्चित् प्रमाणम् । अतः  
संशयः किमयं स्वगुण आहोस्वित् परगुण इति भावः ॥

तत्र स्वगुण इति पूर्वः पक्षः । परगुणः न स्वगुण इति यावदिति  
सिद्धान्तः । शरीरं स्वम् । आत्मा पर इति विवेकः ॥ ४६ ॥

अथ सिद्धान्तमाह—

“यावद्द्रव्यभाविताद् रूपादीनाम्” ॥ ४७ ॥

रूपादीनां=स्वगुणानां रूपादीनां यावद्द्रव्यभावितात्=यावत्स्वाश्रयद्रव्यं  
भवितुं वर्तितुं शीलं येषां ते यावद्द्रव्यभाविनस्तेषां भावस्तत्त्वं, तस्मात्  
यावत्स्वाश्रयद्रव्यवर्तित्वादवगम्यते न शरीरगुणो बुद्धिरित्यर्थः ।

ये खलु द्रव्याणां स्वगुणास्ते यावद्द्रव्यभाविनो दृष्टाः, यथा जलादीनां  
रूपादयः । बुद्धिरपि चेत् शरीरस्य स्वगुणः स्यात् तदा यावच्छरीरभा-  
विनी स्यात् । नचेयं तथोपलभ्यते । तस्माद् भवति प्रतिपत्तिर्न शरी-  
रस्य स्वगुणो बुद्धिरिति भावः ॥

तत्र बुद्धिर्न स्वगुणः, अयावच्छरीरभावितात्, व्यतिरेके रूपादिवत् ।  
शरीरनाशजन्यनाशप्रतियोगित्वं यावच्छरीरभावित्वं, तन्नाशजन्यनाशप्रति-  
योगित्वमयावच्छरीरभावित्वम् । एवं द्रव्यनाशजन्यनाशप्रतियोगित्वं याव-  
द्द्रव्यभावित्वं, तन्नाशजन्यनाशप्रतियोगित्वं चायावद्द्रव्यभावित्वमिति वि-  
वेकः ॥ ४७ ॥



अत्र शङ्कते—

“न पाकजगुणान्तरोत्पत्तेः” ॥ ४८ ॥

रूपादीनां यावद्द्रव्यभावित्वमिति विपरिणम्यानुवर्तते । न=रूपादीनां यावद्द्रव्यभावित्वं न, कुतः ? पाकजगुणान्तरोत्पत्तेः=ततोऽन्येषां पाकजगुणानामुत्पत्तेरित्यर्थः ।

चेद् रूपादयो गुणाः यावद्द्रव्यभाविनो भवेयुः, तदा पाकेन ततोऽन्येषां पाकजगुणानामुत्पत्तिर्न स्यात् । भवति चोत्पत्तिः । अतोऽवगम्यते न यावद्द्रव्यभाविनो रूपादयो गुणाः । किमुक्तं ? रूपादिपरावृत्तिफलको विजातीयतेजःसंयोगः खलु “पाकः” इति व्यपदिश्यते । तेन ये रूपादयो गुणाः परावर्तन्ते ते “पाकजा” इत्याख्यायन्ते, पाकेन जाताः परावृत्ताः पाकजा इति तद्व्युत्पत्तेः । ते च पूर्वगुणेश्चोऽर्थान्तरभूता अभ्युपगन्तुं शक्यन्ते नानर्थान्तरभूताः । पाकवैयर्थ्यप्रसङ्गात् । न च तेषामर्थान्तरभूतत्वे रूपादीनां यावद्द्रव्यभावित्वमुपपद्यते । पूर्वगुणनाशाभावेऽर्थान्तरभूतगुणोत्पत्त्यसम्भवात् । नहि श्यामादिषु सत्सु रक्तादयः पाकेनोत्पत्तुमर्हन्ति । भवति च तेषामुत्पत्तिः । तस्मात् प्रतिपद्यते नास्ति रूपादीनां यावद्द्रव्यभावित्वम् । तथा चायावद्द्रव्यभाविनो रूपादयो यथा शरीरगुणाः तथाऽयावद्द्रव्यभाविनी बुद्धिरपि भवति तद्गुण इति भावः ॥ ४८ ॥

समाधत्ते—

“प्रतिद्वन्द्वसिद्धेः पाकजानामप्रतिषेधः” ॥ ४९ ॥

रूपादीनामित्यनुवर्तते । अप्रतिषेधः=रूपादीनां यावद्द्रव्यभावित्वप्रतिषेधो नोपपद्यते, कुतः ? पाकजानां=पाकजगुणानां प्रतिद्वन्द्वसिद्धेः=तत्प्रतिद्वन्द्वितयोत्पत्तेरित्यर्थः ।

ये खलु पाकेन पाकजाः गुणा उत्पद्यन्ते, ते पूर्वगुणप्रतिद्वन्द्वितयोत्पद्यन्ते यथा रूपस्य प्रतिद्वन्द्वितया रूपं, रसस्य रसो, गन्धस्य गन्धः, स्पर्शस्य च स्पर्श इति । न चैवमुत्पद्यमानेषु तेषु रूपादीनां यावद्द्रव्यभावित्व-

प्रतिषेधः उपपद्यते । तेषां यावत्स्वाश्रयद्रव्यमनुवृत्तेरव्याहतत्वात् । नहि स्वाश्रयद्रव्येष्वनुवर्तमानेषु रूपादयो नानुवर्तन्ते । न च पाकेन परावर्तमानं रूपं रूपं रसो रसो गन्धो गन्धः स्पर्शो वा स्पर्शो न भवति । न चात्यन्त्योपरमाभावे कश्चिदपि गुणोऽयावद्द्रव्यभावी सेद्गुमर्हति । न च बुद्ध्यादिवद् रूपादीनामत्यन्तोपरमः कदाचिदुपलभ्यते । न चोपलम्भाभावे कल्पना युक्ता । तस्मादवगम्यते न तावद्रूपादयोऽयावद्द्रव्यभाविनोगुणाः किन्तु यावद्द्रव्यभाविनः । तथा च बुद्धिरपि चेद्रूपादिवत् शरीरगुणः स्यात् यावच्छरीरभाविनी स्यात् । अयावच्छरीरभाविनी च बुद्धिः । अतो न शरीरगुण इति भावः ॥ ४९ ॥

अत्रैव हेत्वन्तरमाह—

“शरीरव्यापित्वात्” ॥ ५० ॥

रूपादीनामित्यनुवर्तते । शरीरव्यापित्वात्=रूपादीनां यावच्छरीरव्यापित्वादवगम्यते न शरीरगुणो बुद्धिरित्यर्थः ।

रूपादयः खलु शरीरगुणाः यावच्छरीरव्यापिनो दृष्टाः । बुद्धिरपि चेच्छरीरगुणः स्यात् तदा रूपादिवद् यावच्छरीरव्यापिनी स्यात् । अस्ति च शरीरैकदेशहृदयमात्रव्यापिनी । प्रत्यगात्मनोऽणुत्वेन तत्रैव तदुत्पत्तेरभ्युपगमात् । अतो न शरीरगुणो बुद्धिरिति भावः ॥ ५० ॥

शङ्कते—

“न केशनखादिष्वनुपलब्धेः” ॥ ५१ ॥

रूपादीनां शरीरव्यापित्वमिति च विपरिणम्यानुवर्तते । न=रूपादीनां शरीरव्यापित्वं न, कुतः ? केशनखादिषु=शरीरसम्बन्धिकेशनखप्रभृतिष्वनुपलब्धेः= तदुपलम्भाभावादित्यर्थः ।

रूपादयश्चेद् यावच्छरीरव्यापिनो भवेयुस्तदा केशनखादीनपि व्याप्त्युः । न च तेषां तत्र व्याप्तिरुपलभ्यते । नहि यादृशं रूपं यादृशो रसो यादृशो गन्धो यादृशः स्पर्शः शरीरसम्बन्धिहस्तपादादिषूपलभ्यते तादृशं रूपं तादृशो रसः तादृशो गन्धः तादृशः स्पर्शः केशनखादिषूपलभ्यते । न

चोपलम्भाभावे तेषां यावच्छरीरव्यापित्वमभ्युपगन्तुं शक्यते । अतो भवत्यनुमानं न खलु यावच्छरीरव्यापिनो रूपादयो गुणा इति भावः॥५१॥

समाधत्ते—

“त्वक्पर्यन्तत्वाच्छरीरस्य केशनखादिष्वप्रसङ्गः”॥५२॥

रूपादीनां, न, इति द्वयमनुवर्तते । केशनखादिषु=केशनखप्रभृतिष्व-  
प्रसङ्गः=रूपादीनामव्याप्तिर्दोषाय न भवति, कुतः? शरीरस्य=देहस्य  
त्वक्पर्यन्तत्वात्=त्वगिन्द्रियान्तत्वादित्यर्थः ।

यावत्पर्यन्तं ह्यस्मिन् देहे त्वगिन्द्रियसम्बन्धो विद्यते, तावत्पर्यन्तमेव शरीरग्रहणेन गृह्यते नाधिकं नापि न्यूनम् । चेष्टेन्द्रियार्थाश्रयस्यैव शरीर-  
त्वाभ्युपगमात् । न च केशनखादिषु त्वगिन्द्रियसम्बन्धो विद्यते । हस्तपा-  
दादिष्विव छिन्नेषु तेषु वेदनाऽदर्शनात् । न च त्वगिन्द्रियसम्बन्धाभावे  
तेषां शरीरत्वमुपपद्यते । अशरीरेषु च तेषु रूपादीनामव्याप्तेः शरीरव्या-  
पित्वं न व्याहन्यते । तथा च बुद्धिरपि चेच्छरीरगुणः स्यात् रूपादिवद्  
यावच्छरीरव्यापिनी स्यात् । नचास्ति यावच्छरीरव्यापिनी । तस्माद-  
वगम्यते न सा शरीरगुण इति भावः ॥ ५२ ॥

अत्रैव हेत्वन्तरमाह—

“शरीरगुणवैधर्म्यात्” ॥५३॥

शरीरगुणानां यो धर्मः, ततो विरुद्धधर्मकत्वादवगम्यते न शरीरगुणो  
बुद्धिरित्यर्थः ।

ये खलु रूपादयः शरीरगुणाः ते सर्वे बहिरिन्द्रियग्राह्यत्वधर्माणो  
दृष्टाः । बुद्धिरपि चेच्छरीरगुणः स्यात् तदाऽवश्यं बहिरिन्द्रियग्राह्यत्वधर्मा  
स्यात् । अस्ति च तद्विरुद्धमनोग्राह्यत्वधर्मा बुद्धिः । तस्मात् प्रतिपद्यते  
नेयं शरीरगुण इति भावः ॥ ५३ ॥

शङ्कते—

“न रूपादीनामितरेतरवैधर्म्यात्” ॥ ५४ ॥

शरीरगुणवैधर्म्यमिति विपरिणम्यानुवर्तते । न=शरीरगुणत्वाभावे

शरीरगुणवैधर्म्यं प्रयोजकं न, कुतः ? रूपादीनां=रूपप्रभृतीनामितरेतरवै-  
धर्म्यात्=शरीरगुणत्वेऽपि परस्परविरुद्धधर्मकत्वादित्यर्थः ।

विभिन्नेन्द्रियग्राह्याः खलु रूपादयो गुणाः न कर्हिचिदेकेनेन्द्रियेण गृह्यन्ते । नहि येनेन्द्रियेण रूपं गृह्यते, तेनैव रसो गन्धः स्पर्शो वा गृह्यते । चक्षुषा हि रूपं गृह्यते, तेन चक्षुरिन्द्रियग्राह्यत्वं रूपस्य, रसनेन रसो गृह्यते, तेन रसनेन्द्रियग्राह्यत्वं रसस्य, घ्राणेन गन्धो गृह्यते, तेन घ्राणेन्द्रियग्राह्यत्वं गन्धस्य, स्पर्शनेन स्पर्शो गृह्यते तेन स्पर्शनेन्द्रियग्राह्यत्वं स्पर्शस्य धर्मः । तथा च विधर्मणामपि रूपादीनां यथा शरीरगुणत्वं तथा विधर्मणो बुद्धेरपि तद्रुणत्वं सेत्स्यति । नास्ति कश्चिदोप इति भावः ॥५४॥

समाधत्ते—

“ऐन्द्रियकत्वाद्वरूपादीनामप्रतिषेधः” ॥ ५५ ॥

अप्रतिषेधः=“शरीरगुणत्वाभावे शरीरगुणवैधर्म्यं प्रयोजकं न” इत्युक्तः  
प्रतिषेधो नोपपद्यते, कुतः ? रूपादीनां=शरीरगुणानां रूपादीनामैन्द्रिय-  
कत्वात्=विभिन्नेन्द्रियग्राह्यत्वेऽपि बहिरिन्द्रियग्राह्यत्वसामान्यात् परस्पर-  
विरुद्धधर्मकत्वाभावादिति यावदित्यर्थः ।

यद्यपि विभिन्नेन्द्रियग्राह्याः खलु रूपादयो गुणाः, तथापि ते  
बहिरिन्द्रियग्राह्यत्वं नातिवर्तन्ते । न च तदतिवर्तनाभावे तेषामितरेतर-  
वैधर्म्यमुपपद्यते । अतिवर्तते च बुद्धिः । तस्मादेषा विधर्मा । वैधर्म्याच्च  
न सा शरीरगुणः किन्त्वात्मगुण इति भावः ॥ ५५ ॥

परीक्षिता बुद्धिः, सम्प्रति क्रमप्राप्तं मनः परीक्षणीयं, तत्र  
सिद्धान्तमाह—

“ज्ञानायौगपद्यादेकं मनः” ॥ ५६ ॥

मनः=मनःसंज्ञमन्तरिन्द्रियमेकं=प्रतिशरीरमेकमभ्युपगन्तव्यं, कुतः ?  
ज्ञानायौगपद्यात्=इन्द्रियार्थसन्निकर्षे सत्यपि ज्ञानानां युगपद्भावाभावा-  
दित्यर्थः ।

आत्मनाऽधिष्ठितं मनः खलु येनेन्द्रियेण संयुज्यते, तेन तदर्थगोचरं

ज्ञानमुत्पद्यते, नेन्द्रियान्तरेणेति नियमः । चेदिदं मनः प्रतिशरीरमनेकं स्यात् तदा यावन्तीन्द्रियाणि तावन्ति मनांसीति प्रत्येकमस्य सन्निकर्षस्य सद्भावात् सर्वैः सर्वार्थगोचराणि ज्ञानानि युगपदुत्पद्येरन् । न चेन्द्रियार्थ-सन्निकर्षे सत्यपि तानि युगपदुत्पद्यन्ते । तस्माद्विज्ञायते न प्रतिशरीरम-नेकं मनः किन्त्वेकं, यस्यायुगपत्संयोगाद् ज्ञानायौगपद्यमिति भावः ॥ ५६ ॥

शङ्कते—

“न युगपदनेकक्रियोपलब्धेः ॥ ५७ ॥

एकं मन इत्यनुवर्तते । न=प्रतिशरीरमेकं मनो न, कुतः? युगपद-नेकक्रियोपलब्धेः=एकदा—दीर्घशङ्कुलीमक्षणवेलायामनेकेषां ज्ञानाना-मुपलम्भादित्यर्थः—

यदा खल्वयं दीर्घशङ्कुलीं हस्ताभ्यां परिगृह्य मक्षयति, तदाऽस्य चाक्षुषरासनघ्राणजस्पर्शनानि ज्ञानानि युगपदुत्पद्यन्ते । नह्येष मक्षयन् तां न चाक्षुषा पश्यति, न रसनेन रसयति, न घ्राणेन जिघ्रति, न स्पर्शनेन स्पृ-शति । चेदिदं मनः प्रतिशरीरमेकं स्यात् तदा नैतानि ज्ञानानि युगपदुत्प-द्येरन् । एकस्य मनसो युगपदनेकत्र ज्ञानप्रयोजकसम्बन्धासम्भवात् । उत्पद्यते च । अतोऽवगम्यते न प्रतिशरीरमेकं मन इति भावः ॥ ५७ ॥

समाधत्ते—

“अलातचक्रदर्शनवत्तदुपलब्धिराशुसञ्चारात्” ॥ ५८ ॥

मनस इति विपरिणम्यानुवर्तते । अलातचक्रदर्शनवत्=अर्द्धद्वधकाष्ठ-मलातं, तस्याशुसञ्चाराच्चक्रवद् दर्शनमुपलब्धिर्यथा भवति, तथाऽऽशुसञ्च-ारात्=तत्तदिन्द्रियप्रदेशे ज्ञानप्रयोजकसम्बन्धार्थं मनसो ज्ञादिति वृत्तिला-भात्तदुपलब्धिः=युगपदनेकज्ञानोपलब्धिर्भवतीत्यर्थः ।

यथा भ्रमति खल्वंलाते विद्यमानस्यापि क्रमस्याशुसञ्चारदोषेणाग्रहणाद् भवति चक्रवदुपलब्धिः तथा दीर्घशङ्कुलीमक्षणवेलायां जायमानानां ज्ञा-नानां क्रमस्य विद्यमानत्वेऽपि मनसस्तत्तदिन्द्रियप्रदेशेन सम्बन्धार्थमाशुवृ-त्तिलाभाद्-दोषाद् ग्रहणं न भवति । तदग्रहणाच्च युगपदनेकज्ञानोपलब्धि-

अमो न यथार्थज्ञानम् । अतः प्रतिपत्तव्यमेकं प्रतिशरीरं मनो नानेक-  
मिति भावः ॥ ५८ ॥

ननु किंपरिमाणं मनः? तत्राह—

“यथोक्तहेतुत्वाच्चाणु” ॥ ५९ ॥

मन इत्यनुवर्तते । चकारेणैकत्वसाधक एव हेतुः परिमाणसाधको न  
हेत्वन्तरमित्यवधारयति । यथोक्तहेतुत्वाच्च=यथोक्तहेतु मनः, तस्य भाव-  
स्तत्त्वं ज्ञानायौगपद्यं, तस्मादेवावगम्यते मनोऽणु=कार्ये कारणप्रयोगः,  
अणूनि भूतसूक्ष्माणि, तत्कार्यत्वाद् अणुपरिमाणकम्—अणूनां भूत-  
सूक्ष्माणां परिमाणमस्य तत्तथा मध्यमपरिमाणमिति यावदित्यर्थः ।

यथा हि ज्ञानायौगपद्याद्धेतोः प्रतिशरीरमेकं मनः सिध्यति  
तथा मध्यमपरिमाणमपि सिध्यति । तदभावे तस्य हेतुत्वासम्भवात् ।  
नहि परमाणुपरिमाणस्य मनसोऽतीन्द्रियतया तदाश्रितज्ञानादिगुणाना-  
मप्रत्यक्षताप्रसक्तौ ज्ञानायौगपद्यस्य हेतुत्वं सम्भवति । नच सामान्यतः  
प्रत्यक्षं विशेषतः प्रत्यक्षञ्च परित्यज्य सर्वथाऽप्रत्यक्षं कचिद्धेतुरभ्युपगम्यते ।  
ज्ञानादिगुणानां चात्मनो निर्विकारत्वेन मनसश्च जडत्वेनाश्रयत्वानुपपत्त्या  
विशिष्टाश्रयत्वाभ्युपगमेन तदाश्रयत्वमुपपद्यते । विशिष्टवृत्तिधर्मस्य विशेष-  
णवृत्तित्वनियमात् । मध्यमपरिमाणस्य च तस्य घ्राणादिभिः समस्तेन्द्रियै-  
र्युगपत् सम्बन्धसामान्ये सत्यपि ज्ञानप्रयोजकसम्बन्धविशेषासत्त्वाद् न  
ज्ञानायौगपद्यमनुपपन्नम् । न चेहाणुशब्देनाणुपरिमाणमेव विवक्षितं न  
मध्यमपरिमाणमिति युक्तं भाषणम् । अग्रिमसूत्रेऽभिधास्यमानायास्तदु-  
त्पत्तेरसाङ्गत्यप्रसङ्गात् । नहि उत्पद्यमानाणुपरिमाणञ्चेति कथञ्चि-  
त्सङ्गच्छते । न चासङ्गतं किञ्चिदभ्युपगच्छन्ति वैदिकाः । तस्मात्  
प्रतिपद्यते यथोक्तहेतुत्वाद् मध्यमपरिमाणं मन इति भावः ॥ ५९ ॥

ननु नोत्पत्त्यभावे मनो मध्यमपरिमाणं सेद्गुमर्हति, तस्मात्तदुत्पत्ति-  
वक्तव्या ? तत्राह—

“पूर्वकृतफलानुबन्धात्तदुत्पत्तिः” ॥ ६० ॥

भूतेभ्य इत्यग्रिमसूत्रादाकृष्यते । पूर्वकृतफलानुबन्धात्=पूर्वस्मिन्  
सर्गे कृतानि—मनोवाक्कायैरनुष्ठितानि यानि शुक्लाशुक्लकर्माणि तज्जन्यं  
सुखदुःखानुभवलक्षणफलजनकत्वात् फलमदृष्टं, तस्यानुबन्धः सम्बन्धः,  
तस्मात् पूर्वसर्गानुष्ठितशुभाशुभकर्मजन्यादृष्टसम्बन्धाद् भूतेभ्यः=भूतसूक्ष्मे-  
भ्यस्तदुत्पत्तिः=तस्य मनस उत्पत्तिर्जन्यम भवतीत्यर्थः ।

यत्तावत्प्राकृतिकं तत्प्रलयवेलायां प्रकृतिसाम्यमुपगच्छति । नोचेदुप-  
गच्छेत् न प्राकृतिकं स्यात् । मनश्च प्राकृतिकम् । प्रकृतिपुरुषेश्वरेभ्यो व्य-  
तिरिक्तस्य भावमात्रस्य प्राकृतिकत्वाभ्युपगमात् । न च प्रकृतिसाम्यमुपग-  
तस्य पुनः सर्गारम्भे भूतेभ्यः सहसोत्पत्तिः सम्भवति । तेषां सर्वान् प्रत्य-  
विशिष्टत्वेन विचित्रकार्यजननसामर्थ्याभावात् । मनोवैचित्र्यञ्च प्रत्यक्षम् ।  
नहि सर्वेषामेकरसं मनो भवति । कस्यचित्सात्त्विकं कस्यचिद्राजसं क-  
स्यचित्तामसमिति को नु नाम न जानीते । न च तदन्तरेण कारणमुप-  
पद्यते । कारणं च न कर्मणोऽन्यत्सम्भवति । तस्यैव विचित्रत्वेन विचित्र-  
कार्यजनकत्वसम्भवात् । तथा चोक्तं दर्शनान्तरे “कर्मवैचित्र्यात्  
सृष्टिवैचित्र्यम्” ( सां०—६।४१ ) इति । तस्मात् पूर्वसर्गानुष्ठित-  
शुक्लाशुक्लकर्मजन्यादृष्टसहकृतेभ्यो भूतेभ्यो भवति तदुत्पत्तिरिति भावः ॥

इदमत्र बोध्यम्—ये खलु “यत्प्रज्ञानमुत चेतो धृतिश्च य-  
ज्ज्योतिरन्तरमृतं प्रजासु । यस्मान्न ऋते किञ्चन कर्म क्रियते  
तन्मे मनः शिवसङ्कल्पमस्तु” ( यजुः ३४।३ ) इति मन्त्रेऽमृत-  
विशेषणोपादानाद् मनसो नित्यत्वमाचक्षते । ते नूनमनभिज्ञाः । तात्पर्यानव-  
बोधात् । नहि “अमृतम्” इत्यस्य मनसो नित्यत्वे तात्पर्यम्, अपि च ?  
आऽपवर्गात् विरथायित्वे । न ब्रह्मदर्शनादृते मृतं मरणं भवति यस्य तद-  
मृतमिति तद्व्युत्पत्तेः । आऽपवर्गश्च तस्य स्थायित्वमिष्टमेव नानिष्टमिति  
युक्तं विशेषणम् । चेदमृतं नित्यमित्यभिप्रायो भगवतो वेदस्य स्यात् तदा  
प्रलयवेलायां “स्वधया तदेकं” ( ऋ०।१०।१२९ ) इति मन्त्रे प्र-

कृत्या सहैकाकिनो जगत्पितुः परमात्मनः स्थितिं न ब्रूयात्, अपि च ? मनसोऽपि स्थितिमाचक्षीत । नहि नित्यस्य सतो विजातीयस्य तस्य प्रकृतौ वा परमात्मनि वा लयः सम्भवति । न च परस्परं व्याहन्यमानमर्थं भगवान् वेदो ब्रूते । अनृतव्याघातपुनरुक्तदोषाणां गन्धस्यापि तत्र घ्रातुमशक्यत्वात् । ननूपलभ्यमानेषु वेदेषु बहुशो मन्त्रपौनरुक्त्यं दृश्यते ? सत्यं वेदसंरक्षकाणामार्याणामेव दोषो न भगवतो वेदस्येति प्रगटमुत्तरम् । जीवात्मानस्तु नित्याः सन्तोऽपि पित्रोरङ्गे निपण्णत्वाद् बाला इव न ताभ्यां पृथग् गण्यन्ते । अतो न कश्चिदोष इति ॥ ६० ॥

ननूदाहरणाभावेऽदृष्टसहकृतेभ्यो भूतेभ्यस्तदुत्पत्तेरुपादानं न सम्भवति तस्मादुदाहरणं वक्तव्यं ? तत्राह—

“भूतेभ्योमूर्त्युपादानवत्तदुपादानम्” ॥ ६१ ॥

भूतेभ्यः=अदृष्टसहकृतेभ्यः स्थूलभूतेभ्यो मूर्त्युपादानवत्=जायमानायाः शरीरलक्षणायाः मूर्तेर्यथाऽस्त्युपादानं तथा तदुपादानम्=अदृष्टसहकृतेभ्यो भूतसूक्ष्मेभ्यस्तदुत्पत्तेरुपादानं ग्रहणं कर्तव्यमित्यर्थः ।

यथा ह्यदृष्टसहकृतेभ्यः स्थूलभूतेभ्यः शरीरलक्षणायाः मूर्तेरुत्पत्तिरुपादीयते तथाऽदृष्टसहकृतेभ्यो भूतसूक्ष्मेभ्यो मनसस्तावदुत्पत्तिरप्युपादातव्या । समानत्वादिति भावः ॥ ६१ ॥

शङ्कते—

“न साध्यसमत्वात्” ॥ ६२ ॥

न=अदृष्टसहकृतेभ्यः स्थूलभूतेभ्यः शरीरस्योत्पत्तिवदित्युदाहरणं नोपपद्यते, कुतः ? साध्यसमत्वात्=सन्दिग्धं साध्यं तत्समत्वात् सन्दिग्धत्वादिति यावदित्यर्थः ।

निश्चितं ह्युदाह्रियते न सन्दिग्धम् । सन्दिग्धा चादृष्टसहकृतेभ्यः स्थूलभूतेभ्यः शरीरस्यास्योत्पत्तिः । नहि मातापित्रोर्लोहितरेतसी विहायादृष्टं केनचिदुपलभ्यते, येन तत् सहकारिकारणमुपादीयेत । नचोपलम्भाभावे तदुपादानं युज्यते । तस्मादेतदनुदाहरणमिति भावः ॥ ६२ ॥



समाधत्ते—

“नोत्पत्तिनिमित्तत्वान्मातापित्रोः” ॥ ६३ ॥

न=अनुदाहरणं न, कुतः? मातापित्रोः=कार्ये कारणप्रयोगः? अदृष्ट-  
सहकृतयोरेव मातापितृलोहितरेतसोरुत्पत्तिनिमित्तत्वात्=शरीरोत्पत्तिहेतु-  
त्वादित्यर्थः ।

यद्यपि मातापित्रोर्लोहितरेतसी विहायादृष्टं न केनचिदुपलभ्यते  
तथापि तत्सत्ताऽभ्युपगन्तव्या । केवलयोस्तयोस्तदुत्पत्तावहेतुत्वादिति  
भावः ॥ ६३ ॥

ननु मातापितृलोहितरेतसोरिवास्ति कस्यचिदन्यस्यापि तन्निमित्तत्वं?

तत्राह—

“तथाऽऽहारस्य” ॥ ६४ ॥

मातापित्रोरुत्पत्तिनिमित्तत्वमिति विपरिणम्यानुवर्तते । तथा=यथा मा-  
तापितृलोहितरेतसोः शरीरोत्पत्तिनिमित्तत्वं तथाऽऽहारस्य=मात्रा भुक्तं  
पीतमाहारः, तस्याप्यस्ति तदुत्पत्तिनिमित्तत्वमित्यर्थः ।

रेतःसेकानन्तरं स्थिते गर्भे मात्रा यद्यद् भुज्यते पीयते च, तेन तेन  
गर्भाशयस्थं शरीरं प्रतिक्षणमुपचीयते । नास्त्यत्र कस्यचिद्विमतिः । अतो  
मातापितृलोहितरेतसोरिव मातृकृतस्याहारस्यापि भवति तन्निमित्तत्वमिति  
भावः ॥ ६४ ॥

नन्वादृष्टसहकृतयोरेव मातापितृलोहितरेतसोः शरीरोत्पत्तौ निमित्तत्वं  
न केवलयोरिति कुतोऽवगम्यते? तत्राह—

“प्राप्तौ चानियमात्” ॥ ६५ ॥

मातापित्रोरित्यनुवर्तते । चोऽप्यर्थः । प्राप्तौ च=मातापितृलोहितरेतसो-  
र्नक्तं नक्तं गर्भाशये प्राप्तौ सत्यामप्यनियमात्=शरीरोत्पादनियमाभावा-  
दित्यर्थः ।

स्त्रीपुरुषौ तावत्पुत्रकामनया प्रतिरात्रि प्रयत्नेन गर्भाशये लोहितरे-

तसी प्रापयतः । तत्र तत्प्राप्तौ सत्यामपि न सर्वत्र नियमेन गर्भो जायते । न चैतत्केवल्योस्तयोः शरीरोत्पत्तिहेतुत्वे कथञ्चिदुपपद्यते । अतो भवति प्रतिपत्तिर्नूनमदृष्टसहकृतयोरेव तयोस्तदुत्पत्तौ निमित्तत्वं न केवल्योरिति भावः ॥ ६५ ॥

उपसंहरति—

“शरीरोत्पत्तिनिमित्तवत्संयोगोत्पत्तिनिमित्तं कर्म” ॥ ६६ ॥

शरीरोत्पत्तिनिमित्तवत्=यथा शरीरोत्पत्तौ निमित्तमदृष्टं तथा संयोगोत्पत्तिनिमित्तं=संयोगो मनः, कारणे कार्यप्रयोगात्, संयुज्यते प्रत्यात्ममिति वा व्युत्पत्तेः, उपक्रान्तस्यैवोपसंहारौचित्यात्, तदुत्पत्तौ निमित्तं कर्म=अदृष्टं वेदितव्यमित्यर्थः ।

तथा चादृष्टसहकृतेभ्यो भूतेभ्यो यथा शरीरमुत्पद्यते तथा तत्सहकृतेभ्यो भूतसूक्ष्मेभ्यो मनोऽप्युत्पद्यते । नास्ति किञ्चिद्वैलक्षण्यम् । अतो युक्तमुदाहरणमिति भावः ॥ ६६ ॥

अतिदिशति—

“एतेनानियमः प्रत्युक्तः” ॥ ६७ ॥

एतेन=अदृष्टस्य निमित्तत्वकथनेनानियमः=गर्भाशये प्राप्ताभ्यामपि लोहितरेतोभ्यां शरीरोत्पादानियमः प्रत्युक्तः=प्रत्याख्यातो वेदितव्य इत्यर्थः । यत्रादृष्टं तत्र लोहितरेतोभ्यां शरीरोत्पादो नान्यत्रेति व्यवस्थानात् क्वचिच्छरीरानुत्पादेऽपि नास्ति कश्चिद्वोपः । अदृष्टाभावस्य तत्र वक्तुं शक्यत्वादिति भावः ॥ ६७ ॥

अदृष्टनिमित्ता खलु शरीरादिकार्यजातस्योत्पत्तिरिति व्यवस्थापितम् । अदृष्टं चोत्पादविनाशि मनोविशिष्टस्य प्रत्यगात्मनो गुणः । तेनैव मनोवाक्-कार्यैः सम्पादितत्वादिति राद्धान्तः । भूतानां मनसश्च तत् स्वाभाविको धर्मः, तन्निमित्तश्च शरीरारम्भः शरीरे च मनःसंयोग इति केचित् । तानाशङ्क्य निराचष्टे—

“तददृष्टकारितमिति चेत् पुनस्तत्प्रसङ्गोऽपवर्गे” ॥ ६८ ॥

अप्यर्थः पुनःशब्दो भिन्नक्रमः । तददृष्टकारितं=तदा भूतानि परा-  
मृशति, तेषां भूतानां यददृष्टं, तेन कारितं सम्पादितं शरीरमिति चेत्=  
यदि मन्यसे ? तदाऽपवर्गे पुनः=मोक्षेऽपि तत्प्रसङ्गः=तस्य शरीरस्य  
प्रसङ्गः प्रसक्तिः स्यादित्यर्थः ।

ये तावद् भूतानां मनसश्चादृष्टं स्वाभाविकं धर्मं मन्यन्ते तेषामेव  
सिद्धान्तः—चेतनाः खलु जीवात्मानः स्वकर्मवशेन बध्यन्ते तपश्चरणादि-  
भिश्च क्षीणे तस्मिन् मुच्यन्ते । तेषामुपभोगार्थं स्वाभाविकात् स्वादृष्टात्  
प्रेरितानि भूतानि शरीरमारभन्ते । मनश्च स्वाभाविकात् स्वादृष्टादारब्धे  
तस्मिन् समाविशति । शरीरारम्भे भूतानां समावेशे च मनसः स्वाभाविकं  
स्वादृष्टं परित्यज्य न जीवात्मकर्मपेक्षा । शरीरारम्भपरम्परा चैषा तावन्न  
परिसमाप्यते यावदयं न विमुच्यत इति । वर्तमानकाले तु “जैनाः”  
एवं मन्यन्ते । ते च भूतगतं मनोगतं चादृष्टं स्वशास्त्रे “पर्याय” इति  
संज्ञया सङ्गिरन्ते । भवतु । नायं साधीयान् । बन्धवेलायामिव मोक्षवेलाया-  
मपि शरीरारम्भप्रसङ्गात् । नहि येन स्वाभाविकेन स्वादृष्टेन प्रेरितानि  
भूतानि बन्धवेलायां शरीरमारभन्ते तद् मोक्षवेलायां कथञ्चिदपैति ।  
स्वभावस्यानपायत्वात् । न चानपायं तत् कदाचिच्छरीरारम्भाय कल्पते  
कदाचिन्नेति सम्भवति । न च मोक्षवेलायां शरीरारम्भोऽभीष्टः । तस्माद्  
भूतादृष्टकारितः शरीरारम्भो नाभ्युपगमाय युज्यत इति भावः ॥ ६८ ॥

दूषणान्तरमाह—

“मनः कर्मनिमित्तत्वाच्च संयोगाविच्छेदः” ॥ ६९ ॥

दूषणान्तरपरश्चकारः । मनःकर्मनिमित्तत्वाच्च=मनोनिष्ठमदृष्टं मनः-  
कर्म, तन्निमित्तकत्वाच्च संयोगाविच्छेदः=संयोगस्य मनःशरीरसंयोगस्य  
विच्छेदो विनाशो न स्यादित्यर्थः ।

यत्खलु नैमित्तिकं तन्निमित्तविच्छेदे विच्छिद्यते नान्यथेति नियमः ।  
मनःकर्मनिमित्तं च ते मनःशरीरसंयोगः । मनःकर्म च मनसो नित्यत्वा-  
नित्यम् । न च नित्यं च विच्छिद्यते चेति सम्भवति । व्याघातात् । तथा

च निमित्तस्याविच्छेदे प्राप्तस्तावन्मनःशरीरसंयोगस्याप्यविच्छेदः । सचानिष्टः इति भावः ॥ ६९ ॥

ननु सा विच्छिद्यतां संयोगः का क्षतिः ? तत्राह—

“नित्यत्वप्रसङ्गश्च प्रायणानुपपत्तेः” ॥ ७० ॥

भिन्नक्रमश्चः । प्रायणानुपपत्तेश्च=प्रायणं मरणं विच्छेदः, तस्यानुपपत्तेरसिद्धेरभावाच्च नित्यत्वप्रसङ्गः=संयोगस्य नित्यत्वं प्रसज्येतेत्यर्थः । यन्न विच्छिद्यते तन्नित्यम् । न विच्छिद्यते च संयोगः । निमित्तस्याविच्छेदात् । तस्मादेवोऽपि नित्यः । तथा च मोक्षानुपपत्तिरिति भावः ॥ ७० ॥

अत्र शङ्कते—

“अणुश्यामतानित्यत्ववदेतत्स्यात्” ॥ ७१ ॥

अणुश्यामतानित्यत्ववत्=यथा परमाणुश्यामतागुणस्य नित्यत्वं तथैतत्=संयोगस्य नित्यत्वं स्यात्=भवेदित्यर्थः ।

यथा हि परमाणुश्यामतागुणस्य नित्यत्वेऽपि भवति विनाशः तथा संयोगस्य नित्यत्वेऽपि विनाशो भविष्यति नास्ति काचिदनुपपत्तिरिति भावः ॥

इदमत्र बोध्यम्—यद्यपि परमाणुगुणा अपि न नित्याः प्रभवशीलत्वात् तथापि लोहितादिवत् प्रयत्नपूर्वकं न प्रभवन्तीत्येतावन्मात्रेण न्यायवैशेषिकयोरनादयो नित्याश्च ते व्यपदिश्यन्त इति ॥ ७१ ॥

समाधत्ते—

“नाकृताभ्यागमप्रसङ्गात्” ॥ ७२ ॥

न=यदुक्तं तत्र, कुतः ? अकृताभ्यागमप्रसङ्गात्=न केनचित्कृतस्य संयोगविनाशस्याभ्यागमः स्वीकारस्तत्प्रसङ्गादित्यर्थः ।

परमाणुश्यामतागुणस्य विनाशो हि नैमित्तिकः । न च स कथञ्चिदपह्नोतुं शक्यते । निमित्तञ्च तत्र पाकः प्रसिद्धः । नचैवं संयोगस्य विनाशो किञ्चि-

निमित्तं प्रसिध्यति । न च निर्निमित्तकस्य स्वीकारो युज्यते । अतिप्रसक्तेः ।  
 तस्माद् भूतादृष्टनिमित्तौ यथा शरीरारम्भो न साधीयान् तथा मनोऽ-  
 दृष्टनिमित्तो मनःशरीरसंयोगोऽपि न साधीयानिति दूरतः परित्यक्तव्यं  
 वैदिकैरेतदुभयमिति भावः ॥ ७२ ॥

बुद्धिरात्मगुणोऽनित्या मनो मध्यममानकम् ।

विस्तरेण द्वितीयेऽस्मिन् द्वयमेतत्परीक्षितम् ॥ १ ॥

इति श्रीमत्परमहंसपरिव्राजकाचार्योदासीनचर्यात्मारामभगव-  
 त्पादशिष्यहरिप्रसादकृतायां न्यायसूत्रवैदिकवृत्तौ  
 तृतीयाध्यायस्य द्वितीयमाह्निकम् ।

समाप्तश्चायमात्मादिप्रमेयषट्कपरीक्षाध्यायस्तृतीयः





## चतुर्थोऽध्यायः

### आद्यमाह्निकम्

अथ क्रमप्राप्तां प्रवृत्तिं परीक्षयिष्यन्नाह—

“प्रवृत्तिर्यथोक्ता” ॥ १ ॥

यथोक्ता=यथा पुरस्तादुक्ता लक्षिता प्रवृत्तिस्तथैव परीक्षिता वेदितव्ये-  
त्यर्थः ।

लक्षणेनैव पर्याप्ता खलु प्रवृत्तेः परीक्षा न पुनरधुना सा परीक्षितु-  
मर्हति । किमुक्तं ? संशयपूर्विका हि परीक्षा प्रवर्तते । न च “प्रवृ-  
त्तिर्वाग्वुद्धिशरीरारम्भः” (न्या० १।१।१७) इति लक्षणे  
वागादीनां विस्तरेण परीक्षितत्वात् आरम्भस्य च प्रसिद्धत्वात् कश्चिदंशः  
संशय्यते । न च संशयं विना परीक्षाप्रवृत्तिर्युज्यते । तस्मात् प्रवृत्तिर्यथा  
पुरस्तादुक्ता तथैव परीक्षिता विज्ञातव्येति भावः ॥ १ ॥

. अतिदिशति—

“तथा दोषाः” ॥ २ ॥

यथोक्ताः इति विपरिणम्यानुवर्तते । तथा=यथा प्रवृत्तिस्तथा दोषाः=  
दोषा अपि यथोक्ता एव परीक्षिता वेदितव्या इत्यर्थः ।

प्रवृत्तिवत् तत्परीक्षाया अपि लक्षणेनैव पर्याप्तत्वादिति भावः ॥ २ ॥

ननु कतिविधा दोषाः ? तन्नाह—

“तत्रैराश्यं रागद्वेषमोहार्थान्तरभावात्” ॥ ३ ॥

तत्रैराश्यं=तदा दोषाः परामृश्यन्ते, तेषां दोषाणां त्रैराश्यं त्रिराशि-  
कत्वं त्रिविधत्वं वेदितव्यं, कुतः ? रागद्वेषमोहार्थान्तरभावात्=सुखत-

त्साधनविषयोऽभिलाषविशेषो रागः, दुःखतत्साधनविषयः क्रोधविशेषो द्वेषः, अविवेकौऽविद्या मिथ्याज्ञानं मोहः, रागश्च द्वेषश्च मोहश्च ते तथा, तेषां रागद्वेषमोहानामर्थान्तरभावो भिन्नार्थत्वं भिन्नत्वमिति यावत्, तस्मात् रागद्वेषमोहभेदेन भिन्नत्वादित्यर्थः ।

यद्यपि बहवो दोषाः तथापि ते सर्वे त्रैविध्यं नातिवर्तन्ते । काम-मत्सर-स्पृहा-तृष्णा-लोभ-माया-दम्भानां रागे, क्रोधेर्ष्यासूयाद्रोहामर्षाभिमानानां द्वेषे, विपर्यय-संशय-मान-प्रमादानां मोहे चान्तर्भावात् । न चैभ्योऽन्योऽस्ति कश्चिद्दोषः । अतो रागद्वेषमोहभेदात् त्रिविधाः दोषा इति भावः ॥

तत्र रागद्वेषौ स्वरूपतो दोषौ, मोहः कारणतः । रिरंसा कामः, स्वप्रयोजनानुसन्धानं विना पराभिमतनिराचिकीर्षा मत्सरः, अस्वपर-स्वादित्सा स्पृहा, अप्राप्ताभिलाषः तृष्णा, प्रमाणविरुद्धपरद्रव्यापजि-हीर्षा लोभः, विप्रलिप्सा माया, छद्मना स्वोत्कर्षचिन्त्यापयिषां दम्भः, शरीरेन्द्रियाधिष्ठानविकृतिहेतुद्वेषविशेषः क्रोधः, साधारणव-स्तुनि पराभिनिवेशप्रतिषेधहेतुद्वेष ईर्ष्या, परगुणाक्षमताऽसूया, पापक-रणेच्छा द्रोहः, अपकाराक्षमताऽमर्षः, अपकारिण्यकिञ्चित्करः स्वात्मनि द्वेषोऽभिमानः, भ्रान्तिज्ञानं विपर्ययः, एकस्मिन् धर्मिणि विरुद्ध-नानाधर्मावगाहिज्ञानं संशयः, विद्यमानाविद्यमानगुणाध्यारोपेणात्मन्यु-त्कर्षप्रत्ययो मानः, कर्तव्याकरणं प्रमाद इति विवेकः ॥ ३ ॥

शङ्कते—

“नैकप्रत्यनीकभावात्” ॥ ४ ॥

तत्रैराश्यमित्यनुवर्तते । न=तत्रैराश्यं न, कुतः ? एकप्रत्यनीकभा-वात्=एक आत्मतत्त्वबोधः प्रत्यनीको विरोधी निवर्तको येषां ते तथा, तेषां भावस्तस्मात् एकनिवर्तकनिवर्त्यत्वादित्यर्थः ।

ये खलु परस्परं भिन्नाः पदार्थाः, न च ते कदाचिदेकेन निवर्तकेन निवर्त्यन्ते । चेद् निवर्त्येरन् तदा घटपटादयोऽपि निवर्त्येरन् । न च

ते क्वचिदेकनिवर्तकनिवर्त्याः उपलभ्यन्ते । रागादयो दोषास्त्वेकनिवर्तक-  
निवर्त्याः सर्वसम्प्रतिपन्नाः । उत्पन्ने तावदात्मतत्त्वज्ञाने न मोहोऽवतिष्ठते  
न रागद्वेषौ । तस्मात् प्रतिपद्यते ननुमेपां न त्रैराश्रयमिति भावः ॥ ४ ॥

समाधत्ते—

“व्यभिचारादहेतुः” ॥ ५ ॥

अहेतुः=“एकप्रत्यनीकभावात्” इत्ययमहेतुः, कुतः? व्यभिचारात्=  
अनैकान्तिकत्वादित्यर्थः ।

ये खल्वेकेन निवर्तकेन निवर्त्यन्ते ते परस्परं न भिद्यन्त इति नायं  
नियमः । रूपादीनामेकनिवर्तकनिवर्त्यत्वेऽपि भिन्नत्वात् । रूपादयो ह्येकेन  
निवर्तकेन पाकेन निवर्त्यन्ते भिद्यन्ते च । तस्मादेकप्रत्यनीकभावादित्यय-  
मसद्भेदुरिति भावः ॥ ५ ॥

नन्वेपां दोषाणामतिशयी को विद्यते यन्निवृत्त्या संयं निवर्त्येरन् ? तत्राह—

“तेषां मोहः पापीयान् नामूढस्येतरोत्पत्तेः” ॥ ६ ॥

तेषां=रागादिदोषाणां मध्ये मोहः=मोहलक्षणो दोषः पापीयान्=अति-  
शयेन पापः बलवद्द्वेष्य इति यावद् वेदितव्यः, कुतः? नामूढस्य=न  
मूढोऽमूढः, नामूढो नामूढो मूढः, तस्य मुह्यत इति यावदितरोत्पत्तेः=इतरौ  
रागद्वेषौ, तदुत्पत्तेरित्यर्थः ।

यत्र मोहस्तत्र रागद्वेषौ भवतो यत्र न तत्र न । तेनावगम्यते नि-  
मित्तं मोहः, नैमित्तिकौ च रागद्वेषौ । तद्भावे भावात् तदभावे चाभा-  
वात् । तौ च द्वौ संसारहेतुशुभाशुभप्रवृत्तिनिमित्तत्वात् पापौ । तन्निमित्त-  
त्वाच्च निखिलानर्थकारणं मोहः पापीयान् । नैमित्तिकापेक्षया निमित्ते त-  
स्मिन्नतिशयस्यौचित्यात् । अतः स एव पुरस्तादात्मतत्त्वज्ञानेन निवर्त-  
नीयः । तन्निवृत्त्या शिष्टानां तेषां स्वयमेव निवृत्त्युपपत्तेरिति भावः ॥ ६ ॥

शङ्कते—

“निमित्तनैमित्तिकभावादर्थान्तरभावो दोषेभ्यः” ॥७॥



मोहस्येति विपरिणम्यानुवर्तते । दोषेभ्यः=रागादिभ्यो दोषेभ्योऽर्थान्तरभावः=मोहस्य भिन्नार्थत्वं भिन्नत्वमिति यावत् स्यात्, कुतः ? निमित्तनैमित्तिकभावात्=निमित्तं मोहः, नैमित्तिकौ रागद्वेषौ, तेषां भावो निमित्तनैमित्तिकभावः, तस्मात् निमित्तनैमित्तिकभावाश्रयत्वादित्यर्थः ।

यत्र खलु निमित्तनैमित्तिकभावः तत्रान्यनिमित्तं नैमित्तिकं चान्यदिति दृष्टं, यथा चाक्षुषज्ञाने निमित्तमालोकोऽन्यः, नैमित्तिकं च चाक्षुषज्ञानमन्यदिति । दोषाणां च निमित्तं मोहः । तस्मादोषोऽपि दोषेभ्योऽन्यः स्यादिति भावः ॥ ७ ॥

समाधत्ते—

“न दोषलक्षणावरोधान्मोहस्य” ॥ ८ ॥

अर्थान्तरभावो दोषेभ्य इत्यनुवर्तते । मोहस्य=मिथ्याज्ञानादिनामभाजो मोहस्य न=दोषेभ्योऽर्थान्तरभावो न सम्भवति, कुतः ? दोषलक्षणावरोधात्=दोषलक्षणेनावरुद्धत्वादित्यर्थः ।

“प्रवर्तनालक्षणा दोषाः” (न्या० १।१।१८) इति हि दोषलक्षणम् । तेन च यथा रागद्वेषावरुध्यते तथा मोहोऽप्यवरुध्यते । चेदस्य दोषेभ्योऽर्थान्तरभावो भवेत् तदा नायं दोषलक्षणेनावरुध्येत । न ह्यन्यस्य लक्षणेनान्योऽवरुध्यते । मोहश्चावरुध्यते । तस्माद् भवति प्रतिपत्तिर्नास्त्यस्य दोषेभ्योऽर्थान्तरभाव इति भावः ॥ ८ ॥

ननु मोहस्य दोषेभ्योऽर्थान्तरभावाभावे तेषां निमित्तनैमित्तिकभावो नोपपद्यते, समानजातीयानां तदनुपपत्तेः ? तत्राह—

“निमित्तनैमित्तिकभावोपपत्तेश्च तुल्यजातीयानामप्रतिषेधः” ॥ ९ ॥

मोहस्येत्यनुवर्तते । अप्यर्थश्चो भिन्नक्रमः । अप्रतिषेधः=मोहस्य दोषत्वप्रतिषेधः दोषेभ्योऽर्थान्तरभाव इति यावन्नोपपद्यते, कुतः ? तुल्यजातीयानां च=समानजातीयानामपि तेषां निमित्तनैमित्तिकभावोपपत्तेः=निमित्तनैमित्तिकभावस्योपपन्नत्वादित्यर्थः ।

ये खलु समानजातीयाः तेषां निमित्तनैमित्तिकभावो न भवतीति नायं नियमः । द्रव्याणां गुणानां च समानजातीयत्वेऽपि निमित्तनैमित्तिकभावदर्शनात् । नहि घटपटादयो दण्डादयश्च द्रव्यत्वजातीयकाः चाक्षु-पज्ञानादयो मनःसंयोगादयश्च गुणत्वजातीयकाः न भवन्ति । विद्यते च तेषां परस्परं निमित्तनैमित्तिकभावः । किं बहुना—यथा द्रव्यत्वाविशेषेऽपि घटादीनां दण्डादीनां च गुणत्वाविशेषेऽपि ज्ञानादीनां मनःसंयोगादीनां चावान्तरवैजात्यादस्ति निमित्तनैमित्तिकभावः, तथा दोषत्वाविशेषेऽपि रागादीनामवान्तरवैजात्याद् निमित्तनैमित्तिकभाव उपपद्यते नास्ति कश्चि-दोषः । अतो न मोहस्य दोषेभ्योऽर्थान्तरभाव इति भावः ॥ ९ ॥

दोषाः परीक्षिताः सम्प्रति प्रेत्यभावः परीक्षणीयः, तत्राह—  
“आत्मनित्यत्वे प्रेत्यभावसिद्धिः” ॥ १० ॥

आत्मनित्यत्वे=आत्मा प्रत्यगात्मा, तस्य नित्यत्वं नित्यभावः, तस्मिन् सिद्धे प्रेत्यभावसिद्धिः=प्रेत्यभावस्य सिद्धिर्भवतीत्यर्थः ।

पुनरुत्पत्तिर्हि “प्रेत्यभावः” इत्युच्यते । पुनरुत्पत्तिश्च मृत्वा पुनरुत्पादः । स च पूर्वशरीरं हित्वा शरीरान्तरोपग्रहः । न चायं प्रत्यगात्मनोऽनित्यत्वे कथञ्चिदुपपद्यते । तस्य पूर्वशरीरहानेनैव हानाच्छरीरान्तरोपग्रहानुपपत्तेः । न च प्रत्यगात्मनो नित्यत्वमसिद्धमस्ति । तस्य “पूर्वाभ्यस्त” (न्या० ३।१।१८) इत्यादिभिर्विस्तरेण साधितत्वात् । नित्यं सिध्यतश्च तस्य सिद्ध एव प्रेत्यभावो न पुनर्विशेषतः परीक्षितुमर्हतीति भावः ॥ १० ॥

प्रेत्यभावेन भावजातस्योत्पत्तिस्तावदुपस्थिता “पुनरुत्पत्तिः प्रेत्यभावः” (न्या० १।१।१८) इति तल्लक्षणात् । न चोपस्थिताया उपेक्षा युज्यते । तस्मात् साऽपि परीक्षणीया । तत्र पूर्वन्तावत् सिद्धान्तमाह—

“व्यक्ताद् व्यक्तानां प्रत्यक्षप्रामाण्यात्” ॥ ११ ॥

उत्पत्तिरित्युपस्थितम् । व्यक्तात्=एकवचनेन मूलकारणस्य भावस्यै-

कत्वं सूचयति, व्यज्यते गुणकर्मस्वभावैरिति व्यक्तो भावः, तस्मात् भावात् सतो व्यक्तानां=भावानां सतामुत्पत्तिरभ्युपगम्यते, कुतः ? प्रत्यक्ष-प्रामाण्यात्=प्रत्यक्षमित्युपलक्षणं, प्रत्यक्षादिसर्वप्रमाणसिद्धत्वादित्यर्थः ।

यत् खलु प्रत्यक्षप्रमाणेन सिध्यति तदकामेनाप्यभ्युपगन्तव्यम् । अन्यथा व्यवहारमात्रलोपप्रसङ्गात् । प्रत्यक्षप्रमाणेन सिध्यति च भावाद् भावानामुत्पत्तिः । नहि व्रीजादेरङ्कुरादीनां मृदादेश्च कुम्भादीनामुत्पत्तिर्न प्रत्यक्षायते । प्रत्यक्षप्रमाणपूर्विका चानुमानप्रमाणप्रवृत्तिः । तेनाप्यमीषां सर्वभावानां कुतश्चिददृष्टात् सतो भावादुत्पत्तिरनुमीयते “यद्यत् कार्यं तत्सर्वं भावकारणकं यथाऽङ्कुरादि, कार्यं चेदं जगत्, तस्मादनेनापि भावकारणकेन भवितव्यम्” इति । यश्चासौ भावः, स एव जगतो मूलकारणं प्रकृतिः, यस्य लक्षणार्थं “सदकारणवन्नित्यम्” (वै० ४।१।१) इति सूत्रं प्रवृत्ते । सतश्च सदुत्पत्तिरिति वैदिको रास्त्रान्तः । अत एवामनन्ति छान्दोगाः “सदेव सोम्येदमग्र आसीत्” (छा० ६।२।१) इति । तदेवं प्रत्यक्षादिसर्वप्रमाणसिद्धत्वादभ्युपगम्यते व्यक्ताद् व्यक्तानामुत्पत्तिरिति भावः ॥

तत्र गुणकर्मणी प्रसिद्धे, स्वभावोऽसाधारणो धर्म इति विवेकः॥११॥

शङ्कते—

“न घटाद् घटानिष्पत्तेः” ॥ १२ ॥

व्यक्ताद् व्यक्तानामित्यनुवर्तते । उत्पत्तिरित्युपस्थितम् । न=व्यक्ताद् व्यक्तानामुत्पत्तिर्न घटते, कुतः ? घटात्=व्यक्ताद् घटाद् घटानिष्पत्तेः=व्यक्तस्य घटान्तरस्यानुत्पत्तेरित्यर्थः ।

चेद् व्यक्ताद् व्यक्तानामुत्पत्तिर्भवेत् तदा घटोऽपि घटादुत्पद्येत । व्यक्तत्वाविशेषात् । न च घटो घटादुत्पद्यते । तस्माद् भवति प्रतिपत्तिर्न व्यक्ताद् व्यक्तानामुत्पत्तिरिति भावः ॥ १२ ॥

समाधत्ते—

“व्यक्ताद् घटानिष्पत्तेरप्रतिषेधः” ॥ १३ ॥

अप्रतिषेधः=व्यक्ताद् व्यक्तोत्पत्तेः प्रतिषेधो नोपपद्यते, कुतः? व्यक्तात्=भावात् कपालद्वयाद् घटनिष्पत्तेः=व्यक्तस्य भावस्य घटस्योत्पत्तेरित्यर्थः ।

न खलु वयं व्यक्ताद्भावाद् व्यक्तस्य भावस्योत्पत्तिं ब्रूमः, अपि च? व्यक्ताद् भावात् कारणाद् व्यक्तस्य भावस्य कार्यस्योत्पत्तिम् । न च व्यक्तोऽपि घटो घटस्य कारणं विद्यते, येन घटो घटादुत्पद्येत । नह्यकारणात् किञ्चिदुत्पद्यते । यच्चास्य व्यक्तस्य कार्यस्य घटस्य कारणं कपालद्वयं तदस्ति व्यक्तं न जातव्यक्तम् । अतोऽनुपपन्नो व्यक्ताद् भावाद् व्यक्तानां भावानामुत्पत्तेः प्रतिषेध इति भावः ॥ १३ ॥

अत्र शून्यवादी नास्तिकस्तावत् प्रत्यवतिष्ठते—

“अभावाद् भावोत्पत्तिर्नानुपमृद्य प्रादुर्भावात्” ॥१४॥

अभावात्=असतः शून्याद् भावोत्पत्तिः=सदुत्पद्यते, कुतः? नानुपमृद्य=कारणमुपमृद्य विनाश्य प्रादुर्भावात्=कार्यस्य प्रादुर्भावात् उत्पत्तेरित्यर्थः ।

चेत् सतः सदुत्पद्येत तदा न कारणमुपमृद्य कार्यं प्रादुर्भवेत् । उपमृद्य च कारणं कार्यं प्रादुर्भवदुपलभ्यते यथा बीजादङ्कुरः । कारणोपमर्दश्चाभावो न जातु भावः । तस्मात् प्रतिपद्यते नूनमसतः सदुत्पद्यते न सतः सदिति भावः ॥ १४ ॥

गूढाभिसन्धिः समाधत्ते—

“व्याघातादप्रयोगः” ॥ १५ ॥

अप्रयोगः=“नानुपमृद्य प्रादुर्भावात्” इत्ययमयुक्तः प्रयोगः, कुतः? व्याघातात्=विरुद्धार्थकत्वादित्यर्थः ।

यत् तावदुपमृद्वाति न तत् प्रादुर्भवितुमर्हति । विद्यमानत्वात् । अन्यथा तस्योपमर्दकत्वानुपपत्तेः । यच्च प्रादुर्भवति न तेनोपमर्दितुं शक्यते । अविद्यमानत्वात् । अन्यथा तस्य प्रादुर्भावानुपपत्तेः । किमुक्तम्? उपमर्दकं खलु कार्यं तच्चेदुपमर्द्यात् कारणात् पूर्वं विद्यते तदा

तस्य प्रादुभावो विरुध्यते । प्रादुर्भूतस्य प्रादुर्भावायोगात् । नो चेद्विद्यते तदा तस्य कारणोपमर्दकभावो विरुध्यते । अप्रादुर्भूतस्य तद्भावायोगात् । सोऽयं परस्परविरुद्धोऽर्थः, यत्रेदं प्रयुज्यते “नानुपमृद्य प्रादुर्भावात्” इति । तस्मादेषोऽयुक्तः प्रयोग इति भावः ॥ १५ ॥

पुनः शङ्कते—

“नातीतानागतयोः कारकशब्दप्रयोगात्” ॥ १६ ॥

अप्रयोग इत्यनुवर्तते । न—“नानुपमृद्य प्रादुर्भावात्” इत्ययमप्रयोगो-  
न, कुतः ? अतीतानागतयोः=कारणकार्यलक्षणयोरतीतानागतयोरर्थयोः  
कारकशब्दप्रयोगात्=कर्मकारकशब्दस्य कर्तृकारकशब्दस्य च भक्त्या प्रयु-  
ज्यमानत्वादित्यर्थः ।

यथा हि “ऋणत्रयमपाकृत्य परिब्राजको भवति” इत्यादौ शान्तेऽना-  
गते चार्थे कर्मकारकशब्दः कर्तृकारकशब्दश्च प्रयुज्यते तथा “नानुपमृद्य  
प्रादुर्भावात्” इत्यत्रापि शान्तेऽनागते चार्थे कर्मकारकशब्दः कर्तृकार-  
कशब्दश्च प्रयुज्यते । मुख्यतया वृत्त्येव कचिद् भक्त्याऽपि प्रयोगाभ्युपगमा-  
त् । आनन्तर्यं हि भक्तिः । तच्च यथा ऋणत्रयापाकरणपरिब्राजकभ-  
वनयोर्विद्यते तथा कारणोपमर्दकार्यप्रादुभावयोरपि विद्यते । तस्य विद्य-  
मानत्वाच्च युक्तो भाक्तः प्रयोगः । न चैष निमित्ताद् भवन् कथञ्चिद्  
दुष्यति । नहि मुख्यप्रयोगेनैव सर्वत्र भवितव्यं न भाक्तप्रयोगेणेति नियमे  
हेतुरस्ति । तस्माद् “नानुपमृद्य प्रादुर्भावाद्” इति नायमयुक्तः प्रयोगः  
इति भावः ॥ १६ ॥

अमिसन्धिमुद्धाटयन् समाधत्ते—

“न विनष्टेभ्योऽनिष्पत्तेः” ॥ १७ ॥

न=यदुक्तं तच्च, कुतः ? विनष्टेभ्यः=विनाशं गतेभ्यः कारणेभ्योऽनि-  
ष्पत्तेः=कार्यानुत्पत्तेरित्यर्थः ।

विद्यमानानि खलु कारणानि कार्यमुत्पादयितुं शक्नुवन्ति न विन-  
ष्टानि । चेद् विनष्टान्यपि तानि कार्यमुपजनयितुं शक्नुयुः तदा विनष्टाः

पित्रादयोऽपि पुत्रमुपजनयितुमर्हयुः । न च विनष्टास्ते किञ्चिदुपजनयन्तो दृश्यन्ते । न च कृषीवलाः अपि विनष्टानि बीजानि क्षेत्रे वसुमुपाददते । तत् कथमवगच्छेमहि विनष्टानि कारणानि काय्यमुत्पादयन्तीति । कारण-विनाशश्च सर्वत्राविशिष्टः तत् कस्य हेतोः शालिबीजादेव शाल्यङ्कुरो जा-यते न यवबीजात् । नहि शालिबीजविनाशो यवबीजविनाशाद् विशि-ष्यते । न चेद्वक् कार्य्यभेदः कारणे विशिष्टशक्त्यभ्युपगममन्तरा कथ-ञ्चिद् युज्यते । विशिष्टा शक्तिश्च भावस्य कारणस्य धर्मो भवितुमर्हति नाभावस्य । सोपाख्यत्वप्रसङ्गात् । निरुपाख्यश्चायमभ्युपगम्यते । किमुक्तं ? माभूद् भाक्तत्वादयुक्तः प्रयोगः तथापि न विनष्टेभ्यः कारणेभ्यः कार्य्यमुत्पत्तुमर्हति । तदन्वयस्य तत्रावश्यकत्वात् । न च कारणे विनष्टे कार्य्ये तदन्वय उपपद्यते । नहि विनष्टास्तन्तवः पटमन्वेतुं पारयन्ति । न च कार्य्ये कारणान्वयो निहोतुं शक्यते । प्रामाणिकत्वात् । न हि प्रमाण-निर्वृतं क्वचित् प्रमाणविदो निहुवते । तस्माद् नाभावाद्भावोत्पत्तिर्युक्ता किन्तु भावादिति भावः ॥ १७ ॥

ननु बीजोपमर्दस्त्वयाऽपि यत्र तत्र निर्दिश्यते तत्कथं भावादपि भा-वोत्पत्तिर्युज्येत ? तत्राह—

“क्रमनिर्देशादप्रतिषेधः” ॥ १८ ॥

अप्रतिषेधः=भावाद्भावोत्पत्तेः प्रतिषेधो न सम्भवति, कुतः ? क्रम-निर्देशात्=बीजस्य पूर्वापरावस्थयोः पूर्वापरीभावः क्रमः, तस्योपमर्दपदेन निर्देशादित्यर्थः ।

न खलु वयं बीजोपमर्दं बीजविनाशं निर्दिशामः अपि च ? बीजस्य पूर्वापरावस्थयोः पूर्वापरीभावम् । यं किल क्रमविदः क्रममाचक्षते । द्वे दले हि प्रत्येकस्मिन् बीजे भवतः । तयोर्यः सर्वतः संयोगः सा बीजस्य पूर्वावस्था, यश्च भूमिसलिलसंयोगाद् मध्यभागतो विभागः सा तस्यापरा-वस्था । तयोश्च यः पूर्वापरीभावः स एव तदुपमर्दः । न च तन्निर्देशेन भावाद् भावोत्पत्तिरुपपद्यति । नहि भूमिसलिलसंयोगात् पूर्वव्यूहं हित्वा

व्यूहान्तरमापद्यमानं बीजमबीजं सम्पद्यते । न च भूमिं निर्मिद्य निःसृत-  
सङ्करं संयुक्ताभ्यां बीजदलाभ्यामवनद्धं क्षेत्रकाः न पश्यन्ति । न च  
साक्षात् पश्यद्भिर्बीजाभावादङ्कुरोत्पत्तिरभ्युपगन्तुं पार्यते । समानश्चैष  
चर्चः सर्वेषु जनिमत्सु भावेषु । तस्माद् युक्ता भावाद्भावोत्पत्तिर्न जा-  
त्वभावात् । यश्चासौ सर्वेषां भावानामुत्पत्तिकारणं भावः स एवासाकं  
भगवती “प्रकृतिः” इति भावः ॥ १८ ॥

ननु कयमयमचेतनो भावो विचित्रमिदं भोग्यं जगन्निर्मिमीते ? त-  
त्राह—

“ईश्वरः कारणं पुरुषकर्माफल्यदर्शनात्” ॥ १९ ॥

ईश्वरः=केशकर्मविपाकाशयैरपरामृष्टो निरतिशयज्ञानक्रियाशक्तिः पुरु-  
षविशेषः कारणं=परमकारणमधिष्ठातृकारणमिति यावदभ्युपगम्यते, कुतः ?  
पुरुषकर्माफल्यदर्शनात्=जीवात्मानः पुरुषाः, कुशलाकुशलानि तत्कर्माणि,  
तेषां नैष्कल्यामफल्यं, तस्य दर्शनमुपलम्भः, तस्मात्—तदभावे पुरुषानु-  
ष्ठितकर्मनैष्कल्योपलम्भादित्यर्थः ।

यत्र हि कश्चिदधिष्ठाता न विद्यते तत्र पुरुषैरनुष्ठितानि कर्माणि  
विफलानि तावदुपलभ्यन्ते । नह्यराजके राज्ये कश्चित् पुण्यः पुण्यफलमुप-  
लभते पापश्च पापफलमुपभुङ्के । न चैवं जगति पुरुषैरनुष्ठितानां कर्मणां  
नैष्कल्यं कचिद् दृश्यते । पुण्यानां पुण्यफलस्य सुखस्य पापानां च पापफलस्य  
दुःखस्य नियमेनोपभोगदर्शनात् । नह्यराजन्मनः केचित्सुखभाजः केचिद्  
दुःखभाजः सुखदुःखोभयभाजश्च केचिदन्तरेण कर्म सम्भवन्ति । नचे-  
दृशः फलारम्भः प्रकृत्याख्येन जगतो मूलकारणेन भावेन पुरुषाणां कर्म-  
मिवा कथञ्चिद् विधातुं शक्यते । जडत्वात् । न चाकस्मिकोऽयं फलारम्भ  
इति युक्तं भाषणम् । अतिप्रसङ्गात् । न च चेतनाः पुरुषाः स्वयं स्वं स्वं  
कर्मफलमारभन्त इत्यभ्युपगमो युज्यते । अल्पशक्तित्वात् । अव्यवस्था-  
प्रसङ्गाच्च । दृश्यते च व्यवस्था । तस्मादस्य सर्वस्योच्चावचस्य भोक्तृभो-  
ग्यस्य जगतोऽधिष्ठातृकारणं सर्वज्ञः सर्वशक्तिरीश्वरोऽभ्युपगम्यते । य एष  
यथापुरुषकर्मं शाश्वतीभ्यः समाभ्यः प्रकृत्याख्यमनादिभावमधिष्ठाय

दृश्यमानमेतदखिलं जगन्निर्मिमीते । भोक्ताश्च पुरुषाः निर्मिते तस्मिन्  
लब्धजन्मानः स्वं स्वं कर्मफलं यथासमयमुपभुङ्गते । सोऽयमीश्वरो यथा  
वर्तमानमिदं विविधमुच्चावचं जगदधितिष्ठति तथा भूतं भविष्यदपि  
तदधितिष्ठति । स हि चराचरस्यास्य विश्वस्य जगतो जीवनहेतुत्वात् प्राणः  
प्रशासकत्वाच्च राजा । न तत्प्रशासनं कश्चिद्भावः स्वप्नेऽप्युल्लङ्घयितुमुत्स-  
हते । वज्रमिवोद्यतं हि महद्भयं सर्वदा तत्प्रशासनम् । तद्यथाम्नातं  
भगवति वेदे—

अथर्व० ११।२।४।१।

प्राणाय नमो यस्य सर्वमिदं वशे ।

यो भूतः सर्वस्येश्वरो यस्मिन् सर्वं प्रतिष्ठितम् ॥

अथर्व० १०।८।४।१।

यो भूतं च भव्यं च सर्वं यश्चाधितिष्ठति ।

स्वर्गस्य च केवलं तस्मै ज्येष्ठाय ब्रह्मणे नमः ॥

ऋ० ८।७।१२।३।

यः प्राणतो निमिषतो महित्वैक इद्राजा जगतो बभूव ।  
य ईशे अस्य द्विपदश्चतुष्पदः कस्मै देवाय हविषा विधेम ॥

ऋ० १।७।१०।१।५।

यो विश्वस्य जगतः प्राणतस्पतिर्यो ब्रह्मणो प्रथमो  
गा अविन्दत ॥

ऋ० १।७।१००।१२।

स वज्रभृद् दस्युहा भीम उग्रः सहस्रचेता शतनीध  
ऋन्वा ॥ इति ।

तदिदमुपनिषत्सुपि सविस्तरं व्याख्यातम् । तद्यथा—

बृह० २।५।१।५।

स वा अयमात्मा सर्वेषां भूतानामधिपतिः सर्वेषां  
भूतानां राजा ॥



बृह० ३।८।९।

एतस्य वा अक्षरस्य प्रशासने गार्गि सूर्याचन्द्रमसौ  
विधृतौ तिष्ठतः ॥

बृह० ४।४।२२।

एष सर्वेश्वर एष भूताधिपतिरेष भूतपाल एष सेतुवि-  
धरण एषां लोकानामसम्भेदाय ॥

बृह० ५।६।१।

सर्वस्येशानः सर्वस्याधिपतिः सर्वमिदं प्रशास्ति यदिदं  
किञ्च ॥

माण्डू०-६।

एष सर्वेश्वर एष सर्वज्ञ एषोऽन्तर्याम्येष योनिः स-  
र्वस्य प्रभवाप्ययौ हि भूतानाम् ॥

कठो० ६।२।३।

यदिदं किञ्च जगत्सर्वं प्राण एजति निःसृतम् ।  
महद्भयं वज्रमुद्यतं य एतद् विदुरमृतास्ते भवन्ति ॥

भयादस्याग्निस्तपति भयात् तपति सूर्यः ।

भयादिन्द्रश्च वायुश्च मृत्युर्धावति पञ्चमः ॥

श्वेता० १।३।

ते ध्यानयोगानुगता अपश्यन् देवात्मशक्तिं स्वगुणैर्नि-  
गूढाम् । यः कारणानि निखिलानि तानि कालात्मयुक्ता-  
न्यधितिष्ठत्येकः ॥

श्वेता० ६।११।

एको देवः सर्वभूतेषु गूढः, सर्वव्यापी सर्वभूतान्त-  
रात्मा । कर्माध्यक्षः सर्वभूताधिवासः, साक्षी चेताः केवलो  
निर्गुणश्च ॥ इति ।

दर्शनान्तरेऽप्युक्तम् । तद्यथा—“स हि सर्ववित् सर्वकर्ता”

( सां० ३ । ५६ ) “स्वोपकारादधिष्ठानं लोकवत्” ( सां० ५ । ६ ) “फलमत उपपत्तेः” ( वे० ३ । २ । ३८ ) इति । न चैवंविधे भवति फलप्रदातरि भगवति जगदधिपतौ किञ्चिदनुपपन्नं नाम यत् प्रकृतिसमाख्यो भावः पुरुषाणामुपभोगाय न जातु निर्भिमीतेति भावः ॥ १९ ॥

शङ्कते—

“न पुरुषकर्माभावे फलानिष्पत्तेः” ॥ २० ॥

ईश्वरः कारणमित्यनुवर्तते । न=ईश्वरः कारणं न, कुतः ? पुरुषकर्माभावे=पुरुषकर्मासत्त्वे फलानिष्पत्तेः=फलस्य सुखदुःखतद्वेतोर्भोग्यस्य जगतोऽनुत्पत्तेरित्यर्थः ।

अन्वयव्यतिरेकौ हि सर्वत्र कार्यकारणभावं नियच्छतः । तौ च पुरुषकर्मणि गृह्येते न जात्वीश्वरे । यदा हि पुरुषकर्म भवति तदेश्वराजगदुत्पद्यते, यदा न भवति तदा नोत्पद्यते । नहि पुरुषकर्माभावे कथञ्चिदीश्वरो विचित्रमिदं भोग्यं जगदुत्पादयितुं शक्नोति । वैषम्यनैर्घृण्यदोषप्रसङ्गात् । अतः पुरुषकर्मैव जगतःकारणं न खल्वीश्वर इति भावः ॥ २० ॥

समाधत्ते—

“तत्कारितत्वादहेतुः” ॥ २१ ॥

अहेतुः=ईश्वरो जगतः कारणं न” इत्यत्र “पुरुषकर्माभावे फलानिष्पत्तेः” इत्ययमहेतुः, कुतः ? तत्कारितत्वात्=तच्छब्देनेश्वरं परामृशति, कर्मसत्त्वेऽपि तेनैव कारितत्वादुत्पादितत्वादित्यर्थः ।

सत्यमस्ति जगदुत्पत्तौ निमित्तं पुरुषकर्म तथापि न तत् स्वतन्त्रं निमित्तं भवितुमर्हति । जडत्वात् । नहि जडं चेतनाधिष्ठानाभावे स्वतन्त्रं किञ्चिन्निर्मातुं पर्याप्तोति । यदा च प्रकृतिरेव जगदुत्पत्तौ खल्वपर्याप्ता जडत्वात् तदा का कथा वराकस्य पुरुषकर्मणः । जगतां पतिरीश्वरस्तु सर्वदा सर्वथा विचित्रमिदं भोग्यं जगन्निर्मातुं शक्नोति । निरतिशयज्ञानक्रियाशक्तित्वात् । न हि तस्य सर्वज्ञस्य सर्वशक्तेः सतः किञ्चिदनुपपन्नं

नाम यन्न स्वातन्त्र्यात् निर्मिमीते । केवलं वैषम्यनैर्घृण्यदोषौ न स्याता-  
मिति तदुत्पत्तौ पुरुषकर्मापेक्षते । तद्यथोक्तं दर्शनान्तरे “वैषम्यनैर्घृ-  
ण्ये न सापेक्षत्वात् तथा हि दर्शयति” (वे० २ । १ । ३४ )  
इति । तस्माद् जगदुत्पत्तौ निमित्तमात्रं भवदपि पुरुषकर्म न तत्कर्तृ  
सम्पद्यते । कर्ता चेह विवक्षितः । स च जगदधिपतिरीश्वर एव सम्भ-  
वति स्वतन्त्रत्वात् नान्यः कश्चिदिति स एवाभ्युपगन्तव्य इति भावः ॥ २१ ॥

प्रकृतिर्जगतो हेतुरीश्वरो जगतः पतिः ।

पुरुषास्तस्य भोक्तार इति दार्शनिकी मतिः ॥ १ ॥

सम्प्रति स्वमतं द्रढयितुं स्वभाववादिनमुत्थापयति—

“अनिमित्ततो भावोत्पत्तिः कण्टकतैक्षण्या-  
दिदर्शनात्” ॥ २२ ॥

अनिमित्ततः=ऋते निमित्तात् कारणात् स्वभावत इति यावद् भावो-  
त्पत्तिः=भावमात्रस्योत्पत्तिर्भवतीति मन्तव्यं, कुतः ? कण्टकतैक्षण्यादि-  
दर्शनात्=आदिना मयूरचित्रादि परिगृह्यते, तैक्ष्ण्यं संस्थानविशेषः,  
अनिमित्ततः कण्टकतैक्षण्याद्युत्पत्तेर्दृष्टत्वादित्यर्थः ।

यत्तावदुत्पद्यते तदनिमित्तत उत्पद्यत इति दृष्टं यथा कण्टकतै-  
क्षण्यादिकम् । उत्पद्यते चैतद्भावजातम् । अतोऽनेनाप्यनिमित्ततोऽवश्य-  
मुत्पत्तव्यम् । नह्येकमनिमित्तत उत्पद्यते नापरमिति सम्भवति । तस्माद्-  
निमित्ततो भावोत्पत्तिर्न जातु प्रकृत्यादिनिमित्तत इति भावः ॥ २२ ॥

पूर्वं छलेन समाधत्ते—

“अनिमित्तनिमित्तत्वान्नानिमित्ततः” ॥ २३ ॥

भावोत्पत्तिरित्यनुवर्तते । अनिमित्ततः=विना निमित्तं न=भावोत्पत्तिर्न,  
कुतः ? अनिमित्तनिमित्तत्वात्=अनिमित्तस्यैव तत्र निमित्तत्वादित्यर्थः ।

अनिमित्ततो भावोत्पत्तिरिति ब्रुवता खल्वनिमित्तस्य तत्र निमित्तत्व-  
मवश्यं वक्तव्यम् । अन्यथा पञ्चभ्युपादानानुपपत्तेः । नह्यनिमित्तस्य

निमित्तत्वाभावे तत्तत्तद्वाचिका पञ्चमी विभक्तिरूपादानुं शक्यते । तथा च कुतोऽनिमित्ततो भावोत्पत्तिरिति भावः ॥ २३ ॥

वास्तवं समाधानमाह—

“निमित्तानिमित्तयोरर्थान्तरभावादप्रतिषेधः” ॥ २४ ॥

अप्रतिषेधः=भावोत्पत्तौ निमित्तप्रतिषेधो नोपपद्यते, कुतः? निमित्तानिमित्तयोः=निमित्तस्यानिमित्तस्य चार्थान्तरभावात्=इदमस्य निमित्तमनिमित्तं चेदनिति प्रतीत्या भिन्नार्थत्वावगमात् प्रतिभावकार्थ्य भेदेन सिद्धत्वादिति यावदित्यर्थः ।

यत् तावन्निश्चितप्रमाणभावया प्रत्यक्षप्रतीत्या सिध्यति न तत् कश्चिदपहोतुं शक्नोति । प्रमाणसिद्धस्यापलापासम्भवात् । प्रतिभावकार्थ्यं च निमित्तानिमित्ते भेदेन तथाभूतया प्रत्यक्षप्रतीत्या सिध्यतः । तत्कथं निमित्तापहवः स्यात् । न च यत्रैतत् प्रत्यक्षेण नोपलभ्यते तत्र तन्नास्ति । प्रत्यक्षेणानुपलब्धस्यानुमानेनोपलब्धुं शक्यत्वात् । नहि क्वचिन्नैमित्तिकं कार्यमनैमित्तिकं च क्वचिदिति युज्यते । कार्य्यमात्रस्य नैमित्तिकत्वनियमात् । न च स्वभावेन सिद्धे व्यर्थो निमित्ताभ्युपगम इति चारु भाषणम् । कस्यैव स्वभाव इति प्रश्ने स्वभावाश्रयस्य निमित्तस्यावश्यं वक्तव्यत्वात् । नहि निमित्ताश्रयणाभावे केवलादेकरसात् स्वभावाद् विचित्रकार्य्योत्पत्तिः कथञ्चित् समाधातुं शक्यते । तस्मादनिमित्ततो भावोत्पत्तिरित्युक्तोऽभ्युपगमः, युक्तश्च यथापुरुषकर्म निरतिशयज्ञानक्रियाशक्तिना पुरुषविशेषेणेश्वरेण कारिता प्रकृत्याख्यादनादिभावाद् भावमात्रस्योत्पत्तिरित्यभ्युपगमः इति भावः ॥ २४ ॥

प्रसङ्गाज्जगदुत्पत्तिविषयो वैदिकः सिद्धान्तो मध्येऽसद्वाद्माशङ्क्य सम्यक् परीक्षितः । स एव चान्ते स्वभाववादमाशङ्क्य दृढीकृतः । स-म्प्रति पुनस्तत्त्वैव द्रष्टव्ये वादान्तराणि दूषयितुमुपक्रममाणः सर्वतः पुरस्तात् सर्वानित्यवादं तावदुपन्यस्यति—

“सर्वमनित्यमुत्पत्तिविनाशधर्मकत्वात्” ॥ २५ ॥

सर्वं=भावमात्रमनित्यम्=अनित्यत्वधर्मकं वेदितव्यं, कुतः? उत्पत्ति-  
विनाशधर्मकत्वात्=उत्पत्तिश्च विनाशश्च तौ धर्मो यस्य तस्य भावस्तत्त्वं,  
तस्मात्—उत्पत्तिविनाशाश्रयत्वादित्यर्थः ।

यो यो भावः स सर्वः उत्पत्तिविनाशधर्मकः । यश्चोत्पत्तिविनाशधर्मकः  
सोऽनित्यो यथा घटादिरिति दृष्टम् । उत्पत्तिविनाशधर्मकं च सर्वं  
भावत्वाद् घटादिवत् । तस्मादनित्यमिति भावः ॥

तत्र कदाचिद्भावोऽनित्यत्वम् । यदनुत्पन्नं न भवति तदुत्पत्तिधर्मकम् ।  
यच्चाविनष्टं न भवति तद् विनाशधर्मकमिति विवेकः ॥ २५ ॥

समाधत्ते—

“नानित्यतानित्यत्वात्” ॥ २६ ॥

सर्वमनित्यमित्यनुवर्तते । न=सर्वमनित्यं न, कुतः? अनित्यता-  
नित्यत्वात्=सर्वानुगतायाः अनित्यतायाः नित्यत्वादित्यर्थः ।

सर्वमनित्यमिति वदता सर्वानुगताऽनित्यता तावदनित्याऽऽहोस्मिन्नि-  
त्येति वक्तव्यम् । अनित्येति चेत् ? न सर्वमनित्यमुपपद्यते । सर्वानुगतायाः  
अनित्यताया अनित्यत्वेन तदाश्रयस्य सर्वस्य नित्यतापातात् । नित्येति  
चेत् ? सुतरां सर्वमनित्यं नोपपद्यते । सर्वान्तःपातिन्याः अनित्यतायाः  
नित्यत्वादित्यर्थः ॥ २६ ॥

आशङ्कते—

“तदनित्यत्वमग्नेर्दाह्यं विनाश्यानुविनाशवत्” ॥ २७ ॥

अग्नेः=वहेर्दाह्यं=दाहार्हं काष्ठादिकं विनाश्य=दग्ध्वाऽनुविनाशवत्=  
पश्चाद् विनाशाद् यथाऽनित्यत्वं तथा तदनित्यत्वं=तस्याः अनित्यतायाः  
सर्वं विनाश्य विनाशादनित्यत्वमित्यर्थः ।

यथा ह्यग्निः स्वाश्रयं दाह्यं विनाश्य पश्चात् स्वयं विनश्यति तथाऽ-  
नित्यताऽपि स्वाश्रयं सर्वमनित्यं विनाश्य पश्चात् स्वयं विनश्यति । यच्च  
विनश्यति तदनित्यम् । अतोऽग्निवदनित्यताऽप्यनित्या । न च तस्याः  
अनित्यत्वादाश्रयस्य सर्वस्य नित्यतापातः । तस्य दाह्यवत् पूर्वमेव विन-  
ष्टत्वात् । तथाचोपपन्नं सर्वमनित्यमिति भावः ॥ २७ ॥

समाधत्ते—

“नित्यस्याप्रत्याख्यानं यथोपलब्धि व्यवस्थानात्” ॥ २८ ॥

नित्यस्य=नित्यभावस्याप्रत्याख्यानं=प्रत्याख्यानं न सम्भवति, कुतः ?  
यथोपलब्धि=यथाप्रमाणं व्यवस्थानात्=व्यवस्थितत्वादित्यर्थः ।

यत् खलु प्रमाणेनोत्पत्तिविनाशधर्मकं नोपलभ्यते तन्नित्यं, यच्चोपलभ्यते तदनित्यमिति व्यवस्थितम् । न च यथाप्रमाणं व्यवस्थितस्य प्रत्याख्यानं सम्भवति । नहि यत् प्रमाणेनोत्पत्तिविनाशधर्मकं नोपलभ्यते तदनित्यं यच्चोपलभ्यते तन्नित्यमिति सङ्गच्छते । न च प्रकृतिपुरुषेश्वराणामुत्पत्तिविनाशधर्मकत्वमद्यावधि प्रमाणेनोपलब्धम् । न चोपलम्भाभावे नित्यानां तेषां कथञ्चित् प्रत्याख्यानं युज्यते । तस्मादयुक्तः सर्वमनित्यमित्यभ्युपगमः, युक्तश्च प्रकृतिः पुरुष ईश्वर इत्येतत् त्रयं नित्यं तदितरत् सर्वमनित्यमिति वैदिकोऽभ्युपगम इति भावः ॥ २८ ॥

वादान्तरमुपन्यसति—

“सर्वं नित्यं पञ्चभूतनित्यत्वात्” ॥ २९ ॥

सर्वं=विवादास्पदं गोघटादिभावमात्रं नित्यं=नित्यत्वधर्मकं वेदितव्यं,  
कुतः ? पञ्चभूतनित्यत्वात्=तदात्मनां पञ्चभूतानां नित्यत्वादित्यर्थः ।

पञ्चभूतमयं खलु सर्वं गोघटादिभावमात्रम् । नास्ति तादृक् किञ्चिद् भावान्तरं यद् भूतमयं न स्यात् । पञ्चभूतानि च नित्यानि । तस्मादेतत् सर्वं गोघटादिभावमात्रमपि नित्यमिति भावः ॥

तत्र सततभावो नित्यत्वमिति विवेकः ॥ २९ ॥

दूषयति—

“नोत्पत्तिविनाशकारणोपलब्धेः” ॥ ३० ॥

सर्वं नित्यमित्यनुवर्तते । न=सर्वं नित्यं न, कुतः ? उत्पत्तिविनाशकारणोपलब्धेः=उत्पत्तिकारणस्य विनाशकारणस्य चोपलम्भादित्यर्थः ।

यस्य ह्युत्पत्तिकारणं विनाशकारणं च प्रमाणतः उपलभ्यते न तन्नित्यं

भवितुमर्हति । नित्यस्योत्पत्तिविनाशकारणयोरनुपलम्भात् । व्याघाताच्च । नहि नित्यं चोत्पत्तिविनाशकारणं चेति न व्याहन्यते । गोघटादेश्चोत्पत्तिकारणं विनाशकारणं चोभयं प्रमाणेनोपलभ्यते तस्मात् सर्वं नित्यमित्युक्तमिति भावः ॥ ३० ॥

आक्षिपति—

“तल्लक्षणावरोधादप्रतिषेधः” ॥ ३१ ॥

अप्रतिषेधः=सर्वनित्यत्वप्रतिषेधो नोपपद्यते, कुतः? तल्लक्षणावरोधात्=तदा भूतानि परामृशति, गोघटादिभावमात्रस्य भूतलक्षणेन भूतस्वभावेन भूतत्वेनावरुद्धत्वादित्यर्थः ।

चेदुत्पद्यमानं विनश्यद्वा गोघटादिकं भूतलक्षणं नावरुन्ध्यात् तदाऽवश्यं तदनित्यं स्यात् । न च भूतलक्षणं न तत् कर्हिचिदवरुणद्धि । न ह्युत्पद्यमानं विनश्यद्वा गोघटादि कदाचिदभूतं सम्पद्यते । न चाभूतत्वाभावे तदनित्यं युज्यते । तस्माद् युक्तं सर्वं नित्यमिति भावः ॥ ३१ ॥

दूषयति—

“नोत्पत्तितत्कारणोपलब्धेः” ॥ ३२ ॥

न=यदुक्तं तत्र, कुतः? उत्पत्तितत्कारणोपलब्धेः=उत्पत्त्या विनाशमुपलक्षयति, गोघटादेरुत्पत्तेर्विनाशस्य तत्कारणस्य च प्रत्यक्षत उपलम्भादित्यर्थः ।

यस्य ह्युत्पत्तिर्विनाशस्तत्कारणं चेति त्रितयं प्रत्यक्षमुपलभ्यते न तन्नित्यं भवितुमर्हति । नित्यस्य कुत्रापि तथा तदनुपलब्धेः । गोघटादेश्चेतत् त्रितयं प्रत्यक्षमुपलभ्यते । तस्मादेतन्न नित्यं किन्त्वनित्यम् । तथा चायुक्तं सर्वं नित्यमिति भावः ॥

पूर्वत्रोत्पत्तिविनाशकारणोपलब्धिर्हेतुः, अत्र तूत्पत्तिविनाशोपलब्धिस्तत्कारणोपलब्धिश्च हेतुरुपन्यस्त इत्यपौनरुक्त्यम् ॥ ३२ ॥

ननूत्पत्तितत्कारणोपलब्धिः स्वप्नोपलब्धिवद् भ्रमः किं न स्यात्? तत्राह—

“न व्यवस्थानुपपत्तेः” ॥ ३३ ॥

न=उत्पत्तितत्कारणोपलब्धिः स्वप्नोपलब्धिवद् भ्रमो न, कुतः ? व्यवस्थानुपपत्तेः=“इदं कार्यं कारणमिदम्” इतिलोकसिद्धायाः व्यवस्थायाः अनुपपत्तेरित्यर्थः ।

न तावत् स्वप्ने काचित् कार्यकारणव्यवस्था विद्यते । तत्र सर्वभावानां युगपत् प्रतीयमानत्वात् । लोके चेदं कार्यं कारणं चेदमिति व्यवस्था प्रत्यक्षमुपलभ्यते । न च सा सर्वनित्यत्वे कथञ्चिदुपपद्यते । तदुपपत्तिश्च युक्ता । तस्मादुत्पत्तितत्कारणोपलब्धिः स्वप्नोपलब्धिवद् न भ्रमः । तथा चायुक्तः सर्वनित्यत्वान्युपगम इति भावः ॥ ३३ ॥

वादान्तरमाह—

“सर्वं पृथग् भावलक्षणपृथक्त्वात्” ॥ ३४ ॥

सर्वं=गोघटादिभावजातं प्रत्येकं भाव इति यावत् पृथक्=नाना, कुतः ? भावलक्षणपृथक्त्वात्=भावानां लक्षणानि भावलक्षणानि लक्ष्यन्ते समाख्यायन्ते भावाः एभिरिति व्युत्पत्तेरवयवाः, तेषां पृथक्त्वं नानात्वं, तस्मादित्यर्थः ।

एवं हि पृथग्वादी मन्यते रूपादिभ्यो व्यतिरिक्तं नास्ति किञ्चिद् द्रव्यम्, अवयवेभ्यश्च व्यतिरिक्तो नास्ति कश्चिदवयविलक्षणो भावः । नाना च रूपादिलक्षणा अवयवाः । तस्मात् तत्समुदायात्मकोऽवयविलक्षणो भावोऽपि नाना, नास्ति कश्चिदेको भाव इति भावः ॥ ३४ ॥

दूषयति—

“नानेकलक्षणैरेकभावनिष्पत्तेः” ॥ ३५ ॥

सर्वं पृथगित्यनुवर्तते । न=सर्वं पृथग् न, कुतः ? अनेकलक्षणैः=नानाऽवयवैरेकभावनिष्पत्तेः=एकस्यावयविलक्षणस्य भावस्य निष्पत्तेरुत्पत्तेरित्यर्थः ।

चेदवयवेभ्यो व्यतिरिक्तः कश्चिदवयविलक्षणो भावो न स्यात् तदा नासौ विलक्षणकार्यकारी स्यात् । अस्ति चैषोऽवयवेभ्यो विलक्षणकार्य-



कारी । नह्यवयविलक्षणया गवा यत्कार्यं विधीयते तत् तदवयवैः कथञ्चिद् विधातुं शक्यते । घटादिना वाऽवयविलक्षणेन भावेन यत्कार्यं क्रियते तत् तदवयवैः कर्तुं पार्यते । तस्माद् भवति प्रतिपत्तिर्नूनमवयवभ्यो व्यतिरिक्तस्तदारब्धोऽस्ति कश्चिदवयविलक्षणो भावः, स चैको न जातु नानेति भावः ॥ ३५ ॥

ननु विलक्षणकार्यकारित्वमात्रादवयवभ्यो व्यतिरिक्तः कश्चिदेको भावो न सिध्यति, समुदायिभ्यः समुदायस्य विलक्षणकार्यकारित्वसम्भवात् ? तत्राह—

“लक्षणव्यवस्थानादेवाप्रतिषेधः” ॥ ३६ ॥

एवकारेण प्रतिभावं लक्षणाव्यवस्थानं व्यवच्छिनत्ति । अप्रतिषेधः= अवयवव्यतिरिक्तस्यावयविलक्षणस्य भावस्य प्रतिषेधो नोपपद्यते, कुतः ? लक्षणव्यवस्थानात्=प्रतिभावं लक्षणानां व्यवस्थितत्वादित्यर्थः ।

अवयवाः खलु प्रतिभावं व्यवस्थिताः अवगम्यन्ते गोरवयवाः अमी घटावयवाः अमी । चेदवयवभ्यो व्यतिरिक्तः कश्चिदेकोऽवयविलक्षणो भावो न स्यात् तदा नामी प्रतिभावं व्यवस्थिता अवगम्येरन् । अवगम्यन्ते च । तस्मात् प्रतिपद्यते नूनमस्ति कश्चिदवयवभ्यो व्यतिरिक्तोऽवयविलक्षणो भावः यत्रामी सर्वे व्यवस्थिताः । स चैको विद्यते न नानेति भावः ॥ ३६ ॥

वादान्तरं दर्शयति—

“सर्वमभावो भावेष्वितरेतराभावसिद्धेः” ॥ ३७ ॥

सर्वं=गोघटादिभावजातमभावः=अभावात्मकं विद्यते, कुतः ? भावेषु=प्रत्येकभावेष्वितरेतराभावसिद्धेः=अन्योऽन्याभावात्मकत्वसिद्धेरित्यर्थः ।

यस्य हि येन सामानाधिकरण्यमुपलभ्यते तस्य तेनास्ति तादात्म्यमित्यभ्युपगन्तव्यम् । सृद्धटः सुवर्णं कुण्डलमित्यादौ घटादीनां सृदादिना तादात्म्ये सत्येव सामानाधिकरण्यस्य दर्शनात् । उपलभ्यते च प्रत्येकभावस्याभावेन सामानाधिकरण्यं यथाऽनश्वा गौरपटो घट इत्यादि । न

चेदं गोघटादीनामश्वाभावादिना तादात्म्याभावे कथञ्चिदुपपद्यते । तादात्म्याभ्युपगमे च प्रत्येकं गोघटादिभावोऽभाव इति निष्प्रत्यूहं सिध्यति । किमुक्तं ? यथाप्रतीति खलु सर्वे भावाः व्यवस्थातुमर्हन्ति नायथाप्रतीति । भवति च प्रत्येकभावप्रतिषेधगोचराऽसती गौरश्वात्मनाऽसन् घटः पटात्मनेत्यादिका प्रतीतिः । न चैषा भ्रमः । बाधकानुपलब्धेः । न च तदपह्नवो युक्तः । सर्वभावाव्यवस्थाप्रसङ्गात् । प्रमाणभूतया च तया प्रत्येकं गोघटादिभावोऽभाव इति सुतरां व्यवतिष्ठते । तथा च सिद्धं सर्वमभावः इति भावः ॥ ३७ ॥

दूषयति—

“न स्वभावसिद्धेर्भावानाम्” ॥ ३८ ॥

सर्वमभाव इत्यनुवर्तते । न=सर्वमभावो न, कुतः ? भावानां=गोघटादिसर्वभावानां स्वभावसिद्धेः=असाधारणो धर्मः स्वभावः, तेन सिद्धेरित्यर्थः ।

यदि गोघटादयः सर्वे भावाः अभावात्मकाः भवेयुः तदा न ते स्वभावेन सिध्येयुः । स्वभावेन च सिध्यन्ति । नहि सिध्यन्ती गौर्गोत्वेन सिध्यन् वा घटो घटत्वेन न सिध्यति । न च गोत्वेन सिध्यन्ती गौः घटत्वेन च सिध्यन् घटः कथञ्चिदभावः सम्पद्यते । तस्य निरुपाख्यत्वेन गोत्वादिधर्माश्रयत्वासम्भवात् । न चानश्वा गौरपटो घट इत्यादिसामानाधिकरण्योपलब्ध्या गोघटादीनामभावत्वं सेद्धुमर्हति । सामानाधिकरण्यस्याश्वादिभ्यः पृथग् गोघटादय इत्यर्थं पुरस्कृत्याप्युपपत्तेः । पृथक्त्वस्य च गुणत्वेन गोघटादिभिर्द्रव्यैस्तादात्म्यसम्भवात् । न चासती गौरश्वात्मनाऽसन् घटः पटात्मनेत्यादिप्रतीत्याऽपि गोघटादयोऽभावाः सिध्यन्ति । तस्या अश्वत्वयोगो गवि पटत्वयोगश्च घटे नास्ति किन्तु गोत्वयोगो गवि घटत्वयोगश्च घटेऽस्तीत्याद्यर्थविषयत्वेनाभावात्मकत्वाविषयत्वात् । अतो न सर्वमभाव इति भावः ॥ ३८ ॥

आक्षिपति—

“न स्वभावसिद्धिरापेक्षिकत्वात्” ॥ ३९ ॥

भावानामित्यनुवर्तते । स्वभावसिद्धिः=भावानां स्वभावेन सिद्धिर्न= नास्ति, कुतः ? आपेक्षिकत्वात्=परापेक्षसिद्धिकत्वादित्यर्थः ।

भिन्नस्वभावाः खल्वमी सर्वे गोघटादयो भावाः न जातु परमनपेक्ष्य स्वभावतः सेद्गुमर्हन्ति । लोके भिन्नस्वभावानां भावानां परमनपेक्ष्य स्वभावतः सिद्धेरदर्शनात् । नहि भिन्नस्वभावं नीलं पीतं पीतं वा नीलं ह्रस्वं दीर्घं दीर्घं वा ह्रस्वं पिता पुत्रं पुत्रो वा पितरमनपेक्ष्य स्वभावतः सिध्यतीति क्वचिद् दृश्यते । न चादृष्टस्य कल्पनं न्याय्यम् । यथा चामी नीलादयो भावा आपेक्षिकाः परापेक्षसिद्धिका इति यावत् तथा गोघटादयो भावा अप्यापेक्षिकाः वेदितव्याः । अश्वादिकमनपेक्ष्य तत्सिद्धेरप्यसम्भवात् । आपेक्षिकं च सर्वमवास्तवं दृष्टं यथा जवाकुसुमापेक्षं स्फटिकलौहित्यम् । आपेक्षिकाश्रमे गोघटादयो भावाः । तस्मात् तेऽप्यवास्तवाः । तथा च सिद्धं सर्वमभाव इति भावः ॥ ३९ ॥

दूषयति—

“व्याहृतत्वादयुक्तम्” ॥ ४० ॥

भावानामापेक्षिकत्वमिति विपरिणम्यानुवर्तते । अयुक्तं=भावानामापेक्षिकत्वं न युक्तं, कुतः ? व्याहृतत्वात्=अन्योऽन्याश्रयेण व्याहृतत्वादित्यर्थः ।

चेदश्वादिभावापेक्षाः खलु गोघटादयो भावाः तदाऽश्वादयो भावाः न जातु गोघटादिभावापेक्षा इति मन्तव्यम् । लोके स्फटिकलौहित्यस्य कुसुमलौहित्यापेक्षत्वेऽपि कुसुमलौहित्यस्य तदनपेक्षत्वदर्शनात् । अथाश्वादयो भावा अपि गोघटादिभावापेक्षा इति मन्यसे ? तदाऽन्योऽन्याश्रयः प्रसज्येत । न चान्योऽन्याश्रयाः भावाः क्वचित् प्रकल्प्यन्ते । न च नीलादिभाववद्दोष इति युक्तं वचः । नीलादिभावानां ग्रहणमात्रे परापेक्षायाः सत्त्वेऽप्युत्पत्तौ तदभावात् । नहि नीलमुत्पद्यमानं पीतं, पीतमुत्पद्यमानं वा नीलमपेक्षते । परिमाणभेदौ च ह्रस्वत्वदीर्घत्वे भावानामौत्पत्तिकौ नात्मोत्पत्तौ किञ्चिदपेक्षते, केवलं तदतिशयानतिशयौ परस्परम-

पेक्ष्य गृह्यते । पितापुत्रयोरपि जन्यजनकभाव एव परस्परमपेक्ष्य गृह्यते  
न च तौ परस्परमपेक्ष्य भवतः । तस्मादयुक्तं भावानामापेक्षिकत्वम् ।  
तथा च सिद्धं न सर्वमभाव इति भावः ॥ ४० ॥

सम्प्रति संख्यैकान्तवादे दूषयितुमुपक्रमते—

“संख्यैकान्तासिद्धिः कारणानुपपत्त्युपपत्तिभ्याम्” ॥ ४१ ॥

संख्यैकान्तासिद्धिः=सर्वमेकमेकारणकत्वादिति सर्वत्रैकत्वसंख्यानि-  
यमः संख्यैकान्तः, तस्यासिद्धिः सिद्धिर्न भवति, कुतः? कारणानुप-  
पत्त्युपपत्तिभ्यां=निःसहायस्यैकाकिनः कारणस्यानुपपत्तेः ससहायस्य चोप-  
पत्तेरित्यर्थः ।

यस्य खल्वेकस्य तत्त्वस्य कारणात्वादेकमिदं सर्वमित्यासीयते तत् किं  
निःसहायं कारणम्, आहोस्वित् ससहायम् । निःसहायमिति चेत्? तदा  
न तदस्य नानाविधस्य जगतः कारणमुपपद्यते । निःसहायदेकाकिनः कार-  
णाद् नानाविधविजातीयकार्योत्पत्त्यदर्शनात् । न हि कुतश्चिदेकाकिनो  
निःसहायात् कारणाद् विजातीयनानाविधकार्योत्पत्तिर्दृश्यते । न चादृ-  
ष्टस्य कल्पनं न्याय्यमित्येककारणकत्वाभावाच्चैकं सर्वम् । अथ ससहाय-  
मिति चेत्? तदा कस्तत्सहाय इति वक्तव्यं किं पदार्थो वाऽपदार्थो वा ।  
अपदार्थ इति चेत्? व्यर्थः परिश्रमः । यः खलु स्वयं नास्ति स किमपरस्य  
साहाय्यमाचरिष्यति । पदार्थ इति चेत्? तदाऽऽगतं द्वितीयेनेत्येकका-  
रणकत्वाभावाच्चैकं सर्वमिति भावः ॥ ४१ ॥

अत्र संख्यैकान्तवादी शङ्कते—

“न कारणावयवभावात्” ॥ ४२ ॥

संख्यैकान्तासिद्धिरित्यनुवर्तते । न=संख्यैकान्तासिद्धिर्न, कुतः?  
कारणावयवभावात्=एकं तत्त्वं कारणं, तदवयवानां सद्भावो भावः,  
तस्मादित्यर्थः ।

यत्तावदेकं तत्त्वमस्य नानाविधस्य जगतः कारणं ब्रूमो न तत् सस-  
हायं कारणम्, अपिच? निःसहायम् । निःसहायस्यापि च तस्य विजा-

तीयनानाविधकार्यजननपर्याप्तान् बहुविधानवयवानभ्युपगच्छामः । सत्तु च तेषु न तस्य किञ्चिदनुपपन्नं नाम यन्न कुर्यात् । अतो न संख्यैकान्तासिद्धिरिति भावः ॥ ४२ ॥

समाधत्ते—

“निरवयवत्वादहेतुः” ॥ ४३ ॥

अहेतुः=“कारणावयवभावात्” इत्ययमहेतुः, कुतः ? निरवयवत्वात्=सर्वकारणस्य निरवयवत्वनियमादित्यर्थः ।

यत् खलु सावयवं तत् कार्यमिति नियमः । चेदेकं तत्त्वमपि सावयवमभविष्यत् तदाऽवश्यं कार्यमसेत्स्यत् । न च तत् कार्यं भवत् सर्वस्यास्य कारणमुपपद्यते । सर्वकारणस्य निरवयवत्वनियमात् । निरवयवस्य च निःसहायस्य तस्य सुतरां तत्कारणत्वमनुपपन्नम् । ससहाये च तस्मिन्नेककारणकत्वाभावान्नैकं सर्वमिति संख्यैकान्तासिद्धिरिति भावः ॥ ४३ ॥

समाप्ता “प्रेत्यभाव”-परीक्षा । “फलम्” इदानीं परीक्षणीयम् । तत्र पूर्वं तावत्परीक्षाङ्गभूतं संशयमाह—

“सद्यः कालान्तरे च फलनिष्पत्तेः संशयः” ॥ ४४ ॥

सद्यः=पाकादिकर्मणां सद्यः कालान्तरे च=कृष्यादिकर्मणां कालान्तरे च फलनिष्पत्तेः=ओदनसस्यप्रभृतिफलस्य निष्पत्तेर्निष्पत्तिदर्शनादिति यावत् संशयः=किमग्निहोत्रादीनि कर्माणि सद्यःफलान्याहोस्वित् कालान्तरफलानीति भवति संशय इत्यर्थः ।

कानिचित् कर्माणि सद्यःफलानि दृष्टानि यथोदनादिफलानि पाकादीनि कर्माणि । कानिचिच्च कालान्तरफलानि दृष्टानि यथा सस्यादिफलानि कृष्यादीनि कर्माणि । विहितानि प्रतिषिद्धानि चाग्निहोत्र-सुरापानादीन्यपि कर्माणि । तस्मात् संशयः किमिमानि पाकादिकर्मवत् सद्यःफलानि, कृष्यादिकर्मवदाहोस्वित् कालान्तरफलानीति भावः ॥

तत्र कर्माव्यवहितोत्तरकालत्वं सद्यस्त्वं, कर्मनाशोत्तरकालत्वं कालान्तरत्वं, किंहुना साक्षात् कर्मणा फलनिष्पत्तिकालः “सद्यः

कालः” अदृष्टद्वारा कर्मणा फलनिष्पत्तिकालः “कालान्तरम्” इति विवेकः ॥ ४४ ॥

तत्र सद्य इति पूर्वपक्षे समाधानमाह—

“न सद्यः कालान्तरोपभोग्यत्वात्” ॥ ४५ ॥

फलनिष्पत्तिरिति विपरिणम्यानुवर्तते । विहितप्रतिपिद्धकर्मणामिति फलपरीक्षासामर्थ्यात् सम्बध्यते । सद्यः=विहितप्रतिपिद्धकर्मणां सद्यः फल-निष्पत्तिर्न=नोपपद्यते, कुतः ? कालान्तरोपभोग्यत्वात्=तस्य कालान्तरे-नोपभोक्तुं योग्यत्वादित्यर्थः ।

अग्निहोत्रादीनि कर्माणि तावद् विहितानि, सुरापानादीनि च प्रति-पिद्धानि । विहितानां तेषां फलं स्वर्गः, प्रतिपिद्धानां च तेषां फलं नरकः । सुखदुःखविशेषौ च स्वर्गनरकौ । न च तयोर्निष्पत्तिः सद्यो भवितुमर्हति । सर्वत्र फलविशेषनिष्पत्तेर्देशकालविशेषापेक्षानियमात् । नहि लोके कश्चित् फलविशेषो देशकालविशेषापेक्षामन्तरेण निष्पद्यमानो दृश्यते । न वा शास्त्रे कश्चित् तदनपेक्षा फलविशेषनिष्पत्तिः श्रूयते । न च कालान्तरे निष्पद्यमानयोः सुखदुःखविशेषयोरुपभोगः सद्यो युज्यते यस्य यदोत्पत्तिस्तस्य तदैवोपभोक्तुं शक्यत्वात् । अतो न विहितप्रतिपिद्धकर्मणां सद्यः फलनिष्पत्तिः, अपि च ? कालान्तर इति भावः ॥ ४५ ॥

अत्र शङ्कते—

“कालान्तरेणानिष्पत्तिर्हेतुविनाशात्” ॥ ४६ ॥

कालान्तरेण=कालान्तरेऽनिष्पत्तिः=फलनिष्पत्तिर्न युज्यते, कुतः ? हेतुविनाशात्=फलहेतुकर्मणस्तदानीं विनष्टत्वादित्यर्थः ।

विद्यमाने खलु कारणे कार्यं निष्पद्यते नाविद्यमाने । फलं प्रति कारणं च कर्म । तच्च कालान्तरे न विद्यते । विनष्टत्वात् । न च विनष्टात् तस्मात् कार्यनिष्पत्तिर्युज्यते । लोके विनष्टे कारणे कार्यनिष्पत्त्यदर्शनात् । अतोऽयुक्ता कालान्तरे फलनिष्पत्तिरिति भावः ॥ ४६ ॥

समाधत्ते—

“प्राङ्निष्पत्तेर्वृक्षफलवत् तत् स्यात्” ॥ ४७ ॥

वृक्षफलवत्=यथाहि फलनिष्पत्तेः प्राग् विनष्टादपि मूलसेकादिलक्षणात् कर्मणो वृक्षफलं भवति तथा प्राङ्निष्पत्तेः=फलनिष्पत्तेः प्राग् विनष्टादपि विहितप्रतिषिद्धकर्मणस्तत्=स्वर्गादिलक्षणं फलं स्यात्=भविष्यतीत्यर्थः ।

यथा हि विनष्टादपि फलार्थिना क्रियमाणाद् वृक्षमूलसेकादिलक्षणात् कर्मणो रसद्रव्योत्पत्त्या कालान्तरे फलं निष्पद्यते तथा विनष्टादपि विहितप्रतिषिद्धकर्मणो धर्माधर्मलक्षणादष्टोत्पत्त्या कालान्तरे स्वर्गादिलक्षणं फलं निष्पत्तुमर्हति । किमुक्तं ? यथा हि रागादितः प्रवृत्तेन पुरुषेण वृक्षमूलसेकादिलक्षणं कर्म क्रियते । विनष्टे च तस्मिन्नवधातुना सङ्गृहीतः पृथिवीधातुराभ्यन्तरतेजसा पच्यमानो रसद्रव्यं निर्वर्तयति । तच्च वृक्षानुगतं पच्यमानं कालान्तरे फलं निष्पादयति । तथा रागादितः प्रवृत्तेन पुरुषेण विहितनिषिद्धलक्षणं कर्म क्रियते । तच्च विनश्यत् सदा धर्माधर्मलक्षणमदृष्टं निर्वर्तयति, यत्किल “मीमांसकाः” अपूर्वमिङ्गिरन्ते । तच्चात्मानुगतं पच्यमानं कालान्तरे सुखदुःखलक्षणं फलं निष्पादयति । न चादृष्टेन निष्पाद्यं फलं कर्मनिष्पाद्यं न भवतीति वक्तुं कालाव्यापारेण व्यापारिणोऽन्यथासिद्धेरसम्भवात् । अन्यथा व्याप्तादिति निष्पद्यमानं बहिर्ज्ञानमपि लैङ्गिकं न स्यात् । अस्ति च तत् कालात् तस्मात् कर्मणा कालान्तरे फलनिष्पत्तौ नास्ति कश्चिद्दोष इति भावः ॥ ४७ ॥

ननु कर्मणा यदिदं फलं निष्पद्यते तर्हि निष्पत्तेः प्रागसद् भवति किंवा सदिति जिज्ञासायां पूर्वं तावत् पूर्वपक्षमाह—

“नासन्न सन्न सदसत् सदसतोवैधर्म्यात्” ॥ ४८ ॥

प्राङ्निष्पत्तेरित्यनुवर्तते । फलमिति प्रकरणादुच्यते, तच्च कार्यमात्रोपलक्षणम् । नासदिति प्रतिज्ञायाम् “उपादाननियमात्” न सदिति प्रतिज्ञायाम् “उत्पत्त्यसम्भवात्” इति च हेतुद्वयशेषः । असत्=निष्पत्तेः प्राक् फलमसत् न=न भवति, कुतः ? उपादाननियमात्=कार्यविशेष-

निष्पत्त्यै कारणविशेषोपादानस्य नियमात् । सत्=निष्पत्तेः प्राक् फलं सत् न=न भवति, कुतः ? उत्पत्त्यसम्भवात्=सत् उत्पत्तेः सम्भवाभावात् । सदसत्=निष्पत्तेः प्राक् फलं सदसत् न=न भवति, कुतः ? सदसतोः=सतोऽसतश्च द्वयोर्वैधर्म्यात्=विरुद्धधर्मकत्वात् मिथो विरोधादिति यावदित्यर्थः ।

चेदुत्पत्तेः प्राक् कार्यमसद् भवेत् तदा कार्यविशेषोत्पत्त्यर्थं कारणविशेषोपादाननियमो न स्यात् । असत्त्वस्य सर्वत्राविशिष्टत्वेन नियमहेतोरभावात् । नहि घटासत्त्वं यथा मृत्तिकायां वर्तते तथा तन्त्वादिषु न वर्तते । तैलासत्त्वं च यथा तिलेषु वर्तते तथा सिकतादिषु न वर्तते । मृत्तित्वाविशेषेऽपि मृत्तिकैव तु घटोत्पत्त्यर्थमुपादीयते न तन्त्वादयः । तिला एव तु तैलोत्पत्त्यर्थमुपादीयन्ते न सिकतादयः । अतोऽवगम्यते नोत्पत्तेः प्रागस्ति कार्यमसत् । न च तदा सतोऽपि कार्यस्योत्पत्तिः सम्भवति । सत्तासम्बन्धस्यैवोत्पत्तिपदार्थत्वात् । तस्य चोत्पत्तेः प्रागपि विद्यमानत्वात् । अन्यथा न तत् तदा सत् स्यात् । न च सत्तासम्बन्धे विद्यमाने पुनस्तत्सम्बन्धो घटते । भवति च कारणव्यापारेण तत्सम्बन्धः । अतो विज्ञायते नास्ति तावदुत्पत्तेः प्राक् कार्यं सत् । नापि सदसदिति वक्तुं पार्यते । तयोः परस्परविरोधेन सहभावासम्भवात् । नहि यद् यदा सत् तत् तदैवासदिति सम्भवति । तस्मान्नोत्पत्तेः प्रागस्ति सदसदपि कार्यमिति भावः ॥ ४८ ॥

सिद्धान्तमाह—

“उत्पादव्ययदर्शनात्” ॥ ४९ ॥

प्राक् निष्पत्तेः सदसदिति चानुवर्तते । फलसम्बन्धः पूर्ववत् । निष्पत्तेः प्राक् फलं कार्यं सदसदिति वेदितव्यं, कुतः ? उत्पादव्ययदर्शनात्=तदुत्पत्तिविनाशयोरुपलम्भादित्यर्थः ।

चेदुत्पत्तेः प्राक् कार्यमसद्भवेत् ? न जातूत्पद्येत । असतः शशशृङ्गादेरुत्पत्त्यदर्शनात् । सचेत् ? न कदाचिद् विनश्येत । पुरस्तात्सतः पश्चा-



दपि सत्त्वनियमेन विनाशासम्भवात् । उत्पद्यते विनश्यति च कार्यम् ।  
तस्माद् भवति प्रतिपत्तिर्नूनमेतदुत्पत्तेः प्राक् नासदस्ति नापि सत् किन्तु  
सदसदिति भावः ॥ ४९ ॥

ननु सदसतोर्वैधर्म्यात् सहभावासम्भवः ? तत्राह—

“बुद्धिसिद्धं तु तदसत्” ॥ ५० ॥

अबुद्धिसिद्धं तुना व्यवच्छिनत्ति । तदसत्=सदसतोर्यदसदित्युक्तं तद-  
सत् बुद्धिसिद्धं=बुद्ध्या सिद्धं बुद्धिसहमिति यावत् परिग्रहीतव्यमित्यर्थः ।

उत्पत्तेः प्राग् येन रूपेण कार्यं सद् वर्तते तेनैव रूपेण चेदसदिति  
ब्रूयाम तदा स्याद् विरोधात् तयोः सहभावासम्भवः । न च वयं तेनैव  
रूपेणासदिति ब्रूमः किन्तु येन रूपेण सत् ततो रूपान्तरेणासदिति  
निगदामः । तच्च बुद्धिं सहते । कारणरूपेण सतः कार्यरूपेणासत्त्वस्यो-  
त्पत्तेः प्रागुपपन्नत्वात् । नह्युत्पत्तेः प्राक् कार्यरूपेणासत्त्वं बुद्ध्या न सि-  
ध्यति । न च बुद्ध्या सिद्धं विरोधः कथञ्चिदुपतिष्ठते । तस्मादुत्पत्तेः  
प्राक् कार्यस्य सदसत्त्वे नास्ति सहभावासम्भव इति भावः ॥ ५० ॥

ननु फलवदिति दृष्टान्तो न युज्यते शरीरस्य नश्वरत्वेन फलपर्यन्तं  
वृक्षवन्नियमेनावस्थानासम्भवादित्याशङ्कते—

“आश्रयव्यतिरेकाद् वृक्षफलवदित्यहेतुः” ॥ ५१ ॥

वृक्षफलवदित्यहेतुः=हेतुरत्र दृष्टान्तः, हेतुमति हेतूपचाराद्, वृक्ष-  
फलवदित्ययं दृष्टान्तो न युज्यते, कुतः ? आश्रयव्यतिरेकात्=वृक्षस्यैव  
कर्माश्रयस्य शरीरस्य फलपर्यन्तं नियमेन सत्त्वाभावादित्यर्थः ।

यथा हि कर्माश्रयो वृक्षः फलपर्यन्तमवतिष्ठते तथा कर्माश्रयस्य  
शरीरस्य फलपर्यन्तमवस्थाने नास्ति कश्चिन्नियमः । नश्वरं हि तत् । को  
जानीतेऽद्यास्ति श्रोऽपि भविष्यतीति । न चानाश्रयं फलं युक्तम् । तस्मात्  
वृक्षफलवदित्ययमदृष्टान्त इति भावः ॥ ५१ ॥

समाधत्ते—

“प्रीतेरात्माश्रयत्वादप्रतिषेधः” ॥ ५२ ॥

अप्रतिषेधः=वृक्षफलवदिति दृष्टान्तप्रतिषेधो नोपपद्यते, कुतः? प्रीतेः=अप्रीतेरुपलक्षणमेतत्, प्रीतिः सुखम्, अप्रीतिर्दुःखम्, तदात्म-  
कस्य फलस्यात्माश्रयत्वात्=आत्मानिष्ठत्वादित्यर्थः ।

विहितनिषिद्धकर्मजन्यमदृष्टं तावदात्मानमधितिष्ठति । तज्जन्यं सुख-  
दुःखलक्षणं फलमपि तमेवाश्रयति । वृक्षवदात्मा च फलपर्यन्तमवति-  
ष्ठते । नित्यत्वात् । अतो न “वृक्षफलवत्” इत्ययमदृष्टान्त इति  
भावः ॥ ५२ ॥

शङ्कते—

“न पुत्र-पशु-स्त्री-परिच्छद-हिरण्यान्नादि-  
फलनिर्देशात्” ॥ ५३ ॥

न=प्रीत्यप्रीती सुखदुःखे फलं न, कुतः? पुत्रपशुस्त्रीपरिच्छदहि-  
रण्यान्नादिफलनिर्देशात्=पुत्रः सन्ततिः पशुर्गोहस्त्यश्वादिः, स्त्री धर्म-  
पत्नी, परिच्छदः परिजनः, हिरण्यं धनम्, अन्नमन्नाद्यम्, आदिना  
भूमिरारोग्यं चिरजीवितं च परिगृह्यते, पुत्रश्च पशुश्च स्त्री च परिच्छदश्च  
हिरण्यं चान्नं च, तान्यादीनि येषां, तेषां फलत्वेन निर्देशः कथनं, तस्मा-  
दित्यर्थः ।

शास्त्रे तावत् पुत्रादयोऽपि कर्मफलं निर्दिश्यन्ते न केवलं सुख-  
दुःखे । निर्दिश्यमानाश्च ते सर्वे शरीराश्रयाः प्रत्यक्षाः न स्वत्वात्माश्रयाः ।  
किमुक्तं ? केवलं सुखदुःखे चेत् कर्मफलं भवेतां तदा न जातु शास्त्रे  
पुत्रादयः कर्मफलं निर्दिश्येरन् । नहि यत्कर्मफलं न भवति तत् कर्म-  
फलं कचिन्निर्दिश्यते । निर्दिश्यन्ते च पुत्रादयः । ते च शरीरमधिशेते  
नात्मानम् । अतो यदुक्तं “प्रीतेरात्माश्रयत्वात्” इति, तदयुक्तमिति  
भावः ॥ ५३ ॥

समाधत्ते—

“तत्सम्बन्धात् फलनिष्पत्तेस्तेषु फलवदुपचारः” ॥ ५४ ॥

तेषु=पुत्रादिषु फलवदुपचारः=फलवन्निर्देश औपचारिको वेदितव्यः,

कुतः ? तत्सम्बन्धात्=पुत्रादिसम्बन्धात् फलनिष्पत्तेः=फलस्योत्पत्ते-  
रित्यर्थः ।

यथा हि “अन्नं वै प्राणः, आयुर्वै घृतं, लाङ्गलं मे जीवनम्” इत्यत्र  
प्राणादिसाधनेष्वन्नघृतलाङ्गलेषु प्राणायुर्जीवननिर्देशः साध्यसाधनभाव-  
सम्बन्धादौपचारिकः तथा फलसाधनेषु पुत्रादिषु फलवन्निर्देशः साध्य-  
साधनभावसम्बन्धादौपचारिको वेदितव्यो न मुख्यः । अतो न “प्रीते-  
रात्माश्रयत्वात्” इत्युक्तमयुक्तमिति भावः ॥ ५४ ॥

क्रमप्राप्तं दुःखं परिक्षयति—

“विविधबाधनायोगाद् दुःखमेव जन्मोत्पत्तिः” ॥ ५५ ॥

जन्मोत्पत्तिः—जन्मलक्षणा येयमुत्पत्तिः सा दुःखमेव=सुखव्यव-  
च्छेद एवार्थः, दुःखमेवेति वेदितव्यं, कुतः ? विविधबाधनायोगात्=  
बाधना दुःखं, योग उपायः, निमित्तमिति यावत्, नानाविधदुःखो-  
पायत्वादित्यर्थः ।

सति जन्मनि तावदेनं विविधा बाधना उपतिष्ठन्ते नासति जन्म-  
नि । नहि यस्य जन्म न विद्यते तेनेष्टवियोगानिष्टसंयोगाप्रार्थितप्राप्तिप्रा-  
र्थिताप्राप्तिजराव्याधिप्रायणनिमित्ताः विविधाः बाधनाः कथञ्चिदनुभू-  
यन्ते । जन्मवतां च विवेकिनां नैता अप्रसिद्धाः । अत एवोक्तं दर्शना-  
न्तरे “परिणामतापसंस्कारदुःखैर्गुणवृत्तिविरोधाच्च दुःखमेव  
सर्वं विवेकिनः” ( यो० २।१५ ) इति । तस्माद् विविधबाधना-  
निमित्तत्वाद् दुःखमेवैतज्जन्मेति भावः ॥ ५५ ॥

अत्र शङ्कते—

“न सुखस्याप्यन्तरालोत्पत्तेः” ॥ ५६ ॥

दुःखमेव जन्मोत्पत्तिरित्यनुवर्तते । न=दुःखमेव जन्मोत्पत्तिरिति न,  
कुतः ? सुखस्यापि=दुःखवत् सुखस्याप्यन्तरालोत्पत्तेः=दुःखमध्ये निष्पत्ते-  
रित्यर्थः ।

यथा हि सति जन्मनि दुःखानि तावदुत्पद्यन्ते तथा तदन्तराले

सुखान्यपि कदाचिदुत्पद्यन्ते । न च दुःखवदुत्पद्यमानेषु तेषु दुःखमेवेत्यवधारणं युज्यते । तस्माद् यदुक्तं “दुःखमेव जन्मोत्पत्तिः” इति, तदयुक्तमिति भावः ॥ ५६ ॥

समाधत्ते—

“विविधबाधनानुवृत्तेर्वेदयतः पर्येषणदोषादप्रतिषेधः” ५७

अप्रतिषेधः= दुःखमेव जन्मोत्पत्तिरित्यस्य प्रतिषेधो नोपपद्यते, कुतः ? वेदयतः=दुःखान्तराले जायमानं सुखमनुभवतः पर्येषणदोषात्=पर्येषणं प्रार्थना तृष्णेति यावत्, स एव दोषस्तस्मात् विविधबाधनानुवृत्तेः=विविध-दुःखानुवृत्तेरित्यर्थः ।

यदा खल्वयं दुःखान्तराले सुखमुपलभते तदाऽप्यस्य पर्येषणदोष-वशाद् विविधाः बाधना अनुवर्तन्ते । नह्यस्य प्रतिक्षणं सुखं प्रार्थयतो यथाप्रार्थनं सुखं सम्पद्यते । यच्च सम्पद्यते तदपि बहुप्रत्यनीकं न्यूनं वा सम्पद्यते । सम्पद्य वा विपद्यते । पर्येषणं च प्रतिपलमभिवर्द्धते । ततश्चास्य कुत्रचिद्रज्यतः काँश्चिद् द्विषतः कचिच्च सुह्यतो भवति विविधबाधनानुवृत्तिः । सुखं च तदा स्वरूपतोऽहेयमपि विविधबाधनानुषक्तत्वाद् विषानुषक्तपयोवद् हेयतामापद्यते । हेयं च सर्वं दुःखकोटौ निःक्षपन्ति विवेकिनः । तद्यथोक्तं दर्शनान्तरे “तदपि दुःखशबलमिति दुःख-कोटौ निःक्षपन्ति विवेचकाः” ( सां० ६।८ ) इति । तस्माद् यदुक्तं “दुःखमेव जन्मोत्पत्तिः” इति, तदयुक्तमुक्तमिति भावः ॥ ५७ ॥

हेत्वन्तरमाह—

“दुःखविकल्पे सुखाभिमानाच्च” ॥ ५८ ॥

अप्रतिषेध इत्यनुवर्तते । तत्र हेत्वन्तरमेतदिति सूचनाय चकारः । दुःखविकल्पे=दुःखाद् विरुद्धः कल्पः पक्षो दुःखविकल्पः=दुःखायोगः, दुःखाभाव इति यावत्, तस्मिन् सुखाभिमानात्=सुखमिदमित्यारोपणादप्रतिषेधः=उक्तप्रतिषेधो नोपपद्यत इत्यर्थः ।

यत्तावदस्य दुःखान्तराले कदाचित् सुखमुत्पद्यते न तद् वस्तुतः

सुखं किन्तु दुःखाभावे सुखामिमानमात्रम् । तदा हि दुःखं रूपान्तरेणावतिष्ठमानमपि दुःखरूपेण नावतिष्ठते । अविवेकिनस्तु तदनवस्थानं तदा सुखमित्यभिमन्यन्ते यथा रहसि प्रणयकलहकुपितकुरङ्गशावलोचनाङ्गनापादपल्लवपातं कामिनः शिरसि । नह्येष सुखमस्ति । भवति च तत्र सुखबुद्धिः कामुकानां मूढधियाम् । कथमन्यथा प्रतिदिनं यथाकामं प्रवर्तेरन् । अक्षिपात्रकल्पानां विवेकिनां तु विविधबाधनानुपक्तत्वादस्ति सर्वमेतद् दुःखम् । तच्च सत्यां जन्मोत्पत्तौ भवति नासत्याम् । अतो यदुक्तं दुःखमेव जन्मोत्पत्तिरिति, तद् युक्तमुक्तमिति भावः ॥ ५८ ॥

दुःखं परीक्षितम् । अपवर्गः सम्प्रति परीक्षणीयः । तत्र पूर्वं तावत् पूर्वपक्षमाह—

“ऋणक्लेशप्रवृत्त्यनुबन्धादपवर्गाभावः” ॥ ५९ ॥

अपवर्गाभावः=आत्मापवर्गाभावो वेदितव्यः, कुतः ? ऋणक्लेशप्रवृत्त्यनुबन्धात्=ऋणानि च क्लेशाश्च प्रवृत्तिश्च तास्तथा, तासामनुबन्धः सम्बन्धः, तस्मात्=ऋणैः क्लेशैः प्रवृत्त्या चानुबद्धत्वादित्यर्थः ।

जायमानस्यास्य तावद् ऋणानुबन्धः श्रूयते “ऋणं ह वै जायते योऽस्ति, स जायमान एव देवेभ्य ऋषिभ्यः पितृभ्यो मनुष्येभ्यः” ( शत० १।७।५।१ ) इति । न च सति तस्मिन् तदपवर्गो युज्यते । विरोधात् । न च तदननुबन्धोऽस्यापाकरणाद्वते घटते । न च तदपाकरणमपि प्रायणात्प्रागुपपद्यते । ऋण्यणाद्यपाकरणस्य कथञ्चित् सम्भवेऽपि देवर्णापाकरणस्यासम्भवात् । नहि यथार्थ्यर्णापाकरणसाधनं ब्रह्मचर्यं पितृणापाकरणसाधनं च गार्हस्थ्यं सावधिकं तथा देवर्णापाकरणसाधनमग्निहोत्रादिकमपि सावधिकं वर्तते । जरा-मरणयोरेव तदवधित्वेनाभिधानात् । अस्ति च तदभिधायकं ब्राह्मणम्—  
“एतद्वै जरामर्यं सत्रं यदग्निहोत्रं, जरया वा होवास्माद् मुच्यन्ते मृत्युना वा” ( शत० १२।४।३।१ ) इति । न च जरा-मरणतः पश्चात् कश्चित् कालोऽवशिष्यते यत्रायमृणापाकरणेन तदनु-

बन्धाद् विनिर्मुक्तोऽपवर्गसाधनानि सम्यगनुतिष्ठेत् । न चानपाकृतेषु तेषु तदनुष्ठानं शक्यते । अधःपातप्रसङ्गात् । तद्यथाऽऽह षष्ठे भगवान् मनुः—

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु सेवमानो ब्रजत्यधः ॥ ३५ ॥

इति । तत्र मोक्षसाधनं मोक्षः, त्रीणीति च शाखान्तराभिप्रायम् । श्रूयते किल शाखान्तरे “यज देवान् अधीष्व वेदान् प्रजामुत्पादय” इति । तैत्तिरीयाः अप्यामनन्ति “जायमानो वै ब्राह्मणस्त्रिभिर्ऋणैर्ऋणवा जायते ब्रह्मचर्य्येणर्षिभ्यो यज्ञेन देवेभ्यः प्रजया पितृभ्यः, एष वा अनृणो यः पुत्री यज्वा ब्रह्मचारी” (तै० सं० ६।३।१०) इति । तदपाकरणं चावश्यकम् । तथा च तेनैव वयःपरिसमाप्तेरपवर्गसाधनानुष्ठानावसराभावादपवर्गाभावः । अविद्यासितारागद्वेषाभिनिवेशा इति पञ्च क्लेशाः । न च तदननुबन्धोऽप्यस्य कदाचित् सम्भवति । यथा ह्ययं क्लेशानुबद्धो त्रियते तथैव क्लेशानुबद्धो जायते । मरणजन्मनी च संसारः । न च क्लेशेषु सत्सु शक्यः सः कथञ्चिदुच्छेत्तुम् । अतोऽपवर्गाभावः । वागबुद्धिशरीरारम्भश्च प्रवृत्तिः । साऽस्य सततमनुवर्तते । जन्मप्रभृति यावत्प्रायणं नास्ति कश्चित् क्षणः, यत्रायं शरीरेण वाचा बुद्ध्या च न किञ्चिदारभेत । सत्यां च प्रवृत्तौ जन्ममरणयोर्ध्रौव्याद् न शक्योऽवासुमपवर्गः । तस्मात्तदभाव इति भावः ॥

तत्र ऋणानुबन्धादपवर्गाभाव इत्येकः पूर्वः पक्षः । क्लेशानुबन्धादिति द्वितीयः । प्रवृत्त्यनुबन्धादिति तृतीय इति विवेकः ॥ ५९ ॥

तत्र पूर्वम् “ऋणानुबन्धादपवर्गाभावः” इति प्रथमं पूर्वपक्षं समाधत्ते—

“प्रधानशब्दानुपपत्तेर्गुणशब्देनानुवादो निन्दाप्रशंसोपपत्तेः” ॥ ६० ॥

प्रधानशब्दानुपपत्तेः=प्रधानशब्दत्वानुपपत्त्या गुणशब्देन=गुणशब्द-  
त्वेनानुवादः=ऋणशब्दप्रयोगो वेदितव्यः, कुतः? निन्दाप्रशंसोपपत्तेः=  
तथा सति विवक्षितयोर्निन्दाप्रशंसयोरुपपत्तेरित्यर्थः ।

यस्तावच्छब्दो मुख्यया वृत्त्या स्वार्थे प्रयुज्यते स “प्रधानशब्दः”  
यथा “अग्निरुष्णः” इत्यत्राग्नौ प्रयुक्तोऽग्निशब्दः, यथा वा “सालादि-  
मती गौः” इत्यत्र गवि प्रयुक्तो गोशब्दः, यश्च लक्षणया वृत्त्या स  
“गुणशब्दः” यथा “अग्निर्माणवकः” इत्यत्र माणवके प्रयुक्तोऽग्नि-  
शब्दः, यथा वा “गौर्वाहीकः” इत्यत्र वाहीके प्रयुक्तो गोशब्दः । नच  
“ऋणं ह वै जायते योऽस्ति” इत्यत्र प्रयुक्तः ऋणशब्दः प्रधान-  
मुपपद्यते । तस्य यत्रैकः प्रत्यादेयं ददाति द्वितीयश्च प्रतिदेयं गृह्णाति  
तत्रैव प्रधानत्वदर्शनात् । नह्यत्रैकः कश्चित् कस्मैचित् किञ्चित् प्रत्यादेयं  
ददाति द्वितीयश्च कस्माच्चित् प्रतिदेयं गृह्णाति । प्रधानशब्दत्वानुपपत्त्या  
च तस्य गुणशब्दत्वेनानुवादः=अन्यत्र प्रयुक्तस्यात्र प्रयोगः कल्पनीयः ।  
यः शब्दो यत्र प्रयुक्तोऽन्वयानुपपत्त्या तात्पर्यानुपपत्त्या वा प्रधानभावं  
न लभते तत्र तस्य गुणभावेन प्रयोग इति कल्पनस्य न्याय्यत्वात् ।  
अन्यथा प्रयोगवैयर्थ्यं प्रसज्येत । नहि प्रयोक्तारः कचिद् व्यर्थं शब्दं  
प्रयुञ्जते । तत्रापि वेदव्याख्यातारो याज्ञिकसम्प्रदायिनः ऋषयः ।  
तथाच “गौर्वाहीकः” इत्यत्रागौः सन्नपि वाहीको यथा गौरित्युक्त्वा  
निन्द्यते, यथा वा “अग्निर्माणवकः” इत्यत्रानग्निः सन्नपि माणवकोऽग्नि-  
रित्युक्त्वा प्रशस्यते तथैव “ऋणं ह वै जायते” इत्यत्रानृणी सन्नप्ययं  
कर्मलोपे ऋणीव ऋणादानाद् ऋणीत्युक्त्वा निन्द्यते, कर्मानुष्ठाने तु  
ऋणादानानृणीत्युक्त्वा प्रशस्यते । न चैवमस्य लोकवद्वणानुबन्धो वक्तुं  
शक्यते । तस्य तात्पर्यविषयत्वाभावेन वाक्यार्थत्वाभावात् । नह्यनेन  
वाक्येन ऋणानुबन्धोऽभिधीयते, अपि च ? यथाशक्ति नियमेनाग्निहो-  
त्रादिकर्मानुष्ठानम् । तच्च जरामर्थ्यवादोऽप्युपोद्बल्यति । तत्रापि याव-  
ज्जीवं वैदिकं कर्म न जातु हातव्यमिति शक्तंप्रति नियमेन तदनुष्ठानस्यै-  
वाभिहितत्वात् । स्मृतेरप्येतदेव तात्पर्यम् । एतदेव च भगवान् जैमि-

निरपि द्वितीयाध्याये चतुर्थे पादे “यावज्जीविकोऽभ्यासः कर्मधर्मः प्रकरणात्” (मी० २।४।१) “कर्तुर्वा श्रुतिसंयोगात्” (मी० २।३।२) इति पूर्वोत्तरपक्षसूत्राभ्यामुपपादयति । न च नियमेन वैदिक-कर्मनुष्ठानं कर्हिचिदपवर्गसाधनानुष्ठानं विरुणद्धि । तत्साधनस्यापि वैदिककर्मत्वात् । तदनुष्ठाने वयःपरिसमाप्तेश्चेष्टत्वात् । अतो यदुक्तम् “ऋणानुबन्धादपवर्गाभावः” इति, तदयुक्तमिति भावः ॥ ६० ॥

नन्वेवं तर्हि चतुर्थाश्रमिणः प्रत्यपवर्गः प्रतिषेद्धव्यः, तेषां सर्वथाऽग्नि-होत्रादिकर्मनुष्ठानाभावात् ? तत्राह—

“समारोपणादात्मन्यप्रतिषेधः” ॥ ६१ ॥

अप्रतिषेधः=चतुर्थाश्रमिणामपवर्गप्रतिषेधो नोपपद्यते, कुतः ? आत्मनि=स्वात्मनि शरीरे समारोपणात्=अग्नीनां समारोपणात् अग्नीन् समा-रोप्य कर्मनुष्ठानादिति यावदित्यर्थः ।

यद्यपि चतुर्थाश्रमिणो भगवन्तः परिव्राजो ब्राह्ममग्निहोत्रादिवैदिकं कर्म नानुतिष्ठन्ति । यावत्तदुपकरणपरित्यागेनानुष्ठानमशक्यत्वात् । त-थाऽप्यस्ति तेषामान्तरं तत्तत्कर्मनुष्ठानम् । ते हि महाभागाः परीक्ष्य लोकान् कर्मचितान् नास्त्यकृतः कृतेनेति तीव्रं निर्वेदमापन्नास्त्वरया निः-श्रेयसाधिगमाय यथाकामं ब्रह्मविद्यामभ्यसितुं प्रव्रज्यामधिजिगमिषवः “कर्मलोपो मा भूत्” इति पूर्वं तावत् कर्मसाधनभूतानग्नीन् “हृदयं गार्हपत्यः, मनोऽन्वाहार्यपचनः, आस्यमाहवनीयः” इत्या-त्मनि यथाविधि समारोपयन्ति । यत्रेदं स्मर्यते—

प्राजापत्यां निरूप्येष्टिं सर्ववेदसदक्षिणाम् ।

आत्मन्यग्नीन् समारोप्य ब्राह्मणः प्रव्रजेद्गृहात् ॥

(मनु० ६।३८) इति । समारोप्य चाग्नीन् प्रव्रजतां तेषामाहा-रव्याहारादिकया स्वाभाविकया क्रियया सर्वकर्मनुष्ठानं पूर्वतोऽप्यपूर्वतरं सम्पद्यते ब्रह्मविद्याधिगतौ च सर्वपाप्मनः प्रदूय परमं साहाय्यमापद्यते । तद्यथाऽऽमनन्ति छन्दोगाः “अथ य एतदेवं विद्वानग्निहोत्रं



जुहोति तस्य सर्वेषु लोकेषु सर्वेषु भूतेषु सर्वेष्व्वात्मसु हुतं भवति । तद्यथेपीकातूलमग्नौ प्रोतं प्रदूयेतैव ७ हास्य सर्वे पाप्मानः प्रदूयन्ते, य एतदेवं विद्वानग्निहोत्रं जुहोति । ३। (छा० ५।२४।२-३) इति । किं बहुना यत्ते भगवन्तो भिक्षाचर्य्यं चरन्ति प्राणेष्वपानमपाने च प्राणमहर्निशं जुहति तदेव तेषामग्निहोत्रं कर्म । यत् किल “देवयज्ञः” इति कर्मिणो व्याचक्षते । प्रत्यहं वैदिकधर्मोपदेशो “ब्रह्मयज्ञः” । यं किल स्वाध्यायिनः “स्वाध्यायम्” इत्याचक्षते । श्रूयते च “स्वाध्यायो वै ब्रह्मयज्ञः” (शत. ११।५।८।३) इति । वैदिकमर्यादानुलङ्घनं “पितृयज्ञः” आत्मत्वभावनया सर्वेषां भूतानामुपर्य्यनुग्रहोऽपीडनं च “भूतयज्ञः” । सर्वभूतोपकाराय यत्र तत्र भ्रमणं दर्शनार्थमागतानां च प्रीतिपूर्वकं प्रष्टव्यार्थसंशयापनोदनेन सत्करणम् “अतिथियज्ञः” । अयमेव “मनुष्ययज्ञः” इति व्यपदिश्यते । तथाच चतुर्थाश्रमिणामप्यग्निहोत्रादिकर्मसंज्ञावान्न तान् प्रत्यपवर्गप्रतिषेधो युक्त इति भावः ॥ ६१ ॥

ननु चतुर्थाश्रमिणां चेदग्निहोत्रादिकर्म विद्यते तदा तेषां जात्यायुर्भोगलक्षणं तत्फलमपि भविष्यति, तथाचापवर्गप्रतिषेधस्तदवस्थः ? तत्राह—

“पात्रचयान्तानुपपत्तेश्च फलाभावः” ॥ ६२ ॥

त्वर्थश्चः उक्ताशङ्कां व्यावर्तयति । फलाभावः=चतुर्थाश्रमिणां फलाभावो वेदितव्यः, कुतः ? पात्रचयान्तानुपपत्तेः=जुह्वादीनामग्निहोत्रपात्राणां चयः प्रभृतस्य कर्मिणः पाण्यादिशरीराङ्गेषु यथाविधि विन्यासः सोऽन्ते विद्यते यस्य कर्मणः, तस्यानुपपत्तेरित्यर्थः ।

“जुह्वं घृतेन पूर्णो दक्षिणे पाणावाद्धातिं सव्य उपभृतमुरसि ध्रुवां मुखेऽग्निहोत्रहवणीम्” (शत० १२।५।८।७) इत्यादिना हि पात्रचयः श्रूयते । तदन्तं कर्म ये तावत् कर्मिणो नियमेनानुतिष्ठन्ति ते पुण्यलोकाः जात्यायुर्भोगलक्षणं तत्फलं समश्रुवते ।

“यथाकारी यथाचारी तथा भवति, साधुकारी साधुर्भवति, पापकारी पापो भवति, पुण्यः पुण्येन कर्मणा भवति पापः पापेन” (बृह० ४।४।५) इत्यादिश्रुतेः । तत्रभवतां चतुर्थाश्रमिणां तु न जातु पात्रचयान्तं कर्मोपपद्यते । तेषां फलार्थित्वनिवृत्त्याऽन्तरेव पात्रादिसर्वोपकरणपरित्यागात् । ब्रह्मविदो हि ते भगवन्तः सर्वे परित्यज्य भिक्षावृत्तिमास्थिषत । सम्प्रति ते “कर्मलोपो मा भूत्” इति यद् यत् कर्म विदधते तत् सर्वं विद्यापरिपालनाय वा लोकोपसङ्ग्रहाय वा वेदितव्यम् । न चेदं कर्हिचित् फलायावकल्पते । ब्रह्मदर्शनेन क्षीणा-स्मृतया फलं प्रसोतुमनर्हत्वात् । किं बहुना—यथा हि भूमिसलिलसहायं बीजमङ्कुरं जनयति तथैषणासहायं कर्मापि फलमुत्पादयति । न च चतुर्थाश्रमिणामेषणाः विद्यन्ते । ततो व्युत्थायैव प्रव्रज्याभ्युपगमात् । तथा च श्रूयते “तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन । एतमेव विदित्वा मुनिर्भवत्येतमेव प्रव्राजिनो लोकमिच्छन्तः प्रव्रजन्ति । एतद् ह स्म वै तत्पूर्वं विद्वांसः प्रजां न कामयन्ते किं प्रजया करिष्यामो येषां नोऽयमात्माऽयं लोक इति । ते ह स्म पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्ति” (बृह० ४।४।२२।) इति । न चैषणाभ्यो व्युत्थितानां पुनः पात्रचयान्तं कर्म कथञ्चिद् युज्यते । तस्मादग्निहोत्रादिकर्मसद्भावेऽपि युक्तस्तेषां फलाभावोऽयुक्त-श्चापवर्गप्रतिषेध इति भावः ॥ ६२ ॥

अथ “क्लेशानुबन्धादपवर्गाभावः” इति द्वितीयं पूर्वपक्षं निरस्यति—

“सुषुप्तस्य स्वप्नादर्शने क्लेशाभाववदपवर्गः” ॥ ६३ ॥

सुषुप्तस्य=सुषुप्त्यवस्थावतो देहिनः स्वप्नादर्शने=स्वप्नदुःखादर्शने क्लेशाभाववत्=यथा तस्मिन् क्लेशानुबन्धाभावः प्रतिपद्यते तथाऽपवर्गः=अपवर्गोऽपि क्लेशानुबन्धाभाववान् प्रतिपत्तव्य इत्यर्थः ।

सुषुप्तौ चेदस्य क्लेशानुबन्धो न विच्छिद्येत तदाऽवश्यं तत्र जाग्रत्स्व-  
प्नयोरिव किञ्चिद् दुःखं दृश्येत । सति क्लेशानुबन्धे दुःखावश्यम्भावनिय-  
मात् । न च दृश्यते । तस्माद् भवति प्रतिपत्तिर्नूनं क्लेशानुबन्धाभाववती  
सुषुप्तिः । यथा च सुषुप्तिस्तथैवापवर्गः । दुःखाभावाविशेषात् । अत-  
स्तत्रापि क्लेशानुबन्धाभावः प्रतिपद्यते । किमुक्तं ? क्लेशमूलं खलु  
सर्वं दुःखम् । “सति मूले तद्विपाको जात्यायुर्भोगाः”  
( यो० २।१३ ) इति योगसूत्रात् । तच्च यत्र न भवति तत्रावश्यं  
क्लेशानुबन्धाभाव इति गम्यते । कारणाभावे सत्येव कार्याभावसम्भवात् ।  
दुःखाभावश्च यथा सुषुप्तौ तथाऽपवर्गे । तस्मात् तत्र क्लेशानुबन्धा-  
भाव इति मन्तव्यम् । किं बहुना यथा सुषुप्तौ निद्रया क्लेशानुबन्धो-  
विच्छिद्यते तथाऽपवर्गेऽपि तत्त्वज्ञानेन तद्विच्छेद उपपद्यते । तस्माद्  
यदुक्तं “क्लेशानुबन्धादपवर्गाभावः” इति, तदयुक्तमिति भावः ॥

इदमत्र बोध्यम्—यद्यपि सुषुप्तिवत् समाधावपि क्लेशानुबन्धो वि-  
च्छिद्यते तथापि नासौ सर्वलोकसिद्धः । सर्वलोकसिद्धं चोदाहर्तव्यमिति  
सुषुप्तिरेव सर्वलोकसिद्धत्वादुदाहृता । तत्र समाधिसुषुप्त्योः क्लेशानां  
विच्छेदेऽपि तद्वासनाः न विच्छिद्यन्ते, अपवर्गे तु ताः अपि विच्छिद्यन्ते  
इति विशेष इति ॥ ६३ ॥

अथ “प्रवृत्त्यनुबन्धादपवर्गाभावः” इति तृतीयं पूर्वपक्षं  
निराकरोति—

“न प्रवृत्तिः प्रतिसन्धानाय हीनक्लेशस्य” ॥ ६४ ॥

हीनक्लेशस्य=हीनास्तत्त्वज्ञानेन विच्छिन्नाः क्लेशाः यस्य, तस्य भगवतो  
ब्रह्मविदश्चरमदेहस्य प्रवृत्तिः=वाग्बुद्धिशरीरारम्भः प्रतिसन्धानाय=पूर्वज-  
न्मनिवृत्तौ पुनर्जन्मारम्भः प्रतिसन्धानं, तस्मै न=न प्रभवतीत्यर्थः ।

यस्य हि तत्त्वज्ञानेन क्लेशाः विच्छिद्यन्ते न तस्य भगवतो ब्रह्मद-  
र्शनश्चरमदेहस्य प्रवृत्तिः पुनर्जन्मारम्भाय कल्पते । तस्याः क्षीणात्मत्वेन  
स्पष्टमप्यशक्यत्वात् । प्रागेव तु जन्मारम्भः । तद्यथाऽऽह भगवान् वाद-

रायणः “तदधिगम उत्तरपूर्वाघयोरश्लेशविनाशौ तद्व्यप-  
देशात्” (वे० ४।१।१४) इति । श्रूयतेऽपि “उभौ उ हैवैष एते  
तरति नैनं कृताकृते तपतः, तदेतद्वचाऽभ्युक्तम् “एष  
नित्यो महिमा ब्राह्मणस्य न कर्मणा वर्धते नो कनीयान्”  
(वृह० ४।४।२२) इति । किमुक्तं ? क्लेशतुपावनद्धाः खलु कर्मत-  
न्दुलाः जन्माङ्कुराय कल्पन्ते न केवलाः । अतो यदुक्तं “प्रवृत्त्यनुव-  
न्धादपवर्गाभावः” इति, तदयुक्तमिति भावः ॥ ६४ ॥

अत्र शङ्कते—

“न क्लेशसन्ततेः स्वाभाविकत्वात्” ॥ ६५ ॥

क्लेशसन्ततेः=क्लेशसन्तानस्य न=तत्त्वज्ञानेन विच्छेदो न युज्यते, कुतः ?  
स्वाभाविकत्वात्=अनादित्वादित्यर्थः ।

यत्तावदनादि तत्र विच्छिद्यते यथाऽऽकाशम् । अनादिश्चेयं क्लेशस-  
न्ततिः । अतो न तत्त्वज्ञानेन तद्विच्छेदो युक्त इति भावः ॥ ६५ ॥

समाधत्ते—

“प्रागुत्पत्तेरभावानित्यत्ववत् स्वाभाविकेऽप्यनित्य-  
त्वम्” ॥ ६६ ॥

क्लेशसन्ततेरित्यनुवर्तते । प्रागुत्पत्तेरभावानित्यत्ववत्—दध्यादेरु-  
त्पत्तेः प्राक् क्षीरादिषु योऽभावस्तस्यानित्यत्ववत् स्वाभाविकेऽपि=भावप्र-  
धानो निर्देशः, अनादित्वेऽप्यनित्यत्वं=क्लेशसन्ततेरनित्यत्वं तत्त्वज्ञानेन वि-  
च्छेद इति यावदुपपद्यत इत्यर्थः ।

यथा ह्युत्पत्तेः प्राक् कारणे वर्तमानः कार्य्ययोगोऽनादिः सन्नपि  
कार्य्योत्पत्त्या विच्छिद्यते तथाऽनादिः सत्यपि क्लेशसन्ततिस्तत्त्वज्ञानेन  
विच्छेत्सते नास्ति काचिदनुपपत्तिरिति भावः ॥ ६६ ॥

नन्वभावो विच्छिद्यते न भावः ? तत्राह—

“अणुद्वयामताऽनित्यत्ववद्वा” ॥ ६७ ॥

क्लेशसन्ततेः स्वाभाविकेऽप्यनित्यत्वमित्यनुवर्तते । वा=अथवाऽणुश्या-  
मतानित्यत्ववत्—यथा स्वाभाविकत्वेऽपि पार्थिवपरमाणुश्यामताया अनि-  
त्यत्वं तथा क्लेशसन्ततेरप्यनित्यत्वमुपपद्यत इत्यर्थः ।

यथाऽनादिः सत्यपि पार्थिवपरमाणुश्यामता पाकेन निवर्तते तथाऽ-  
नादिः सत्यपि क्लेशसन्ततिस्तत्त्वज्ञानेन निवर्त्यते नास्ति किञ्चिदनुपपन्नं  
नामेति भावः ॥ ६७ ॥

ननु तत्त्वज्ञानेन मिथ्याज्ञानस्य निवृत्तिरुपपद्यते न रागादीनां विरो-  
धाभावात् ? तत्राह—

“न सङ्कल्पनिमित्तत्वाच्च रागादीनाम्” ॥ ६८ ॥

भिन्नक्रमश्चः । रागादीनां च=रागद्वेषादीनां च न=तत्त्वज्ञानेन निवृत्ति-  
रनुपपन्ना न, कुतः ? सङ्कल्पनिमित्तत्वात्=सङ्कल्पहेतुत्वात् सङ्कल्पो मिथ्या-  
ज्ञानं, तन्निमित्तकत्वादित्यर्थः ।

मिथ्याज्ञाननिमित्ताः खलु रागादयः, तत्त्वज्ञानेन निवृत्ते तस्मिन्  
स्वयमेव निवर्तन्ते । निमित्तापाये नैमित्तिकस्याप्यपायात् । मिथ्याज्ञाननि-  
मित्तत्वं च रागादीनामुक्तं दर्शनान्तरे “अविद्या क्षेत्रसुत्तरेषां प्रसु-  
प्ततनुविच्छिन्नोदाराणाम्” (यो० २।४) इति । न च निमित्तं  
विरुध्यत् तत्त्वज्ञानं नैमित्तिकं न विरुणद्धीति सम्भवति । तस्मात् तेन  
मिथ्याज्ञाननिवृत्तिवद् रागादीनामपि निवृत्तिरुपपद्यते । नास्ति कश्चिद्दोष  
इति भावः ॥ ६८ ॥

प्रवृत्त्याद्यपवर्गान्तं मेघषट्कं यथाक्रमम् ।

विस्तरेण तुरीयस्य प्रथमेऽस्मिन् परीक्षितम् ॥ १ ॥

इति श्रीमत्परमहंसपरिव्राजकाचार्योदासीनवय्यात्मारामभगव-  
त्पादशिष्यहरिप्रसादकृतायां न्यायसूत्रवैदिकवृत्तौ  
चतुर्थाध्यायस्याद्यमाहिकम् ।



## चतुर्थोऽध्यायः

### द्वितीयमाह्निकम्

अपवर्गः परीक्षितः । सम्प्रति तस्य हेतुस्तत्त्वज्ञानं परीक्षणीयम् । उपस्थितत्वात् । तच्च मिथ्याज्ञानं निवर्तयदपवर्गस्य हेतुर्नान्यथा । मिथ्याज्ञानं च निमित्तनैमित्तिकभेदाद् द्विविधम् । अनात्मनि शरीरादौ यदात्मज्ञानं तद् निमित्तम् । रुयन्नपानादौ विषये यत्सुखसाधनताज्ञानं तद् नैमित्तिकम् । निमित्तं प्रधानं, नैमित्तिकं गौणम् । तत्र पूर्वं तावद् गौणस्य नैमित्तिकस्य तस्य तत्त्वज्ञानेन निवृत्तिमुपदिशति—

“दोषनिमित्तानां तत्त्वज्ञानादहङ्कारनिवृत्तिः” ॥ १ ॥

दोषनिमित्तानां=दोषाः रागादयः, तेषां निमित्तानि चेतनाचेतनात्मकाः रुयन्नपानादयो विषयाः, तेषां तत्त्वज्ञानात्=“नामी सुखहेतवः” इति तत्त्वज्ञानादहङ्कारनिवृत्तिः=“अहं तान् भुञ्जीय” इति सङ्कल्पहेतुत्वादहङ्कारो मिथ्याज्ञानं “नूनमेते सुखहेतवः” इति, तस्य निवृत्तिरपायो भवतीत्यर्थः ।

यदा खल्वयं मिथ्याज्ञानमहिम्ना चेतनाचेतनात्मकान् विषयान् सुखहेतून्भिमन्य भुञ्जीयेति सङ्कल्पयति तदा तेषां प्राप्तये कायेन वाचा मनसा परिस्पन्दते । परिस्पन्दमानश्च यथाकामं ताननुपलभमानः सन्तप्यते । याँश्चोपलभते तत्रातुरो भूत्वा रज्यति, तद्विरोधिनश्च द्वेष्टि, तान् परिहर्तुमशक्तश्च मुह्यति । तदेवं रागादिहेतूनां तेषां यदा पुनस्तत्त्वं विजानाति “नामी सुखहेतवः” इति, तदाऽस्य मिथ्याज्ञानं निवर्तते । तन्निवृत्त्या च न तान् कर्हिचित् प्राप्तुं चेष्टते, यथाकाममप्राप्य च न सन्त-

प्यते । प्राप्तेषु च न कदाचिदनुरज्यति, न वा काँश्चिद् द्वेष्टि, न वा तान् परिहर्तुमशक्नो मुह्यति । रागादीनामभावे च न पुनरस्य शुभा-  
शुभप्रवृत्तिरुपजायते । तस्याः अनुपजनने च न जन्म । तदभावे च दुः-  
खाभावः । सोऽयमपवर्ग इति भावः ॥ १ ॥

ननु किं तद् दोषनिमित्तं ? तत्राह—

“दोषनिमित्तं रूपादयो विषयाः सङ्कल्पकृताः” ॥ २ ॥

सङ्कल्पकृताः=सङ्कल्पहेतुत्वात् सङ्कल्पो मिथ्याज्ञानं, तेन विषयीकृताः  
रूपादयः=रूपादिमुखेन दोषजनकाः विषयाः=रूपवन्नपानादयश्चेतनाचेतना-  
त्मानो विषयाः दोषनिमित्तं=रागादिदोषाणां निमित्तं वेदितव्यमित्यर्थः ।

सर्वैः खलु मिथ्याज्ञानेन विपर्यस्तधी रूपं पश्यन् ख्यादौ रसं रसय-  
न्नपानादौ गन्धं जिघ्रदनुलेपादौ स्पर्शं स्पृशन्नम्बरादौ शब्दं शृण्वन् वा-  
द्यादौ रज्यति, तद्विघातकाँश्च परिकल्प्य काँश्चिद् द्वेष्टि, तत्राकिञ्चित्क-  
रश्च मुह्यति । चेदस्य मिथ्याज्ञानं न भवेत् न जातु रूपं पश्यन् ख्यादौ  
रसं रसयन्नपानादौ गन्धं जिघ्रदनुलेपादौ स्पर्शं स्पृशन्नम्बरादौ शब्दं  
शृण्वँश्च वाद्यादौ रज्येत, न वा काँश्चित्तद्विघातकान् परिकल्प्य द्विष्यात्,  
न वा तान् परिहर्तुमशक्नो मुह्येत् । नहि विवेकिनः कचिद् रज्यन्तः कुप्यन्तो  
मुह्यन्तो वा दृश्यन्ते । रज्यति कुप्यति मुह्यति चायम् । तस्मात् प्रतिपद्यते  
नूनं मिथ्याज्ञानविषयीकृताश्चेतनाचेतनात्मानः रूपवन्नपानादयो विषयाः  
दोषाणां निमित्तमिति भावः ॥ २ ॥

ननु दोषनिमित्तेषु चेतनाचेतनात्मसु रूपवन्नपानादिविषयेषु मिथ्याज्ञा-  
नस्य किं निमित्तं ? तत्राह—

“तन्निमित्तं त्ववयव्यभिमानः” ॥ ३ ॥

तुना निमित्तान्तरं व्यवच्छिनत्ति । अवयव्यभिमानः=अत्रावयविशब्दः  
कार्यसामान्यपरोऽपि कार्यविशेषमाह, सामान्येनापि विशेषस्याभिधानस-  
म्भवात्, अवयवेषु शरीरेन्द्रियमनःस्वनात्मस्वहमित्यभिमानः आत्मेति प्र-  
त्यय इति यावत् तन्निमित्तं=तदा सङ्कल्पं परामृशति, कचिदेकदेशपराम-

शस्याप्यभ्युपगमात्, सङ्कलो मिथ्याज्ञानमित्युक्तम्, तस्य दोषनिमित्तेषु विषयेषु जायमानस्य मिथ्याज्ञानस्य निमित्तं कारणं वेदितव्यमित्यर्थः ।

यस्तावच्छरीरेन्द्रियमनःस्वात्मभावमध्यस्यति स एव दोषनिमित्तानां विषयाणां केयुचित् सुखसाधनतां केयुचिच्च दुःखसाधनतामध्यसितुं पारयति न तत्रानध्यस्तात्मभावः । तस्य विषयमात्रे प्राकृतत्वजडत्वदुःखात्मकत्वानुसन्धानेनोपादेयबुद्धेरनुदयात् । नहि शरीरादितो विविक्तमात्मतत्त्वमवबुध्यमानस्य कुत्रापि विषये सुखसाधनताबुद्धिरुदेतुमर्हति । स हि भगवान् तत्त्वविदात्मानं लोकमुपासीनो न ततोऽधिकं किञ्चिदन्यत् पश्यति यत्र रज्यत् । न वा ततोऽन्यत् किञ्चिदवलोकयति यद् द्विप्यात् । दृश्यते चानात्मधियः कुत्रचिद्भागः कुत्रचिद् द्वेषः । तस्मात् प्रतिपद्यते नूनमस्ति दोषनिमित्तेषु चेतनाचेतनात्मसु ख्यत्रपानादिविषयेषु वर्तमानस्य मिथ्याज्ञानस्य निमित्तमवयव्यभिमानः । तन्निवृत्तिश्च नान्तरेणात्मतत्त्वज्ञानमिति तदेव गुमुक्षुभिरार्थतनयैर्यत्नतः सम्पाद्यमिति भावः ॥ ३ ॥

अत्रावयवविशब्दमुपश्रुत्य प्रत्यवतिष्ठमानं नास्तिकं पुनः शिक्षयितुमवयविपरीक्षामवतितारयिषुः पूर्वं तावत् तदङ्गभूतं संशयमाह—

“विद्याऽविद्याद्वैविध्यात् संशयः” ॥ ४ ॥

एकदेशोऽप्यवयवविशब्दोऽवयविनीति विपरिणम्यानुवर्तते । विद्याऽविद्याद्वैविध्यात्=उपलब्धिर्विद्या, अनुपलब्धिरविद्या, तयोर्द्वैविध्यात् सदसद्विषयत्वेन द्विप्रकारत्वात् संशयः=किमस्ति परमाणुपुञ्जव्यतिरिक्तोऽवयवी कश्चिदाहोस्विन्नास्तीत्यवयविनि संशय इत्यर्थः ।

अदुपलभ्यते तत् क्वचित् सद् दृष्टं क्वच्चासद् यथोदकं तडागे सद् मरुमरीचिकायां चासद्, यच्च नोपलभ्यते तदपि क्वचित् सद् दृष्टं क्वच्चासद् यथा चिरनिखातं भूमौ निध्यादि सद्, भूतले दृश्यमाने तत्तुल्योपलम्भयोग्यं घटादि चासद् । अवयव्यप्युपलभ्यते । अतस्तेनापि सता वाऽसता वाऽवश्यं भवितव्यम् । नो वा चेदुपलभ्यते तदाऽपि तेन सता वाऽसता वाऽवश्यं भवितव्यम् । न चान्तरेण प्रमाणं किञ्चिन्निर्धार-



यितुं शक्यते । तस्मादस्ति कश्चिदवयवी परमाणुपुञ्जव्यतिरिक्तः आहो-  
स्विन्नास्तीति भवति तत्र संशय इति भावः ॥

तत्र परमाणुपुञ्जव्यतिरिक्तो नास्ति कश्चिदवयवीति पूर्वः पक्षः, अस्ति  
स इति सिद्धान्त इति विवेकः ॥ ४ ॥

संशय उक्तः सम्प्रति सिद्धान्ती तदनुपपत्तिमाह—

“तदसंशयः पूर्वहेतुप्रसिद्धत्वात्” ॥ ५ ॥

तदसंशयः=तत्रावयविनि संशयो नोपपद्यते, कुतः? पूर्वहेतुप्रसिद्ध-  
त्वात्=प्रकरणं विशेषः, सिद्धिरूपलब्धिः, पूर्वोक्तहेतुभिस्तस्य प्रकरणेन  
विशेषेण सिद्धत्वादुपलब्धत्वात् प्रत्यक्षत्वादिति यावदित्यर्थः ।

तत्र हि संशयो भवति यत् सामान्यत उपलभ्यमानमपि विशेषतो  
नोपलभ्यते तद्यथोक्तं दर्शनान्तरे “सामान्यप्रत्यक्षाद् विशेषा-  
प्रत्यक्षाद् विशेषस्मृतेश्च संशयः” (वै० २ । २ । १७) इति ।  
नचेदृशोऽवयवी । तस्य द्वितीयाध्यायोक्तहेतुभिर्विशेषत उपलब्धत्वात् ।  
नहि विशेषत उपलब्धं किञ्चित् क्वचित् संशय्यते । तस्मादनुपपन्नोऽवय-  
विनि संशय इति भावः ॥ ५ ॥

अत्र पूर्वपक्षी बाधकमाशङ्कते—

“वृत्त्यनुपपत्तेरपि तर्हि न संशयः” ॥ ६ ॥

तर्हि=चेत् पूर्वहेतुप्रसिद्धत्वादवयविनि संशयो नोपपद्यते तदा वृत्त्य-  
नुपपत्तेरपि=अवयविनोऽवयवेषु वृत्त्यनुपपत्तेरपि संशयः=अवयविनि संश-  
यो न= नोपपद्यत इत्यर्थः ।

किमवयवेषु वर्तमानोऽवयवी प्रत्यवयवं काल्पर्येन वर्ततेऽथवैकदेशेन ? ।  
न तावदाद्यः विषमपरिमाणत्वात् । अवयवः खल्वणुपरिमाणः अवयवी  
च महत्परिमाणः । नहि महानणौ कथञ्चिद् वर्तितुमर्हति । नापि द्वितीयः  
एकदेशेनावयवान्तराभिधानेऽनवस्थापातात् । यत्र वर्तते तदभिधाने  
चात्माश्रयप्रसङ्गात् । तथा च वृत्तित्वानुपपत्त्याऽवयव्यसिद्धेरनुपपन्नः  
संशयः, सिद्धे तदभ्युपगमादिति भावः ॥ ६ ॥

नन्ववयवेऽवयवी मा वर्तिष्ट ततोऽन्यत्र वर्तनात् संशय उपपत्स्यते-  
तत्राह—

“पृथक् चावयवेभ्योऽवृत्तेः” ॥ ७ ॥

पूर्वत्रैवायं हेतुरिति सूचनाय चकारः । अपि न संशय इत्यनुवर्तते ।  
अवयवेभ्यः पृथग्=अन्यत्रावृत्तेः=अवयविनोऽवृत्तेरपि संशयो नोपपद्यते  
इत्यर्थः ।

यथा ह्यवयविनोऽवयवेषु वृत्तिर्नोपपद्यते तथाऽन्यत्रापि नोपपद्यते ।  
अवयवित्वहानात् । अवयवेषु वर्तनाच्चवयवीति व्यपदिश्यते चेदयमवय-  
वेषु न वर्तते नावयवीति व्यपदिश्येत । नह्यवयवेभ्योऽन्यत्र वर्तमानोऽवय-  
वीति व्यपदेष्टुं शक्यते । तस्मादन्यत्रापि वृत्तित्वानुपपत्त्याऽवयव्यसिद्धेरनुप-  
पन्नः संशय इति भावः ॥ ७ ॥

नन्ववयविनोऽवयवेभ्यो भिन्नत्वे तत्र वा ततोऽन्यत्र वा वृत्तिर्नोपपद्य-  
ताम्, अभिन्नत्वे तूपपत्स्यते । तादात्म्येन स्वसिन् स्ववृत्तित्वस्याभ्युपगमात् ।  
तथा च न तदसिद्ध्या संशयानुपपत्तिः ? तत्राह—

“न चावयव्यवयवाः” ॥ ८ ॥

अवयवी=विवादगोचरोऽवयव्यवयवाः=अवयवाभिन्नो न च=न च स-  
म्भवतीत्यर्थः ।

यस्तावदवयवानां धर्मः सोऽवयवीति व्यवहियते । चेदेव तेषां धर्मो न  
भवेत् न जात्ववयवीति व्यवहियेत । धर्मधर्मिभावश्च भेदनियतो नाभेदे  
सम्भवति । तादात्म्यं च न तन्नियामकम् । स्वस्य स्वधर्मत्वाभावात् ।  
अतोऽभेदासम्भवेन वृत्तित्वानुपपत्त्याऽवयव्यसिद्धेस्तादवस्था संशयानुपपत्ति-  
रिति भावः ॥ ८ ॥

समाधत्ते—

“एकस्मिन् भेदाभावाद् भेदशब्दप्रयोगानुपपत्तेरग्रश्नः” ९

अग्रश्नः=अवयवी प्रत्यवयवं कात्स्न्येन वर्तते किंवैकदेशेनेति वृत्तिगो-  
चरो विकल्पः प्रश्नः, स च नोपपद्यते, कुतः ? एकस्मिन्=एकस्मिन्नवय-

वनि भेदाभावात्=भेदोऽनेकत्वं तदभावाद् भेदशब्दप्रयोगानुपपत्तेः=भेद-  
विषययोः कात्स्न्यैकदेशशब्दयोः प्रयोगस्यानुपपत्तेरित्यर्थः ।

अनेकस्याशेषताभिधानं हि कात्स्न्यम्, अनेकत्वे सति कस्य चिदभिधानं  
चैकदेशः । न चैतयोः कात्स्न्यैकदेशशब्दयोरवयविनि प्रयोग उपपद्यते ।  
तत्सैकत्वेनानेकत्वाभावात् । नहि यन्नानेकधा विभज्यते तत्र भेदविषयौ  
शब्दौ कथञ्चित् प्रयोक्तुं शक्येते । भेदविषयौ च कात्स्न्यैकदेशशब्दौ वि-  
स्पष्टौ । तस्मात् तयोरवयविनि प्रयोगोऽनुपपन्नः । तदनुपपत्त्या चावयवी  
प्रत्यवयवं कात्स्न्येन वर्ततेऽथैकदेशेनेति प्रश्नोऽप्यनुपपन्नः । तथा च न  
तदसिद्धिरिति भावः ॥ ९ ॥

नन्ववयव्येकदेशः कृत्स्नोऽवयवीति लोकसिद्धोऽयं प्रयोगः, तदुपपत्त-  
येऽवयवान्तरसद्भावोऽवश्यं वक्तव्यः, तथा चोपपन्नः प्रश्नः ? तत्राह—

“अवयवान्तरभावेऽप्यवृत्तेरहेतुः” ॥ १० ॥

अहेतुः=प्रश्नोपपत्तावयवान्तरसद्भावो हेतुर्नयुज्यते, कृतः? अवयवा-  
न्तरभावेऽपि=अवयवान्तरसद्भावेऽप्यवृत्तेः=अवयविनोऽवयवेषु वृत्त्यनुप-  
पत्तेरित्यर्थः ।

चेदवयविनोऽवयवान्तराणि कल्प्येरन् तथाऽपि तस्यावयवेषु वृत्तिर्नो-  
पपद्यते । तन्नियामकसम्बन्धाभावात् । साक्षात्सम्बन्धो हि वृत्तिनिया-  
मकः । नह्यस्यावयवैः साक्षात्सम्बन्धो विद्यते । अवयवान्तरैर्विद्यमानः  
सम्बन्धस्तु न साक्षात्सम्बन्धः किन्तु परम्परासम्बन्धः । स च न वृत्ति-  
नियामकः । तथा च व्यर्थमवयवान्तरकल्पनं प्रयोजनासिद्धेः । लौकिक-  
प्रयोगस्तु भाक्तो न तत्प्रयोजनमुपपद्यते । अतस्तदवस्था प्रश्नानुपपत्तिः ।  
तदनुपपत्त्या च न तदसिद्धिरिति यथोपलम्भमवयवी तावदभ्युपगन्तव्यः ।  
उपलब्धस्य च तस्य यथाऽऽश्रयाश्रितभावसम्बन्धेन समवायेन समुदिता-  
वयवेषु वृत्तिस्तथोपपादितं “सर्वाग्रहणमवयव्यसिद्धेः” (न्या०  
२।१।३४) इत्यत्राद्यस्तादिति सर्वमनवद्यमिति भावः ॥ १० ॥

अथावयविनः परमाणुपुञ्जात्मकत्वेऽप्युपलब्धिमाशङ्कते—

“केशसमूहं तैमिरिकोपलब्धिवत् तदुपलब्धिः” ॥ ११ ॥

केशसमूहे=केशपुञ्जे तैमिरिकोपलब्धिवत्=नेत्ररोगभेदोऽत्र तिमिरं, तदस्त्यस्यासौ तैमिरिकः, तस्य तिमिरग्रस्तचक्षुषः पुरुषस्य चाक्षुषोपलब्धिवत् तदुपलब्धिः=तस्यावयविनाम्नः परमाणुपुञ्जस्य चाक्षुषोपलब्धिर्वेदितव्येत्यर्थः ।

यथा हि तैमिरिकस्य पुंसः सन्निकृष्टस्याप्येकैकस्य केशस्य चक्षुषोपलब्धिर्न भवति तत्पुञ्जस्य तु भवति तथैकैकस्य परमाणोश्चाक्षुषोपलब्ध्ययोग्यत्वेऽपि तत्पुञ्जस्य चक्षुषोपलब्धिः सम्भवति । किमुक्तं ? यथा हि तैमिरिकेणैकैकः केशस्तावन्नोपलभ्यते तत्समूहस्तूपलभ्यते तथैकैकः परमाणुर्यद्यपि न केन चिदुपलभ्यते तथापि तत्समूहः सर्वरूपलब्धुं शक्यते नास्ति काचिदनुपपत्तिः । अतो घटः पटो गौरश्च इति येयमुपलब्धिर्न साऽवयविगोचरा किन्तु परमाणुपुञ्जगोचरेति नास्ति तद्व्यतिरिक्तः कश्चिदवयवीति भावः ॥ ११ ॥

समाधत्ते—

“स्वविषयानतिक्रमेणेन्द्रियस्य पटुमन्दभावाद् विषयग्रहणस्य तथाभावो नाविषये प्रवृत्तिः” ॥ १२ ॥

इन्द्रियस्य=तत्तदिन्द्रियस्य स्वविषयानतिक्रमेण=स्वस्वविषयानतिलङ्घनेन पटुमन्दभावात्=प्रकृष्टानिकृष्टभावाद् विषयग्रहणस्य=तत्तद्विषयोपलब्धेस्तथाभावः=पटुमन्दभावः सम्भवति न=नचाविषये=स्वोपलब्ध्ययोग्ये पदार्थे प्रवृत्तिः=उपलब्धिजननमित्यर्थः ।

एष खल्विन्द्रियाणां स्वभावः प्रकृष्टानि वा तानि भवेयुः निकृष्टानि वा न जात्वविषये प्रवर्तन्ते न वा कर्हिचित् स्वविषयेभ्यः प्रच्यवन्ते । स्वविषयानतिलङ्घनेनैव तेषां प्रकृष्टानिकृष्टभावनियमात् । नहि प्रकृष्यमाणं चक्षुः स्वविषयमतिलङ्घ्याविषये शब्दे कचिदुपलब्धिं जनयति निकृष्यमाणं वा स्वविषये रूपे न तामुत्पादयति । भवति चैतावानेनयोर्विशेषः प्रकृष्यमाणेन तेन सूक्ष्मोऽपि पदार्थ उपलभ्यते निकृष्यमाणेन च स्थूलः एव न सूक्ष्मः । न च केशः सूक्ष्मः सन्नपि चक्षुर्विषयो न विद्यते केशस-

मूहवदेकस्यापि तस्यातैमिरिकेण चाक्षुषोपलब्धेर्दृष्टत्वात् । दृष्टं ह्यतै-  
मिरिको यथा केशंसमूहं चक्षुरिन्द्रियेणोपलभते तथैकमपि केशमुपल-  
भते । परमाणुस्तु न केशवत् कस्यापीन्द्रियविषयो विद्यते । न चाविषये  
तस्मिन् प्रकृष्टं प्रकृष्टतरं प्रकृष्टतमं वाऽपि चक्षुरिन्द्रियं प्रवर्तितुमर्हति ।  
न चैकस्यानैन्द्रियकत्वे तत्समूहः कथञ्चिदैन्द्रियकः सम्पद्यते । समूहस्य  
प्रत्येकानतिरेकात् । किमुक्तम् ? इन्द्रियप्रवृत्तिप्रयोजकं हि महत्त्वम् ।  
न च तत् केशवत् परमाणौ वर्तते । न च प्रत्येकस्मिन्नवर्तमानं समूहे  
वृत्त्यै कल्पते । न च तद्वृत्तिमन्तरेणावयविनाशः परमाणुपुञ्जस्योपलब्धि-  
र्युज्यते । भवति चावयविनो “घटः पटो गौरश्चः” इति चाक्षुषोपलब्धिः ।  
तस्मादवगम्यतेऽस्ति तावत् परमाणुपुञ्जव्यतिरिक्तः कश्चिदवयवोति  
भावः ॥ १२ ॥

अत्रानिष्टमाशङ्कते—

“अवयवावयविप्रसङ्गश्चैवमा प्रलयात्” ॥ १३ ॥

एवं=परमाणुपुञ्जव्यतिरिक्तावयविस्वीकारेऽवयवावयविप्रसङ्गः=अवयवा-  
वयविप्रसक्तिराप्रलयात्=अभावः प्रलयः, तत्पर्यन्तं वक्तव्येत्यर्थः ।

यथा ह्यवयविपक्षे घटपटादयः स्वावयवावयविनः तथा तदवयवाः  
अपि स्वावयवावयविनो वक्तव्याः । तदवयवाः अपि च स्वावयवावयविनः ।  
एवं प्रत्यावर्तमानस्यास्यावयवावयविप्रसङ्गस्य क्वचिद् विश्रामोऽभ्युपगन्तव्यः  
अन्यथाऽनवस्थापातात् । यत्र विश्रामस्तत्राप्येवं प्रसङ्ग इति प्रलये तद्वि-  
श्रामो व्यवतिष्ठते । प्रलयश्च सर्वभावानां विनाश इति सर्वतन्त्रसि-  
द्धान्तः । तथा च पुनः सृष्ट्यनुत्पत्तिः । कस्यापि मूलकारणस्याभावा-  
दिति भावः ॥ १३ ॥

समाधत्ते—

“न प्रलयोऽणुसद्भावात्” ॥ १४ ॥

अवयवावयविप्रसङ्गस्येति विपरिणम्यानुवर्तते । प्रलयः=अवयवावयवि-  
प्रसङ्गस्य विश्रामस्थानं प्रलयो न=न भवति, कुतः ? अणुसद्भावात्=मूल-  
कारणपरमाणुसद्भावाभ्युपगमादित्यर्थः ।

न खलु सर्वभावानां विनाशः प्रलयः, निरवयवभावस्य विनाशासम्भवात् अपि च? सावयवभावानाम् । ते ह्यसमवायिकारणविनाशेन विनश्यन्तो मूलकारणं प्रकृतिमपियन्ति । यस्माद् यस्योत्पत्तिस्तत्रैव तदप्ययस्यौचित्यात् । नहि नृद्विकाराः घटशरावादयो विनश्यन्तो मृदं सुवर्णविकाराः रुचकादयो वा विनश्यन्तः सुवर्णं नापियन्ति । मूलकारणं च तेषां प्रकृतिनामानः परमाणवो निरवयवाः न तन्मूलकारणं किञ्चिद् विद्यते । अतो न तत्रावयवावयविभावप्रसङ्गः । मूलकारणशून्यत्वं च तस्योक्तं दर्शनान्तरे “मूले मूलाभावादमूलं मूलम्” (सां० १।६७) इति । न चेद्वक्प्रलये प्रमाणाभावः “नासदासीन्नो सदासीत्तदानीम्” (ऋ० ८।७।१७।१) इत्यादिमन्त्रजातस्य तत्र प्रमाणत्वात् । अत्र हि कार्यमात्रस्य मूलकारणे प्रकृतावध्ययमात्राय तस्याः पुनर्भगवता जगदधिपतिना ब्रह्मणा साकमप्राधान्येनावस्थानं स्पष्टमात्रायते । तथा च सर्वभावानां प्रलयेऽपि यन्न प्रलीयते मूलकारणाभावात् तदेव मूलकारणं परमाणवाख्या प्रकृतिरवयवावयविभावप्रसङ्गस्यास्य विश्रामस्थानमिति न पुनः सृष्ट्यनुत्पत्तिः । तस्य प्रलयेऽपि सद्भावादिति भावः ॥ १४ ॥

ननु कोऽयं परमाणुः? तत्राह—

“परं वा ब्रुतेः” ॥ १५ ॥

अनास्थायां वाकारः । ब्रुतेः=त्रसरेणोः परं=द्वित्रिपददूरं ततो वा परं यत्रावयवावयविधारा विश्राम्यति यच्च नितान्तसूक्ष्मं निरवयवं द्रव्यं तदेव वयं परमाणुमाचक्ष्मह इत्यर्थः ।

यस्तावद् गवाक्षान्तर्गतसूर्यकिरणेषु दोधूयमानो रजःकणो दरीदृश्यते स एव त्रसरेणुरिति परिभाष्यते । ब्रुद्वित्रिपददूरं चानर्थान्तरम् । एतमेव योगिनो लाघवप्रियाः केचिद् वैशेषिकैकदेशिनश्च परमाणुरिति सङ्गिरन्ते, तं च वैदिकाः परमार्थतः परमाणुं न निश्चिनुयुरिति सांख्याः “नाणुनित्यता तत्कार्यत्वश्रुतेः” (सां० ५।२७)

“न निर्भागत्वं कार्य्यत्वात्” (सां० ५ । ९९ ) इति सूत्राभ्यां तन्नित्यत्वनिरवयवत्वे प्रत्याचक्षते । वैदिकानां च सर्वेषां तैत्तिरीयछान्दोग्योक्तक्रमेणात् एव पञ्चमहाभूतसृष्टिरुपक्रम्यते । अस्य च त्रसरेणोर्यत्कारणं द्रव्यं तदेव द्व्यणुकमिति व्यपदिश्यते । सांख्ययोगवेदान्तेषु चैतदेव तन्मात्रनाम्ना भूतसूक्ष्मनाम्ना च परिभाष्यते । अस्य द्व्यणुकस्य च यत्कारणं निरवयवं द्रव्यं स एव परमाणुः । किमुक्तम् ? अवयवक्रियाविभागादिन्यायेन विभज्यमानस्य स्थूलकार्य्यस्य लोष्टादेरुत्तरमुत्तरमल्पतरतमादिभावो यत्र निवर्तते यतश्च नापरं किञ्चिदल्पतमं विद्यते । यःखलु परमोऽल्पीयान् स एव निरवयवं द्रव्यं “परमाणुः” इति भावः ॥१५॥

अत्र सर्वाभाववादी नास्तिकः प्रत्यवतिष्ठते—

“आकाशव्यतिभेदात् तदनुपपत्तिः” ॥ १६ ॥

तदनुपपत्तिः=तदाऽणुसद्भावं परामृशति, प्रलये परमाणुसद्भावो नोपपद्यते, कुतः ? आकाशव्यतिभेदात्=आकाशस्यान्तःसमावेशो व्यतिभेदः, तस्मात्=आकाशेन व्यतिभिन्नत्वादित्यर्थः ।

यत् खल्वाकाशेन व्यतिभिद्यते तत् सावयवं यथा घटादि । व्यतिभिद्यते चाकाशेन परमाणुः । अतस्तेनापि सावयवेनावश्यं भवितव्यम् । सावयवस्य च प्रलये ध्रुवो विनाशः । तस्मादनुपपन्नस्तत्राणुसद्भाव इति भावः १६

ननु न परमाणुराकाशेन व्यतिभिद्यते ? तत्राह—

“आकाशासर्वगतत्वं वा” ॥ १७ ॥

वा=अथवाऽऽकाशासर्वगतत्वम्=आकाशस्य सर्वगतत्वं न स्यादित्यर्थः ।

आकाशं चेत् परमाणुं न व्यतिभिनचि, किमुक्तं ? परमाणोरन्तर्नास्ति चेदाकाशं तदा नैतत् सर्वगतं स्यात् । अस्ति च सर्वगतमाकाशम् । तस्मात् सावयवं परमाणुर्न निरवयव इति भावः ॥ १७ ॥

समाधत्ते—

“अन्तर्बहिश्च कार्य्यद्रव्यस्य कारणान्तरवचनादकार्य्ये तदभावः” ॥ १८ ॥

अन्तर्बहिश्च=वहिरिति दृष्टान्तार्थः, वहिरन्तश्च कार्यद्रव्यस्य=सावयव-  
द्रव्यस्य भवति, कुतः? कारणान्तरवचनात्=वहिरन्तःशब्दाभ्यां का-  
र्यादन्यस्यावयवलक्षणकारणविशेषस्याभिधानात्, अतोऽकार्ये=निरवयवे  
द्रव्ये तदभावः=वहिरन्तरभाव इत्यर्थः ।

अन्तरिति ह्यवयवान्तरैः पिहितोऽवयवविशेषोऽभिधीयते, वहिरिति  
च व्यवधायकोऽव्यवहितः । सच कार्यद्रव्यस्य घटपटादेरेव सम्भवति  
नाकार्यद्रव्यस्य परमाणोः । तस्य निरवयवत्वात् । नहि निरवयवद्रव्ये त-  
स्मिन् वहिरिति वदन्तरित्युपपद्यते । तस्माद् “आकाशव्यतिभेदात्तदनु-  
पपत्तिः” इति यदुक्तं तदयुक्तमिति भावः ॥ १८ ॥

ननु कथं तर्हि सर्वगतमाकाशं ? तत्राह—

“शब्दसंयोगविभवाच्च सर्वगतम्” ॥ १९ ॥

चत्त्वर्थो व्यतिभेदं व्यवच्छिन्नति । शब्दसंयोगविभवात्=शब्दवन्मूर्त्त-  
द्रव्यसंयोगानां विभवात्=सोपसर्गाद् भवतेरच्, विभुभावात् सार्व-  
त्रिकत्वात् सर्वगतं=सर्वगतमाकाशमित्यर्थः ।

यथा हि शब्दाः आकाशे विभवन्ति तथा मूर्त्तद्रव्यसंयोगा अपि  
तत्र विभवन्ति । न च तत् किञ्चिन्मूर्त्तद्रव्यमुपलभ्यते यदाकाशेन न संयु-  
ज्येत । न च शब्दवन्मूर्त्तद्रव्यसंयोगानां विभुभावोऽन्तरेणाकाशस्य सर्वग-  
तत्वमुपपद्यते । तस्मात् सर्वमूर्त्तद्रव्यसंयोगात् सर्वगतमाकाशं न जातु  
व्यतिभेदादिति भावः ॥ १९ ॥

ननु सर्वगतं चेदाकाशं तदा कथमिदं गतिमता प्रतिघातिना द्रव्ये-  
णोदकमिव न व्यूह्यते गतिमच्च तद्रव्यं न तेन विष्टभ्यते ? तत्राह—

“अव्यूहाविष्टम्भविभुत्वानि चाकाशधर्माः” ॥ २० ॥

सर्वगतत्वेन धर्मान्तरसमुच्चयाय चकारः । अव्यूहाविष्टम्भविभुत्वानि=  
प्रतिहतस्य परावर्तनं व्यूहः, तद्विन्नोऽव्यूहः, उत्तरदेशगतिप्रतिबन्धो वि-  
ष्टम्भः, तद्विन्नोऽविष्टम्भः, सर्वमूर्त्तद्रव्यसंयोगित्वं विभुत्वम्, अव्यूहश्चा-



विष्टम्भश्च विभुत्वं च तान्येतान्याकाशधर्माः=आकाशस्यासाधारणा धर्मा वेदितव्या इत्यर्थः ।

तद्धि द्रव्यं गतिमत्ता प्रतिघातिना द्रव्येण प्रतिहन्यमानं व्यूहान्तर-  
मापद्यते गतिमच्च प्रतिघाति द्रव्यं विष्टभ्नाति यत् सस्पर्शं स्याद् यथोद-  
कम् । आकाशं च निःस्पर्शम् । न च सस्पर्शं द्रव्ये दृष्टाः धर्माः निः-  
स्पर्शं तस्मिन्नाशङ्कितुमपि शक्यन्ते । तस्मादाकाशस्य सर्वगतत्वेऽपि न  
कश्चिद्दोष इति भावः ॥ २० ॥

पुनः शङ्कते—

“मूर्तिमतां च संस्थानोपपत्तेरवयवसद्भावः” ॥ २१ ॥

चस्त्वर्थः शङ्कान्तरं प्रवर्तयति । मूर्तिमताम्=अत्रासर्वगतद्रव्यपरि-  
माणं मूर्तिः, सा विद्यते येषां ते तथा, तेषां परिछिन्नपरिमाणानां द्रव्या-  
णां संस्थानोपपत्तेः=अवयवसन्निवेशविशेषः संस्थानं, तस्योपपत्तेः सिद्धे-  
रवयवसद्भावः=परमाणोरवयवसद्भाव इत्यर्थः ।

ये खलु मूर्तिमन्तः पदार्थाः, ते संस्थानिनो दृष्टाः यथा गोवटा-  
दयः । परमाणुरपि मूर्तिमान् परिछिन्नपरिमाणत्वात् । अतस्तेनापि संस्था-  
निनाऽवश्यं भवितव्यम् । संस्थानं चावयवसन्निवेशविशेषत्वात् सावयवत्वे  
सत्युपपद्यते न निरवयवत्वे । तस्माद् भवत्यवगतिरस्ति तावत् परमाणो-  
रवयवसद्भावः इति भावः ॥ २१ ॥

हेत्वन्तरमाह—

“संयोगोपपत्तेश्च” ॥ २२ ॥

पूर्वत्रैवायं हेतुरिति सूचनाय चकारः । अवयवसद्भाव इत्यनुवर्तते ।  
संयोगोपपत्तेः=द्वयणुकोत्पत्तिहेतुपरमाणुद्वयसंयोगोपपत्तेः परमाणोरवयवस-  
द्भावोऽवगम्यत इत्यर्थः ।

द्वयणुकादीनामुत्पत्तये तावत् परमाणुद्वयसंयोगोऽवश्यं वक्तव्यः । स  
च परमाणोः सावयवत्वे सत्युपपद्यते नान्यथा । तस्याव्याप्यवृत्तित्वेन  
किञ्चिद्देशावच्छेदेनैव सम्भवात् । नहि संयोगः कचिद् व्याप्यवृत्तिर्दृष्टि-

पथमवतरति । नचाव्याप्यवृत्तिरन्तरेण किञ्चिदवच्छेदकं सम्भवति । न चावच्छेदको देश ऋतेऽवयवादन्यः कश्चित् सङ्गच्छते । तस्माद्भवत्यव-  
गतिरस्ति परमाणोरवयवसद्भाव इति । किमुक्तं? योऽयं द्व्यणुकोत्प-  
त्तिहेतुरेकस्य परमाणोः परमाण्वन्तरेण संयोगः, स च व्याप्यवृत्तिर्वा-  
व्याप्यवृत्तिर्वा । व्याप्यवृत्तिश्चेत्? तदा परमाणुद्वयस्य समानदेशता  
प्रसज्येत । सा च प्रथमविरोधिनीति तत्कार्यं द्व्यणुकोऽपि परमाणुरेव  
स्यात् न जातु तदपेक्षया पृथुतामियात् । भवति च कारणापेक्षया पृथु  
कार्यम् । अव्याप्यवृत्तिश्चेत्? तदा सिद्धः परमाण्ववयवसद्भावः । तं विना  
तादृक्संयोगानुपपत्तेः । तथा च प्रयोगः परमाणुः सावयवः संयोगित्वात्  
घटादिवदिति भावः ॥ २२ ॥

समाधत्ते—

“अनवस्थाकारित्वादनवस्थानुपपत्तेश्चाप्रतिषेधः” ॥ २३ ॥

अप्रतिषेधः=परमाणुनिरवयवत्वप्रतिषेधो नोपपद्यते, कुतः? अनवस्थाका-  
रित्वात्=अनवस्थाहेतुत्वादनवस्थानुपपत्तेश्च=अनवस्थायाश्चानुपपत्तेरित्यर्थः ।

परमाणुश्चेत् सावयवोऽभ्युपगम्येत तदाऽवयवधारायाः कुत्राप्यविश्रा-  
न्तेरनवस्था प्रसज्येत, न च सा कथञ्चिदुपपद्यते । मेरुसर्पपयोः साम्यप्रस-  
ङ्गात् । तन्मा प्रसांक्षीदिति कुत्रापि तद्विश्रान्तिरभ्युपगन्तव्या । यत्र च वि-  
श्रान्तिरभ्युपगम्यते स एवास्माकं निरवयवः परमाणुः । न च संयोगानु-  
पपत्तेः सावयवः स इति युक्तं भाषणम् । उभयथाऽपि दोषाभावात् ।  
प्रदेशवतो द्रव्यस्य हि प्रदेशवता द्रव्येण संयोगोऽव्याप्यवृत्तिर्भवति न नि-  
ष्प्रदेशस्य द्रव्यस्य निष्प्रदेशेन द्रव्येण । परमाणुश्च निष्प्रदेशं द्रव्यम् । अतः  
कथं तत्संयोगोऽव्याप्यवृत्तिर्भवेत् । नच व्याप्यवृत्तित्वे परमाणुद्वयस्य स-  
मानदेशताप्रसक्तौ द्व्यणुकप्रथिमानुपपत्तिरिति चारु भाषणम् । संयो-  
गेन जायमानायाः समानदेशतायाः प्रथिमापरिपन्थित्वात् । समवायेन  
जायमाना हि पदार्थानां समानदेशता स्थौल्यपरिपन्थिनी भवति न संयो-  
गेन । नहि कुण्डसमानदेशता वदराणां स्थौल्यं विरुद्धि । समवायेन

जायमाना तु स्थौल्यपरिपन्थिनी दृश्यते । गन्धरसरूपसर्शानां समानदेश-  
त्वेऽपि स्थौल्यानारम्भकत्वात् । नच परमाणू कश्चित् समवेतौ येन समवा-  
येन तत्समानदेशता कल्प्येत । संयोगेन भवन्त्या च तथा न तदारब्धस्य  
द्वयणुकस्य प्रथिमा विरुध्यते । अतस्तस्य व्याप्यवृत्तिस्त्वेषि नास्ति कश्चि-  
द्दोषः । अस्तु वाऽव्याप्यवृत्तिस्तत्संयोगः । न च तस्य किञ्चिद्देशवच्छेदेन  
सम्भवात् परमाणोः सावयत्वापत्तिरिति साध्वी कल्पना । तमःप्रकाशसं-  
योगे व्यभिचारात् । नहि तमःप्रकाशौ सावयवौ । भवति चाव्याप्यवृत्ति-  
स्तत्संयोगः । सम्भवन्ति वा दिश इव परमाणोरप्यौपाधिकाः पूर्वपश्चि-  
मादयः प्रदेशास्तदवच्छेदेन संयोगे न किञ्चिद् विरुध्यते । वयं तु  
मूर्तत्वप्रयुक्तमेव तत्संयोगमातिष्ठामहे न सावयवत्वप्रयुक्तम् । अतः संयो-  
गस्याव्याप्यवृत्तिस्त्वेषि न किञ्चिद् दूषणमवतरति । तस्मान्निरवयव एव  
परमाणुर्न जातु सावयव इति भावः ॥ २३ ॥

सम्प्रति प्रलयेऽपि निरवयवपरमाणुसिद्धिमसहमानो विज्ञानवादी  
प्रत्यवतिष्ठते—

“बुद्ध्या विवेचनात्तु भावानां याथात्म्यानुपलब्धिस्त-  
न्त्वपकर्षणे पटसद्भावानुपलब्धिवत् तदनुपलब्धिः” ॥२४॥

तुना पूर्वपक्षान्तरं सूच्यते । तन्त्वपकर्षणे=तन्तूनामपकर्षे पटसद्भा-  
वानुपलब्धिवत्=पटस्य सद्भावो याथात्म्यं, तस्योपलब्धिर्यथा न भवति  
तथा भावानां=परमाणुपर्यन्तानां घटप्रभृतिपदार्थानां बुद्ध्या=तत्त्व-  
विषयिण्या धिया विवेचनात्=याथात्म्याधारणाद् याथात्म्यानुपलब्धिः=  
याथात्म्यस्योपलब्धिर्न भवति, तस्मात् तदनुपलब्धिः=तेषां भावानां “घटः  
कपालः शर्करा” इत्यादिका येयमुपलब्धिः सा नोपलब्धिः किन्तूपलब्ध्या-  
भासो सिध्योपलब्धिरिति यावदित्यर्थः ।

यथा हि तन्त्वपकर्षणे तन्तुभ्यो व्यतिरिक्तः कश्चित् पटो याथात्म्येन  
नोपलभ्यते तन्त्ववस्थांश्चपकर्षणे तथा बुद्ध्या विविच्यमानाः घटप्रभृतयः  
पदार्था अपि याथात्म्येन नोपलभ्यन्ते । चेदमी याथात्म्येन वर्तेरन्

तदा कपालादिव्यतिरेकेण गौरिवाश्वव्यतिरेकेणावश्यमुपलभ्येरन् । न चोपलभ्यन्ते । नहि कपालव्यतिरेकेण घटः कचिदुपलभ्यते । कपालश्च शर्कराव्यतिरेकेण, शर्करा च मृच्चूर्णव्यतिरेकेण । तदेवं परमाणुपर्यन्तेषु सर्वपदार्थेषु बुद्ध्या विविच्यमानेषु याथात्म्यानुपलब्धेर्न बाह्यं वस्तु स्ववीयो वा क्षोदीयो वा किञ्चिदस्तीति गम्यते । न च तदभावे जायमानास्तद्गोचराः उपलब्धयो यथार्थाः सम्पद्यन्ते । जायन्ते च तद्गोचरास्ताः । तस्माद् भवति प्रतिपत्तिर्नूनमेताः स्वाकारमबाह्यं बाह्यतयाऽऽलम्ब्यमानाः मिथ्याभूता इति तदपरपर्यायं विज्ञानमेवैकं सत्यमिति भावः ॥ २४ ॥

समाधत्ते—

“व्याहतत्वादहेतुः” ॥ २५ ॥

अहेतुः=“बुद्ध्या विवेचनात्” इत्ययमहेतुः, कुतः? व्याहतत्वात्= व्याघातदोषदुष्टत्वादित्यर्थः ।

यथा खलु बुद्ध्या विविच्यमानाः पदार्थाः याथात्म्येन नोपलभ्यन्ते सा किं यथार्था, आहोस्विदयथार्थेति वक्तव्यम् । यथार्था चेत्? तदा तस्याः एव याथात्म्येनोपलब्धेः सर्वभावयाथात्म्यानुपलब्धिरिति व्याहतम् । अयथार्था चेत्? तदा सुतराम् । अयथार्थया तया कस्याप्ययाथात्म्यस्योपलब्धुमशक्यत्वात् । किंचिद्बुद्ध्या यदिदं बुद्ध्या विवेचनं भावानां तत् किं निरवधिकम्, आहोस्वित्सावधिकम् । निरवधिकं चेत्? तदाऽनुपपन्नं विवेचनम् । तस्य सावधिकत्वनियमात् । नहि तन्तूननवधिकृत्य पटो बुद्ध्या विवेक्तुं शक्यते । सावधिकं चेत्? तदा योऽसाववधिस्तस्यैव याथात्म्येनोपलब्धेः सर्वभावयाथात्म्यानुपलब्धिरिति पुनरपि व्याहतम् । किमुक्तं? चेद् बुद्ध्या विवेचनं भावानां तदा न सर्वभावयाथात्म्यानुपलब्धिः । अथ सर्वभावयाथात्म्यानुपलब्धिस्तदा न बुद्ध्या विवेचनं भावानाम् । व्याहतत्वात् । नहि बुद्ध्या विवेचनं च सर्वभावयाथात्म्यानुपलब्धिश्चेति न व्याहन्यते । न च बुद्ध्या विवेचने पटोऽपि तन्तुभ्यो

व्यतिरिक्तो न सिध्यति । प्रतीत्यर्थक्रियाभ्यामेव तस्य तद्व्यतिरेकेण सिद्धत्वात् । प्रत्यक्षा चैषा प्रतीतिः “तन्तुभ्यः पटः” इति । चेदयं तन्तुभ्यो न व्यतिरिच्येत तदा न जात्वेवं प्रतीयेत, किन्तु “तन्तवः पटः” इति प्रतीयेत । न चैवं प्रतीयते । न वा पटेनेव तन्तुभिः किञ्चित् प्राप्नियते । तस्माद् भवति प्रतिपत्तिर्नूनं तन्तुभ्यो व्यतिरिक्तः पट इति । यथा च तन्तुभ्यो व्यतिरिक्तः पटः, तथा घटादयोऽपि कपालादिभ्यो व्यतिरिक्ताः वेदितव्याः । समानयोगक्षेमत्वात् । तथा च कारणव्यतिरेकेण भावानां याथात्म्योपलब्धेस्तद्वोचराः उपलब्धयोऽपि यथार्थाः एव सम्पद्यन्ते न स्वाकारमबाह्यं बाह्यतयाऽऽलम्बमानाः मिथ्याभूता इति न तदपरपर्यायं विज्ञानमेवैकं सत्यमिति भावः ॥ २५ ॥

ननु पटप्रभृतयश्चेत् तन्त्वादिभ्यो व्यतिरेकेण विद्यन्ते तदा कुतस्ते तथा न गृह्यन्ते ? तत्राह—

“तदाश्रयत्वादपृथग्ग्रहणम्” ॥ २६ ॥

तदाश्रयत्वात्=तदा तन्त्वादयो भावाः परासृज्यन्ते, तन्त्वाद्याश्रयत्वादपृथग्ग्रहणं=पटादीनां पृथक्त्वेन व्यतिरेकेण ग्रहणं न भवतीत्यर्थः ।

येषां खलु भावानां परस्परमाश्रयाश्रितभावः सम्बन्धो न विद्यते तेषामन्यतरव्यतिरेकेणान्यतरस्य ग्रहणं सम्भवति यथा घटव्यतिरेकेण पटस्य, पटव्यतिरेकेण च घटस्य । येषां चैष सम्बन्धो विद्यते तेषामन्यतरव्यतिरेकेणान्यतरस्य ग्रहणं न कथञ्चिदुपपद्यते । तत्राश्रितानामाश्रयतन्त्रत्वेन कदाऽपि पृथगवस्थानाभावात् । अस्ति च तन्त्वादीनां पटादीनां चाश्रयाश्रितभावः सम्बन्धः । तस्मात् तन्त्वादिभ्यो व्यतिरिक्तत्वेऽपि पटादयो न तद्व्यतिरेकेण गृह्यन्त इति भावः ॥ २६ ॥

ननु कारणद्रव्यतो व्यतिरिच्यमानमपि कार्यद्रव्यं विज्ञानतो न व्यतिरिच्यते तस्य तद्व्यतिरेकेणानुपपत्तेः ? तत्राह—

“प्रमाणतश्चार्थप्रतिपत्तेः” ॥ २७ ॥

चकारेण पूर्वोक्तं हेतुं समुच्चिनोति । प्रमाणतः=प्रत्यक्षादिना प्रमाणे-

नार्थप्रतिपत्तेः=अर्थानां भावानां प्रतिपत्तेरुपलब्धेर्न विज्ञानव्यतिरेकेणानुप-  
त्तिरित्यर्थः ।

यत् खलु प्रमाणेनोपलभ्यते न तत् कथञ्चिदपह्नोतुं शक्यते । सर्व-  
त्रानाश्वासप्रसङ्गात् । घटपटादयो भावास्तु विज्ञानव्यतिरिक्ताः प्रमाणेनो-  
पलभ्यन्ते । चेदिमे तथा न वर्तेरन् कथमुपलभ्येरन् । नहि शशविषाणा-  
दयः क्वचित् तथोपलभ्यन्ते । तेषामुपलम्भाच्चावगम्यते नास्ति वि-  
ज्ञानव्यतिरेकेण तदनुपपत्तिरिति भावः ॥ २७ ॥

हेत्वन्तरमाह—

“प्रमाणानुपपत्त्युपपत्तिभ्याम्” ॥ २८ ॥

चोऽनुवर्तते । प्रमाणानुपपत्त्युपपत्तिभ्यांच=साधकप्रमाणानुपपत्त्युपपत्ति-  
भ्यामपि विज्ञानव्यतिरेकेण सर्वभावानुपपत्तिर्नास्तीत्यर्थः ।

विज्ञानव्यतिरेकेण सर्वभावानुपपत्तिं वदता तत्र किञ्चित् प्रमाणमुप-  
पद्यते न वेति वक्तव्यम् । नोपपद्यते चेत् ? तदा सर्वभावानुपपत्तिरिति  
न सिध्येत् । नहि प्रमाणमन्तरा किञ्चित् सिध्यति । चेदुपपद्यते ? तदा  
सर्वभावानुपपत्तिरिति व्याह्रयेत् । विज्ञानव्यतिरेकेण प्रमाणस्यैवोपपन्न-  
त्वात् । तथा च प्रमेयमप्युपपन्नम् । अतो विज्ञानव्यतिरेकेण सर्वभा-  
वानुपपत्तिरित्युक्तमिति भावः ॥ २८ ॥

अत्र शङ्कते—

“स्वप्नविषयाभिमानवदयं प्रमाणप्रमेयाभिमानः” ॥ २९ ॥

स्वप्नविषयाभिमानवत्=ज्ञानमभिमानः, यथा स्वप्ने विषयाभावेऽपि वि-  
षयाभिमानो भवति तथाऽयम्=एष प्रमाणप्रमेयाभिमानः=प्रमाणप्रमेया-  
भिमानो वेदितव्य इत्यर्थः ।

यथा हि स्वप्ने विषयाः न सन्ति वासनानिवन्धनया कल्पनया च  
प्रतिभान्ति तथा जागरितेऽपि प्रमाणानि प्रमेयाणि च न विद्यन्ते केवल-  
मनादिवासनानिवन्धनया कल्पनया प्रतीयन्ते । न च कल्पनया प्रतीतानां  
तेषां प्रमाणप्रमेयभावो वास्तवः सम्पद्यते । न चावास्तवे तस्मिन् विज्ञानव्य-

तिरेकेण कश्चिद् भाव उपपद्यते । किमुक्तं ? योऽयं प्रत्यक्षबुद्धिविषयः  
खलु प्रमाणप्रमेयभावः स न पारमार्थिकः किन्तु स्वप्नविषयवत् सां-  
त्तिकः । तेन च परमार्थसती बाह्यार्थशून्यता न कथञ्चिद् विरुध्यते ।  
तस्माद् युक्ता विज्ञानव्यतिरेकेण सर्वभावानुपपत्तिरिति भावः ॥ २९ ॥

ननु स्वप्नविषयाभिमानवद् जागरितप्रमाणप्रमेयाभिमानो न युज्यते  
स्वप्नविषयापेक्षया जागरितविषयाणां विलक्षणत्वात् ? तत्राह—

“मायागन्धर्वनगरमृगतृष्णिकावद्वा” ॥ ३० ॥

अयं प्रमाणप्रमेयाभिमान इत्यनुवर्तते । वा=अथवा मायागन्धर्वनगर-  
मृगतृष्णिकावत्=इन्द्रजालिकेन मायाविना निर्मितः पदार्थोऽत्र माया,  
साध्ये साधनप्रयोगात्, नगराकारो नीलपीतादिमेघरचनाभेदो गन्धर्व-  
नगरः, गन्धर्वाणां नगर इव नगर इति तद्व्युत्पत्तेः, भौमेनोष्मणा संसृज्य  
स्पन्दमानालु सूर्यमरीचिषु भ्रान्त्या विदितमुदकं मृगतृष्णिका, मृगाणां  
तृष्णेव तृष्णाहेतुत्वादिति तद्व्युत्पत्तेः, स्वार्थं कन्, वत्तेः प्रत्येकमन्वयः,  
मायागन्धर्वनगरमृगतृष्णिकावदयं प्रमाणप्रमेयाभिमानो वेदितव्य इत्यर्थः ।

यथा हि मायादयो जाग्रत्पदार्थाः वस्तुतो न सन्ति भ्रान्त्या चाधि-  
गम्यन्ते तथा घटपटादयोऽपि वस्तुतोऽविद्यमानाः संवृत्तिलक्षणयाऽनादि-  
वासनानिबन्धनया कल्पनया प्रतीयन्ते । न चैवं प्रतीतेषु तेषूपलभ्यमा-  
नोऽयं सांवृत्तोऽपरमार्थसन् प्रमाणप्रमेयभावो विज्ञानव्यतिरेकेण सर्वभा-  
वानुपपत्तिं विरुणद्धि । तस्मान्मन्तव्यम् अस्ति विज्ञानमेवैकं सत्यं नास्ति  
च तद्व्यतिरेकेण कश्चित् परमार्थसन् भाव इति भावः ॥ ३० ॥

समाधत्ते—

“हेत्वभावादसिद्धिः” ॥ ३१ ॥

अस्य प्रमाणप्रमेयाभिमानस्येति विपरिणम्यानुवर्तते । असिद्धिः=अस्य  
प्रमाणप्रमेयाभिमानस्य सिद्धिर्न भवति, कुतः ? हेत्वभावात्=कारणाभावा-  
दित्यर्थः ।

प्रमाणप्रमेयाभिमानः खलु कार्यं तत्कारणेनावश्यं भवितव्यम् ।

कारणसत्त्वे कार्यसत्त्वनियमात् । न च विज्ञानवादिनस्ते तत्कारणं किञ्चिद् विद्यते । विज्ञानव्यतिरेकेण सर्वभावाभावाभ्युपगमात् । विज्ञानस्य चैकाकिनस्तत्कारणत्वासम्भवात् । अस्ति विचित्राऽनादिवासना तत्कारणमिति चेत् ? तदा वक्तव्यं किमियं व्यतिरिच्यते विज्ञानादाहोस्त्रिन्न व्यतिरिच्यते । व्यतिरिच्यते चेत् ? तदा विज्ञानव्यतिरेकेण नास्ति कश्चिद् भावः इति व्याहतम् । तद्व्यतिरिक्तायाः वासनाया एव सद्भावात् । न व्यतिरिच्यते चेत् ? तदा तदवस्थमेकाकिं विज्ञानं न ततो विचित्रं भावजातमुत्पद्येत । स्वरूपतोऽविचित्रं च विज्ञानं विचित्रं प्रसज्येत । वैचित्र्यं च सांवृत्तिकमिति विज्ञानमपि सांवृत्तिकमापद्येत । हेतुश्च विज्ञानं वासना च हेतुमती न तस्यास्ततोऽव्यतिरेकोऽपि सिध्यति । कथञ्चिदव्यतिरेकेऽपि वक्तव्या कस्येयं वासना ? । न कस्यापीति चेत् ? तदा वासनात्वानुपपत्तिः । नहि वासना च निर्विषया चेति सङ्गच्छते । भावजातस्येति चेत् ? तदा विद्यते विज्ञानव्यतिरेकेण भावजातमिति न तदनुपपत्तिः । अतो मन्तव्यं यथाऽस्ति विज्ञानं परमार्थसत् तथाऽस्ति विज्ञानव्यतिरेकेण भावजातमपि परमार्थसदिति भावः ॥ ३१ ॥

ननु स्वप्नविषयाभिमानवदयं प्रमाणप्रमेयाभिमानोऽसद्विषयः किन्न स्यात् ? तत्राह—

“स्मृतिसङ्कल्पवच्च स्वप्नविषयाभिमानः” ॥ ३२ ॥

चोऽप्यर्थो भिन्नक्रमः । स्मृतिसङ्कल्पवत्=अनुभूतविषयासम्प्रमोषः स्मृतिः, अनुभूतविषयानुचिन्तनं सङ्कल्पः, तौ यथा नासद्विषयौ तथा स्वप्नविषयाभिमानश्च=स्वप्नविषयाभिमानोऽपि नासद्विषय इत्यर्थः ।

न खलु स्वप्नविषयाभिमानोऽसद्विषयो येन तद्वृष्टान्तेनायं प्रमाणप्रमेयाभिमानोऽप्यसद्विषयः सिध्येत्, अपि च ? स्मृतिसङ्कल्पौ यथा पूर्वोपलब्धविषयत्वात् सद्विषयौ तथा स्वप्नप्रत्ययोऽपि पूर्वोपलब्धविषयत्वात् सद्विषयः । न च निजशिरश्छेदनं न पूर्वं सदुपलब्धं, भवति च स्वप्ने तद्विषयोऽपि प्रत्यय इति स्थाने वचः । तस्यापि खण्डशः पूर्वं तथोप-



लब्धत्वात् । यथा चैष स्वप्नः स्मृतिभेदः संस्कारपाटवधातुनिद्रादि-  
दोषवशात् प्रत्यक्षवदवभासते सद्विषयश्च भवति तथोपपादितमस्माभिः  
“तथा स्वप्नः” (वै० ९।२।७) इत्यत्र “वैशेषिकसूत्रवैदिक-  
वृत्तौ” नातोऽधिकमिह पराक्रम्यते । न च मायागन्धर्वनगरमृगतृ-  
ष्णिकाभिमानोऽपि दृष्टान्तः सङ्गच्छते । तस्य दोषवशेनान्यथाविषयत्वेऽ-  
प्यसद्विषयत्वाभावात् । अन्यथाविषयत्वमेव च तस्य मिथ्यात्वं नासद्विष-  
यत्वम् । असतः शशविषाणादेः कुत्रापि विषयत्वाददर्शनात् । नह्यसँश्च ज्ञान-  
विषयश्चेत्युपपद्यते । तस्मान्नावास्तवोऽयं प्रमाणप्रमेयभावः किन्तु वास्तवः ।  
तथा चास्ति परमाणुपुञ्जव्यतिरिक्तः कश्चिदवयवी यन्मिथ्याज्ञाननिमित्तं  
खलु चेतनाचेतनबाह्यविषयविषयं मिथ्याज्ञानमिति भावः ॥ ३२ ॥

नन्वत्रावयवीनि शरीरेन्द्रियमनांसीत्युक्तं, तद्वोचरं मिथ्याज्ञानं कुतो  
निवर्तते ? तत्राह—

“मिथ्योपलब्धेर्विनाशस्तत्त्वज्ञानात् स्वप्नविषयाभिमा-  
नविनाशवत् प्रबोधे” ॥ ३३ ॥

मिथ्योपलब्धेः=शरीरेन्द्रियमनःस्वनात्मस्वात्माभिमानलक्षणस्य मिथ्या-  
ज्ञानस्य तत्त्वज्ञानात्=आत्मतत्त्वज्ञानाद् विनाशः=निवृत्तिर्भवति, तत्रो-  
दाहरणं प्रबोधे=जाग्रत्प्रत्ययः प्रबोधः, तस्मिन् सति तस्मादिति यावत्  
स्वप्नविषयाभिमानविनाशवत्=यथा स्वप्नविषयाभिमानस्य स्वाप्नप्रत्ययस्य  
विनाशो निवृत्तिरित्यर्थः ।

यथा हि प्रबोधे सति स्वप्नविषयाभिमानो निवर्तते तथाऽऽत्मत-  
त्त्वज्ञाने सति शरीरादिगोचरं मिथ्याज्ञानं निवर्तते । तमःप्रकाशवद् द्वयोः  
परस्परं विरोधात् । विरोधिना विरोधिनिवृत्तेश्चावश्यकत्वादिति भावः ॥ ३३ ॥

ननु यथा हि शरीरादिगोचरं मिथ्याज्ञानं निवर्तते तथाऽऽत्मतत्त्व-  
ज्ञानमपि निवर्त्यते ज्ञानत्वाविशेषात् तथा च कृतं तत्सम्पादनायासेन ?  
तत्राह—

“बुद्धेश्चैवं निमित्तसद्भावोपलम्भात्” ॥ ३४ ॥

विनाश इत्यनुवर्तते । नेति हेतुसामर्थ्याल्लभ्यते । च=पुनर्वृद्धेः=आत्म-  
तत्त्वज्ञानस्यैवं=मिथ्याज्ञानवद् विनाशो न भवति, कुतः ? निमित्तसद्भा-  
वोपलम्भात्=भावप्रधानो निर्देशः, निमित्तं विषयः, तस्य सद्भावो यथा-  
त्म्यम्, अविपरीतं रूपमिति यावत्, तस्योपलम्भो ज्ञानं, तस्मात् यथार्थ-  
ज्ञानत्वादित्यर्थः ।

यद्धि ज्ञानं विषयस्य विपरीतं रूपं विषयीकरोति तदेव मिथ्या-  
ज्ञानत्वाद् ज्ञानान्तरेण निवर्त्यते यथा मायागन्धर्वनगरादिज्ञानम् । यच्च  
विषयस्याविपरीतं रूपं गोचरयति न तद् ज्ञानान्तरेण निवर्त्यते यथार्थ-  
ज्ञानत्वात् यथा घटज्ञानं पटज्ञानम् । आत्मतत्त्वज्ञानमपि यथार्थं ज्ञा-  
नम् । अविपरीतरूपविषयत्वात् । अतो न केनचिद् निवर्तितुं शक्यते ।  
किमुक्तं ? यथा हि स्वामविषयस्य प्रत्ययस्य जागरितप्रत्ययो यथा वा  
मायागन्धर्वनगरादिविषयस्य प्रत्ययस्य पुरोवर्तिप्रत्ययो बाधकः न तथाऽऽ-  
त्मतत्त्वविषयस्य प्रत्ययस्य बाधकः कश्चित् समीचीनः प्रत्ययो विद्यते ।  
न चासमीचीनस्तं कर्हिचिद् बाधितुमुत्सहते । तस्माद् ज्ञानत्वाविशे-  
षेऽपि न तस्य मिथ्याज्ञानवद् निवृत्तिः शक्यसम्भवेति भावः ॥ ३४ ॥

नन्वात्मतत्त्वज्ञानाद् मिथ्याज्ञाननिवृत्तिरिति न युज्यते, पूर्वं “दोष-  
निमित्तानां तत्त्वज्ञानादहङ्कारनिवृत्तिः” (न्या० ४।२।१)  
इत्युक्तत्वात् ? तत्राह—

“तत्त्वप्रधानभेदाच्च मिथ्याबुद्धेर्द्वैविध्योपपत्तिः” ॥३५॥

हेत्वर्थश्चः । यतो मिथ्याबुद्धेः=मिथ्याज्ञानस्य तत्त्वप्रधानभेदात्=  
तदा स्वसन्निहितं प्रधानं परामृशति, तस्य प्रधानस्य भावस्तत्त्वं गुणः,  
अप्रधानमिति यावत्, प्रधानं मुख्यं, तयोर्भेदस्तस्मात् प्रधानाप्रधानभेदाद्  
निमित्तनैमित्तिकभेदादितियावद् द्वैविध्योपपत्तिः=द्वैविध्यमुपपद्यते, अतो  
नात्मतत्त्वज्ञानान्मिथ्याज्ञाननिवृत्तिरित्युक्तमयुक्तमित्यर्थः ।

द्विविधं खलु मिथ्याज्ञानं गौणं मुख्यं च । यद् दोषनिमित्तेषु चेतना-  
चेतनात्मकेषु बाह्यविषयेषु सुखसाधनताभिमानलक्षणं मिथ्याज्ञानं तद्

गौणम् । इदमेव नैमित्तिकमित्यभिधीयते । यच्चानात्मसु शरीरेन्द्रिय-  
मनःस्वात्मत्वाभिमानलक्षणं मिथ्याज्ञानं तत् प्रधानम् । इदमेव निमि-  
त्तमिति कथ्यते । तत्र पूर्वं गौणस्य नैमित्तिकस्य मिथ्याज्ञानस्य दोषनि-  
मित्तानां तत्त्वज्ञानान्निवृत्तिरुक्ता, सम्प्रति मुख्यस्य निमित्तस्य तस्यात्मत-  
त्त्वज्ञानान्निवृत्तिरुच्यते । तस्माद् न पूर्वापरविरोध इति भावः ॥ ३५ ॥

ननु कस्मादेतदात्मतत्त्वज्ञानमुत्पद्यते ? तत्राह—

“समाधिविशेषाभ्यासात्” ॥ ३६ ॥

समाधिविशेषाभ्यासात्=समाधिविशेषः सम्प्रज्ञातो निर्विचारः, तस्या-  
भ्यासो वैशारद्यं कार्य्यं कारणप्रयोगः, तस्मात् सम्प्रज्ञातनाम्नः समाधि-  
विशेषस्य वैशारद्यादात्मतत्त्वज्ञानमुत्पद्यत इत्यर्थः ।

यदा खल्वयं वैराग्येण यमादीनामभ्यासेन च क्षीणराजसतामसप्रमा-  
णादिनिखिलचित्तवृत्तिरभिजातमणिकल्प इव निर्मलचेतस्को ग्राह्यग्रहण-  
ग्रहीतृसंज्ञकेषु स्थूलसूक्ष्मशरीरेन्द्रियमनःसु चित्तं समादधाति तदाऽस्य  
दीर्घकालादिभिस्तत्र चित्तसमाधिभावनया तद्वैशारद्यमुपजायते । ततश्चा-  
ध्यात्मप्रसादः । यं किल तत्रभवन्तो योगिनः ऋतम्भरा प्रज्ञेति परि-  
भाषन्ते । तेन चैव शैलस्य इव भूमिष्ठान् सर्वान् पदार्थान् याथातथ्येन  
सम्प्रजानीते स्वात्मानं च हस्तामलकमिव साक्षात्कुरुते । तदेवमात्म-  
तत्त्वज्ञानस्याभ्युपायः समाधिविशेषः । तथा चाह भगवान् याज्ञवल्क्योऽपि-  
“आत्मा वाअरे द्रष्टव्यः श्रोतव्यो मन्तव्यो निदिध्यासि-  
तव्यः” (बृह० ४।४।५) इति । निदिध्यासनं समाधिविशेषः सम्प्रज्ञातः ।  
तस्मान्मुमुक्षुभिरार्य्यतनयैः स एव यत्नतोऽभ्यसितव्य इति भावः ॥  
तत्र साधर्म्यवैधर्म्याभ्यां पदार्थतत्त्वज्ञानात् परोक्षं समाधिविशेषाभ्यासा-  
च्चापरोक्षमिति विवेकः ॥ ३६ ॥

अत्र शङ्कते—

“नार्थविशेषप्राबल्यात्” ॥ ३७ ॥

समाधिविशेषाभ्यास इति विपरिणम्यानुवर्तते । न=समाधिविशेषा-

भ्यासो नोपपद्यते, कुतः? अर्थविशेषप्रावल्यात्=अर्थाः विषयाः, तेषामवस्थाविशेषो विशेषः संस्काराः, तेषां वलीयस्त्वं प्रावल्यं, तस्मात् समाधिप्रतिबन्धकव्युत्थानसंस्कारप्रावल्यादित्यर्थः ।

समाधिविशेषस्योत्पत्तौ सत्यां हि तदभ्यास उपपद्यते न जात्वसत्याम् । न च समाधिविशेषस्योत्पत्तिः सम्भवति । प्रबलानां तत्प्रतिबन्धकानां व्युत्थानसंस्काराणां विद्यमानत्वात् । नहि विद्यमानेषु तेषु स कथञ्चिदुत्पत्तुमर्हति । ते ह्यनादित्वात् प्रबलाः स्वकार्यप्रमाणादिव्युत्थानप्रत्ययोपजनने च पर्याप्ताः । यदैवायमुत्पत्तुमुत्सहते तदैव तैः सहस्रशो व्युत्थानप्रत्ययाः उत्पाद्यन्ते । तथा चावसराभावात् कथं तदुत्पत्तिः स्यात् । न चोत्पत्त्यभावे किञ्चिदभ्यसितुं शक्यते । तस्मादनुपपन्नः समाधिविशेषाभ्यास इति भावः ॥ ३७ ॥

हेत्वन्तरमाह—

“क्षुदादिभिः प्रवर्तनाच्च” ॥ ३८ ॥

पूर्वत्रैवायं हेतुरिति सूचनाय चकारः । समाधिविशेषाभ्यासः, न, इति पदद्वयमनुवर्तते । क्षुदादिभिः=क्षुतिपासाशीतोष्णादिभिर्द्वन्द्वैः प्रवर्तनात्=तन्निवृत्तिसाधनेषु बाह्यविषयेषु चित्तस्य प्रतिक्षणं प्रवर्तनात् समाधिविशेषाभ्यासो नोपपद्यत इत्यर्थः ।

यदा खल्वयं समाधिविशेषमभ्यसितुमुपक्रमते तदैवास्य मनः क्षुतिपासादिभिर्द्वन्द्वैः पीडितं भवत् तन्निवृत्तिसाधनेषु बाह्यविषयेषु प्रवर्तते । न चैवं प्रवर्तमानस्य तस्य कथञ्चित् समाधानमुपपद्यते । तस्मादनुपपन्नः समाधिविशेषाभ्यास इति भावः ॥ ३८ ॥

समाधत्ते—

“पूर्वकृतफलानुबन्धात् तदुत्पत्तिः” ॥ ३९ ॥

पूर्वकृतफलानुबन्धात्=पूर्वसिन् जन्मनि कृतान्यनुष्ठितानि यानि समाधितत्साधनानि तेषां फलमदृष्टं फलजनकत्वात्, तस्यानुबन्धः, सम्बन्धः तस्मात् पूर्वजन्माभ्यस्तसमाधितत्साधनानुष्ठानजनितादृष्टसम्बन्धात् तदु-

त्पत्तिः=तदा समाधिविशेषं परामृशति, तस्य समाधिविशेषस्योत्पत्तिर्भवतीत्यर्थः ।

न वयं केवलादिह जन्मनि कृतात् समाधितत्साधनानुष्ठानात् समाधिविशेषस्योत्पत्तिं ब्रूमः अपि च? पूर्वजन्माभ्यस्तस्माधितत्साधनानुष्ठानजनितादृष्टविशिष्टात् तस्मात् । न चैतदपेक्षया व्युत्थानसंस्काराश्चिरन्तनाः अपि प्रवलाः सम्पद्यन्ते । तेषां केवलापेक्षया प्रबलत्वेऽपि विशिष्टापेक्षया दुर्वलत्वात् । नह्येकाकिनमपेक्ष्य प्रवलाः अपि विपक्षिणः सङ्क्षमपेक्षयापि प्रवलाः भवन्ति । न च विशिष्टापेक्षया दुर्वलानां व्युत्थानसंस्काराणां स्वकार्यप्रमाणादिव्युत्थानप्रत्ययोपजननेन समाधिविशेषप्रतिबन्धकत्वमुपपद्यते । तथा च निष्प्रत्यूहसमाधिविशेषोत्पत्तेरुपपन्नस्तदभ्यास इति भावः ॥ ३९ ॥

अत्रातिप्रसक्त्या शङ्कते—

(१) “अपवर्गेऽप्येवं प्रसङ्गः” ॥ ४० ॥

अपवर्गेऽपि=मोक्षेऽप्येवं=पूर्वकृतफलानुबन्धात् समाधिविशेषोत्पत्तिवत् प्रसङ्गः=दुःखभेदोत्पत्तिप्रसङ्ग इत्यर्थः ।

चेदिह पूर्वकृतफलानुबन्धात् समाधिविशेष उत्पद्यते तदाऽपवर्गे दुःखभेदोऽप्युत्पद्येत । कारणस्य कार्यजननशक्तेः सवर्त्राव्याहतत्वात् । नह्येकत्र कुतश्चित् किञ्चिदुत्पद्यते नापरत्रेति सम्भवति । न चापवर्गे दुःखभेद उत्पद्यते । तस्मात् पूर्वकृतफलानुबन्धात्तदुत्पत्तिरित्युक्तमयुक्तमिति भावः ॥ ४० ॥

समाधत्ते—

“न निष्पन्नावश्यम्भावित्वात्” ॥ ४१ ॥

न=पूर्वकृतफलानुबन्धादपवर्गे दुःखभेदोत्पत्तिप्रसङ्गो न भवति, कुतः? निष्पन्नावश्यम्भावित्वात्=निष्पन्नं कार्यं, तन्निष्पत्तिवलायां तस्यावश्यम्भावनियमादित्यर्थः ।

(१) अस्मात्पूर्वम् “अरण्यगुहापुलिनादिषु योगाभ्यासोपयोगः” इत्येकं सूत्रमधिकं सर्वत्र मुद्रितपुस्तकेषूपलभ्यते । तच्च भाष्यं न सूत्रमित्युपेक्षितम् ।

कारणं खल्वदृष्टं तदनुबन्धेन कार्य्यप्रदेशेऽवश्यम्भवितव्यम् । अन्यथा कार्य्यानिष्पत्तेः । नहि कारणसम्बन्धाभावे क्वचित् कार्य्यं निष्पद्यते । न चापवर्गेऽदृष्टानुबन्धो विद्यते । तस्यात्मतत्त्वज्ञानेन ब्रह्मदर्शननिष्पत्त्या पुरस्तादेव क्षीणत्वात् । समाधिविशेषोत्पत्तिवैलायां चावश्यमस्ति तदनुबन्धः । तदानीं तस्याक्षीणत्वात् । तस्मात् पूर्वकृतफलानुबन्धात् तदुत्पत्तिरिति युक्तमुक्तं नायुक्तमिति भावः ॥ ४१ ॥

नन्वपवर्गे पूर्वकृतफलानुबन्धाभावः कुतोऽवगम्यते ? तत्राह—

“तदभावश्चापवर्गे” ॥ ४२ ॥

चत्स्वर्थः, तेन प्रमाणाभावो व्यावर्त्यते । अपवर्गे=मोक्षे तदभावः=तदा पूर्वकृतफलानुबन्धं परामृशति, पूर्वकृतफलानुबन्धाभावः श्रुतिवाक्येभ्योऽवगम्यत इत्यर्थः ।

यदा ह्ययं समाधिविशेषाभ्यासेनात्मतत्त्वं हस्तामलकमिव साक्षात्पश्यति तेन च ब्रह्मदर्शनमुपगच्छति तदैवास्य सर्वे हृदयग्रन्थयो भिद्यन्ते संशयाश्च सर्वे छिद्यन्ते पुण्यपापलक्षणानि च सर्वाणि कर्माणि क्षीयन्ते । तेषां च क्षयाच्चैव सर्वदुःखेभ्यो विमुक्तो निजेनात्मना ब्रह्म संविश्य ब्रह्मानन्दमुपभुञ्जानो ब्रह्मसाम्यमुपैति । तमेव किलापवर्गविदोऽपवर्गमाचक्षते । यत्रेदमाज्ञातं “यदात्मतत्त्वेन तु ब्रह्मतत्त्वं दीपोपमेनेह युक्तः प्रपश्येत् । अजं ध्रुवं सर्वतत्त्वैर्विशुद्धं ज्ञात्वा देवं मुच्यते सर्वपाशैः (श्वेता० २।१५) “भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे परावरे” (मुण्ड० २।२।८) “यदा पश्यः पश्यते रुक्मवर्णं कर्तारमीशं पुरुषं ब्रह्मयोनिं । तदा विद्वान् पुण्यपापे विधूय निरञ्जनः परमं साम्यमुपैति” (मुण्ड० ३।१।३) “आत्मनाऽऽत्मानं संविवेश” (यजु० ३२।११) “आनन्दं ब्रह्मणो विद्वान् न विभेति कदाचन” (तै० ब्रह्मा० ४) “रसं ह्येवायं लब्ध्वाऽऽनन्दी भवति” (तै० ब्रह्मा० ७)

“तरति शोकं तरति पाप्मानं गुहाग्रन्थिभ्यो विमुक्तोऽमृतोभवति” (मुण्ड० ३।२।९) “उभे उ हैवैष एते तरति” (बृह० ४।४।२२) इति । तस्मिँश्चैतस्मिन्नपवर्गे पूर्वकृतफलानुबन्धाभावः उदाहृतश्रुतिवाक्येभ्यः स्पष्टमवगम्यते । सर्वत्र तेषु ब्रह्मदर्शनवेलायामेव तदभावस्याभिधानात् । नहि श्रुतिवाक्यानि तानि तदभावाभावेऽपवर्गस्य दुःखनिवृत्तिपूर्वकब्रह्मानन्दावाप्तिरूपत्वममृतत्वं च कथञ्चिदभिधातुं शक्नुवन्ति । अभिदधते च । तस्माद्भवत्यवगतिः “अस्ति नूनमपवर्गे पूर्वकृतफलानुबन्धाभावः” इति । तथा चापवर्गेऽप्येवं प्रसङ्ग इत्यनुपपन्नमिति भावः ॥ ४२ ॥

ननु भवतु पूर्वकृतफलानुबन्धात् समाधिविशेषोत्पत्तिः, सम्प्रति तदुत्पत्त्यर्थं किं विधेयं येन द्रागित्येवात्मतत्त्वज्ञानमुपजायेत ? तत्राह—

“तदर्थं यमनियमाभ्यामात्मसंस्कारो योगाच्चाध्यात्मविध्युपायैः” ॥ ४३ ॥

समुच्चयार्थश्चकारो भिन्नक्रमः । तदर्थं=समाधिविशेषोत्पत्त्यर्थं यमनियमाभ्यां=यमेन नियमेन, योगात्=योगग्रहणेन पातञ्जलयोगशास्त्रमुपलक्षयति, प्रतिपद्यत्वं पञ्चम्यर्थः, पातञ्जलयोगशास्त्रप्रतिपाद्यैरध्यात्मविध्युपायैश्च=आत्मतत्त्वज्ञानमधिकृत्य विहितैरासन-प्राणायाम-प्रत्याहार-धारणा-ध्यान-समाधिभिः साधनैश्चात्मसंस्कारः=आत्मनो मनसः संस्कारः अशुद्धिक्षयपूर्वकः समाधिविशेषोपजननयोग्यतालक्षणोऽतिशयः सम्पादयितव्यः इत्यर्थः ।

यदा हि यमनियमासनादयः उपायाः सम्यगनुष्ठीयन्ते तदा तेऽस्यैकपदे मनसोऽशुद्धिं क्षिण्वन्ति, समाधिविशेषोपजननयोग्यतां च तत्रादधति । ततश्चायं शीघ्रं समाधिविशेषमुपसम्पद्यमानस्तत्त्वज्ञानमुपलभते । तस्मान्मुमुक्षुभिः समाधिविशेषोत्पत्त्यर्थं यमनियमादिभिरुपायैः पूर्वमात्मसंस्कारो विधातव्य इति भावः ॥

तत्र सर्वाश्रमसाधारणत्वाद् यमनियमयोः पृथङ्निर्देशः । अहिंसा सत्य-

मस्तेयं ब्रह्मचर्यमपरिग्रह इति यमः । शौचं सन्तोषस्तपः स्वाध्यायः ईश्वर-  
प्रणिधानमिति नियमः । स्थिरसुखमासनम् । श्वासप्रश्वासयोगेतिवि-  
च्छेदः प्राणायामः । स्वविषयासम्प्रयोगे चित्तस्वरूपानुकार इवेन्द्रि-  
याणां प्रत्याहारः । देशबन्धश्चित्तस्य धारणा । तत्र प्रत्ययैकतानता-  
ध्यानम् । तदेवार्थमात्रनिर्भासं स्वरूपशून्यमिव समाधिः । एयामर्थस्तु  
“योगसूत्रवैदिकवृत्तौ” कृतप्रपञ्चः विस्तरभयादिह न पुनः प्रप-  
ञ्चित इति विवेकः ॥ ४३ ॥

ननु पूर्वकृतफलानुबन्धाद् यमनियमादिभिरुपायैरात्मसंस्कारेण जाय-  
मानः समाधिविशेषश्चेदात्मतत्त्वज्ञानोपायः कृतं तर्हि न्यायशास्त्रेणानेन?  
तत्राह—

“ज्ञानग्रहणाभ्यासस्तद्विधैश्च संवादः” ॥ ४४ ॥

समुच्चयार्थश्चो भिन्नक्रमः । ज्ञानग्रहणाभ्यासः=आत्मतत्त्वज्ञानं दृढ-  
तया गृह्यते येन शास्त्रेण तद् ज्ञानग्रहणं न्यायशास्त्रं, तस्याभ्यासः पुनः  
पुनरध्ययनप्रयत्नः, तद्विधैः=तच्छास्त्राभिज्ञैः संवादः=समयपूर्वको वादश्चा-  
वश्यक इत्यर्थः ।

यथा हि तत्त्वज्ञानहेतुसमाधिविशेषोत्पत्त्यर्थं यमनियमादिभिरुपायैरा-  
त्मसंस्कारस्तावदावश्यकः तथा शास्त्रश्रवणाद् द्रव्यगुणकर्मसामान्यविशेष-  
समवायानां पदार्थानां साधर्म्यवैधर्म्याभ्यां जातस्यात्मतत्त्वज्ञानस्य दाढ्याय  
न्यायशास्त्रस्यास्याभ्यासस्तच्छास्त्राभिज्ञैः सह संवादश्चाप्यावश्यकः । तस्मिन्-  
सत्येव जायमानस्यात्मतत्त्वज्ञानस्य दृढभूमित्वसम्भवात् । नहि तस्मिन्नसति  
जायमानमप्यात्मतत्त्वज्ञानं कथञ्चिद् दृढभूमि सम्पद्यते, दृढभूमित्वास-  
म्पत्तौ च समाधिविशेषोत्पत्त्यर्थमात्मसंस्काराय कश्चिद् यमनियमादिषु  
प्रवर्तितुमुत्सहते । न चाभ्यासः संवादश्चान्तरेण शास्त्रमुपपद्यते । तस्मात्  
सफलमेतदन्यायशास्त्रं न जातु विफलमिति भावः ॥ ४४ ॥

ननु के ते तद्विद्याः यैः संवादं कुर्यात् ? तत्राह—

“तं गुरु-शिष्य-सब्रह्मचारि-शिष्ट-श्रेयोऽर्थिभिरनसू-  
युभिरभ्युपेयात्” ॥ ४५ ॥



तं=संवादमनसूयुभिः=अविजिगीषुभिर्गुरुशिष्यसब्रह्मचारिशिष्टश्रेयोऽ-  
र्थिभिः=शास्त्रोपदेष्टा गुरुः, शास्त्रेणोपदेश्यः शिष्यः, साध्यायी स  
ब्रह्मचारी, गुरुशिष्यसब्रह्मचारिभ्योऽन्यः शास्त्रेणानुशिष्टः शिष्टः,  
शास्त्रप्रतिपाद्ये मोक्षलक्षणे श्रेयसि श्राद्धाः मुमुक्षव इति यावच्छ्रेयोऽ-  
र्थिनः, तैरभ्युपेयात्=अभिमुखमुपेत्य कुर्यादित्यर्थः ।

गुरुशिष्यादयस्तावत् तद्विद्याः, तैरात्मतत्त्वज्ञानस्य दाढ्याय संवादं  
कुर्यादिति भावः ॥ ४५ ॥

ननु गुरुशिष्यादीनां चेत् प्रतिपक्षग्रहणं न रोचेत तदा कथमेभिः  
संवादमभ्युपेयात् ? तत्राह—

“प्रतिपक्षहीनमपि वा प्रयोजनार्थमर्थित्वे” ॥ ४६ ॥

पूर्वसूत्रमनुवर्तते । अवधारणार्थोऽपि । वा=अथवाऽर्थित्वे=तत्त्वज्ञा-  
नदाढ्येच्छायां सत्यां प्रयोजनार्थं=तत्त्वज्ञानदाढ्यं प्रयोजनं तदर्थं प्रतिपक्ष-  
हीनमपि=प्रतिपक्षहीनमेव संवादं गुरुशिष्यादिभिरभ्युपेयादित्यर्थः ।

तत्त्वज्ञानदाढ्येच्छा चेद् वर्तते गुरुशिष्यादीनां च प्रतिपक्षग्रहणं न  
रोचते तदा तदाढ्याय प्रतिपक्षग्रहणवर्जमेव संवादं तैरभ्युपेयात् । सर्वथा  
प्रयोजनसिद्धेरेवोद्देश्यत्वादिति भावः ॥ ४६ ॥

ननु वादेनैव चेत् प्रयोजनसिद्धिः किमर्थं तर्हि जल्पवितण्डे ? तत्राह—

“तत्त्वाध्यवसायसंरक्षणार्थं जल्पवितण्डे बीजप्ररोह-  
संरक्षणार्थं कण्टकशाखावरणवत्” ॥ ४७ ॥

बीजप्ररोहसंरक्षणार्थं=धान्यादिवीजानां वपनेन जातानामङ्कुराणां पश्चा-  
दिनिवारणेन परिपालनं संरक्षणं, तदर्थं कण्टकशाखावरणवत्=यथा कण्ट-  
काचिततशाखाभिर्निर्मितं “वाड़” इति प्रसिद्धमावरणं वेष्टनं वृत्तिरिति  
यावत्, तथा तत्त्वाध्यवसायसंरक्षणार्थम्=अभ्याससंवादाभ्यां जातस्यात्मत-  
त्त्वाध्यवसायस्य परोक्तदूषणाहिताप्रामाण्यशङ्कानिवारणेन परिपालनं संर-  
क्षणं, तदर्थं जल्पवितण्डे=जल्पश्च वितण्डा चोभे वेदितव्ये इत्यर्थः ।

यथा हि सस्यं कण्टकशाखावरणं संरक्षति तथा तत्त्वाध्यवसायं ज-

ल्पवितण्डे संरक्षतः । तस्माद् वादवत् सार्थकं तदुपादानं न निरर्थकमिति भावः ॥ ४७ ॥

ननु जल्पवितण्डाभ्यां किं कर्तव्यं येन तत्त्वाध्यवसायस्य संरक्षणं भवेत् ? तत्राह—

“ताभ्यां विगृह्य कथनम्” ॥ ४८ ॥

ताभ्यां=जल्पवितण्डाभ्यां विगृह्य=विग्रहं कृत्वा कथनं=तत्त्वकथनं कर्तव्यमित्यर्थः ।

चेत् स्वदर्शनविलसितमिथ्याज्ञानावलेपदुर्विदग्धतया कश्चिदनार्थः लाभपूजाख्यात्यर्थितया कश्चिदाद्यो वा वात्रदूकपाशः “क जगतां पतिरीश्वरः, क तद्वचनं वेदाः, क वेदप्रामाण्यं, कात्मतत्त्वाध्यवसायः, कापवर्गः” इत्येवं वैदिकं सिद्धान्तं स्वबुद्ध्योत्प्रेक्षितैः कुहेतुमिदूषयितुं प्रवर्तेत वैदिकश्च तत्पक्षकशिमानं स्वपक्षद्रढिमानं च जानन्नपि कदाचिदप्रतिभया तत्प्रयुक्तेषु कुहेतुषु सपदि दूषणं न पश्येत् स्वपक्षसाधनं च न सरेत् तदा निःशङ्कं जल्पवितण्डे अवतार्य तमभिभवेत्, आत्मानं च रक्षेत् । किमुक्तं ? यथा खलु पौरस्त्या (१) मनुप्रसूतिः कदाचित् पाश्चात्येन शत्रुणाऽक्रान्तात्मदेशा वादेन फलमपश्यन्ती बुद्धिवीर्याभ्यां विगृह्य शत्रुमभिभवति स्वजनपदं च संरक्षति तथा वैदिकोऽपि जल्पवितण्डाभ्यां विगृह्य वैरिणं तमभिभवेत् आत्मपक्षं च संरक्षेत् नास्त्यत्र कश्चिद्विषय इति भावः ॥

तत्त्वज्ञानं तदुत्पत्तेः साधनं च यथाक्रमम् ।

विस्तरेण तुरीयस्य द्वितीयेऽस्मिन् परीक्षितम् ॥ १ ॥

इति श्रीमत्परमहंसपरिव्राजकाचार्योदासीनवर्य्यात्मारामभगवत्पादशिष्यहरिप्रसादकृतायां न्यायसूत्रवैदिकवृत्तौ

चतुर्थाध्यायस्य द्वितीयमाहिकम् ।

समाप्तश्चायं प्रवृत्त्यादिप्रमेयषट्कतत्त्वज्ञान-

परीक्षाध्यायश्चतुर्थः



## पञ्चमोऽध्यायः

### आद्यमाह्निकम्

संशयप्रमाणप्रमेयाणि परीक्षितानि । “यत्र संशयस्तत्रैव मुत्तरोत्तरप्रसङ्गः” (न्या० २।१७) इत्यतिदेशेन प्रयोजनादयोऽपि परीक्षिताः । सम्प्रति जातिनिग्रहस्थानानि परीक्षणीयानि । तत्र पूर्वन्तावज्जातिं परीक्षिष्यमाणस्तद्विभागमाह—

“साधर्म्यवैधर्म्योत्कर्षापकर्षवर्ण्यवर्ण्यविकल्पसाध्यप्राप्त्यप्राप्तिप्रसङ्गप्रतिदृष्टान्तानुत्पत्तिसंशयप्रकरणहेत्वर्थोपपत्त्यविशेषोपपत्त्युपलब्ध्यनुपलब्धिनिवृत्त्यानित्यकार्यसमाः” । १।

अत्र “समाः” इति पुल्लिङ्गनिर्देशः । अग्रे सर्वत्र तथानिर्देशदर्शनात् । जातिशब्दश्च स्त्रीलिङ्गः । अतः सामानाधिकरण्याय जातिभेदाः इह विशेष्याः वेदितव्याः । स्थापनाहेतौ प्रयुक्ते यस्तत्स्थापितस्य साध्यधर्मस्य प्रतिषेधाय प्रतिषेधासमर्थो हेतुः प्रतिषेधबुद्ध्या प्रयुज्यते सा जातिरितितल्लक्षणाभिप्रायेण वा पुल्लिङ्गनिर्देशः । इतरेतरयोगलक्षणश्चेह द्वन्द्वसमासः । समशब्दश्च द्वन्द्वान्ते श्रूयमाणत्वात्प्रत्येकमन्वयी । साधर्म्यं च वैधर्म्यं चोत्कर्षश्चापकर्षश्च वर्ण्यं चावर्ण्यं च विकल्पश्च साध्यं च प्राप्तिश्चाप्राप्तिश्च प्रसङ्गश्च प्रतिदृष्टान्तश्चानुत्पत्तिश्च संशयश्च प्रकरणं च हेतुश्चार्थापत्तिश्च विशेषश्चोपपत्तिश्चोपलब्धिश्चानुपलब्धिश्च नित्यं चानित्यं च कार्यं च, तानि समानि=हेत्वन्तरतुल्यानि येषु जातिप्रयोगेषु, तैर्वा समाः=हेत्वन्तरतुल्याः ये साधनीयधर्मप्रतिषेधबुद्ध्या प्रयुक्ताः प्रतिषेधासमर्थहेतवो जातिभेदास्ते तथा—साधर्म्यसमः वैधर्म्यसमः उत्कर्षसमः अपकर्षसमः

वर्ण्यसमः अवर्ण्यसमः विकल्पसमः साध्यसमः प्राप्तिसमः अप्राप्तिसमः प्रसङ्गसमः प्रतिहृष्टान्तसमः अनुत्पत्तिसमः संशयसमः प्रकरणसमः हेतु-  
समः अर्थापत्तिसमः अविशेषसमः उपपत्तिसमः उपलब्धिसमः अनु-  
पलब्धिसमः नित्यसमः अनित्यसमः कार्यसम इति चतुर्विंशतिर्जातिभेदा-  
इत्यर्थः ।

वादिना स्थापनाहेतौ प्रयुक्ते यत्खलु प्रतिवादिनः स्वात्माभिरक्षायै वा  
पराभिभूत्यै वा साधर्म्यवैधर्म्याभ्यां प्रत्यवस्थानं सा जातिः, सा च सा-  
ध्यसमादिभेदाच्चतुर्विंशतिधेति भावः ॥ १ ॥

तत्र साधर्म्यसमवैधर्म्यसमौ लक्षयति—

“साधर्म्यवैधर्म्याभ्यामुपसंहारे तद्धर्मविपर्ययोपपत्तेः  
साधर्म्यवैधर्म्यसमौ” ॥ २ ॥

साधर्म्यवैधर्म्याभ्यां=समानोधर्मः पक्षसपक्षसाधारणोधर्मः साध्यत्वाभि-  
मताधिकरणवृत्तिधर्म इति यावत् साधर्म्यं, विशेषधर्मः सपक्षविपक्षव्यावृत्तः  
पक्षमात्रधर्मः साध्यत्वामिमतानधिकरणावृत्तिधर्म इति यावत् वैधर्म्यं, सा-  
धर्म्यञ्च वैधर्म्यञ्च ताभ्यामुपसंहारे=“तस्मात्तथा, तस्मान्नतथा” इति पक्षे  
साध्यधर्मोपसंहारे कृते तद्धर्मविपर्ययोपपत्तेः=साधनं सिद्धिरुपपत्तिरित्यन-  
र्थान्तरं, तदा साधर्म्यवैधर्म्ये परामृश्येते, तद्व्यापकः साध्यलक्षणो धर्म-  
स्तद्धर्मस्तस्य यो विपर्ययोऽभावः प्रतिषेध इति यावत्, तस्य साधर्म्यवैध-  
र्म्याभ्यां पक्षे साधनात् साधर्म्यवैधर्म्यसमौ=साधर्म्यसमवैधर्म्यसमौ जातिभेदौ  
भवत इत्यर्थः ।

यदा हि वादिना व्याप्तिसापेक्षाभ्यां साधर्म्यवैधर्म्याभ्यां पक्षे साध्यमुप-  
संहियते, तदा प्रतिवादिना तन्निरपेक्षाभ्यां साधर्म्यवैधर्म्याभ्यां यत्तत्र  
तद्विपरीतस्य साध्याभावस्य साधनं, किमुक्तम् ? अन्यव्याख्या व्यति-  
रेकव्याख्या च प्रवृत्तेन साधर्म्येण हेतुना वैधर्म्येण च हेतुना पक्षे साध्ये  
साधिते यत् साधर्म्यमात्रेण वैधर्म्यमात्रेण च हेतुकल्पेन तत्र तदभा-  
वस्योपपादनं, किंबहुना वादिनाऽन्यव्याप्तिमता साधर्म्येण पक्षे साध्य-

धर्मोपसंहारे कृते यत् प्रतिवादिनस्तत्र साधर्म्येणैव प्रत्यवस्थानं स “साधर्म्यसमः” व्यतिरेकव्याप्तिमत्ता वैधर्म्येण च पक्षे साध्यधर्मोपसंहारे कृते यत् वैधर्म्येणैव प्रत्यवस्थानं स “वैधर्म्यसमः” साधर्म्यं समं यस्मिन्नसौ “साधर्म्यसमः” वैधर्म्यं समं यस्मिन्नसौ “वैधर्म्यसमः” इति तद्व्युत्पत्तेरिति भावः ॥

तत्र शब्दोऽनित्यः प्रयत्नानन्तरीयकत्वात्, यत्प्रयत्नानन्तरीयकं तदनित्यं यथा घटादि, प्रयत्नानन्तरीयकश्च शब्दस्तस्मात्तथेति साधर्म्येणोपसंहारे जातिवादी साधर्म्येणैव प्रत्यवतिष्ठते शब्दो नित्यः अस्पर्शत्वाद्, यदस्पर्शं तन्नित्यं यथाऽऽत्मा, अस्पर्शश्च शब्दः, तस्मान्नित्य इति । न चात्रास्ति विशेषहेतुरनित्यघटसाधर्म्यात् प्रयत्नानन्तरीयकत्वादनित्येन शब्देन भवितव्यं न पुनर्नित्यात्मसाधर्म्यादस्पर्शत्वान्नित्येनेति । नो चेन्नित्यस्तदाऽनित्योऽपि साधर्म्यसमस्य, शब्दोऽनित्यः प्रयत्नानन्तरीयकत्वात्, यदनित्यं न भवति तत्प्रयत्नानन्तरीयकं न भवति यथाऽऽत्मा, न तथा=अप्रयत्नानन्तरीयकः शब्दस्तस्मान्नतथेति वैधर्म्येणोपसंहारे जातिवादी वैधर्म्येणैव प्रत्यवतिष्ठते शब्दो नित्यः अस्पर्शत्वाद्, यन्नित्यं न भवति तदस्पर्शं न भवति यथा घटः, न तथा=अनस्पर्शः शब्दस्तस्मान्न तथेति । न चात्रास्ति विशेषहेतुः नित्यात्मवैधर्म्यात्प्रयत्नानन्तरीयकत्वादनित्येन शब्देन भवितव्यं न पुनरनित्यघटवैधर्म्यादस्पर्शत्वान्नित्येनेति । नो चेन्नित्यस्तदाऽनित्योऽपि साधर्म्यसमस्योदाहरणम् । उभौ चेभौ जातिभेदौ सत्प्रतिपक्षापरनामप्रकरणसमदेशनाभासौ । साधर्म्यवैधर्म्यावेव च केवलौ हेतुतया वादिनोपन्यस्तावित्यभिमानात्प्रत्यवस्थानमिति विवेकः ॥ २ ॥

अनयोरुत्तरमाह—

“गोत्वाद्गोसिद्धिवत् तत्सिद्धिः” ॥ ३ ॥

साधर्म्यवैधर्म्याभ्यामित्यनुवर्तते । गोत्वात्=व्यङ्गके व्यङ्ग्यप्रयोगः, गवेतरासमवेतत्वे सति गोमात्रसमवेताद् गोसाधर्म्यादश्चादिवैधर्म्याच्च सा-

स्नादिमत्त्वाद् गोसिद्धिवत्=यथा गोः सिद्धिर्भवति तथा तत्सिद्धिः=तदा तद्धर्मं परामृशति, साधर्म्यवैधर्म्याभ्यां साध्यधर्मस्यानित्यत्वस्य शब्दे सिद्धि-  
र्भवतीत्यर्थः ।

चेद् वयं साधर्म्यमात्रं वा वैधर्म्यमात्रं वा साध्यसाधनं प्रतिजानीमहि तदाऽवश्यमेवमुपालभ्येमहि । न चास्माभिः साधर्म्यमात्रं वा वैधर्म्यमात्रं वा साध्यसाधनं प्रतिज्ञायते अपि च ? साध्येन स्वभावतः सम्बद्धं किमुक्तं ? साध्यव्याप्तिविशिष्टम् । नच त्वदुपन्यस्तमस्पर्शत्वं साधर्म्यं वैधर्म्यञ्च भवदपि साध्यधर्मेण नित्यत्वेनास्ति स्वभावतः सम्बद्धम् । बुद्धिकर्मादौ व्यभिचारात् । न च तथाऽऽदुपन्यस्तं प्रयत्नानन्तरीयकत्वं विद्यते । तस्य “यत्प्रयत्नानन्तरीयकं तदनित्यम्” इति सर्वत्र सम्बन्धावगमेन कुत्रापि व्यभिचारादर्शनात् । अयमेव चास्य स्वसाध्यसाधकत्वे विशेषहेतुः । तस्मादस्थाने ते प्रत्यवस्थानमिति भावः ॥ ३ ॥

सम्प्रति क्रमप्राप्तमुत्कर्षसमादिजातिपदकं तावदेकेन लक्षयति—

“साध्यदृष्टान्तयोर्द्धर्मविकल्पादुभयसाध्यत्वाच्चो-  
त्कर्षापकर्षवर्ण्यावर्ण्यविकल्पसाध्यसमाः” ॥ ४ ॥

साध्यदृष्टान्तयोः=साध्यः पक्षः, साध्याश्रयत्वेन तस्यापि साध्यत्वात्, उपचाराद्वा धर्मिणि धर्मप्रयोगः, साध्यधर्मिणि पक्षे दृष्टान्ते च धर्मविकल्पात्=धर्म इत्यविशिष्टवचनं, तस्य विकल्पो नानाविधतया कल्पनं, तस्मात् साधर्म्यबलेन तत्सत्त्वासत्त्वापादनात्, उभयसाध्यत्वाच्च=उभयोः साध्यदृष्टान्तयोस्तुल्यतया साध्यत्वापादनाच्चोत्कर्षापकर्षवर्ण्यावर्ण्यविकल्पसाध्यसमाः=उत्कर्षसमः अपकर्षसमः वर्ण्यसमः अवर्ण्यसमः विकल्पसमः साध्यसम इति षड् जातिभेदाः भवन्तीत्यर्थः ।

यत् खलु वादिना पक्षे साध्योपसंहारे कृते प्रतिवादिनस्तत्रानिष्टस्य धर्मस्य दृष्टान्तसाधर्म्येणापादनं, किमुक्तं ? परोक्तसाधनादेव तदव्यापकस्य दृष्टान्तधर्मस्य तत्र साध्येन समासङ्गनं, किंबहुना व्याप्तिमपुरस्कृत्य तत्र साधनीयधर्मविपर्ययोपपत्त्यर्थं यत्साधर्म्यबलेन प्रत्यवस्थानम्

अविद्यमानस्य दृष्टान्तधर्मस्य प्रसञ्जनमिति यावत् स “उत्कर्षसमः”  
 अविद्यमानधर्मारोप उत्कर्षस्तेन समः, यथा “अनित्यः शब्दः प्रयत्नान-  
 न्तरीयकत्वाद् घटवत्” इत्यादौ यदि घटसाधर्म्यात् प्रयत्नानन्तरीयक-  
 त्वादनित्यः शब्दः तदा तस्मादेवं घटसाधर्म्याद् घटवद् रूपवानपि स्यात् ।  
 नो चेद् रूपवान् तदाऽनित्योऽपि माभूत् । न चास्ति विशेषहेतुः प्रयत्ना-  
 नन्तरीयकत्वादनित्येन भवितव्यं न पुना रूपवतेति । सोऽयं विरुद्धदेश-  
 नाभासः । विवक्षितविपरीतसाधनात् । १। पक्षे साधर्म्यबलेन विद्यमानध-  
 र्माभावापादनं किमुक्तं ? परोक्तदृष्टान्तसाधर्म्येण तत्र पराभिमतधर्मान्त-  
 राभावप्रसञ्जनं, किंबहुना व्याप्तिमपुरस्कृत्य तत्र साधनीयधर्मविपर्ययोप-  
 पत्त्यर्थं यत्परोक्तसाधनबलेन प्रत्यवस्थानं विद्यमानधर्मविपर्ययांसञ्जनमिति  
 यावत् सो “अपकर्षसमः” धर्माभावोऽपकर्षस्तेन समः, यथा “अनित्यः  
 शब्दः प्रयत्नानन्तरीयकत्वाद् घटवत्” इत्यादौ यदि घटसाधर्म्यात्प्रयत्ना-  
 नन्तरीयकत्वादनित्यः शब्दः तदा तस्मादेवं घटसाधर्म्याद् घटवदश्राव-  
 णोऽपि स्यात् । नो चेदश्रावणस्तदाऽनित्योऽपि माभूत् । न चास्ति विशेष-  
 हेतुः प्रयत्नानन्तरीयकत्वादनित्येन भवितव्यं न पुनरश्रावणेनेति । सोऽयम-  
 सिद्धदेशनाभासः । पक्षत्वाभावसाधनात् । २। दृष्टान्ते पक्षधर्मापादनं,  
 किमुक्तं ? परोक्तसाधनादेवं दृष्टान्ते सन्दिग्धसाध्यकत्वलक्षणस्य पक्षध-  
 र्मस्य प्रसञ्जनं, किंबहुना साधर्म्यबलेन पक्षे साधनीयधर्मविपर्ययोप-  
 पत्त्यर्थं यत्प्रत्यवस्थानं दृष्टान्ते पक्षधर्मांसञ्जनमिति यावत् स “वर्ण्य-  
 समः” सिषाधयिषितः पक्षधर्मोऽवर्ण्यस्तेन समः, यथा “अनित्यः शब्दः  
 प्रयत्नानन्तरीयकत्वाद् घटवत्” इत्यादौ यदि घटसाधर्म्यात्प्रयत्नानन्त-  
 रीयकत्वादनित्यत्वेन शब्दो वर्ण्यते तदा पक्षसाधर्म्यात्प्रयत्नानन्तरीयक-  
 त्वाद् शब्दवद् घटोऽप्यनित्यत्वेन वर्ण्यतां, नो चेद् वर्ण्यते तदा शब्दोऽपि  
 मावर्णि । न चास्ति विशेषहेतुः प्रयत्नानन्तरीयकत्वात् सन्दिग्धसाध्य-  
 कतया शब्दोऽनित्यत्वेन वर्णयितव्यो न पुनर्घट इति । सोऽयमसाधारणा-  
 नैकान्तिकदेशनाभासः । दृष्टान्तस्यापि सन्दिग्धसाधकत्वेन हेतोः सपक्षवृ-

चित्तानिश्चयात् । ३। पक्षे दृष्टान्तधर्मापादनं, किमुक्तं? परोक्तसाधना-  
 देव पक्षेऽसन्दिग्धसाधकत्वलक्षणस्य दृष्टान्तधर्मस्य प्रसञ्जनं, किंवहुना  
 दृष्टान्तसाधर्म्येण पक्षे साधनीयधर्मविपर्ययोपपत्त्यर्थं यत्प्रत्यवस्थानं दृष्टान्त-  
 धर्मासञ्जनमिति यावत् सो “अवर्ण्यसमः” वर्ण्यविपर्ययः सिद्धो दृष्टान्त-  
 धर्मोऽवर्ण्यस्तेन समः, यथा “अनित्यः शब्दः प्रयत्नानन्तरीयकत्वाद् घटवत्”  
 इत्यादौ यदि घटसाधर्म्यात् प्रयत्नानन्तरीयकत्वादनित्यः शब्दः, तदा  
 तत्सादेव साधर्म्याद् घटवदसन्दिग्धसाध्यकोऽपि स्यात् । नो चेदसन्दिग्ध-  
 साध्यकस्तदाऽनित्योऽपि माभूत् । न चास्ति विशेषहेतुः प्रयत्नानन्तरीयकत्वा-  
 दनित्येन भवितव्यं न पुनरसन्दिग्धसाध्यकेनेति । सोऽयमसिद्धदेशनाभासः ।  
 सन्दिग्धसाधकत्वलक्षणपक्षत्वाभावेनाश्रयासिद्धेः । ४। साधनधर्मयुक्ते दृ-  
 ष्टान्ते धर्मान्तरविकल्पदर्शनात्पक्षे साध्यधर्मविकल्पापादनं, किमुक्तं?  
 दृष्टान्ते धर्मविकल्पेन पक्षे धर्मविकल्पप्रसञ्जनं, किंवहुना दृष्टान्तसाधर्म्येण  
 पक्षे साधनीयधर्मविपर्ययोपपत्त्यर्थं यत्प्रत्यवस्थानं स “विकल्पसमः”  
 कल्पनं कल्पः, विविधः कल्पो विकल्पस्तेन समः यथा “अनित्यः शब्दः  
 प्रयत्नानन्तरीयकत्वाद् घटवत्” इत्यादौ यत्प्रयत्नानन्तरीयकं तत्किञ्चिन्मृ-  
 दु दृष्टं यथा दुकूलराङ्गवश्यादि, किञ्चित्कठिनं यथा घटकर्परपरश्व-  
 धादि, शब्दोऽपि प्रयत्नानन्तरीयकः अतस्तेनाप्यनित्येनेव नित्येनापि भवि-  
 तव्यम् । नो चेद् भवति नित्यः तदाऽनित्योऽपि माभूत् । न चास्ति वि-  
 शेषहेतुरेकत्र प्रयत्नानन्तरीयके धर्मविकल्पेन भवितव्यं नान्यत्रेति । सोऽयं  
 साधारणानैकान्तिकदेशनाभासो विरुद्धदेशनाभासो वा । ५। पक्षदृष्टान्त-  
 योऽसुल्यतया साध्यत्वापादानं, किमुक्तं? दृष्टान्ते पक्षतुल्यताप्रसञ्जनं,  
 किंवहुना साधर्म्यवलेन पक्षे साधनीयधर्मविपर्ययोपपत्त्यर्थं यत्प्रत्यवस्थानं  
 स “साध्यसमः” साधनीयो धर्मः साध्यस्तेन समः, यथा “अनित्यः  
 शब्दः प्रयत्नानन्तरीयकत्वाद् घटवत्” इत्यादौ यदि यथा घटस्तथा  
 शब्दः, प्राप्तं तर्हि यथा शब्दस्तथा घट इति । शब्दश्चानित्यतया साध्य-  
 इति कामं घटोऽप्यनित्यतया साध्य एव । नोचेत्साध्यो न तर्हि यथा घट-  
 स्तथा शब्दः । न चास्ति विशेषहेतुरुभयोऽसुल्यतायामेकः साध्यः स्या-



त्रापर इति । सोऽयमसाधारणानैकान्तिकदेशनाभासः । दृष्टान्तस्यापि साध्यत्वेन हेतोः सपक्षवृत्तित्वानिश्चयादिति भावः ॥

तत्र “साध्यदृष्टान्तयोर्धर्मविकल्पात्” इत्यनेनोत्कर्षसमादयः पञ्च जातिभेदाः लक्षिताः, “उभयसाध्यत्वात्” इत्यनेन चैकः साध्यसमः इति विवेकः ॥ ४ ॥

अथ पूर्वं पञ्चानामुत्तरमाह—

“किञ्चित्साधर्म्यादुपसंहारसिद्धेर्वैधर्म्यादप्रतिषेधः” ॥ ५ ॥

किञ्चित्साधर्म्यात्=व्याप्तिरहितात्साधर्म्यविशेषादुपसंहारसिद्धेः=पक्षे साध्योपसंहारसिद्धेर्वैधर्म्यात्=एतद्विरुद्धाद् व्याप्तिरहितात्साधर्म्यमात्रादप्रतिषेधः=पक्षे साधनीयधर्मविपर्ययः प्रतिषेधः, स नोपपद्यत इत्यर्थः ।

अनित्यत्वेन व्याप्तं हि प्रयत्नानन्तरीयकत्वं, न पुनः रूपवत्त्वादिना । व्यभिचारात् । नहि यत्प्रयत्नानन्तरीयकं तदनित्यमिति वदुः यत्प्रयत्नानन्तरीयकं तद् रूपवदिति व्याप्तिरुपपद्यते । कर्मणः प्रयत्नानन्तरीयकत्वेऽप्यरूपत्वात् । नापि यत्प्रयत्नानन्तरीयकं तदश्रावणमित्येतत् सम्भवति । शब्दतिरोभावस्य प्रयत्नानन्तरीयकत्वेऽपि श्रावणत्वात् । नापि यत्प्रयत्नानन्तरीयकं तदनित्यतया सन्दिग्धमसन्दिग्धं वेति युज्यते । घटादौ व्यभिचारात् । नहि प्रयत्नानन्तरीयकोऽपि घटः कदाचिदनित्यतया सन्दिह्यते । शब्दश्च सन्दिह्यते । वादिप्रतिवादिसम्प्रतिपत्तिविप्रतिपत्ती हि तत्र कारणम् । अस्ति वादिप्रतिवादिनोरुभयोरपि घटेऽनित्यत्वसम्प्रतिपत्तिः, शब्दे च तद्विप्रतिपत्तिः । अत एव तत्र तत्सन्देहः घटे च तदसन्देहः । नापि यत्प्रयत्नानन्तरीयकं तन्नित्यमिति सङ्गच्छते । घटादीनां प्रयत्नानन्तरीयकत्वेऽपि नित्यत्वाभावात् । यच्च येन न व्याप्तं तेन तस्य पक्षदृष्टान्तयोरापादनं कथं सङ्गच्छेत । कथञ्च तदसङ्गतौ पक्षे पराभिमतानित्यत्वलक्षणसाध्यप्रतिषेधोऽप्युपपद्येत । नहि साधर्म्यमात्रात्किञ्चिदापादयितुं वा प्रतिषेद्धुं वा शक्यते । साधर्म्यमात्रञ्च ते कृतकत्वं न साधर्म्यविशेषः । व्याप्तिरहितत्वात् । अतोऽनुपपन्नः प्रतिषेध इति भावः ५ ॥

अथ षष्ठस्य साध्यसमस्योत्तरमाह—

“साध्यातिदेशाच्च दृष्टान्तोपपत्तेः” ॥ ६ ॥

अप्रतिषेध इत्यनुवर्तते । समुच्चायकश्चकारः । साध्यातिदेशात्=इतरधर्म-  
त्येतरस्मिन् सम्बन्धोऽतिदेशः, शब्दाश्रयत्वेन साध्यस्यानित्यत्वधर्मस्यातिदेशः  
साध्यातिदेशस्तस्माद् दृष्टान्तोपपत्तेः=षट्स्य दृष्टान्तोपपत्तेरप्रतिषेधः=पक्षे  
साध्यप्रतिषेधो नोपपद्यत इत्यर्थः ।

चेद् वयं “यथा घटः प्रयत्नानन्तरीयकः नवनित्यस्तथा शब्दोऽपि”  
इत्यनेन साध्यधर्मिणि शब्दे घटामेदमतिदिशेम तदाऽवश्यं घटोऽपि  
शब्दवदनित्यतया साध्येत, तद्दृष्टान्तभावप्रतिषेधश्चोपपद्येत । दृष्टान्तदा-  
र्ष्टान्तिकभावस्य भेदनियतत्वेनाभेदेऽसम्भवात् । न चास्माभिस्तदभेदस्त-  
नातिदिश्यते अपि च? तद्धर्मोऽनित्यत्वम् । न च धर्मातिदेशो धर्मिणोरभेदं  
प्रयोजयति । गोगवयोर्यर्मातिदेशे सत्यपि भेददर्शनात् । न चामेदामावे तस्य  
शब्दवत्साध्यत्वमुपपद्यते, तद्दृष्टान्तभावो वा कथञ्चित्प्रतिषेद्धं शक्यते ।  
दृष्टान्तश्च घटः । लौकिकपरीक्षकाणां तत्र प्रयत्नानन्तरीयकत्वानित्यत्व-  
शुद्धेः समानत्वात् । अतोऽनुपपन्नः पक्षे साधनीयधर्मविपर्यय इति  
भावः ॥ ६ ॥

क्रमप्राप्तौ प्रास्यप्राप्तिसमौ लक्षयति—

“प्राप्य साध्यमप्राप्य वा हेतोः प्रास्याऽविशिष्टत्वाद्-

प्रास्याऽसाधकत्वाच्च प्रास्यप्राप्तिसमौ” ॥ ७ ॥

भिन्नक्रमश्चः । हेतोरित्यनन्तरं “साधकत्वे” इति शेषः । साध्यं=  
साधनीयधर्मविशिष्टं प्राप्य=सङ्गत्याप्राप्य वा=असङ्गत्य वा हेतोः=साध-  
नस्य साधकत्वे प्रास्यप्राप्तिसमौ=प्राप्तिसमाप्राप्तिसमौ भवतः, कुतः ?  
प्रास्या=हेतोः साध्यप्रास्याऽविशिष्टत्वात्=विशिष्टत्वं विशेषो भेदस्तदभावात्,  
अप्रास्याच=साध्याप्रास्या चासाधकत्वात्=साधकत्वाभावादित्यर्थः ।

शब्दोऽनित्यः प्रयत्नानन्तरीयकत्वादिति त्वत्प्रयुक्ते हेतुः किं प्राप्य-  
साध्यं साधयेद् अप्राप्य वा ? । प्राप्य चेत् तदा तस्य साध्यतो भेदाभा-

वात् किं कस्य साधनं साध्यं वा स्यात् । नह्यभेदे साध्यसाधनभावः उप-  
पद्यते । तस्य भेदाधिष्ठानत्वनियमेनाभेदे सम्भवाभावात् । यस्य येन प्राप्ति-  
स्तस्य तेनाभेदे तु नास्ति किञ्चिद् विवादः । सागरं प्राप्तायाः गङ्गायाः  
सागरतो भेदादर्शनात् । अप्राप्य चेत् तदा नायं साधकः स्यात् । अति-  
प्रसङ्गात् । नहि साध्येनाप्राप्तौ हेतुस्तत्साधकः सम्भवति । सम्भवेच्चेत्  
तदा सर्वः सर्वं साधयेदित्येवं पक्षे साध्याभावोपपत्त्यर्थं यत्प्रतिवादिनः प्रा-  
प्तिलक्षणेन प्राप्तहेतुसाधर्म्येण प्रत्यवस्थानं स “प्राप्तिसमः” यच्चाप्रा-  
प्तिलक्षणेनाप्राप्तहेतुसाधर्म्येण प्रत्यवस्थानं सो “अप्राप्तिसमः” प्राप्या  
समः प्राप्तिसमः, अप्राप्या समोऽप्राप्तिसम इति तद्व्युत्पत्तेरिति भावः ॥

तत्र प्राप्यप्राप्तिसमाविति लक्ष्यपदं, शेषं लक्षणम् । उभौ चेमौ सा-  
धनप्रतिषेधकौ प्रतिकूलतर्कदेशनाभासौ । साधनप्रतिषेधस्य प्रयोजनस्यै-  
कत्वेऽपि “प्राप्य, अप्राप्य वा” इति विकल्पभेदात् भेदविवक्षया तयो-  
र्भेदेन निर्देशः, यथा वने वृक्षाणां बहुत्वसंख्याविवक्षया “वृक्षाः”  
इति निर्देश इति विवेकः ॥ ७ ॥

अनयोरुत्तरमाह—

“घटादिनिष्पत्तिदर्शनात्” ॥ ८ ॥

“अप्रतिषेधः” इति “प्राप्य साध्यम्” इति च पूर्वसूत्राभ्यामनुवर्तते ।  
घटादिनिष्पत्तिदर्शनात्=साध्यं प्राप्य दण्डादिभिः साधनैर्घटादिनिष्पत्तिदर्श-  
नात् पक्षे साध्यप्रतिषेधो नोपपद्यते इत्यर्थः ।

न वयं साध्यमप्राप्य हेतुं साधकं ब्रूमः, पक्षावृत्तौ तस्यासिद्धत्वप्रस-  
ङ्गात्, असिद्धस्य साधकत्वे चातिप्रसङ्गात्, अपि च ? साध्यं प्राप्य ।  
यथादर्शनमभ्युपगमस्यैव न्याय्यत्वात् । दण्डचक्रसूत्रादयस्तावद्वेतुविशेषाः  
साध्यं मृत्स्नादिकं प्राप्य साधनीयधर्मं घटादिकं निष्पादयन्तो दृश्यन्ते ।  
मृत्स्नादिप्राप्तानाञ्च तेषां न गङ्गासागरवद्विशेषः । यथा चैतत् तथा प्र-  
कृतेऽपि वेदितव्यम् । हेतुः साध्यं प्राप्य साधनीयधर्मं साधयति, तेन  
प्राप्या च तस्य न दण्डादिवद्विशेषः । प्राप्तिमात्रे तन्नियमाभावात् ।  
अतोऽनुपपन्नः पक्षे साध्यप्रतिषेध इति भावः ॥ ८ ॥

क्रम प्राप्तौ प्रसङ्गसमप्रतिदृष्टान्तसमौ लक्षयति—

“दृष्टान्तस्य कारणानपदेशात् प्रत्यवस्थानाच्च प्रति-  
दृष्टान्तेन प्रसङ्गप्रतिदृष्टान्तसमौ” ॥ ९ ॥

दृष्टान्तस्य=पक्षे साध्यवत्त्वोपपत्त्यर्थमुपन्यस्तस्य दृष्टान्तस्य कारणानपदे-  
शात्=साध्यवत्त्वे कारणस्य प्रमाणस्यानपदेशात् अनभिधानात्, प्रतिदृष्टा-  
न्तेन=प्रतिकूलदृष्टान्तेन प्रत्यवस्थानाच्च=साध्यविपर्ययापादनाच्च प्रसङ्गप्र-  
तिदृष्टान्तसमौ=प्रसङ्गसमप्रतिदृष्टान्तसमौ भवत इत्यर्थः ।

योऽयं पक्षे साध्यवत्त्वोपपत्त्यर्थं दृष्टान्तोऽपदिश्यते यथा शब्दोऽनित्यः  
प्रयत्नानन्तरीयकत्वाद् घटवदित्यत्र “घटः,” तस्य साध्यवत्त्वेऽपि कि-  
ञ्चित्प्रमाणमपदेष्टव्यम् । नचापदिश्यते । अस्ति च पञ्चवचनापि प्रमाण-  
गोचरा प्रश्नप्रसक्तिः । तत्र प्रमाणोपन्यासे च यस्तावद् दृष्टान्त उपादेय-  
स्तत्राप्येवमित्यनवस्थामावहन्त्या प्रमाणप्रश्नपरम्पराप्रसक्त्या यत्प्रत्यवस्थानं,  
किमुक्तं ? पक्षे साध्याभावोपपत्त्यर्थं यत्प्रतिवादिनः प्रसङ्गापादनं स “प्र-  
सङ्गसमः” प्रश्नपरम्पराप्रसक्तिः प्रसङ्गस्तेन सम इति तद्व्युत्पत्तेः । श-  
ब्दोऽनित्यः प्रयत्नानन्तरीयकत्वाद् घटवदित्यत्र दृष्टान्तो घटः प्रतिदृष्टान्तः  
आकाशः । तत्र घटदृष्टान्तेन चेदुनित्यः शब्दस्तदाऽऽकाशदृष्टान्तेन नित्यः  
किं न ज्ञातुं । नच घटदृष्टान्तेन तस्यानित्यत्वं नाकाशदृष्टान्तेन नित्यत्वमि-  
त्यत्रास्ति कश्चिद् विशेषहेतुरित्येवं हेतोरनङ्गत्वधिया प्रतिदृष्टान्तमात्रचलेन  
यत्प्रतिवादिनः प्रत्यवस्थानं पक्षे साधनीयधर्मविपर्ययोपपादनमिति यावत्  
स “प्रतिदृष्टान्तसमः” प्रतिकूलो दृष्टान्तः प्रतिदृष्टान्तस्तेन समः  
इति तद्व्युत्पत्तेरिति भावः ॥

तत्रानवस्थादेशनाभासः प्रसङ्गसमः, बाधदेशनाभासश्च प्रतिदृष्टा-  
न्तसमः । साध्यसमो हि दृष्टान्ते पक्षवद् हेत्वाद्यवयवं प्रसज्जयति,  
दृष्टान्तगतस्थानित्यत्वस्य पञ्चावयवप्रयोगसाध्यतां प्रसज्जयतीति यावत्,  
प्रसङ्गसमस्तु दृष्टान्तगतस्थानित्यत्वस्य प्रमाणमात्रसाध्यतामित्यपौनरु-  
क्त्यमिति विवेकः ॥ ९ ॥

तत्र प्रसङ्गसमस्योत्तरमाह—

“प्रदीपोपादानप्रसङ्गनिवृत्तिवत्तद्विनिवृत्तिः” ॥ १० ॥

दृष्टान्तस्येत्यनुवर्तते । प्रदीपोपादानप्रसङ्गनिवृत्तिवत्=प्रदीपदर्शनार्थं प्रदीपान्तरोपादानप्रसङ्गस्य निवृत्तिवत् तद्विनिवृत्तिः=दृष्टान्तस्य साध्यवत्त्वे कारणापदेशप्रसङ्गस्य निवृत्तिर्वेदितव्येत्यर्थः

यथा हि घटादिदर्शनाय प्रदीप उपादीयते न पुनः प्रदीपदर्शनाय प्रदीपान्तरं, तस्य स्वेनैव दृश्यत्वेन प्रदीपान्तरोपादानप्रसङ्गस्य विनिवृत्तेः, एवं साध्यवत्त्वेन सन्दिग्धे पक्षे साध्यवत्त्वनिश्चयाय प्रमाणमपदिश्यते न-  
पुनर्दृष्टान्ते । तत्र प्रागेव साध्यवत्त्वस्य निश्चितत्वेन प्रमाणापदेशप्रसङ्गस्य विनिवृत्तेः । किमुक्तं ? यथा हि प्रदीपदर्शनार्थं प्रदीपान्तरोपादानं नि-  
रर्थकं तस्यान्तरेणापि प्रदीपान्तरं दृश्यत्वात् तथा दृष्टान्ते साध्यवत्त्वनि-  
श्चयार्थं प्रमाणापदेशोऽपि निरर्थकः । तस्यान्तरेणापि प्रमाणापदेशं तत्र निश्चितत्वात् । अनिश्चितञ्च सर्वत्र साध्यते न निश्चितम् । अतोऽस्याने  
ते प्रत्यवस्थानमिति भावः ॥ १० ॥

प्रतिदृष्टान्तसमस्योत्तरमाह—

“प्रतिदृष्टान्तहेतुत्वे च नाहेतुर्दृष्टान्तः” ॥ ११ ॥

प्रतिदृष्टान्तहेतुत्वे च=प्रतिदृष्टान्तस्य साधकत्वे च दृष्टान्तः=मदुपात्तो  
दृष्टान्तोऽहेतुः=असाधको न=नोपपद्यत इत्यर्थः ।

यथैव प्रतिदृष्टान्तस्तथैव दृष्टान्तः, तत्र प्रतिदृष्टान्तश्चेत्साधकस्तर्हि  
दृष्टान्तोऽपि नासाधकः सम्पद्यते । समानत्वात् । अथ प्रतिदृष्टान्त एव  
साधको न दृष्टान्त इति चेत्प्रत्यवतिष्ठसे ? तर्हि विशेषहेतुर्वक्तव्यः ।  
न च कश्चिद् विशेषहेतुरुच्यते । दृष्टान्तस्य साधकत्वे चास्ति विशेष-  
हेतुः साध्यव्याप्तिः । न चासौ प्रतिदृष्टान्ते विद्यते । तस्माद् दृष्टान्तः  
एव साधको न प्रतिदृष्टान्तः । अथ यथा प्रतिदृष्टान्तो न साधकस्तथा  
दृष्टान्तोऽपि साधको माभूदिति चेत्प्रत्यवस्थीयते तर्हि सा प्रत्यवति-  
ष्ठस्व प्रतिदृष्टान्तासाधकत्वस्य स्वकण्ठेनोक्तत्वात् । तथा च दृष्टान्तः

एव साधकः पर्यवस्यति न प्रतिदृष्टान्त इति कृतं ते प्रत्यवस्थानेनेति भावः ॥ ११ ॥

क्रमप्राप्तमनुत्पत्तिसमं लक्षयति—

“प्रागुत्पत्तेः कारणाभावादनुत्पत्तिसमः” ॥ १२ ॥

प्रागुत्पत्तेः=उत्पत्तेः पूर्वमनुत्पन्ने पक्षे कारणाभावात्=साध्यसाधक-  
त्वात्कारणं हेतुस्तदभावादनुत्पत्तिसमः=अनुत्पत्तिसमो भवतीत्यर्थः ।

शब्दोऽनित्यः प्रयत्नानन्तरीयकत्वाद् घटवदित्यत्र पक्षः शब्दः, स  
चेदनित्यस्तर्ह्युत्पत्तिधर्मको वक्तव्यः । यश्चोत्पत्तिधर्मकस्तस्योत्पत्तेः पूर्वमनु-  
त्पत्त्याऽवश्यं भवितव्यम् । अनुत्पन्ने च तस्मिन्ननित्यत्वसाधकस्य प्रयत्नानन्त-  
रीयकत्वस्य हेतोरभावो विस्पष्टः । तदभावाच्च प्राप्तः खलु नित्यः शब्दो-  
नानित्य इत्येवं यथाऽनुत्पन्नास्तन्तवो न पटस्य कारणं तथा शब्दोत्पत्तेः  
प्रागनुत्पन्नं प्रयत्नानन्तरीयकत्वमपि नानित्यत्वस्य कारणमित्यनुत्पन्नहेतु-  
साधर्म्येण यत्प्रतिवादिनः प्रत्यवस्थानं पक्षे साध्यविपर्ययोपपादनमिति या-  
वत् सो “अनुत्पत्तिसमः” स्वरूपसिद्धिरुत्पत्तिस्तदभावोऽनुत्पत्तिस्तया  
समः इति तद्व्युत्पत्तेरिति भावः ॥

अयञ्चासिद्धदेशनाभास इति ध्येयम् ॥ १२ ॥

अस्योत्तरमाह—

“तथाभावादुत्पन्नस्य कारणोपपत्तेर्न कारण-  
प्रतिषेधः” ॥ १३ ॥

उत्पन्नस्य=उत्पत्तिधर्माश्रयस्य सतस्तथाभावात्=तथात्वात् साधनीय-  
धर्माश्रयत्वेन सन्दिह्यमानत्वात् पक्षत्वादिति यावत् कारणोपपत्तेः=साध्य-  
साधकस्य हेतोस्तत्र सद्भावोपपत्तेः कारणप्रतिषेधः=“कारणाभावात्”  
इत्युक्तः कारणप्रतिषेधो न=नोपपद्यत इत्यर्थः ।

उत्पन्नः खलु शब्दः साधनीयधर्माश्रयत्वेन सन्दिह्यते नानुत्पन्नः ।  
सन्देहस्य धर्मिणि सत्येव सम्भवात् । उत्पन्ने च तस्मिन् कारणोपपत्ते-  
रनुपपन्नः प्रतिषेध इति भावः ॥ १३ ॥

क्रमप्राप्तस्य संशयसमस्य लक्षणमाह—

“सामान्यदृष्टान्तयोरैन्द्रियकत्वे समाने नित्यानित्य-  
साधर्म्यात्संशयः” ॥ १४ ॥

सामान्यदृष्टान्तयोः=पक्षवृत्तिसामान्यस्य दृष्टान्तस्य चैन्द्रियकत्वे=  
इन्द्रियग्राह्यत्वे समाने=तुल्ये सति नित्यानित्यसाधर्म्यात्=नित्यं सामान्यमनित्य-  
त्यो दृष्टान्तस्तयोः समानो धर्मः साधर्म्यम्-ऐन्द्रियकत्वं, तस्मात् प्रत्यव-  
स्थाने संशयसमः=संशयसमो भवतीत्यर्थः ।

पक्षे नित्यानित्योभयसाधर्म्यात्साध्यसंशयोद्भावनं, किमुक्तं ? संश-  
यहेतुना समानधर्मेण पक्षे साध्यसंशयापादनं, किंचहुना पक्षे साधनीय-  
धर्मविपर्ययोपपत्त्यर्थं यत्प्रतिवादिनो नित्यानित्योभयसाधर्म्येण प्रत्यवस्थानं  
स “संशयसमः”=सन्देहः संशयस्तेन समः, यथा शब्दोऽनित्यः प्रय-  
त्नानन्तरीयकत्वाद् घटवदित्यत्र पक्षः शब्दस्तद्वृत्तिसामान्यं शब्दत्वं नित्यं,  
दृष्टान्तो घटः सचानित्यः । उभयञ्चैन्द्रियकम् । शब्दोऽप्यैन्द्रियकः । तत्र  
चेदनित्यघटसाधर्म्यात्प्रयत्नानन्तरीयकत्वादनित्यत्वं निर्णयते, तदा नित्य-  
सामान्यानित्यघटोभयसाधर्म्यादैन्द्रियकत्वात् तत्सन्दिह्यतामपि । नो  
चेत् सन्दिह्यते तदा निर्णयोऽपि माकारि । नह्यस्ति विशेषहेतुरनित्य-  
घटसाधर्म्यात्प्रयत्नानन्तरीयकत्वादनित्यत्वनिर्णयेन भवितव्यं न पुनर्नित्या-  
नित्यसामान्यघटोभयसाधर्म्यादैन्द्रियकत्वादनित्यत्वसंशयेनेति भावः ॥

तत्रैकसाधर्म्यात्साधर्म्यसमः, उभयसाधर्म्याच्च संशयसमः । स चा-  
नैकान्तिकदेशनाभास इति विवेकः ॥ १४ ॥

अस्योत्तरमाह—

“साधर्म्यात्संशये न संशयो वैधर्म्याद्दुभयथा च संशयेऽ-  
त्यन्तसंशयप्रसङ्गो नित्यत्वानभ्युपगमाच्च सामान्यस्याप्र-  
तिषेधः” ॥ १५ ॥

साधर्म्यात्=विषयिणि विषयप्रयोगः, समानधर्मदर्शनात् संशये=सत्यपि

संशये न संशयः=न चेह संशयः सम्भवति, कुतः? वैधर्म्यात्=विपयिणि विपयप्रयोगः पूर्ववत्, विशेषधर्मदर्शनात्, उभयथा च=उभयभ्यां साधर्म्यवैधर्म्यदर्शनाभ्याञ्च संशये=संशयाभ्युपगमेऽत्यन्तसंशयप्रसङ्गः=संशयानुच्छेदप्रसङ्गः—अन्तमतिक्रान्तः संशयः प्रसज्येतेति यावत्, सामान्यस्य च=विशेषधर्मदर्शनसहितस्य साधर्म्यदर्शनस्य च नित्यत्वानभ्युपगमात्=नित्यसंशयहेतुत्वानभ्युपगमादप्रतिषेधः=पक्षे साध्यप्रतिषेधो नोपपद्यत इत्यर्थः ।

साधर्म्यदर्शनमात्रञ्चेत् संशयकारणं भवेत् तदाऽवश्यं शब्दे नित्यानित्योभयसाधर्म्यस्यैन्द्रियकत्वस्य दर्शनात् संशयो जायेत । न चास्ति साधर्म्यदर्शनमात्रं संशयस्य कारणम् अपि तु विशेषधर्मादर्शनसहितं साधर्म्यदर्शनम् । न च शब्दे साधर्म्यदर्शनवैलायामनित्यत्वसाधनस्य कृतकत्वस्य विशेषधर्मस्य दर्शनं न विद्यते । न च तस्मिन् विद्यमाने पुनः साधर्म्यात्संशय उत्पत्तुमर्हति । तस्य तद्विरोधित्वात् । नहि शिरःपाण्यादिविशेषधर्मदर्शने सति स्थाणुपुरुषसाधर्म्यादुच्चैस्तरत्वादेः स्थाणुर्वा पुरुषो वेति संशय उत्पद्यते । चेद् विशेषधर्मदर्शनेऽपि साधर्म्यदर्शनात् संशय उत्पद्येत, तदा नासौ कर्हिचिदुच्छिद्येत । तत्कारणस्य साधर्म्यस्य कदाप्यनुच्छेदात् । नहि कारणानुच्छेदे कार्यमुच्छिद्यते । विशेषधर्मदर्शनसहितस्य साधर्म्यदर्शनस्य च न संशयहेतुत्वमभ्युपगम्यते । अपसिद्धान्तात् । अतोऽनुपपन्नः संशयोद्भावनेन पक्षे साधनीयधर्मप्रतिषेधः इति भावः ॥ १५ ॥

क्रमप्राप्तं प्रकरणसमं लक्षयति—

“उभयसाधर्म्यात् प्रक्रियासिद्धेः प्रकरणसमः” ॥ १६ ॥

उभयसाधर्म्यात्=उभयेन नित्येन चानित्येन च साधर्म्यात् समानधर्मात् प्रक्रियासिद्धेः=प्रक्रियायाः प्रकरणस्य पक्षस्य स्वपक्षस्येति यावत् सिद्धेरुपपत्तेः प्रकरणसमः=प्रकरणसमो भवतीत्यर्थः ।

अनित्यसाधर्म्येण नित्यसाधर्म्येण वा वाद्युक्तस्य यस्य हेतोः साध्या-



भावोपपत्त्यर्थं प्रतिवादिना नित्यसाधर्म्यादनित्यसाधर्म्याद्वा पक्षे स्वाभिमतं साध्यं साध्यते किमुक्तं ? वादिनाऽनित्यसाधर्म्येण पक्षे साध्ये साधिते यत्प्रतिवादिना तत्र नित्यसाधर्म्येण, नित्यसाधर्म्येण साधिते चानित्यसाधर्म्येण प्रत्यवस्थीयते किंवहुना—धर्मिणि पक्षे साधनीयधर्मस्य साध्यस्य निर्णयार्थं वादिना प्रयुक्तस्यानित्यसाधर्म्यस्य वा नित्यसाधर्म्यस्य वा यस्य हेतोः प्रतिपक्षीभूतं नित्यसाधर्म्यं वाऽनित्यसाधर्म्यं वा हेत्वन्तरं प्रतिवादिना प्रयुज्यते, स “प्रकरणसमः” प्रक्रियते साध्यत्वेनाधिक्रियत इति व्युत्पत्त्या प्रकरणं पक्षः, स च साध्यवत्त्वे सन्दिग्धः, अयमपि तथा, तस्मात्तेन समः, यथा “शब्दोऽनित्यः प्रयत्नानन्तरीयकत्वाद् घटवत्” इत्यनित्यघटसाधर्म्येण प्रयत्नानन्तरीयकत्वेन वादिना पक्षे साध्ये साधिते प्रतिवादिनः “शब्दो नित्यः श्रावणत्वात् शब्दत्ववत्” इति नित्यसामान्यसाधर्म्येण श्रावणत्वेन “शब्दो नित्यः श्रावणत्वात् शब्दत्ववत्” इति नित्यसामान्यसाधर्म्येण श्रावणत्वेन पक्षे साध्ये साधिते “शब्दोऽनित्यः प्रयत्नानन्तरीयकत्वाद् घटवत्” इत्यनित्यघटसाधर्म्येण प्रयत्नानन्तरीयकत्वेन प्रत्यवस्थानमिति भावः ।

तत्र सत्प्रतिपक्षापरनामप्रकरणसमहेत्वाभासदेशनाभासोऽयं प्रकरणसमः । अत्र हि स्वपक्षनिश्चयेन “मया वादिपक्षसाधनं दूषणीयम्” इति बुद्ध्या प्रतिवादी प्रतिपक्षसाधनं प्रयुक्ते, प्रकरणसमहेत्वाभासे च सत्प्रतिपक्षतया वादिनः साधनमनिश्चायकं करोमीति बुद्ध्या । साधर्म्यसमसंशयसमयोस्तु वादिसाधनेन साम्यमात्रापादनेन तद्दूषणं नतु स्वपक्षनिश्चयेनेति विवेकः ।

**इदमत्र बोध्यम्**—यथाहि नित्यसाधर्म्येणानित्यसाधर्म्येण च प्रत्यवस्थाने प्रकरणसमद्वयं तथा नित्यवैधर्म्येणानित्यवैधर्म्येण च प्रत्यवस्थानेऽपि प्रकरणसमद्वयमिति प्रकरणसमचतुष्टयं वेदितव्यम् । सूत्रे च “उभयसाधर्म्यात्” इत्येतदुपलक्षणम् “उभयवैधर्म्यात्” इत्यपि द्रष्टव्यम् । उदाहरणन्त्वनित्यवैधर्म्येण प्रयोगे नित्यवैधर्म्येण, नित्यवैधर्म्येण प्रयोगे चानित्यवैधर्म्येण प्रत्यवस्थानमिति ॥ १६ ॥

अस्योत्तरमाह—

“प्रतिपक्षात्प्रकरणसिद्धेः प्रतिषेधानुपपत्तिः  
प्रतिपक्षोपपत्तेः” ॥ १७ ॥

प्रतिपक्षात्= प्रतिपक्षसाधनात् प्रकरणसिद्धेः= प्रकरणस्य प्रतिपक्षस्य सिद्धेरुपपत्तेः प्रतिषेधानुपपत्तिः= वादिपक्षस्य प्रतिषेधो नोपपद्यते, कुतः ? प्रतिपक्षोपपत्तेः=प्रतिपक्षसाधनान्तरापेक्षया तस्यापि प्रतिपक्षत्वोपपत्तेरित्यर्थः ।

उभयसाधर्म्यात्स्वपक्षसिद्धिं श्रुत्वा प्रतिवादिना वादिपक्षस्य सिद्धिरप्युक्ता भवति । तस्याप्युभयसाधर्म्यसाध्ययोः पक्षयोरैकतरत्वात् । नहि वादिनाऽनित्यसाधर्म्येण साधितः पक्षः प्रतिप्रयोगान्तरे प्रतिवादिनः पक्षो न सम्पद्यते । नच तत्सम्पत्तौ पुनस्तत्प्रतिषेधो युज्यते । सिद्धस्य प्रतिषेधासम्भवात् । अतोऽनुपपन्नस्तत्प्रतिषेध इति भावः ॥ १७ ॥

अथाहेतुसमं लक्षयति—

“त्रैकाल्यासिद्धेर्हेतोरहेतुसमः” ॥ १८ ॥

हेतोः=साधनस्य त्रैकाल्यासिद्धेः=त्रिषु कालेषु पूर्वोत्तरसमकालेषु साध्यसाधकत्वासिद्धेरहेतुसमः=अहेतुसमो भवतीत्यर्थः ।

अनित्यः शब्दः प्रयत्नानन्तरीयकत्वाद् घटवदिति वादिना प्रयुक्ते किमयं हेतुः साध्यात् पूर्वं वा पश्चाद्वा सह वा भवेदिति वक्तव्यम् । पूर्वं चेद् ? हेतुत्वासिद्धिः । तदानीं हेतुमतः साध्यस्यैवाभावात् । नह्यसति हेतुमति कश्चिद् हेतुरुपपद्यते । तदपेक्षयैव ह्यसौ हेतुः । अन्यथा कस्यायं हेतुः स्यात् । पश्चाच्चेत् ? तदाऽपि तथा । साध्यस्य पूर्वमेव सिद्धत्वात् । नहि सिद्धे साध्ये भवन् कश्चिद् हेतुतामुपगच्छति । सह चेत् ? तदा सुतराम् । सहभाविनोर्हेतुहेतुमद्भावासम्भवात् । नहि सव्येतरविपाणयोः परस्परं हेतुहेतुमद्भावः सम्भवति । न च सहभाविनोः किं कस्य साधनं किं कस्य साध्यमिति वा निर्धारयितुं शक्यते । विनिगमनाविरहादित्येवं पक्षे साध्याभावोपपत्त्यर्थं यत्प्रतिवादिनोऽहेतुसाधर्म्येण प्रत्यवस्थानं हेतोः

साध्यसाधकत्वाभावापादनं कालत्रयेऽपि हेतुत्वासम्भवेनाहेतुत्वकथनं हेतु-  
त्वप्रतिषेधनमिति यावत् सो “अहेतुसमः” अहेतुस्रैकाल्यासिद्धे-  
र्दण्डादिस्तेन सम इति तद्व्युत्पत्तेरिति भावः ॥

अयञ्च प्रतिकूलतर्कदेशनाभास इति ध्येयम् ॥ १८ ॥

अस्योत्तरमाह—

“न हेतुतः साध्यसिद्धेस्त्रैकाल्यासिद्धिः” ॥ १९ ॥

हेतोरित्यनुवर्तते । त्रैकाल्यासिद्धिः=हेतोस्त्रैकाल्यासिद्धिर्न=न भवति,  
कुतः ? हेतुतः=साधनतः साध्यसिद्धेः=साध्यस्य सिद्धेरित्यर्थः ।

यद्धि यतः सिध्यति ततस्तेन पूर्वमवश्यं भवितव्यम् । अन्यथा  
ततस्तत्सिद्धचनुपपत्तेः । साध्यस्य सिद्धिस्तु हेतुतः प्रत्यक्षा । नहि निर्व-  
र्तनीयस्य निर्वृत्तिर्विज्ञेयस्य च विज्ञप्तिर्हेतुतो भवन्ती न कस्यचित्प्रत्य-  
क्षायते । यच्च प्रत्यक्षं न तत्पर्यनुयोगमर्हति । प्रत्यक्षमाहात्म्यस्य केनाप्य-  
नभिभवनीयत्वात् । न च पूर्वं साध्याभावे कस्यायं हेतुरित्यपि युक्तः  
पर्यनुयोगः । यन्निर्वर्त्यते यच्च विज्ञायते तस्येत्युत्तरयितुं शक्यत्वात् ।  
अतोऽनुपपन्नस्त्रैकाल्यासिद्ध्या हेतोः प्रतिषेध इति भावः ॥ १९ ॥

यादृशः प्रतिवादिनः प्रतिषेधस्तादृशमुत्तरान्तरमाह—

“प्रतिषेधानुपपत्तेश्च प्रतिषेद्धव्याप्रतिषेधः” ॥ २० ॥

उत्तरान्तरसमुच्चयार्थश्चकारः । प्रतिषेधानुपपत्तेः=प्रतिषेधस्य त्रैकाल्या-  
सिद्धेः प्रतिषेद्धव्याप्रतिषेधः=प्रतिषेद्धव्यस्य हेतोः प्रतिषेधो नोपपद्यते  
इत्यर्थः ।

यथा हि हेतुः साध्यात् पूर्वं पश्चात् सह वा भवन् न हेतुरुपपद्यते  
तथा प्रतिषेधोऽपि प्रतिषेद्धव्यात्पूर्वं पश्चात् सह वा भवन् न प्रतिषेधः  
उपपद्यते । तत्रेवान्नापि पर्यनुयोगतुल्यत्वात् । प्रतिषेधानुपपत्त्या च प्रति-  
षेद्धव्यस्य प्रतिषेधोऽनुपपन्न इति नाहेतुः स्थापनाहेतुरिति भावः ॥ २० ॥

सम्प्रति क्रमप्राप्तमर्थार्थापत्तिसमं लक्षयति—

“अर्थार्थापत्तितः प्रतिपक्षसिद्धेरर्थार्थापत्तिसमः” ॥ २१ ॥

अर्थापत्तिः=अर्थापत्त्या प्रतिपक्षसिद्धेः=प्रतिकूलः पक्षः प्रतिपक्षस्तस्य सिद्धेः साधनादर्थापत्तिसमः=अर्थापत्तिसमो भवतीत्यर्थः ।

अनित्यः शब्दः प्रयत्नानन्तरीयकत्वाद् घटवदिति वादिना स्थापिते शब्दानित्यत्वलक्षणे स्वपक्षे “चेदनित्यघटसाधर्म्यात्प्रयत्नानन्तरीयकत्वाद-  
नित्यः शब्दस्तदाऽर्थादापद्यते नित्याकाशसाधर्म्यादस्पर्शत्वान्नित्यः” इत्ये-  
वमर्थापत्त्या यत्प्रतिवादिनः प्रतिपक्षसाधनं, किमुक्तं? पक्षे साध्याभावो-  
पपत्त्यर्थं यत्प्रतिवादिनोऽर्थापत्तिसाधर्म्येण प्रत्यवस्थानं, किंवहुनाऽव्यभि-  
चारिणा हेतुना पक्षे साध्ये साधिते “व्यभिचारिणापि हेतुना साध्यं सा-  
धयितव्यम्” इत्यनुक्तमप्यर्थात्परिकल्प्य यद् वादितात्पर्यविषयतापाद-  
नेनार्थात् तत्र तदभावस्योद्भावनं सो “अर्थापत्तिसमः” अमिहिता-  
दर्थादन्यस्यार्थस्यापत्तिः प्राप्तिरर्थापत्तिस्तथा सम इति तद्व्युत्पत्ते-  
रिति भावः ।

तत्र साधर्म्यसमादौ न वादितात्पर्योपवर्णनम्, अर्थापत्तिसमे च तदु-  
पवर्णनमिति नाविशेषः । बाधदेशनाभासश्चायमिति विवेकः ॥ २१ ॥

अस्योत्तरमाह—

“अनुक्तस्यार्थापत्तेः पक्षहानेरुपपत्तिरनुक्तत्वादनैका-  
न्तिकत्वाच्चारथापत्तेः” ॥ २२ ॥

अनुक्तस्य=अनुक्तमात्रस्यार्थापत्तेः=अर्थतः प्राप्तेः पक्षहानेः=प्रतिपक्ष-  
व्यावृत्तेरुपपत्तिः=प्राप्तिः स्यात्, कुतः? अनुक्तत्वाद्=त्वयाऽनुक्तत्वात्,  
अर्थापत्तेश्च=अर्थतः प्राप्तेश्चानैकान्तिकत्वात्=एकपक्षनियतत्वाभावात् वा-  
दिप्रतिवाद्युभयपक्षसमानत्वादित्यर्थः ।

यस्य हि वाक्यार्थोपपादने सामर्थ्यं तत्कल्पनमन्तरा च वाक्यार्थो नोप-  
पद्यते तदेवानुक्तमप्यर्थादापद्यते यथा “पीनो देवदत्तो दिवा न भुङ्के”  
इत्यत्र “रात्रौ भुङ्के” “अग्निहोत्रेण स्वर्गं भावयेद्” इत्यत्र च “अन्तराऽपूर्वं  
कृत्वा” इति । नच प्रकृतेऽव्यभिचारिणा साधर्म्येण साध्ये साध्यमाने  
“व्यभिचारिणापि साधर्म्येण साध्यं साधयितव्यम्” इत्यर्थादापनुमर्हति ।

तस्य तदुपपादने सामर्थ्याभावात् । नहि “पीनो देवदत्तः” इत्यत्र “रात्रौ भुङ्क्ते” इत्यस्येव “शब्दोऽनित्यः” इति वाक्यार्थोपपादने “शब्दो नित्यः” इत्यस्यास्ति सामर्थ्यम् । तस्य तदन्तरेणाप्युपपत्तेः । यदि चानुपलब्धसामर्थ्यमप्यनुक्तमर्थादापद्यत इति मन्यसे ? तदा त्वत्पक्षस्यापि हानिरुपपद्येत, “शब्दोऽनित्यः” इत्यत्र “शब्दो नित्यः” इत्यस्येव “शब्दो नित्यः” इत्यत्रापि “शब्दोऽनित्यः” इत्यस्यार्थादापादयितुं शक्यत्वात् । नहि घटसाधर्म्यात् प्रयत्नानन्तरीयकत्वादनित्यः शब्दः इत्युक्तेऽन्यसाधर्म्यान्नित्य इत्यर्थादापद्यते न पुनराकाशसाधर्म्यादस्पर्शत्वान्नित्यः शब्दः इत्युक्तेऽन्यसाधर्म्यादनित्य इत्यत्रास्ति किञ्चिन्नियामकम् । नचार्थापत्तिरियमेकपक्षपातिनी विद्यते । तस्यास्तावकमामकोभयपक्षसमानत्वात् । अतोऽनुपपन्नं ते प्रत्यवस्थानमिति भावः ॥ २२ ॥

अथाविशेषसमं लक्षयति—

“एकधर्मोपपत्तेरविशेषे सर्वाविशेषप्रसङ्गात्सद्भावोपपत्तेरविशेषसमः” ॥ २३ ॥

एकधर्मोपपत्तेः=एको दृष्टान्तः, तस्य धर्मः साधर्म्यं, तस्योपपत्तेः पक्षे सिद्धेरविशेषे=पक्षदृष्टान्तयोरविशेषे सद्भावोपपत्तेः=सत्त्वाख्यो धर्मः सद्भावः, तस्योपपत्तेः सर्वत्रसिद्धेः सर्वाविशेषप्रसङ्गात्=सर्वेषामविशेषप्रसक्तेरविशेषसमः=अविशेषसमो भवतीत्यर्थः ।

शब्दोऽनित्यः प्रयत्नानन्तरीयकत्वाद् घटवदित्यादौ यदि पक्षे शब्दे घटदृष्टान्तसाधर्म्यस्य प्रयत्नानन्तरीयकत्वस्योपपत्तेस्तस्य घटदृष्टान्तेनानित्यत्वलक्षणोऽविशेषस्तदा सत्त्वाख्यस्य सर्वसाधर्म्यस्य सर्वत्रोपपत्तेः सर्वेषां सर्वैरविशेषः स्यात्, किमुक्तं ? यदि घटसाधर्म्यात्प्रयत्नानन्तरीयकत्वाद् घटेनाविशेषोऽनित्यत्वाख्यः शब्दस्य, तदा समस्तभावसाधर्म्यात्सत्त्वात्सर्वेषां सर्वाविशेषः स्यात् । नोचेत् ? तदा शब्दोऽप्यनित्यो न भवेत् । नह्यत्रास्ति कश्चिद् विशेषहेतुस्त्वदुक्तसाधर्म्यादविशेषेण भवितव्यं, न पुनरसदुक्तसाधर्म्यादित्येवं भावमात्रसाधर्म्येण पक्षे साध्याभावोपपत्त्यर्थं

यत्प्रतिवादिनः प्रत्यवस्थानं सर्वाविशेषप्रसङ्गोद्भावनमिति यावत् सो  
 “अविशेषसमः” समानो धर्मोऽविशेषस्तेन सम इति तद्व्युत्पत्ते-  
 रिति भावः ।

तत्राविशेषसम इति लक्ष्यनिर्देशः, सद्भावोपपत्तेः सर्वाविशेषप्रसङ्गा-  
 दिति लक्षणं, शेषं व्युत्पादकम् । अयञ्च प्रतिकूलतर्कदेशनाभासः ।  
 दृष्टान्तरूपैकभावसाधर्म्यात्प्रत्यवस्थानं साधर्म्यसमः, भावमात्रसाधर्म्यात्  
 त्वविशेषसम इति विवेकः ॥ २३ ॥

अस्योत्तरमाह—

“कचिच्च तद्धर्मोपपत्तेः कचिच्चानुपपत्तेः प्रतिषेधाभावः” २४

कचिच्च=कुत्रचिच्च तद्धर्मोपपत्तेः=तदाऽविशेषं परामृशति, तद्वेतुधर्मो-  
 पपत्तेः, कचिच्च=कुत्रचिच्चानुपपत्तेः=तद्धर्मोपपत्तेरविशेषहेतुधर्मोपपत्तेः  
 प्रतिषेधाभावः=सर्वाविशेषप्रसङ्गोद्भावेनास्मत्साध्यप्रतिषेधो न भवतीत्यर्थः ।

शब्दघटयोर्हि पक्षदृष्टान्तयोरविशेषहेतुः प्रयत्नानन्तरीयकत्वलक्षणो धर्म  
 उपपद्यते । तद्व्यापकस्यानित्यत्वरूपधर्मान्तरस्य तत्र विद्यमानत्वात् । न  
 च सर्वभावेपु किञ्चिदीदृशं धर्मान्तरं विद्यते यद् व्याख्याश्रयः सन्नेष सद्भा-  
 वलक्षणो धर्मस्तत्राविशेषहेतुरुपपद्येत । नहि धर्ममात्रं गमकं भवति किन्तु  
 साधनीयधर्मान्तरव्याप्त्या सम्पन्नम् । न चाविद्यमाने तस्मिन् व्याप्तिर्घटते  
 प्रागेव त्वविशेषः । न च तत्र नित्यत्वमेव सद्भावव्यापकं धर्मान्तरमिति  
 चारुभाषणम् । दृष्टान्ताभावात् । नहि सर्वे भावाः नित्याः सद्भावादिति  
 प्रयुज्यमाने कश्चिद्भावोऽवशिष्यते य उदाह्रियेत । न च प्रतिज्ञातार्थै-  
 कदेशो दृष्टान्तीकर्तुं शक्यते । सिद्धसाध्यत्वाभ्यां भेदात् । साध्यो हि प्रतिज्ञा-  
 तार्थो भवति सिद्धश्च दृष्टान्तः । न च हेतुश्च दृष्टान्तरहितश्चेति युज्यते ।  
 नापि यत्सत्त्वयोगि तन्नित्यमिति नियमः सङ्गच्छते । सत्त्वयोगिनोऽनित्य-  
 भावस्यापि दर्शनात् । अतोऽनुपपन्नस्ते सर्वाविशेषप्रसङ्गोद्भावेनास्मत्सा-  
 ध्यप्रतिषेध इति भावः ॥ २४ ॥

अथोपपत्तिसमं लक्षयति—

“उभयकारणोपपत्तेरुपपत्तिसमः” ॥ २५ ॥

उभयकारणोपपत्तेः=उभययोः पक्षप्रतिपक्षयोः कारणं प्रमाणं हेतुरिति यावत् तस्योपपत्तेः सिद्धेरुपपत्तिसमः=उपपत्तिसमो भवतीत्यर्थः ।

शब्दोऽनित्यः प्रयत्नानन्तरीयकत्वाद् घटवदित्यत्र यद्यनित्यत्वकारणं प्रयत्नानन्तरीयकत्वमुपपद्यते शब्दस्येत्यनित्यः शब्दस्तदा नित्यत्वकारण-मस्पर्शत्वमप्युपपद्यतेऽस्येति नित्योऽपि स्यात् । नो चेन्नित्यस्तदाऽनित्योऽपि माभूत् । नचास्ति विशेषहेतुरनित्यत्वकारणोपपत्त्याऽनित्येन शब्देन भवितव्यं न पुनर्नित्यत्वकारणोपपत्त्या नित्येनेत्येवमुभयपक्षसाधर्म्येण कारणोपपत्त्या यत्प्रतिवादिनः प्रत्यवस्थानं पक्षेसाध्याभावासञ्जनमिति यावत्, स “उपपत्तिसमः” कारणोपपत्तिरुपपत्तिस्तया सम इति तद्व्युत्पत्तेरिति भावः ।

तत्र प्रकरणसमे हि पक्षप्रतिपक्षसाधनयोः समानबलत्वम्, अत्र तु तदभावः । सत्प्रतिपक्षदेशनाभासश्चायमिति विवेकः ॥ २५ ॥

अस्योत्तरमाह—

“उपपत्तिकारणाभ्यनुज्ञानादप्रतिषेधः” ॥ २६ ॥

उपपत्तिकारणाभ्यनुज्ञानात्=वादिपक्षस्योपपत्तौ सिद्धौ यत्कारणं तस्य प्रतिवादिना त्वयाऽभ्यनुज्ञानादप्रतिषेधः=तत्साध्यप्रतिषेधो नोपपद्यते इत्यर्थः ।

उभयकारणोपपत्तेरित्यभिदधता खलु नानित्यत्वं शब्दस्य प्रतिषेद्धं शक्यते । तत्कारणस्य प्रयत्नानन्तरीयकत्वस्य तत्राभ्यनुज्ञानात् । अन्यथोभयकारणोपपत्तेरित्यभिधानानुपपत्तेः । न च तदभ्यनुज्ञाने तद्व्यापकस्य तत्र प्रतिषेधो युज्यते । सति व्याप्ये व्यापकसत्त्वस्यावश्यकत्वात् । नचोभयकारणोपपत्तावपि नैकस्य नित्यत्वमनित्यत्वञ्चोभयं सङ्गच्छते व्याघातादिति तत्प्रतिषेध इति युक्तं भाषणम् । व्याघातस्योभयपक्षसमानत्वात् । यद्यनेनानित्यत्वं शब्दस्य व्याहन्यते तदा तस्य नित्यत्वमपि व्याहन्यते । नह्येष एकं पक्षं साधयत्येकं च व्याहन्तीष्युपपद्यते । तस्मादनुपपन्नः प्रतिषेध इति भावः ॥ २६ ॥

अथोपलब्धिसमं लक्षयति—

“निर्दिष्टकारणाभावेऽप्युपलम्भादुपलब्धिसमः” ॥२॥

निर्दिष्टकारणाभावेऽपि=वादिना निर्दिष्टस्याभिहितस्य कारणस्य साध-  
स्याभावेऽसत्त्वेऽप्युपलम्भात्=साध्यधर्मोपलब्धेरुपलब्धिसमः=उपलब्धि-  
रामो भवतीत्यर्थः ।

शब्दोऽनित्यः प्रयत्नानन्तरीयकत्वाद् घटवदिति वादिना स्थापनाहेतौ-  
प्रयुक्ते “न प्रयत्नानन्तरीयकत्वेन हेतुना शब्देऽनित्यत्वावधारणं युज्यते ।  
तदभावेऽपि प्रबलमारुतनोदनेन पादपशाखामङ्गाज्जायमाने शब्देऽनित्यत्वो-  
पलब्धेः । चेदयं शब्दानित्यत्वसाधकोऽभविष्यत्, तदा नैतदभावे तदुपा-  
लभ्यत । नहि साधकाभावे साध्यं कचिदुपलभ्यते । वायुनोदनमज्यमा-  
नपादपशाखाशब्दानित्यत्वं तूपलभ्यते । अतो न प्रयत्नानन्तरीयकत्वाद-  
नित्यः शब्दः” इत्येवं प्रयत्नानन्तरीयकत्वतदभावोभयसाधर्म्येण साध्यधर्मो-  
पलब्ध्या यत्प्रतिवादिनः प्रत्यवस्थानं, किमुक्तं ? पक्षे साध्याभावोपपत्त्यर्थं  
यत्पक्षतावच्छेदकावच्छेदेन साधनाभावोपपादनं, किं बहुना पक्षैकदेशे  
हेतोर्यदसिद्धत्वाभिधानं स “उपलब्धिसमः” साध्यसिद्धिरुपलब्धि-  
स्तया सम इति तद्व्युत्पत्तेः । अयञ्चासिद्धदेशनाभास इति भावः ॥ २७ ॥

अस्योत्तरमाह—

“कारणान्तरादपि तद्धर्मोपपत्तेरप्रतिषेधः” ॥ २८ ॥

कारणान्तरादपि=वादिनिर्दिष्टात्कारणादन्यत्कारणं कारणान्तरं, तस्मा-  
दपि तद्धर्मोपपत्तेः=साध्यधर्मोपलब्धेरप्रतिषेधः=भवदुक्तः प्रतिषेधो नोप-  
पद्यत इत्यर्थः ।

यत्र हि शब्दे प्रयत्नानन्तरीयकत्वाद् हेतोरनित्यत्वं नोपलभ्यते तत्र  
कारणान्तरात्कृतकत्वादुपलभ्यते । शब्दमात्रस्य कृतकत्वानतिवर्तनात् ।  
न च कारणान्तराद् भवन्ती तदुपलब्धिस्तस्य हेतुतामपहन्ति । नहि यद-  
नित्यं तत्प्रयत्नानन्तरीयकमित्युच्यते, अपि च ? यत्प्रयत्नानन्तरीयकं  
तदनित्यमिति । न च वायुनोदनाद् वृक्षशाखामङ्गेन जायमानः शब्दः



प्रयत्नानन्तरीयको विद्यते । तत्र चेत्तदभावेऽपि भवति साध्यधर्मोपलब्धिः  
तदा नायमहेतुः सम्पद्यते । हेतोः सपक्षैकदेशावृत्तित्वस्यादोषात् । नहि  
धूमोऽयोगोलकेऽवर्तमानो वह्निसाधने हेतुर्नभवति । न च हेतोरहेतुत्वा-  
भावे पक्षे तद्धर्मप्रतिषेध उपपद्यते । व्याप्योपपत्तौ व्यापकोपपत्तेरवश्यम्भा-  
वात् । अतोऽनुपपन्नस्तत्प्रतिषेध इति भावः ॥ २८ ॥

अथानुपलब्धिसमं लक्षयति—

“तदनुपलब्धेरनुपलम्भादभावसिद्धौ तद्विपरीतो-  
पपत्तेरनुपलब्धिसमः” ॥ २९ ॥

तदनुपलब्धेः=प्रतिबन्धकानुपलब्धेरनुपलम्भात्=उपलम्भाभावादभाव-  
सिद्धौ=तदभावस्य सिद्धौ तद्विपरीतोपपत्तेः=तदा तदनुपलब्धिं परा-  
मृशति, ततो विपरीतायाः प्रतिबन्धकोपलब्धेरुपपत्तेरनुपलब्धिसमः=  
अनुपलब्धिसमो भवतीत्यर्थः ।

यथा हि खननात्प्राग् विद्यमानस्यापि नीरस्य मृदादिप्रतिबन्धकव-  
शादनुपलब्धिस्तथोच्चारणात् प्राग् विद्यमानस्यापि शब्दस्यावरणादिप्रति-  
बन्धकवशादनुपलब्धिर्नानित्यत्वादित्युक्तं मृदादिवदावरणादिप्रतिबन्ध-  
कानुपलब्ध्या तदभावसिद्धेरिति वादिनाऽभिहिते “चेदावरणादिप्रतिब-  
न्धकानुपलब्ध्या तदभावः सिध्यति, तदा तदनुपलब्धेरप्युपलम्भाभावा-  
दभावः सिध्येत् । समानत्वात् । नह्येकस्यानुपलब्ध्याऽभावः सिध्यति ना-  
परस्येति सम्भवति । तत्सिद्धौ चाऽऽवरणादिप्रतिबन्धकोपलब्धिः सि-  
ध्यति न तदनुपलब्धिरित्यावरणादिप्रतिबन्धककृतैव शब्दस्य प्रागुच्चा-  
रणादनुपलब्धिर्न जात्वनित्यत्वकृता” इत्येवं प्रतिबन्धकतदनुपलब्धिसा-  
धर्म्येणानुपलब्ध्या यत्प्रतिवादिनः प्रत्यवस्थानं, किमुक्तं ? वाद्यभिमत  
विपर्ययोपपत्त्यर्थं यदनुपलब्ध्या साधितस्य प्रतिबन्धकाभावस्यानुपलब्धै-  
वाभावस्योपपादनं, किंबहुना प्रागुच्चारणाच्छब्दोऽनित्यत्वान्नोपलभ्यते  
नावरणादिप्रतिबन्धकवशात् “तदनुपलब्धेः” इति वादिनाऽभिहितो  
हेतुः प्रतिबन्धके तदनुपलब्धौ च समयाऽनुपलब्ध्या प्रत्यवस्थित इति

यत्प्रतिवादिनः प्रतिपादनं सो“अनुपलब्धिसमः” अनुपलम्भोऽनुप-  
लब्धिस्तथा सम इति तद्व्युत्पत्तेरिति भावः ॥ २९ ॥

अस्योत्तरमाह—

“अनुपलम्भात्मकत्वादनुपलब्धेरहेतुः” ॥ ३० ॥

अहेतुः—“तदनुपलब्धेरनुपलम्भात्” इत्ययमावरणादिप्रतिबन्धकोप-  
लब्धौ हेतुर्नभवति, कुतः ? अनुपलब्धेः=आवरणादिप्रतिबन्धकानुप-  
लब्धेरनुपलम्भात्मकत्वात्=आवरणादिप्रतिबन्धकोपलब्ध्यभावोऽनुपलम्भ-  
स्तदात्मकत्वात् तदभावस्वरूपत्वादित्यर्थः ।

यस्य हि यो विषयो भवति स तस्यास्तित्वं गमयति न नास्तित्वम् ।  
निर्विषयत्वप्रसङ्गात् । उपलब्धेश्च भावो विषयोऽनुपलब्धेश्चाभाव इत्यवि-  
वादम् । आवरणादिप्रतिबन्धकानुपलब्धिरप्यभावः, तत्र प्रवर्तमानोऽनुप-  
लम्भः कथं तन्नास्तित्वं गमयेत् । आत्माह्यसावस्य । न चात्मानं कश्चि-  
त्प्रतिपेक्षुमर्हति । नच तेनाप्रतिपिद्धाऽऽवरणादिप्रतिबन्धकानुपलब्धि-  
रावरणादिप्रतिबन्धकोपलब्धौ हेतुत्वाय कल्पते । न च तस्यास्तत्राहेतुत्वे  
शब्दस्य प्रागुच्चारणादनुपलब्धिरावरणादिप्रतिबन्धककृतोपपद्यते । तस्यो-  
पलब्ध्यभावेनास्तित्वानुपपत्तेरिति भावः ॥ ३० ॥

यादृशं प्रतिवादिनः प्रत्यवस्थानं तादृशमुत्तरमुक्त्वा वास्तवमुत्तरमाह—

“ज्ञानविकल्पानाञ्च भावाभावसंवेदनादध्यात्मम्” ॥ ३१ ॥

अहेतुरित्यनुवर्तते । उत्तरान्तरमेतदिति सूचनाय चकारः । अध्या-  
त्मम्= विभक्त्यर्थेऽव्ययीभावः, आत्मनि मनसि मनसेति यावत् ज्ञानविक-  
ल्पानां=ज्ञानविशेषाणां भावाभावसंवेदनात्=सत्त्वासत्त्वयोरुपलम्भादहेतुः=  
अनुपलब्धेरनुपलम्भादित्ययमहेतुरित्यर्थः ।

यथाहि मनसा ज्ञानानां भाव उपलभ्यते तथा तदभावोऽप्युपल-  
भ्यते । येनेन्द्रियेण यद् गृह्यते तेनैव तद्गता जातिस्तदभावश्च गृह्यत इति  
नियमात् । आवरणादिप्रतिबन्धकानुपलब्धिरप्युपलब्धेर्ज्ञानस्याभावंस्तसा-  
दुपलब्धिवत्तस्या अपि मनसोपलब्धिरुपपद्यते नास्त्यावरणाद्युपलब्धि-

रिति । तथा चावरणादिप्रतिबन्धकानुपलब्धेरनुपलम्भादित्यसिद्धो हेतुर्न तदुपलब्धिसाधनाय कल्पते । सिद्धस्यैव हेतुत्वाम्युपगमात् । अतस्तदनुपलब्धिसिद्ध्या सिद्धाऽनित्यत्वप्रयुक्तैव प्रागुच्चारणादनुपलब्धिः शब्दस्य नावरणादिप्रतिबन्धकप्रयुक्तेति भावः ॥ ३१ ॥

अथ क्रमप्राप्तमनित्यसमं लक्षयति—

“साधर्म्यात्तुल्यधर्मोपपत्तेः सर्वानित्यत्व-  
प्रसङ्गादनित्यसमः” ॥ ३२ ॥

साधर्म्यात्=दृष्टान्तसाधर्म्यात् तुल्यधर्मोपपत्तेः=पक्षे तत्तुल्यधर्मोपपत्तेः सर्वानित्यत्वप्रसङ्गात्=सर्वभावानित्यत्वप्रसङ्गादनित्यसमः=अनित्यसमो भवतीत्यर्थः ।

शब्दोऽनित्यः प्रयात्नानन्तरीयकत्वाद् घटवदित्यादौ यदि दृष्टान्तघटसाधर्म्यात् प्रयात्नानन्तरीयकत्वात्पक्षे शब्दे तत्तुल्यो धर्मोऽनित्यत्वमुपपद्यते तदा सर्वभावेष्वप्युपपद्येत । तेषामपि शब्दवदनित्येन घटेन सत्त्वलक्षणसाधर्म्यस्य विद्यमानत्वात् । नोचेदुपपद्यते तदा शब्दोऽपि सोपपद्यताम् । नह्येकेनानित्यघटसाधर्म्येणैकत्रानित्यत्वं धर्म उपपद्यते नापरेण तत्साधर्म्येणापरत्रेत्यस्ति कश्चिद् विशेषहेतुरित्येवं दृष्टान्तसाधर्म्येण यत्प्रतिवादिनः प्रत्यवस्थानं, किमुक्तं ? पक्षे साध्यधर्मविपर्ययोपपत्त्यर्थं यत्प्रतिवादिनो दृष्टान्तसाधर्म्येण सर्वभावानित्यत्वप्रसङ्गोद्भावनं, किं बहुना व्याप्तिमपुरस्कृत्य यत्किञ्चिद्दृष्टान्तसाधर्म्येण यत्प्रतिवादिनः सर्वभावानां साध्यवत्त्वोपपादनं सः “अनित्यसमः” अनित्यत्वसाधकत्वमनित्यत्वं, तेन सम इति तद्व्युत्पत्तेरिति भावः ।

तत्र दृष्टान्तसाधर्म्यात्सत्त्वात् सर्वभावानामविशेषापादनमविशेषसमः, अनित्यत्वापादनमनित्यसमः । प्रतिकूलतर्कदेशनाभासश्चायमिति विवेकः ॥ ३२ ॥

अस्योत्तरमाह—

“साधर्म्यादसिद्धेः प्रतिषेधासिद्धिः  
प्रतिषेध्यसाधर्म्यात्” ॥ ३३ ॥

साधर्म्यात्=दृष्टान्तसाधर्म्यादसिद्धेः=पक्षे साधनीयधर्मासिद्धेः प्रतिपे-  
 ध्यसाधर्म्यात्=प्रतिपेध्यो वादिपक्षस्तत्साधर्म्यात् प्रतिज्ञाद्यवयवयोगः साधर्म्यं,  
 तस्मात् प्रतिपेधासिद्धिः=वादिपक्षप्रतिपेधात्मकत्वात्प्रतिपेधः प्रतिपक्षः,  
 तस्याप्यसिद्धिः सिद्धिर्नस्यादित्यर्थः ।

शब्दोऽनित्य इति हि वादिपक्षः, तत्प्रतिपेधात्मा शब्दो नित्य इति च  
 प्रतिपक्षः । चेद् दृष्टान्तघटसाधर्म्यात्प्रत्यक्षानन्तरीयकत्वात्पक्षे शब्देऽनि-  
 त्यत्वं न सिध्यति, तदा प्रतिपेध्यपक्षसाधर्म्यात् तत्प्रतिपेधात्मा प्रतिपक्षोऽपि  
 न सिध्येत् । अस्ति तस्य प्रतिपेध्येन पक्षेण प्रतिज्ञाद्यवयवयोगित्वं साधर्म्यम् ।  
 नच सम्भवत्येकः साधर्म्यात्सिध्यति नापर इति । नो चेत् सिध्यति प्रतिपक्षः,  
 तदा सिद्ध एव पक्ष इति कृतं ते प्रत्यवस्थानेनेति भावः ॥ ३३ ॥

यादृशं प्रतिवादिनः प्रत्यवस्थानं तादृशमुत्तरमुक्त्वा वास्तवमुत्तरमाह—

“दृष्टान्ते च साध्यसाधनभावेन प्रज्ञातस्य

धर्मस्य हेतुत्वात्तस्य चोभयथाभावाद्वाविशेषः” ॥ ३४ ॥

उत्तरान्तरमेतदिति सूचनाय प्रथमश्चकारः । समुच्चायकश्चापरः । दृष्टा-  
 न्ते=दृष्टान्तभूमौ साध्यसाधनभावेन=साध्यसाधनत्वेन साध्यव्याप्यत्वेनेति  
 यावत् प्रज्ञातस्य=प्रमितस्य निश्चितस्य धर्मस्य हेतुत्वात्=हेतुभावात्, तस्य  
 च=उक्तलक्षणधर्मस्य चोभयथा=केनचित्समानत्वेन कुतश्चिद् विशिष्टत्वेन  
 च भावात्=सत्त्वादविशेषः=साध्यव्याप्तिलक्षणविशेषरहितः समानो वा  
 विशिष्टो वा धर्मो न=हेतुर्नभवतीत्यर्थः ।

यः खलु धर्मः समानो वा विशिष्टो वा दृष्टान्ते साध्यधर्माविनाभावात् प्रज्ञा-  
 यते स एव हेतुर्भवति नान्यः साध्यधर्माविनाभावरहितः समानो वा विशिष्टो  
 वा धर्मः । प्रत्यक्षानन्तरीयकत्वञ्च समानो धर्मो दृष्टान्तेऽनित्यत्वसाध्यधर्मावि-  
 नाभावात् प्रज्ञायते, यत्प्रत्यक्षानन्तरीयकं तदनित्यमिति । कुत्रापि व्यभिचारा-  
 दर्शनात् । न सत्त्वम् । आत्मादीनां सत्त्वेऽप्यनित्यत्वाभावात् । नचाहे-  
 तुना तेन साधर्म्यमात्रेण सर्वानित्यत्वोद्भावनेऽपि शब्दानित्यत्वं प्रतिपिदं  
 भवति । सर्वग्रहणेन शब्दस्यापि ग्रहणात् । अतोऽयुक्तं ते प्रत्यवस्थानमिति  
 भावः ॥ ३४ ॥

अथ नित्यसमं लक्षयति—

“नित्यमनित्यभावादनित्ये नित्यत्वोपपत्तेर्नित्यसमः” ॥३५॥

अनित्ये=अनित्यत्वेन साधनीये धर्मिणि नित्यं=सर्वदाऽनित्यभावात्=अ-  
नित्यत्वस्य भावाद् नित्यत्वोपपत्तेः=नित्यत्वसिद्धेर्नित्यसमः=नित्यसमो भवती-  
त्यर्थः ।

शब्दोऽनित्यः प्रयत्नानन्तरीयकत्वाद् घटवदित्यत्र यदिदमनित्यत्वं  
शब्दे साध्यते तर्हि तत्र नित्यं भवत्याहोस्विदनित्यम् । अनित्यमिति चेत् ?  
तदा नित्यः शब्दो न जातुनित्यः । अनित्यत्वस्यानित्यत्वेन प्रच्युतेरवश्यं  
भावात् । न च तत्प्रच्युतौ शब्दोऽनित्यः सम्पद्यते । नित्यमिति चेत् ? तदा  
धर्मस्य नित्यभावात् तदाश्रयः शब्दोऽपि नित्यो भवेन्नानित्यः । न ह्यस्ति  
सम्भवः धर्माः नित्याः धर्मा चानित्य इति । निराधारधर्मानुपपत्तेरित्येवं  
धर्मविकल्पासाध्यैर्न यत्प्रतिवादिनः प्रत्यवस्थानं, किमुक्तं ? पक्षे  
साध्यधर्मविपर्ययोपपत्त्यर्थं यत्प्रतिवादिनः साध्यधर्मस्वरूपविकल्पनेन  
साध्यधर्मनित्यत्वापादनं, किंबहुना धर्मस्य नित्यानित्यभावविकल्पाद्  
यत्प्रतिवादिनो धर्मिणि नित्यत्वसाधनं स “नित्यसमः” नित्यत्वसाधकत्वं  
नित्यत्वं, तेन सम इति तद्व्युत्पत्तेरिति भावः ।

धर्मस्य तदतद्रूपविकल्पानुपपत्तिः ।

धर्मिणस्तद्विशिष्टत्वभङ्गो नित्यसमो भवेत् ॥ १ ॥

अयञ्च विरुद्धदेशनाभास इति वेदितव्यम् ॥ ३५ ॥

अस्योत्तरमाह—

“प्रतिषेध्ये नित्यमनित्यभावादनित्येऽनित्यत्वोप-  
पत्तेः प्रतिषेधाभावः” ॥ ३६ ॥

प्रतिषेध्ये=अनित्यत्वेन प्रतिषेधनीये शब्दे नित्यं=सर्वदाऽनित्यभावात्=  
अनित्यत्वस्य भावादनित्ये=अनित्ये तस्मिन्ननित्यत्वोपपत्तेः=अनित्यत्वस्यो-  
पपत्तेः सिद्धेः प्रतिषेधाभावः=“नानित्यः शब्दः” इति त्वदुक्तप्रतिषेधस्या-  
भावः सम्भवो नास्तीत्यर्थः ।

प्रतिषेधे खलु शब्दे नित्यमनित्यभाव इत्युच्यमाने तस्यानित्यत्वमुप-  
पद्यते । नित्यमनित्यभावयोगिनोऽनित्यत्वस्यैवौचित्यात् । नहि यस्य नित्य-  
मनित्यभावयोगः स नित्य इति सम्भवति । व्याहतं ह्येतद् यन्नित्यञ्चानि-  
त्यभावयोगि च । न च व्याहतं किञ्चिदभ्युपेयते । नच धर्मस्य नित्यभावे  
धर्मिणोऽपि नित्यभावः, निराधारधर्मानुपपत्तेरिति चारुभाषणम् ।  
तस्य सामान्यसमवायातिरिक्तधर्मविषयत्वात् । नचानित्यत्वं समवायाद-  
तिरिच्यते । अपरान्तावच्छिन्नसत्तासमवायस्यैवानित्यत्वाभ्युपगमात् ।  
ध्वंसापरपर्यायनिरोधप्रतियोगित्वस्यानित्यत्वेऽपि न शब्दस्तदाश्रयः सम्प-  
द्यते । निरोधस्य तस्य शब्दप्रतियोगित्वेन शब्दाश्रयत्वासम्भवात् । न हि  
पराश्रयोऽप्यभावः कथञ्चित्प्रतियोग्याश्रयःसम्भवति । किन्तु भूतलाश्रयः  
इव घटभावोऽर्थान्तराश्रयः । न चार्थान्तराश्रयेण तेन धर्मिणः शब्दस्य  
नित्यत्वं प्रसज्यते । तदप्रसक्तौ चानित्यत्वोपपत्तेर्नास्ति प्रतिषेधसम्भवः  
इति भावः ॥ ३६ ॥

अथ कार्यसमं लक्षयति—

“प्रयत्नकार्यानेकत्वात्कार्यसमः” ॥ ३७ ॥

प्रयत्नकार्यानेकत्वात्=प्रयत्नेन कार्यं सम्पाद्यं प्रयत्नकार्यं, तस्यानेकत्वं  
द्वैविध्यं, तस्मात् प्रयत्नकार्यानेकत्वापादनात् कार्यसमः=कार्यसमो भ-  
वतीत्यर्थः ।

शब्दोऽनित्यः प्रयत्नानन्तरीयकत्वाद् घटवदित्यत्र प्रयत्नानन्तरभवं  
प्रयत्नेन कार्यमिति यावद्धि प्रयत्नानन्तरीयकम् । तच्चानेकविधमुपलब्धं  
किञ्चिदुत्पाद्यं यथा घटादि, किञ्चिदभिव्यङ्ग्यं यथा मृदन्तरितं सलि-  
लादि । शब्दोऽपि प्रयत्नानन्तरीयकः । अतः संशयः किमेष उत्पाद्यत्वा-  
दनित्यः आहोस्विदभिव्यङ्ग्यत्वान्नित्यः । अनित्य इति चेत् ? तदा नित्यः  
किन्नस्यात् ? अस्त्युत्पत्तिरभिव्यक्तिश्चोभयमविशिष्टं प्रयत्नकार्यं, नास्ति  
चाभिव्यक्तावपि पक्षे हेतोरसम्भवः इति प्रयत्नकार्याविशेषेण यत्प्रति-  
वादिनः प्रत्यवस्थानं, किमुक्तं ? हेत्वर्थद्वैविध्यापादनेन यत्पक्षे साध्यसं-

शयापादनं, किंवहुना पक्षे साधनीयधर्मविपर्ययोपपत्त्यर्थं सामान्यतः प्रयुक्तस्य हेतोर्यदनमिमतविशेषनिराकरणेन पक्षे सम्भवाभिधानं, स “कार्य्यसमः” कार्य्याविशेषः कार्य्यं, तेन सम इति तद्व्युत्पत्तेरिति भावः ॥

तत्रोभयसाधर्म्यात् संशयसमः, हेत्वर्थमविकल्प्य साधर्म्यसमः, तं विकल्प्य कार्य्यसमः । अयञ्चानैकान्तिकदेशनाभास इति विवेकः ॥

भदन्तास्तु शब्दोऽनित्यः कृतकत्वाद् घटवदित्युक्तेऽन्यन्मृत्पिण्डादिकार्य्यत्वं घटस्य, अन्यच्च विवक्षाप्रयत्नवायुप्रेरणाभिधातकार्य्यत्वं शब्दस्य । तस्माच्छब्दकृतकत्वस्य घटादिकृतकत्वाद्भेदान्न साधनं कृतकत्वमनित्यत्वस्य । क्षित्यङ्कुरादिकं कर्तृजन्यं कार्य्यत्वात् प्रासादादिवदित्युक्ते क्षित्यङ्कुरादीनामन्यत्कार्य्यत्वं, प्रासादादृालगोपुरादीनाञ्चान्यत् । तस्मात् क्षित्यङ्कुरादिकार्य्यत्वस्य प्रासादादिकार्य्यत्वाद्भेदान्न साधनं कार्य्यत्वं कर्तुरीश्वरस्येति कार्य्यसमं व्याचक्षते ॥ ३७ ॥

अस्योत्तरमाह—

“कार्य्यान्यत्वे प्रयत्नाहेतुत्वमनुपलब्धिकारणोपपत्तेः” ॥३८

कार्यान्यत्वे=प्रयत्नकार्य्यानेकत्वेऽपि प्रयत्नाहेतुत्वं=शब्दाभिव्यक्तौ प्रयत्नाहेतुत्वं नोपपद्यते, कुतः ? अनुपलब्धिकारणोपपत्तेः=तस्य शब्दानुपलब्धिकारणावरणाद्युपपत्तेः सम्भवादित्यर्थः ।

तदेव हि प्रयत्नानन्तरमभिव्यज्यते यस्यानुपलब्धिकारणं किञ्चिद् व्यवधानमुपपद्यते यथा सलिलादेरनुपलब्धिकारणं व्यवधानं मृदादि । न चैवं शब्दस्यानुपलब्धिकारणं किञ्चिदावरणादि व्यवधानमुपपद्यते । नच तदनुपपत्तौ सत्यां प्रयत्नस्तमभिव्यङ्गं पारयति । तस्यानुपलब्धिकारणव्यवधानापोहेन वस्त्वभिव्यक्तिहेतुत्वात् । नहि प्रयत्नः साक्षाद् वस्त्वभिव्यनक्ति किन्तु तदनुपलब्धिकारणापोहेन । प्रयत्नेन हि व्यवधानमुपोह्यते ततश्च वस्तु स्वयमभिव्यज्यते । नच शब्दे किञ्चिद् व्यवधानमुपलभ्यते यदपोहमाचरता प्रयत्नेनैपोऽभिव्यज्येत । नचोच्चारणात्प्रागन्तरेण

व्यवधानं तदनुपलब्धिर्युज्यते । अस्ति तु तदनुपलब्धिः । तस्मात्प्रयत्न-  
कार्यानेकत्वेऽपि न तेन तस्याभिव्यक्तिः अपि च ? उत्पत्तिः । उत्पत्तौ  
चानित्यः शब्दो न नित्य इत्यस्थाने प्रत्यवस्थानमिति भावः ॥

भदन्तपक्षेऽप्यभूत्वाभावलक्षणस्य कृतकत्वस्य शब्दघटयोः संस्थान-  
वत्त्वस्य कृतकत्वस्य च प्रासादक्षित्यङ्कुराद्योः समानत्वान्न तद्भेदः इत्ययुक्तं  
प्रत्यवस्थानम् ॥

इदमत्र बोध्यम्—येन वर्त्मना हि शब्दानित्यत्वानुमाने जातिप्रयो-  
गस्तदुत्तरप्रकारश्च प्रादर्शितः, स एव पन्थाः सर्वानुमानेषु तत्प्रयोगस्य तदु-  
त्तरस्य च वेदितव्य इति ॥ ३८ ॥

यत्र यत्रानुमाने प्रतिवादी जातिं प्रयुञ्जीत तत्र सर्वत्र मूलसाधन-  
वादी विस्पष्टानुमानोदन्तपरीक्षणपुरस्सरं सत्यमेवोत्तरं यथोपदिष्टमभिधीतं  
न जातु जातिप्रयोगानुकारि दुष्टमुत्तरम् । अन्यथाऽऽरभ्यमाना कथा  
न तत्त्वनिर्णये पर्यवस्येत्, तद्विधातिका पिशाची पट्पक्षी चावतरेदिति  
शिष्यहितो भगवान् सूत्रकारः सम्प्रति दुरुत्तरं प्रयुज्ज्ञानं मूलसाधनवा-  
दिनं प्रति पट्पक्षीन्तावदवतारयति—

“प्रतिषेधेऽपि समानो दोषः” ॥ ३९ ॥

प्रतिषेधेऽपि=प्रतिवादिप्रयुक्ते प्रतिषेधहेतावपि समानः=स्थापनाहेतुतु-  
ल्यो दोषः=अनैकान्तिकत्वं दोष इत्यर्थः ।

पूर्वन्तावत्तत्त्वनिर्णयकथायां प्रवृत्तेन प्रथमपक्षस्थेन स्थापनाहेतुवादिना  
शब्दोऽनित्यः प्रयत्नानन्तरीयकत्वादिति स्थापनाहेतुः प्रयुक्तः, ततो द्विती-  
यपक्षस्थेन जातिवादिना तत्प्रतीपमाचरता प्रयत्नकार्य्यानेकत्वादिति प्रति-  
षेधहेतुरुपपन्नः, ततस्तृतीयपक्षस्थः स्थापनाहेतुवादी यथोपदिष्टं “तद-  
नुपलब्धिकारणानुपपत्तेर्नानैकान्तिको हेतुः” इति सदुत्तरमप्रयुज्ज्ञानो  
जातिप्रयोगानुकारिणाऽसदुत्तरेण प्रत्यवतिष्ठते यदि मामको हेतुरभिव्यङ्ग्ये  
शब्देऽनैकान्तिकत्वादसाधकः तदा तावको हेतुरपि न साधकः स्यात् ।  
यत्किञ्चित्प्रतिषेधकत्वेऽपि सर्वाप्रतिषेधकत्वेनानैकान्तिकत्वात् । नहि तेन  
सर्वं प्रतिषिध्यते । नच यत्किञ्चित्प्रतिषेधनैकान्तिकः सम्पद्यते । किमु-



क्तम् ? एवं ह्यैकान्तिकः सम्पद्येत यदि सर्वमेव प्रतिषेधेत् । यतस्तु किञ्चित्प्रतिषेधति किञ्चिन्न=शब्दानित्यत्वं प्रतिषेधति नित्यत्वं न, हेतोः साधकत्वं प्रतिषेधति स्वरूपं न । तस्मादनैकान्तिकः । अनैकान्तिकत्वाच्चासाधक इति भावः ॥ ३९ ॥

ननु किमेवं कार्य्यसमायामेव जातौ स्थापनाहेतुवादिनाऽसदुत्तरं प्रयोक्तुं शक्यते, अथवा प्रतिवादिप्रयुक्तासु सर्वासु जातिषु ? तत्राह—

“सर्वत्रैवम्” ॥ ४० ॥

एवं=कार्य्यसमजातिवत्सर्वत्र=साधर्म्यसमादिषु सर्वजातिषु स्थापनाहेतुवादिनाऽसदुत्तरं प्रयोक्तुं शक्यत इत्यर्थः ।

तत्त्वनिर्णयकामश्चेत् स्थापनाहेतुवादी न जातु प्रतिवादिप्रयुक्तायां कस्यामपि जातौ यथोपदिष्टं सदुत्तरमपहायासदुत्तरं प्रयुज्जीत । तदकामस्य तु नास्ति कश्चिन्निर्वन्धः । स हि कार्य्यसमावत् प्रतिवादिप्रयुक्तासु साधर्म्यसमादिषु सर्वजातिषु “यथा यक्षस्तथा बलिः” इति न्यायेनासदुत्तरं प्रयोक्तुं पर्याप्तः स्वतन्त्रत्वादिति भावः ॥ ४० ॥

अथ तृतीयपक्षस्थेन स्थापनाहेतुवादिना प्रयुक्ते समाधानामासे पुनः श्रुत्यर्थपक्षस्थो जातिवादी प्रत्यवतिष्ठते—

“प्रतिषेधविप्रतिषेधे प्रतिषेधदोषवद्दोषः” ॥ ४१ ॥

प्रतिषेधदोषवत्=यथा मत्कृते प्रतिषेधेऽनैकान्तिकत्वं दोषस्तथा प्रतिषेधविप्रतिषेधे=विशिष्टः प्रतिषेधो विप्रतिषेधः, प्रतिषेधस्य विप्रतिषेधः प्रतिषेधविप्रतिषेधस्तस्मिन् तत्कृते प्रतिषेधविप्रतिषेधेऽपि दोषः=अनैकान्तिकत्वं दोषः इत्यर्थः ।

यथा हि मासकः प्रतिषेधस्तथैव तावकः प्रतिषेधः । मासकप्रतिषेधश्चेदनैकान्तिकस्तावकप्रतिषेधोऽप्यनैकान्तिकः स्यात् । नह्यनेनापि सर्वं प्रतिषिध्यते । यत्किञ्चित्प्रतिषेधस्तूभयत्र समान इति भावः ॥ ४१ ॥

अथ पञ्चमपक्षस्थः स्थापनाहेतुवादी प्राह—

“प्रतिषेधं सदोषमभ्युपेत्य प्रतिषेधविप्रतिषेधे समा-  
नदोषप्रसङ्गो मतानुज्ञा” ॥ ४२ ॥

प्रतिषेधं=स्वकृतप्रतिषेधं द्वितीयपक्षं सदोषं=दोषसहितमभ्युपेत्य=स्वी-  
कृत्य दोषोद्धारमनुकृत्वाऽनुज्ञायेति यावत् प्रतिषेधविप्रतिषेधे=मत्कृते  
प्रतिषेधविप्रतिषेधे तृतीये पक्षे समानदोषप्रसङ्गः=त्वदुक्तस्तुत्यदोषप्रसङ्गो  
मतानुज्ञा=मतानुज्ञा भवतीत्यर्थः ।

प्रतिषेधवादिना हि त्वया पूर्वन्तावत् स्वोक्तप्रतिषेधे मदुक्तो दोष उद्ध-  
र्त्तव्यः पश्चाच्च मदुक्ते प्रतिषेधे दोषः प्रसजनीयः । नचैवं क्रियते अपि  
च ? यथा मामकः प्रतिषेधोऽनैकान्तिकस्तथा तावकः प्रतिषेधविप्रतिषे-  
धोऽप्यनैकान्तिक इति स्वप्रतिषेधं सदोषमभ्यनुज्ञाय मत्प्रतिषेधविप्रतिषेधे  
समानोदोषः प्रसङ्ग्यते । तच्च प्रसङ्ग्यतस्ते मतानुज्ञा प्रसज्यते । तच्च  
निग्रहस्थानम् । अतो निगृहीतो भवानिति भावः ॥ ४२ ॥

अथ मतानुज्ञेयं तृतीये पक्षे स्थापनाहेतुवादिनोऽपि पञ्चमपक्षस्थ-  
स्येति जातिवादी पष्ठे पक्षे स्थित आह—

“स्वपक्षलक्षणापेक्षोपपत्त्युपसंहारे हेतुनिर्देशे परप-  
क्षदोषाभ्युपगमात्समानो दोषः” ॥ ४३ ॥

स्वपक्षलक्षणापेक्षोपपत्त्युपसंहारे=“शब्दोऽनित्यः प्रयत्नानन्तरीयकत्वात्”  
इति स्थापनाहेतुवादिपक्षः स्वपक्षः, स च लक्षणं निमित्तमुत्थाने यस्य स  
स्वपक्षलक्षणः “प्रयत्नकार्य्यानेकत्वाद्” इति प्रतिषेधहेतुवादिनोद्भाविताऽ-  
नैकान्तिकत्वलक्षणोदोषः, तस्यापेक्षयाऽनुज्ञयोपपत्तिरुपपादनं भवति यस्य  
दोषस्य स स्वपक्षलक्षणापेक्षोपपत्तिः, तस्योपसंहारः प्रतिषेधहेतुवादिपक्षे  
उपसङ्गह उपन्यास इति यावत्, तत्र हेतुनिर्देशे=“प्रतिषेधेऽपि समानो  
दोषः” इति हेतूपादाने परपक्षाभ्युपगमात्=प्रतिषेधहेतुवादिनोद्भाविता  
दोषः परपक्षः, तस्याभ्युपगमोऽनुज्ञानं, तस्मात्समानः=असत्तुल्यो दोषः=  
मतानुज्ञादोषस्ते प्रसज्यत इत्यर्थः ।

यथा हि परस्य मे प्रतिषेधं सदोषमभ्युपेत्य प्रतिषेधविप्रतिषेधे समानो  
दोषप्रसङ्ग इति ब्रुवतो मतानुज्ञा प्रसज्यते तथा तत्रापि स्थापनां सदोषाम-  
भ्युपेत्य “प्रतिषेधेऽपि समानो दोषः” इति मत्कृतप्रतिषेधे समानं दोषं प्रस-

ज्ञायतो मतानुज्ञा प्रसज्यते । नहि त्वया स्वपक्षलक्षणं दोषमुद्धृत्य परपक्षे दोषोपसंहारे हेतुर्निर्दिश्यते, अपि च ? यः परेण मया “प्रयत्नकार्यनैक-त्वात्” इत्यनैकान्तिकत्वं दोष उद्भावितस्तमपेक्ष्य समादृत्यानुज्ञायेति या-वत् “प्रतिषेधेऽपि समानो दोषः” इति समानमनैकान्तिकत्वं दूषणमुप-न्यस्यते तथा चास्मदुद्भावितानैकान्तिकत्वदोषाभ्युपगमात्समानो मतानु-ज्ञादोषः । तच्च निग्रहस्थानम् । अतो भवानपि निगृहीत इति भावः ॥

तत्र प्रथमतृतीयपञ्चमपक्षाः स्थापनाहेतुवादिनः, द्वितीयचतुर्थषष्ठ-पक्षाः प्रतिषेधहेतुवादिनः । सर्वे चैते पौनरुक्त्यमतानुज्ञादिदोषापहतत्वा-न्नान्यतरस्यापि वादिनः साध्यसिद्धौ प्रकल्पन्ते । चतुर्थषष्ठयोस्तावदर्थावि-शेषात्पुनरुक्तदोषः । यथा हि चतुर्थपक्षे समानदोषत्वं परस्योच्यते “प्रति-षेधविप्रतिषेधे प्रतिषेधदोषवद्दोषः” इति, तथा षष्ठेऽपि पक्षे “परपक्षाभ्यु-पगमात्समानो दोषः” इति समानदोषत्वमुच्यते, नचार्थविशेषः कश्चिद-भिधीयते । चतुर्थषष्ठयोरिव च तृतीयपञ्चमयोरपि समानः पुनरुक्तदोषः । तृतीयपक्षे “प्रतिषेधेऽपि समानो दोषः” इति समानदोषत्वमभ्युपगम्यते, पञ्चमपक्षेऽपि प्रतिषेधविप्रतिषेधे समानो दोषप्रसङ्गोऽभ्युपेयते, नार्थविशेषः कश्चिदाख्यायते । तृतीयचतुर्थयोश्च समाना मतानुज्ञा । प्रथमद्वितीययोश्च विशेषहेत्वभावः समान इति विवेकः ॥ ४३ ॥

चतुर्विंशतिधा जातिः सोत्तरा लक्षणैर्युता ।

प्रथमे पञ्चमाध्यायस्याहिके सम्यगीक्षिता ॥ १ ॥

इति श्रीमत्परमहंसपरिव्राजकाचार्य्योदासीनवर्य्यात्मारामभगव-त्पादशिष्यहरिप्रसादकृतायां न्यायसूत्रवैदिकवृत्तौ  
पञ्चमाध्यायस्याद्यमाहिकम् ।





## पञ्चमोऽध्यायः



### द्वितीयमाह्निकम्

परीक्षिता जातिः । सम्प्रति क्रमप्राप्तं निग्रहस्थानं परीक्षणीयम् ।  
तत्र पूर्वन्तावत्तद्विभागमाह—

“प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासं-  
न्यासो हेत्वन्तरमर्थान्तरं निरर्थकमविज्ञातार्थमपार्थक्यम-  
प्राप्तकालं न्यूनमधिकं पुनरुक्तमननुभाषणमज्ञानमप्रतिभा  
विक्षेपो मत्तानुज्ञा पर्यनुयोज्योपेक्षणं निरनुयोज्यानुयो-  
गोऽपसिद्धान्तो हेत्वाभासाश्च निग्रहस्थानानि” ॥ १ ॥

निदर्शनाभाससमुच्चयार्थश्चकारः । प्रतिज्ञाहान्यादीनि द्वाविंशतिधा नि-  
ग्रहस्थानानीत्यर्थः ।

तत्र “विप्रतिपत्तिरप्रतिपत्तिश्च निग्रहस्थानम्” (न्या०  
१।२।१९) इति निग्रहस्थानसामान्यलक्षणम् । विशेषलक्षणं तु यथास्थानं  
वक्ष्यते । अननुभाषणम्, अज्ञानम्, अप्रतिभा, विक्षेपः, पर्यनुयोज्योपेक्षणम्,  
इति पञ्चाप्रतिपत्त्या सङ्गृह्यन्ते, शेषाणि तु विप्रतिपत्त्येति विवेकः ॥ १ ॥

अथ प्रथमोद्दिष्टां प्रतिज्ञाहानिं लक्षयति—

“प्रतिदृष्टान्तधर्माभ्यनुज्ञा स्वदृष्टान्ते प्रतिज्ञाहानिः” ॥२

स्वदृष्टान्ते=साधनीयधर्माश्रयत्वसामान्याद् दृष्टान्तेनात्र पक्षो लक्ष्यते,  
स्वार्थो वादी, स्वस्य वादिनो दृष्टान्तः पक्षः स्वदृष्टान्तस्तस्मिन् या प्रतिदृष्टा-

न्तधर्माभ्यनुज्ञा=प्रतिवादिनो दृष्टान्तः पक्षः प्रतिदृष्टान्तः प्रतिपक्षः, तस्य धर्मस्याभ्यनुज्ञा स्वीकृतिः स प्रतिज्ञाहानिः=प्रतिज्ञाहानिनिग्रहस्थानमित्यर्थः ।

यदा हि वादी “शब्दोऽनित्यः” इति स्वप्रतिज्ञासिद्ध्यर्थमैन्द्रियकत्वादिति हेतुमभिधाय “अस्ति सामान्यमैन्द्रियकं, तच्चानित्यम्” इति प्रतिवादिनोद्भाषितं सामान्येनानैकान्तिकत्वं दूषणमुद्धर्तुमपर्याप्तो “भवतु तर्हि शब्दोऽपि नित्यः” इति स्वपक्षे शब्दे प्रतिपक्षधर्मं नित्यत्वमभ्यनुजानाति तदाऽस्य तत्र तमभ्यनुजानतो यन्निग्रहस्थानं प्रसज्यते सा प्रतिज्ञाहानिः, किमुक्तं ? “शब्दोऽनित्यः” इति हि वादिनः प्रतिज्ञा । साध्यनिर्देशात्मकत्वात् । सा च प्रतिवादिना सामान्येनोद्भाषितेऽनैकान्तिकत्वे दोषे तमनुद्धृत्य “भवतु शब्दोऽपि नित्यः” इत्यभ्युपगच्छतो हीयते । प्रतिज्ञातार्थविरुद्धस्याभ्युपगमात् । अस्ति तावच्छब्दानित्यत्वं प्रतिज्ञातार्थः, तद्विरुद्धञ्च शब्दनित्यत्वं, तच्चाभ्युपगच्छति वादी “भवतु शब्दोऽपि नित्यः” इति वदन् । तस्मादस्य येयं स्वपक्षे प्रतिपक्षधर्माभ्यनुज्ञा प्रतिज्ञातार्थविरुद्धार्थाभ्युपगतिरिति यावत् सा “प्रतिज्ञाहानिः” इति भावः ॥

उद्योतकराचार्यस्तु दृष्टश्चासावन्ते निगमने व्यवस्थित इति दृष्टान्तः पक्षः, स्वश्चासौ दृष्टान्तश्च स्वदृष्टान्तः स्वपक्षः, प्रतीपश्चासौ दृष्टान्तश्च प्रतिदृष्टान्तः प्रतिपक्ष इति व्युत्पत्त्या स्वदृष्टान्तप्रतिदृष्टान्तशब्दौ स्वपक्षप्रतिपक्षावभिदधाते, तेन स्वपक्षे प्रतिपक्षधर्माभ्यनुज्ञा प्रतिज्ञाहानिरिति लाभ इत्याह ॥

तत्र पक्ष-साध्य-हेतु-दृष्टान्त-तदन्यभेदात्प्रतिज्ञाहानिःपञ्चधा । शब्दोऽनित्यः कृतकत्वादित्यत्र प्रत्यभिज्ञया बाधोद्भावेनेऽस्तु तर्हि घटएव पक्ष इत्यभ्यनुजानतः पक्षहानिः ? सिद्धसाधनोद्भावेनेऽस्तु तर्हि शब्दोऽभिधेय इत्यभ्युपगच्छतः साध्यहानिः २ शब्दोऽनित्य ऐन्द्रियकत्वादित्यत्र सामान्येन व्यभिचारोद्भावेनेऽस्तु तर्हि कृतकत्वादिति हेतुरित्यङ्गीकुर्वतो हेतुहानिः ३ पर्वतो वह्निमान् धूमादयोगोलकवदित्यत्र साधनविकलो दृष्टान्त-

इत्युद्भावेऽनु तर्हि महानसवदिति स्वीकुर्वतो दृष्टान्तहानिः ४ विशेषणा-  
दिहानिलक्षणहानिः, पर्यतो बलिनान् नीलधूमादित्यत्रासमर्थविशेषणतो-  
द्भावेऽनु तर्हि धूमादित्यन्युपेतोऽन्यहानिः । एवं साध्यादिविशेषणेऽ-  
प्यन्यहानिरुदाहृतव्येति विवेकः ॥ २ ॥

प्रतिज्ञान्तरं लक्षयति—

“प्रतिज्ञातार्थप्रतिषेधे धर्मविकल्पात्त-  
दर्थनिर्देशः प्रतिज्ञान्तरम्” ॥ ३ ॥

प्रतिज्ञातार्थप्रतिषेधे—वादिना प्रतिज्ञातस्यार्थस्य प्रतिवादिना प्रतिदृष्टा-  
न्तेन व्यभिचारदोषोद्भावनया प्रतिषेधे धर्मविकल्पात्—दृष्टान्तप्रतिदृष्टान्त-  
योर्धर्मस्य भेदात् तदर्थनिर्देशः—यस्तस्य प्रतिज्ञातस्यार्थस्य दृष्टान्तधर्मवि-  
शिष्टतया निर्देशः स प्रतिज्ञान्तरं—प्रतिज्ञान्तरनिग्रहस्यानमित्यर्थः ।

“घटवर्देन्द्रियकत्वादित्यः शब्दः” इति हि वादिनः प्रतिज्ञातोऽर्थः ।  
स च “अस्ति सामान्यमैन्द्रियकं, तच्च नित्यम्” इति प्रतिदृष्टान्तेन सामा-  
न्येन व्यभिचारदोषोद्भावनया प्रतिवादिना प्रतिपिध्यते । तस्मिन् प्रतिषिद्धे  
यदा तद्दोषोद्दिधीर्षया वादी दृष्टान्तप्रतिदृष्टान्तयोर्वैतसामान्ययोरैन्द्रि-  
यकत्वसाधर्म्यं सत्यपि “सामान्यमैन्द्रियकं सर्वव्यक्तिगतत्वात्सर्वगतं, घट-  
स्त्वैन्द्रियकोऽसर्वगतः” इति सर्वगतत्वासर्वगतत्वधर्मभेदात् स्वप्रतिज्ञातमर्थं  
“यथा घटोऽसर्वगतोऽनित्य एवं शब्दोऽप्यसर्वगतोऽनित्यः” इति दृष्टान्त-  
घटधर्मेणासर्वगतत्वेन विशेष्य निर्दिशति, तदैवं निर्दिशतोऽस्य “अनित्यः  
शब्दः” इति पूर्वप्रतिज्ञातो “असर्वगतः” इति प्रतिज्ञा द्वितीया सम्प-  
द्यते । या च द्वितीया प्रतिज्ञा तदेव प्रतिज्ञान्तरं, किमुक्तं ? दृष्टान्तघ-  
टसाधर्म्यादैन्द्रियकत्वादित्यः शब्द इति वादिना प्रतिज्ञातस्यार्थस्यै-  
न्द्रियकेण नित्यसामान्येन व्यभिचारदोषोद्भावनया प्रतिवादिना प्रतिषेधे  
कृते यस्तस्य तदुद्भावितदोषोद्दिधीर्षया दृष्टान्तधर्मेणासर्वगतत्वेन विशि-  
ष्टतयाऽभिधानं, किंचिद्बहुना परोद्भावितदोषोद्दिधीर्षया यत्पूर्वानभिहित-  
विशेषणविशिष्टतया प्रतिज्ञातार्थस्य कथनं तत् “प्रतिज्ञान्तरं” निग्र-  
हस्यानमिति भावः ॥

तत्र पक्षसाध्यविशेषणभेदात्प्रतिज्ञान्तरं द्विविधम् । शब्दोऽनित्यः ऐन्द्रियकत्वादित्यत्र परेणोद्भाविता व्यभिचारे तदुद्दिधीर्षयाऽसर्वगतः शब्दोऽनित्य इति पक्षविशेषणे प्रथमम् । पर्वतो वह्निमान् सुरभिमलिनधूमादित्यत्र व्यर्थविशेषणतोद्भावात्ने तत्सार्थकत्वाय कृष्णागरुप्रभववह्निमानिति साध्यविशेषणे द्वितीयं प्रतिज्ञान्तरं निग्रहस्थानमिति विवेकः ॥ ३ ॥

प्रतिज्ञाविरोधं लक्षयति—

“प्रतिज्ञाहेत्वोर्विरोधः प्रतिज्ञाविरोधः” ॥ ४ ॥

प्रतिज्ञाहेत्वोः=प्रतिज्ञायाः हेतोश्च विरोधः=यो मिथो विरोधः स प्रतिज्ञाविरोधः=प्रतिज्ञाविरोधनामकं निग्रहस्थानमित्यर्थः ।

यस्तावत्प्रतिज्ञायाः हेतुना, हेतोश्च प्रतिज्ञया विरोधः, किमुक्तं ? स्वप्रतिज्ञाविरुद्धहेतुनिर्देशः स “प्रतिज्ञाविरोधः” यथा गुणव्यतिरिक्तं द्रव्यं रूपादिभ्योऽर्थान्तरत्वेनानुपलब्धेरित्यत्र “गुणव्यतिरिक्तं द्रव्यम्” इति प्रतिज्ञा “रूपादिभ्योऽर्थान्तरत्वेनानुपलब्धेः” इति हेतुना हेतुश्च प्रतिज्ञया विरुध्यते । नहि यदि गुणव्यतिरिक्तं द्रव्यं, तदा रूपादिभ्योऽर्थान्तरत्वेनानुपलब्धिरिति हेतुः, यदि च रूपादिभ्योऽर्थान्तरत्वेनानुपलब्धिस्तदा गुणव्यतिरिक्तं द्रव्यमिति प्रतिज्ञा सम्भवति । व्याघातात् । न च व्याहतं प्रयुज्जानो न निगृह्यते । तस्मात्प्रतिज्ञाहेत्वोर्विरोधे भवति प्रतिज्ञाविरोधो नाम निग्रहस्थानमिति भावः ॥

अत्र प्रतिज्ञाहेत्वोरिति प्रतियोगिद्वयमात्रोपलक्षणपरं, तेन दृष्टान्तादयोऽपि विरोधप्रतियोगिन उच्येयाः । एतदुक्तं भवति—येषां वाक्यगतानां पदार्थानां मिथो व्याघातः प्रतीयते प्रमाणान्तरञ्च विरोधकं, स विरोधो नाम निग्रहस्थानम् । लक्ष्यस्थितस्य प्रतिज्ञाग्रहणस्याप्युपलक्षणार्थत्वात् । अत एव यत्र प्रतिज्ञा हेतुना, हेतुर्वा दृष्टान्तेन, प्रतिज्ञाहेतुर्वा प्रमाणान्तरेण विरुध्यते, तस्य सर्वस्याप्यनेनैव सङ्ग्रह इति न्यायवार्तिकतात्पर्यटीकाकृतौ व्याचक्षाते ॥ ४ ॥

प्रतिज्ञासंन्यासं लक्षयति—

“पक्षप्रतिषेधे प्रतिज्ञातार्थापनयनं प्रतिज्ञासंन्यासः” ॥ ५ ॥

पक्षप्रतिषेधे=हेतोरनैकान्तिकत्वदोषोद्भावनान्न वादिपक्षस्य प्रतिवादिना प्रतिषेधे प्रतिक्षेपे कृते प्रतिज्ञातार्थापनयनं=यस्तत्परिजिहीर्षया वादिनः प्रतिज्ञातार्थस्यापनयनम् अपलापोऽपह्नव इति यावत् स प्रतिज्ञासंन्यासः=प्रतिज्ञासंन्यासो निग्रहस्थानमित्यर्थः ।

शब्दोऽनित्यः ऐन्द्रियकत्वादित्यत्र हेतोरैन्द्रियकत्वस्य सामान्येनानैकान्तिकत्वदोषोद्भावनया “शब्दोऽनित्यः” इति वादिपक्षे प्रतिवादिना प्रतिक्षेपे यः खलु तद्दोषोद्दिहीर्षया वादिनः “कः पुनरेवमाह शब्दोऽनित्यः” इति स्वप्रतिज्ञातस्य शब्दानित्यत्वार्थस्यापह्नवः, किमुक्तं? स्वप्रतिज्ञातेऽर्थे प्रतिवादिना प्रतिषिद्धे यस्तदपलापः स “प्रतिज्ञासंन्यासो” निग्रहस्थानमिति भावः ॥ ५ ॥

हेत्वन्तरं लक्षयति—

“अविशेषोक्ते हेतौ प्रतिषिद्धे विशेषमिच्छतो हेत्वन्तरम्” ॥ ६ ॥

अविशेषोक्ते=विशेषको भेदको धर्मो विशेषः विशेषणमिति यावत्, न विशेषोऽविशेषः, तेनोक्ते विशेषमन्तराऽभिहिते हेतौ=साधने प्रतिषिद्धे=व्यभिचारादिदोषोद्भावनया प्रतिक्षेपे विशेषं=तद्दोषोद्दिहीर्षया तत्र विशेषमिच्छतः=अभिधातुमिच्छतो हेत्वन्तरं=हेत्वन्तरं नाम निग्रहस्थानं भवतीत्यर्थः ।

यदा ह्यविशेषाभिहितं हेतुं प्रतिवादी व्यभिचारादिदोषेण प्रतिषेधति, वादी च तद्दोषोद्दिहीर्षया तं विशिनष्टि, किमुक्तं? तद्दोषपरिजिहीर्षयाऽविशेषोक्ते तस्मिन् विशेषमुपादत्ते, तदा विशेषोपादानाद्धेत्वन्तरं प्रयुज्जानस्यास्य “हेत्वन्तरं” नामकं निग्रहस्थानं प्रसज्यते, यथा शब्दोऽनित्यः ऐन्द्रियकत्वादित्यत्राविशेषोक्ते हेतावैन्द्रियकत्वे सामान्येन व्यभिचारादोषोद्भावनया प्रतिषिद्धे “सामान्यवत्त्वे सति” इति विशेषणोपादानादिति भावः ॥ ६ ॥

अर्थान्तरं लक्षयति—

“प्रकृतादर्थदप्रतिसम्बन्धार्थमर्थान्तरम्” ॥ ७ ॥



इच्छत इत्यनुवर्तते । प्रकृतात्=प्रक्रियमाणाद् विप्रतिपत्तिविषयाद-  
भ्युपगतादर्थादप्रतिसम्बद्धार्थम्=अन्यं तदसम्बद्धमर्थमिच्छतः=अभिधातु-  
मिच्छतोऽर्थान्तरम्=अर्थान्तरं नाम निग्रहस्थानं भवतीत्यर्थः ।

यदा खलु वादी वा प्रतिवादी वा प्रयुक्तस्य हेतोर्व्यभिचारादिदोषे-  
णासामर्थ्यं पश्यन् तत्प्रच्छादनार्थं प्रसक्तानुप्रसक्तया प्रकृतादर्थादन्यं तद-  
सम्बद्धमर्थमभिधाति, किमुक्तं ? यथोक्तलक्षणे पक्षप्रतिपक्षपरिग्रहे  
सति हेतुतः साध्यसिद्धौ प्रकृतायां तदसङ्गतमर्थमुपन्यस्यति, किं-  
हुना प्रकृतार्थानाकाङ्क्षितमर्थमभिवदति, तदाऽस्यार्थान्तरनामकं नि-  
ग्रहस्थानं भवति, यथा नित्यः शब्दोऽस्पर्शत्वादित्यत्र सुखादिभिर्व्यभि-  
चारेण हेतोः सामर्थ्यमपश्यतो हेतुर्नाम हिनोतेर्धातोस्तुनि प्रत्यये कृदन्त-  
पदं, पदञ्च नामाख्यातोपसर्गनिपाता इति भेदाच्चतुर्विधं, तत्र सुबन्तं नाम,  
तिङन्तमाख्यातं, ये नामार्थादाख्यातार्थाद्वा भेदेन स्वार्थं नाभिवदति,  
ते निपाताः, उपसृज्यमानाः क्रियावद्योतका उपसर्गा इत्येवमादिकमभि-  
धानमिति भावः ॥ ७ ॥

**निरर्थकं लक्षयति—**

**वर्णक्रमनिर्देशवन्निरर्थकम्” ॥ ८ ॥**

वर्णक्रमनिर्देशवत्=वृत्तिप्रत्ययः, वर्णानां क्रमेण यो निर्देशः प्रयोगस्तत्तु-  
ल्यो निर्देशो निरर्थकं=निरर्थकं नाम निग्रहस्थानमित्यर्थः ।

यत्खल्वभिधेयरहितवर्णानुपूर्वीप्रयोगमात्रम्, अवाचकशब्दप्रयोग इति  
यावत् यथा नित्यः शब्दो जगददशत्वात्, शमश्लेषदशवदिति, तद्  
“निरर्थकं” निग्रहस्थानमिति भावः ॥

तत्र वादिनः प्रतिवादिनश्च समानमिदं निग्रहस्थानमिति विवेकः ॥ ८ ॥

**अविज्ञातार्थं लक्षयति—**

**“परिषत्प्रतिवादिभ्यां त्रिरभिहितमप्यविज्ञातमविज्ञा-  
तार्थम्” ॥ ९ ॥**

त्रिरभिहितमपि=यदा वादिना त्रिवारमुक्तमपि परिषत्प्रतिवादिभ्यां=

मध्यस्थभूतया परिपदा प्रतिवादिना चाविज्ञातं=न विज्ञायते, तदाऽविज्ञातार्थम्=अविज्ञातार्थं नाम निग्रहस्थानं भवतीत्यर्थः ।

यदा हि वादिना साधनवाक्यं वा दृपणवाक्यं वा त्रिवारमभिहितमपि श्लिष्टशब्दमप्रतीतार्थमतिद्वुतोच्चारितमित्येवमादिना कारणेन परिपदा-प्रतिवादिना च न विज्ञायते, किमुक्तं ? यदा वादिना श्लिष्टपदमप्रसिद्धार्थकं त्वरितोच्चारितमित्यादिरूपं परिपत्प्रतिवाद्यबोधप्रयोजकं वाक्यमुपन्यस्यते, किंचहुना यदा खलु पराज्ञानापादनेन मम जयो भविष्यतीति भ्रमाद् वादिना परिपत्प्रतिवादिबोधानुकूलोपस्थित्यजनकवाचकवाक्यं प्रयुज्यते, तदा तस्याविज्ञातार्थं नाम निग्रहस्थानं भवतीति भावः ॥

तत्र परिपत्प्रतिवादिनोरेकतरस्य विज्ञाने तु नाविज्ञातार्थमिति सूचयितुं परिपत्प्रतिवादिभ्यामिति समस्तपदम् । यावद्भिर्वैरैः परिपत्प्रतिवादिनोरर्थप्रत्ययो भवति स च प्रायेण त्रिमिरिति त्रिरभिहितमित्युक्तमिति विवेकः ॥ ९ ॥

अपार्थकं लक्षयति—

“पौर्वापर्यायोगादप्रतिसम्बद्धार्थमपार्थकम्” ॥ १० ॥

पौर्वापर्यायोगात्=यत्र पौर्वापर्येण पूर्वापरभावेनायोगात् सम्बन्धाभावादप्रतिसम्बद्धार्थं=परस्परानन्वितार्थकं पदजातं प्रयुज्यते, तत्रापार्थकम्=अपार्थकं नाम निग्रहस्थानं भवतीत्यर्थः ।

यत्र ह्यश्लिष्टस्य प्रतीतयोगस्यादुतोच्चारितस्य चानेकस्य पदस्य पौर्वापर्येणान्वयाभावादन्वितार्थो न गृह्यते, किमुक्तं ? यत्र पूर्वापरासङ्गतपदकदम्बकोच्चारणात्समुदायार्थो न लभ्यते, किंचहुनाऽभिमतवाक्यार्थबोधानुकूलाकांक्षादिशून्यबोधजनकं पदजातमुपन्यस्यते, यथा शब्दो घटः पटो नित्यमनित्यञ्च प्रमेयत्वादित्यादि, तत्रापार्थकं नाम निग्रहस्थानं भवतीति भावः ॥

तत्र वाच्यार्थशून्यं निरर्थकं, समुदायार्थशून्यञ्चापार्थकमिति विवेकः ॥ १० ॥

अप्राप्तकालं लक्षयति—

“अवयवविपर्ययासवचनमप्राप्तकालम्” ॥ ११ ॥

अवयवविपर्ययासवचनं=प्रतिज्ञादीनामवयवानां विपर्ययासेन व्युत्क्रमेण वचनं कथनमप्राप्तकालम्=अप्राप्तकालं निग्रहस्थानं भवतीत्यर्थः ।

यः खल्वनुमानवाक्ये प्रतिज्ञादीनामवयवानां यथालक्षणमर्थवशात् क्रमः=पूर्वं प्रतिज्ञा, तदनु हेतुः, पश्चादुदाहरणं, तदनन्तरमुपनयः, ततश्च निगमनमिति, ततो विपरीतक्रमेण यदा ते प्रयुज्यन्ते, किमुक्तं ? स्वप्रतिपत्त्यनुसारेण परप्रतिपत्तेरुत्पादनाद् यस्तावदार्थिकः क्रमः प्रतिज्ञादीनामवयवानामनुमानवाक्ये विनिश्चितः, तमुल्लङ्घ्य यदा ते शब्दत्वात् शब्दो नित्य इत्येवं विपरीतक्रमेणाभिधीयन्ते, तदाऽप्राप्तकालनामकं निग्रहस्थानं भवतीति भावः ॥

अवयवस्य कथैकदेशस्य विपर्ययासो वैपरीत्यं, तेन वचनं समयबन्ध-विपर्ययीभूतकथाक्रमविपरीतक्रमेणाभिधानमप्राप्तकालम् । तत्र वादिना साधनमुक्त्वा सामान्यतो हेत्वाभासा उद्धरणीया इत्येकः पादः, प्रतिवादिनस्तत्रोपालम्भो द्वितीयः पादः, स्वपक्षसाधनं तत्र हेत्वाभासोद्धरणञ्च तृतीयः पादः, ततो जयपराजयव्यवस्थानं चतुर्थः पाद इति कथाक्रमः इति विश्वनाथः ॥ ११ ॥

न्यूनं लक्षयति—

“हीनमन्यतमेनाप्यवयवेन न्यूनम्” ॥ १२ ॥

अन्यतमेनापि=अनुमानवाक्ये प्रयोक्तव्यत्वेन स्थितानामवयवानामेकेनाप्यवयवेन=केनचिदवयवेन हीनम्=ऊनं प्रयुज्जानस्य न्यूनं=न्यूनं नाम निग्रहस्थानं भवतीत्यर्थः ।

यावन्तोऽवयवाः स्वस्वशास्त्रेऽनुमानवाक्ये प्रयोक्तव्यत्वेनास्वीयन्ते, तेषामेकेनाप्यवयवेन हीनं चेत्प्रयुज्यते, किमुक्तं ? विवक्षितार्थसमर्पकादवयवसमुदायाच्चेत्किञ्चिदूनमभिधीयते, तदा न्यूननामकं निग्रहस्थानं भवतीति भावः ॥ १२ ॥

अधिकं लक्षयति—

“हेतूदाहरणाधिकमधिकम्” ॥ १३ ॥

हेतूदाहरणाधिकं=हेतुनोदाहरणेन चाधिकं प्रयुञ्जानस्याधिकम्=अधिकं नाम निग्रहस्थानं भवतीत्यर्थः ।

एकेनैव हेतुनोदाहरणेन वा सिद्धेऽर्थे चेद् हेत्वन्तरमुदाहरणान्तरं वा प्रयुज्यते, किमुक्तम्? अधिकहेत्वादिकञ्चेत्कथ्यते, यथा शब्दो नित्यः शब्दत्वाच्छ्रावणत्वाच्चेत्यादि, तदाऽस्याधिकनामकं निग्रहस्थानं भवतीति भावः ॥

तत्र यो हि “न मया हेतुरधिकोऽभिधेयो न वोदाहरणम्” इति नियमं तावदभ्युपगच्छति, स एवाधिकमभिधानो निगृह्यते नान्य इति विवेकः १३

पुनरुक्तं लक्षयति—

“शब्दार्थयोः पुनर्वचनं पुनरुक्तमन्यत्रानुवादात्” ॥ १४ ॥

अन्यत्रानुवादात्=अनुवादं वर्जयित्वा शब्दार्थयोः=शब्दस्य चार्थस्य च पुनर्वचनं=पुनरभिधानं पुनरुक्तं=पुनरुक्तं नाम निग्रहस्थानं वेदितव्यमित्यर्थः ।

यत्र ह्यनुवादं वर्जयित्वाऽभिहितं किञ्चिच्छब्दतो वाऽर्थतो वा पुनरभिधीयते, किमुक्तम्? अनुवादं विना क्वचिच्छब्देन क्वचिच्चार्येण यत्र कथितं पुनः कथ्यते, किं बहुना—यत्र पूर्वोच्चारितः एव शब्दोऽनुवादं विना पुनरुच्चार्यते, अर्थश्च पूर्वमन्येन शब्देनोक्तः पुनः पर्यायान्तरेणोच्यते, तत्र पुनरुक्तनामकं निग्रहस्थानं भवतीति भावः ॥

तत्र पुनरुक्तमिति लक्ष्यपदं, पुनर्वचनमिति लक्षणम् । शब्दपुनरुक्तम्, अर्थपुनरुक्तं चेति भेदात्पुनरुक्तं द्विविधमिति प्रदर्शनाय शब्दार्थयोरिति पदम् । अनुवादेऽतिव्याप्तिर्माभूदित्युक्तमन्यत्रानुवादादिति । शब्दोऽनित्यः शब्दोऽनित्य इति शब्दपुनरुक्तस्य, शब्दोऽनित्यः विनाशी ध्वान इति चार्थपुनरुक्तस्योदाहरणमिति विवेकः ॥ १४ ॥

अन्यमर्थपुनरुक्तं लक्षयति—

“अर्थादापन्नस्य स्वशब्देन पुनर्वचनम्” ॥ १५ ॥

पुनरुक्तमित्यनुवर्तते । अर्थात्=अर्थत आपन्नस्य=प्राप्तस्यार्थस्य स्वशब्देन=तदभिधायकः शब्दः स्वशब्दः, तेन पुनर्वचनं=यत्पुनरभिधानं तत्पुनरुक्तं नाम निग्रहस्थानमित्यर्थः ।

यस्तावदर्थोऽर्थादापद्यते यथाऽसत्सु मेघेषु वृष्टिर्न भवतीत्युक्ते “सत्सु भवति” इति, यथा वा पीनो देवदत्तो दिवा न भुङ्क्ते इत्युक्ते “नक्तं भुङ्क्ते” इति यथा वा वेदमिन्नः सर्वः शब्दोऽनीश्वरीय इत्युक्ते “वेद ईश्वरीयः” इति, तस्य तदभिधायकशब्देन पुनरभिधानं निष्प्रयोजनम् । सत्सु भवति, नक्तं भुङ्क्ते, वेद ईश्वरीय इत्यनभिधानेऽपि सिद्धत्वात् । चेत्प्रमादादितो नियममुलङ्घ्य वादिना वा प्रतिवादिना वा येन केनचित् सोऽयमर्थः पुनः स्वशब्देनाभिधीयते, तदा तस्यार्थपुनरुक्तनामकं निग्रहस्थानं वेदितव्यमिति भावः ॥

इदमत्रबोध्यम् यद्यप्येकमेव पुनरुक्तं नाम निग्रहस्थानं, तथापि कथञ्चिदवान्तरमेदविवक्षया शब्दपुनरुक्तमेकविधम्, अर्थपुनरुक्तं द्विविधमिति प्रपञ्चार्थं त्रिविधमुक्तमिति । शब्दपुनरुक्तं द्विविधं=तस्यैव शब्दस्य पुनरभिधानं, पर्यायेण चाभिधानम् । अन्यत्पुनरर्थपुनरुक्तमिति नव्याः १५

अननुभाषणं लक्षयति—

“विज्ञातस्य परिषदा त्रिरभिहितस्याप्यप्रत्युच्चारणमननुभाषणम्” ॥ १६ ॥

परिषदा=मध्यस्थभूतया परिषदा विज्ञातस्य=विज्ञातार्थस्य त्रिरभिहितस्यापि=वादिना च त्रिवारमुक्तस्याप्यप्रत्युच्चारणं=यत्प्रत्युच्चारणमनुवादः, तद्विन्नमननुवाद इति यावदननुभाषणम्=तदननुभाषणं नाम निग्रहस्थानमित्यर्थः ।

यदा हि परिषदा विज्ञातार्थं वादिना त्रिवारमुक्तमपि वाक्यं प्रतिवादिना न प्रत्युच्चारयितुं शक्यते, किमुक्तं ? त्रिरभिधानेऽपि नानुभाषितुं पार्यते, तदा तस्याननुभाषणनामकं निग्रहस्थानं भवतीति भावः ॥

इदमत्र बोध्यम् यथा हि सर्वथाऽप्रत्युच्चारणेऽननुभाषणं नाम निग्रहस्थानं भवति, तथैकदेशेन प्रत्युच्चारणे विपर्ययेण प्रत्युच्चारणे सर्वनामपदेन प्रत्युच्चारणेऽपि वेदितव्यमिति ॥ १६ ॥

अज्ञानं लक्षयति—

“अविज्ञानञ्चाज्ञानम्” ॥ १७ ॥

“विज्ञातस्य परिपदा त्रिरभिहितस्यापि” इत्यनुवर्तते । पूर्वतो निग्रह-स्थानान्तरमेतदिति सूचनाय चकारः । अविज्ञानं=परिपदा विज्ञातस्य वादिना त्रिरभिहितस्यापि यदविज्ञानं तदज्ञानम्=अज्ञानं नाम निग्रह-स्थानमित्यर्थः ।

यदा परिपदा विज्ञातं वादिना त्रिरभिहितमपि प्रतिवादी न जानीते, किमुक्तं ? यदा परिपदा विज्ञायते प्रतिवादिना च त्रिवारमुक्तमपि न ज्ञायते, तदा तस्याज्ञाननामकं निग्रहस्थानं भवतीति भावः ॥

क्वचिदविज्ञातमिति पाठः, तत्र भावे निष्ठाप्रत्ययः इति ध्येयम् ॥ १७ ॥

अप्रतिभां लक्षयति—

“उत्तरस्याप्रतिपत्तिरप्रतिभा” ॥ १८ ॥

उत्तरस्य=परपक्षप्रतिषेध उत्तरं, तस्याप्रतिपत्तिः=अप्रतिभानमप्रतिभा=अप्रतिभा नाम निग्रहस्थानमित्यर्थः ।

यदा खलु परपक्षे गृहीतेऽपि प्रतिवादिनस्तस्मिन् किञ्चिदुत्तरं न प्रति-भाति, किमुक्तं ? परोक्तमुत्तरार्हं बुद्ध्वाऽपि तत्र किञ्चिदुत्तरं न परि-स्फुरति, तदा तूष्णीं स्थितस्य तस्याप्रतिभाननामकं निग्रहस्थानं भव-तीति भावः ॥ १८ ॥

विक्षेपं लक्षयति—

“कार्यव्यासङ्गात् कथाविच्छेदो विक्षेपः” ॥ १९ ॥

कार्यव्यासङ्गात्=कस्यचित्कार्यविशेषस्य प्रसङ्गात्कथाविच्छेदः=योऽभ्युपगतायाः कथायाः विच्छेदः स विक्षेपः=विक्षेपो नाम निग्रहस्थान-मित्यर्थः ।

यदा खलु वादी सम्प्रति मे किञ्चित् करणीयं विद्यते तस्मिन्नवसिते श्वः परश्वो वा कथयिष्यामीति कार्य्यविशेषं व्यासज्योपक्रान्तां कथां व्यवच्छिनत्ति, किमुक्तं ? साधनस्य दूषणस्य चोपन्यासमभ्युपगम्य तदवस्थः प्रतीयमान एव प्रतिवादिनो दार्ढ्यं परिपदो वा कठोरत्वमवलोक्याकस्मात्कार्य्यविशेषं प्रसज्याभ्युपगतां कथां विभिनत्ति तदा तस्य विक्षेपनामकं निग्रहस्थानं भवतीति भावः ॥ १९ ॥

मतानुज्ञां लक्षयति—

“स्वपक्षे दोषाभ्युपगमात्परपक्षे दोषप्रसङ्गो मतानुज्ञा” ॥ २० ॥

स्वपक्षे=स्वाभ्युपगतपक्षे दोषाभ्युपगमात्=परेण चोदितस्य दोषस्य स्वीकारात् परपक्षे=पराभ्युपगतपक्षे दोषप्रसङ्गः=यत्तत्समानस्य दोषस्य प्रसङ्गनं तन्मतानुज्ञा=मतानुज्ञा नाम निग्रहस्थानमित्यर्थः ।

यदा खलु स्वपक्षे परेणापादितं दोषमभ्युपगम्यानुद्धृत्य परपक्षे तत्समानं दोषं प्रसज्यति, किमुक्तं ? यो दोषः परेणोद्भावितस्तं स्वपक्षेऽभ्यनुज्ञाय “भवत्पक्षेऽपि समानो दोषः” इति परपक्षे तत्समानं दोषमुद्भावयति, यथेश्वरः शरीरी कर्तृत्वात् कुलालवदित्यत्र हेतोर्व्याप्यत्वासिद्धिदोषोद्भावने वदति भवत्पक्षेऽपि कर्तृत्वानुपपत्तिलक्षणो दोषः समानः अशरीरस्य कर्तृत्वाददर्शनादिति, यथा वा चौरः भवान् पुरुषत्वात् प्रसिद्धचौरवदित्युक्ते सत्याह भवानपि चौरः पुरुषत्वादिति, तदाऽस्य मतानुज्ञानामकं निग्रहस्थानं भवतीति भावः ॥ २० ॥

पर्य्यनुयोज्योपेक्षणं लक्षयति—

“निग्रहस्थानप्राप्तस्यानिग्रहः पर्य्यनुयोज्योपेक्षणम्” ॥ २१ ॥

निग्रहस्थानप्राप्तस्य=निग्रहस्थानं प्राप्तस्यानिग्रहः=यन्निग्रहस्थानानुद्भावनं तत्पर्य्यनुयोज्योपेक्षणं=पर्य्यनुयोज्योपेक्षणं नाम निग्रहस्थानमित्यर्थः ।

यः खलु निग्रहस्थानं प्राप्तं “निग्रहस्थानं प्राप्तोऽसि” इति नानुयुक्ते, किमुक्तं ? निग्रहस्य प्रमाणतः सिद्ध्या चोदनीयम् “इदन्ते निग्रह-

स्थानमुपनतम्” इति वचनीयं पर्यनुयोज्यमिति यावदुपेक्षते निगृहीतोऽ-  
सीत्यनुयोगं न कुरुते, किं बहुना निग्रहस्थानोद्भावनाहस्य परस्य निग्रह-  
स्थानं नोद्भावयते तदा तस्य पर्यनुयोज्योपेक्षणनामकं निग्रह-  
स्थानं भवतीति भावः ॥

तत्र सम्यक् साधनोपन्यासे वादिना कृते प्रतिवादिन उत्तराप्रतिपत्ति-  
रप्रतिभा, साधनाभासोपन्यासे चोत्तराप्रतिपत्तिः पर्यनुयोज्योपे-  
क्षणम् । इदञ्च कस्येति परिपदोद्भावनीयं न वादिना । स्वसाधनगतदूष-  
णस्य स्वेनोद्भावनानुपपत्तेः । नापि प्रतिवादिना । स्वेनैव स्वनिग्रहायोगात् ।  
यत्र त्वनेकनिग्रहस्थानप्राप्तावेकतरोद्भावनं तत्र न पर्यनुयोज्योपेक्षण-  
मिति विवेकः ॥ २१ ॥

निरनुयोज्यानुयोगं लक्षयति—

“अनिग्रहस्थाने निग्रहस्थानाभियोगो  
निरनुयोज्यानुयोगः” ॥ २२ ॥

अनिग्रहस्थाने=निग्रहस्थानमप्राप्ते निग्रहस्थानाभियोगः=निगृहीतोऽ-  
सीति निग्रहस्थानस्याभियोगो यः स निरनुयोज्यानुयोगः=निरनुयोज्यानु-  
योगो नाम निग्रहस्थानमित्यर्थः ।

यः खलु निग्रहस्थानमप्राप्तं “निग्रहस्थानं प्राप्तोऽसि” इत्यभियुक्ते,  
किमुक्तं ? इदन्ते निग्रहस्थानमुपनतमतो निगृहीतोऽसीत्येवमनुयोगा-  
योग्यमभियुक्ते, किं बहुना सर्वथा प्रमादरहितमनुजिज्ञतयथोचितक्रममुप-  
पन्नवादिनं निग्रहानर्हमपि निगृहीतोऽसीति प्रवृत्ते, निग्रहस्थानरहिते  
निग्रहस्थानमुद्भावयत इति यावत्, तस्य निरनुयोज्यानुयोगनामकं  
निग्रहस्थानं भवतीति भावः ॥ २२ ॥

अपसिद्धान्तं लक्षयति—

“सिद्धान्तमभ्युपेत्यानियमात् कथाप्रसङ्गोऽ-  
पसिद्धान्तः” ॥ २३ ॥

सिद्धान्तं=यं कञ्चनैकं सिद्धान्तमभ्युपेत्य=अभ्युपगम्यानियमात्=तद्-



विपर्ययलक्षणादनियमात् कथाप्रसङ्गः=यः कथाप्रसङ्गः सोऽपसिद्धान्तः= अपसिद्धान्तो नाम निग्रहस्थानमित्यर्थः ।

यः खलु पौराणिकसिद्धान्तेन मया कथायां वक्तव्यमिति प्रतिज्ञाय प्रतिज्ञातार्थविपर्ययादनियमात्कथां प्रसज्जयति, किमुक्तं? एकं सिद्धान्तमभ्युपेत्य कथाप्रवृत्तौ रमसाद्वा परोद्भावितदोषोद्धरणाशक्त्या वा तद्विरुद्धसिद्धान्तमवलम्ब्योत्तरयति तस्यापसिद्धान्तनामकं निग्रहस्थानं भवतीति भावः ॥ २३ ॥

अथ क्रमप्राप्तं हेत्वाभासं लिलक्षयिषुराह—

“हेत्वाभासाश्च यथोक्ताः” ॥ २४ ॥

चस्त्वर्थो लक्षणान्तरं व्यवच्छिनत्ति । हेत्वाभासाः=सव्यभिचारादयो हेत्वाभासाः यथा=येन प्रकारेणोक्ताः=पूर्वं लक्षितास्तथैव निग्रहस्थानपदवाच्याः वेदितव्या इत्यर्थः ।

यत्तावद्धेत्वाभासानां लक्षणं पूर्वमभ्यधायि, तेनैव ते निग्रहस्थानभावमापद्यन्ते, न लक्षणान्तरयोगाद् यथा प्रमाणानि प्रमेयभावम् । अतस्तेनैव तेषां तद्भावोऽवगन्तव्य इति भावः ॥ २४ ॥

निग्रहस्थानभेदास्तु सर्वे द्वाविंशतिर्मताः ।

ते सम्यग् लक्षणोपेताः द्वितीयेऽस्मिन् परीक्षिताः ॥१॥

गोतमेन प्रणीतेयं वैदिकी तर्ककप्रपा ।

मया हरिप्रसादेन वृत्त्या सम्यक् परिष्कृता ॥ २ ॥

यत्प्रसादादियं वृत्तिर्नित्यं स्थास्यति निश्चला ।

प्रह्वीभावेन वन्द्योऽसौ विद्यादातेश्वरः सदा ॥ ३ ॥

इति श्रीमत्परमहंसपरिव्राजकाचार्य्योदासीनवर्य्यात्मारामभगव-

त्पादशिष्यहरिप्रसादकृतायां न्यायसूत्रवैदिकवृत्तौ

पञ्चमाध्यायस्य द्वितीयभाह्निकम् ॥

समासश्चायं जातिनिग्रहस्थानपरीक्षाध्यायः पञ्चमः ।

॥ इति न्यायदर्शनम् ॥

## शुद्धिपत्रम्.



पृष्ठं	पङ्क्तिः	अशुद्धं	शुद्धम्
१	६	तर्कसहाय्यकामानां	तर्कसाहाय्यकामानां
८	३	हानोपादानोपेक्षा बुद्धय	हानोपादानोपेक्षानुबुद्धय
१९	२	शरिरम्	शरीरम्
१९	१९	चेष्टते	चष्टे
२०	२२	अर्प्यमाणत्वात्	अर्थ्यमाणत्वात्
२५	१३	शुद्ध	शुद्धा
३१	१९	यावदधिकरम्	यावदधिकारम्
४५	१०	केवलपक्षमात्रे	पक्षमात्रे
५७	५	साध्यधर्मस्य प्रति- पेधासमर्थो	साध्यधर्मस्य प्रतिपेधाय प्रतिपेधासमर्थो
७०	१६	तथात्मनसोः	तथात्ममनसोः
९२	५	प्रत्यापयति	प्रत्याययति, एवमग्रेऽपि
१३४	६	वक्ष्यमाणत्वात्	करिष्यमाणत्वात्
१४४	२२	“शास्त्रान्तरे चत्वारि	शास्त्रान्तरे “चत्वारि
१७३	७	हसिति	हसति
१५६	१८	अभिभूतिनिमित्तेति	अनुद्भूतिनिमित्तेति
२००	१९	“नोष्णाशीतवर्ष.	“नोष्णशीतवर्ष











